



هو ڈوٹی هو ٹینمن

سید حسام الدین راشدی



هُوَ ذُوِّي هُوَ ذِيْنُهِن

سید حسام الدین راشدی



نیو فیلسف پبلکیشنس
تندو ولی محمد حیدر آباد سندھ
2002ع

نيو فيلڊس پبلڪيشن جو ڪتاب نمبر ۽ سٺو پنجيتاليهه

ڇپائيندڙ نيو فيلڊس پبليڪيشنس

ٽنڊو ولي محمد، حيدرآباد سنڌ.

ذڪي پرنٽنگ پريس ڪراچي.

انور حسين سومرو

آڪٽوبر 1977 ع

مارچ 2002 ع

قيمت

روپيا 500/-

ڇپيندڙ

ڪمپوزنگ

پهريون ايڊيشن

ٻيو ايڊيشن

500

(سڀ حق ۽ واسطا قائم)

"HOO DOTH HOO DEHN" (MEN AND MATTERS)
Autobiographical Notes in Sindhi. Written By: SAYYED HUS-
SAMAUDDIN RASHDI. Published By New Fields Publica-
tions, Tando Wali Mohammad, Hyderabad Sindh. Pakistan.
First Edition October 1977. Second Edition March 2002.
Price Per Copy Rs. 500/-
Book No. 245

هن ڪتاب جو پهريون ايڊيشن آڪٽوبر 1977 ع ۾ سنڌي ادبي بورڊ حيدرآباد طرفان شايع ڪيو ويو.

انتساب

سونهاريءَ سنڌ جي قدمن ۾

سچل کي سيني ۾ سدا آه صنم
ڪونهيس پيو ڪم، پٿر جي پوڄا بنا.
- سچل

... گهڻي عرصي کان سيد حسام الدين راشدي جو ڪتاب 'هو ڏوٽي هو ڏينهن' آئوٽ آف پرنٽ هو. اسا ان کي ٻيهر ڇپائڻ لاءِ سائين پير حسين شاه راشدي کي پنهنجي خواهش ڏيکاري ۽ زور ڀريو ته پاڻ ان کي ڇپڻ جي اسان کي اجازت ڏين. (جيئن سائينءَ جن پير علي محمد راشدي صاحب جا ڪتاب 'اهي ڏينهن اهي شينهن' ٽنهي جلد ڇپڻ جي اجازت ڏني هئي) سائينءَ جن اسان کي خوشيءَ سان اجازت ڏني ۽ ڪتاب کي ڪمپيوٽر تي ڪمپوزنگ ڪرڻ جي خواهش ظاهر ڪئي. سندن خواهش جو احترام ڪيو ويو آهي. اميد ته پڙهندڙن کي ڪتاب جي ڇپائي، گيت اپ ۽ ٽائيتل وغيره پسند ايندو.



سيد حسام الدين راشدي

فهرست

— مهاڳ 35 صفحو

(1)

— ڊاڪٽر نبي بخش بلوچ جو خط - منيلا ۾ ”نياز“ مرحوم جي لاڏاڻي جو اطلاع . اديب مشترڪه ملڪيت ٿين ٿا. ”نياز“ هڪ عهد جي نڀايو هو، جيڪو عهد سنڌ جي جوڀن جو آئينه دار هو. ص 47

— لاڙڪاڻو ساهه سڀاڻو- زميندارن ۽ وڏيرن جو معاشره- عروج ۽ اقبال منديءَ جي انتها - انهي بلنديءَ جي پستي - لاڙڪاڻي ضلعي جا برڪ زميندار. جن تي لٿو اُڀريو ٿي . ص 48

— اميرن وٽ غريبن ۽ مجبورن جا ميڙا - فيصله خان صاحب حيدر بخش جتوئي - ڪامريڊ عبدالقادر - غربت، ذلت، پستيءَ جو شعور ۽ احساس پيدا ڪونه ٿيو هو. ص 49

— زميندارن جي رهڻي ڪهڻي، اٿڻي ويهڻي - ڪچهريون - نواب حاجي امير علي خان لاهوري - سر شاهنواز ڀٽو - ڊپٽي ڪليڪٽر ۽ ڪليڪٽر - لوڪل بورڊ - شوداساڻي - ديوان پرتاب راءِ - تولائي پائر- ديوان ڪندن سنگهه لاهوري - سولا هٿت - لٽ - سر ڀٽي جي دلچسپ رهاڻ. ص 50

— خان بهادر ڪهڙو - امير غريب جي آمدرفت - ڪم ڪرڻ ۽ ڪتب اچڻ - سفارشي خط ۽ آرٽي موڙهڻي جي مدد - قاضي نور محمد - زمينداري بئنڪ - حڪيم محمد عالم - نظر علي خان - محمد حنيف صديقي - راشدي صاحب - مسلمان ڪامورن جو لڪي اچڻ - قومي مسئلا - قاضي فضل الله - خدا داد سرهيو - سيد نور محمد شاهه بقاءپوري - امام بخش ماهوتو - شير محمد خان ابڙو - خان بهادر علي حسن هڪڙو . ص 51

— خان بهادر غلام محمد خان اسراءِ - راجوڻي فيصله - لاڙڪاڻي جو شهر - شاهي بازار- سيٽو بازار - نواب واحد بخش ڀٽو - ڪليڪٽر ۽ ڪمانيءَ جا حوالدار ۽ خانساما - دوارڪاداس ۽ نانڪرام بندوقن وارا - چانڊومل جو دڪان - سيٽو بازار کان جيلس بازار جو صورتحال - دوستن يارن جا ڪٽڪ

چاشنيون، زردا، ڪوفتا ۽ شبيٺا، پلاو ۽ پونا - پيٽن جا ڪٽڪ - نوابي ڏيک وٺڪ - نٽي ضلعي جي زمين - گهوڙن مصرن جا پاڻي پيٽا. **ص 53**

- دوستيون - ننگ ڍنگ - دوستن جو آڌر ڀاءُ - ريجھ رهاڻ - دوستن جا دوست - پڳ مت ياري - سياست اهي اقدار ختم ڪيا - وعدا، ڌوڪا، ٺڳيون، ڪوڙ ۽ ڪپٽ - خانپنادر اله بخش جي شهادت - غلام حسين پٽي جو ۽ ڪهڙو غلام حسين جو مدمقابل - قاضي ۽ ڪهڙي جي رقابت - وير وڍ، دوستيءَ جي جاءِ تي دشمني، ڌوڪا ۽ ڌولاب - مردود قوم - شاندار ماضي ۽ روايتن جو خاتمو. **ص 56**

- قومي ليڊر ڪوبه ڪونه ٿيو - قوم ۽ قومي يا ملڪي تعمير جو مفهوم - چند مفروضا - هندن جو هاڻو - ڪامورا - نوڪريون - لکين ايڪڙ زمين - لکن جون آمدنيون شخصي عياشيءَ تي صرف ڪرڻ - قومي ڪمن يا تحريڪن تي هڪ پاڻي به زميندارن خرچ ڪانه ڪئي - آفيسرن جي شڪارن، منزلن ۽ رسائين تي اصراف - خطابن حاصل ڪرڻ لاءِ هرج خرچ ڀرڻ - مسلمان زميندارن جي مقابلي ۾ هندو سرمايه دارن جو قومي تعمير تي خرچ ڪرڻ - تعليم - اسڪول - ڪاليج - عام فائدي جا ڪم - خيراتي اسپتالون - سنڌ جي اڏاوت مسلمان زميندارن نه ڪئي، سنڌ کي هندن ٺاهيو، اڏيو ۽ سنواريو - حسن علي آفندي، نور محمد وڪيل، مير غلام محمد، عبدالرحيم شاه، حاجي سر عبدالله هارون ۽ تعليمي ڪوششون - زميندارن ڄاڻي وائي مسلمانن جي پڙهائڻ کان گريز ڪيو، جيئن وچولو طبقو پيدا ٿي سندن لاءِ خطرو پيدا نه ڪري - غريب پل غريب رهن - زميندارن جي عياشيءَ جا اڏا ۽ محل ماڙيون ڄاڻ پٽ پيا - سندن نالي ڪڏن وارو به ڪونه ٿيندو. **ص 58**

- لاڙڪاڻي جا وڪيل - ديوان گوبندرام سيوهاڻي - ديوان لالچند نولراءِ - ديوان پيسو مل - صويراج - جوتو مل پنجوديرائي وغيره وغيره - ديوان گوبندرام جو ڪردار - ڪٿو منشي - اصيلن جي چنچري لاهڻ - فقير محمد جعفري - محمد حنيف صديقي - غلام محمد عباسي - ڪامربڊ علي محمد عباسي - خير محمد سولنگي - پير الاهي بخش - قاضي فضل الله - علي گوهر خان پٽو بئريسٽر - جان محمد جوڻيجو بئريسٽر - خانپنادر يار محمد جوڻيجو - مسٽر رحيم بخش ابڙو - ڪورٽون - مسلمان جوابدار - وڏيرا ۽ قرض - سول ڪورٽون - هندن جون بنديون. **ص 62**

- حنيف صديقي - مائي چٽي - وسايو ڪنجر - مهر و خان جوڻيجو -

اله وسايو - اله وسايو خان - ڏڦيڙي - ”مسٽر حنيف خان!“ ’اخ ٿو!!‘ - رت
 ۾ رات . ص 63

- هندو ليڊر ۽ قومي شيواڌاري - ديوان پرتاب راءِ - رام بي. موٽواڻي
 - ريجھو مل لاهوري - ڊاڪٽر پوهو مل - نهچلداس همتسنگاڻي - زمينداري
 بئنڪ - زميندارن تي قرض - منهنجي نوڪري. ص 66

- مسلمان ڪامورا - شڪارپور - ڪاٺ پاٽ - مرحوم نواز علي ’نياز‘ -
 غلام علي جعفري - ’خادم‘ لاڙڪاڻوي - غلام علي ’سرور‘ - چيف آفيسر
 محمد سومار. ص 66

- لاڙڪاڻي شهر جي رونق - هوتلون - سوڍا لمليٽ - ليمن - راسبري
 - ڪيوڙو - موتيو - ٿڪڙ جي هوٽل - خالص ڪاڌو - خدا رسول جو خوف -
 مرحوم حاجي ڇٽل جو دڪان - حاجي محمد درزي - ڪمن درزي - سوت
 ڪوٽ جو رواج - فيلٽ هٿت - سولاهٿت. ص 67

- مسلمان دندان سازن جا دڪان - پير جي ڏندن جون ويڙهيون - گل
 محمد ۽ محمد اسلم - جهنگ جو خال. لوتو هٿ ۾ - ڪارتوسن ۽ بندوقن جا
 دڪان - نانڪرام ۽ دوارڪاداس - زميندارن جي خريداري - سياري جي
 موسم ۽ شڪار - آفيسرن جون منزلون - ماڻهن تي مارو - چيڙ - ٻاريون ضبط -
 ڪڙمين سان عقوبتون. ص 69

- ادبي ماحول - شعر ۾ لاڙڪاڻي جي مرڪزيت - حيدرآباد کان پوءِ
 لاڙڪاڻو - مشاعرا - قليچ - سانگي - گدا ۽ عبدالمجيد صديقي - خلافت
 تحريڪ - جان محمد جوڻيجو - هجرت تحريڪ - تراب علي شاهه - مهاڻا
 گانڌي - مولانا شوڪت علي - مولانا محمد علي - ڊاڪٽر ڪچلو - ابوالڪلام
 آزاد - جلسا جلوس، نعرا - فقير علي محمد قادري - ”الحقيقت“ اخبار - خادم
 لاڙڪاڻوي - غلام سرور فقير - نواز علي ’نياز‘ - منهنجي شاعري ۽
 شاگردي. ص 70

- بي گوند راڻي، بي فڪري - هوائي جهاز - خانبهادر ڪهڙي جي
 سواري - هوائي جهاز جو پهريون آواز. ص 73

- ”الوحيد“ هفتيوار اخبارون - ”الحقيقت“ - نواب امير علي لاهوري -
 ”لاڙڪاڻه گزيت“ - تهلرام تليرجا - اڳت هٿ ۾ سيٽو بازار جو سير - پريس
 کان حاجي محمد جي دڪان تائين - ڪمن درزي - ”عالمگير“ اخبار - قاضي
 غلام نبي - قسمت ڇڳاڻي - ”ايڪتا“ اخبار - محمد حنيف سان دوستي - پير

الاهي بخش جي وزارت - ديوان قسمت راءِ ڀڳاڻي - ڪامورن جا ڪٽڪ دروازي تي - پير الاهي بخش جي اخبار ”شمشير اسلام“ . ص 74

- لاڙڪاڻي جو مشاعرو- علي محمد قادريءَ جي اوطاق - انجمن ترقي اردو - مير مقبول خان - مير ايوب خان - غلام محمد نظاماڻي - لفظي صنعت گري ۽ رعايت لفظي - غزل گوئيءَ جي صورتحال - اردوءَ تان چوري - ٽالپر حڪمران - واجد علي شاهه - مٽيا برج - عبدالحليم شرر- اردو غزل جي سنڌ ۾ آمد - عبدالحسين سانگي - گدا شاهه - آتش - ناسخ - مخدوم خليل ٺٽوي - مصرح طرح - سنڌي غزل گوشاعرن جو ذهني افلاس - لکنو جا طوائف خانا يا ايران جا ميخانا- سنڌي ذهن غزل قبول نه ڪيو. ص 75

- ڏوهيڙو - شاهه جو رسالو، گربخشاڻي مرحوم - ڪامورن جي ذريعي رسالي جو نيڪال - شاهه جو ميلو- غريبن جي تفريح - وڏن ماڻهن جو دخل - اميرن ۽ وزيرن جي آمد - سرڪاري ميلو - عملدارن جون ڪيمپان - حاڪمن جا گستاخ - جي ايم سيد - دريا خان دولهه - جتوئي - عبدالمجيد - دل جا چاڪ چڪيا - مهرامات ٿي ويا. ص 77

- قليچ بيگ - ڊاڪٽر دائودپوٽو - ”شاهه جو رسالو“ - ”شاهه ڪريم جو رسالو“ - دين محمد وفائي - شاهه کي سمجهڻ وارا - ڪاڪو چينمل پرسرام - ”شاهه جون آکاڻيون“ - پروفيسر شاهائي - ”بلو ڪوڪر“ - ”نورجهان“ - ”لناريءَ جا لال“ - پيرومل مهر چند - لالچند امر ڏنو مل - نثر نويسيءَ جو ڪمال - هندن کي شعر چوڻ ڏانءِ نه آيو - ڪشنچند ”عزيز“ - سنڌيءَ جا نيٺ شاعر - مولوي ثنائي - غلام رسول جتوئي - علي نواز علوي - ٻڌڙو فقير- مولانا همايوني - غمدل فقير - ڪي ڪافيون - هڪٻئي جو تتبع - صالح شاهه - معشوق شاهه - مولانا همايونيءَ جي ڪافي. ص 80

- پيرل فقير، حاجي خانڻ، اميد علي شاهه، خوش خير محمد، مصري شاهه - ”خوش ٿو گذارين منهنجا مٺا“ - ”مٺا ماڻهو اسان کان ڇو مٽي منهنڙو رهيا ويهي!“ - ”الله آئيندءِ اڳڻ اسان جي، حال جا محرم سوڍل سياڻا!“ - ڏاڏو مرحوم ڪافي چئي پاڻ به روئندو هو، اسان کي به روئاريندو هو- ”حاجي خانڻ حب جي پيتم ڪيف ڪڙي“ - ”جن جي هٿون ويڙا پرين، تن ڪئون“ پڇو سڌ سور جي“ - ”خواب لڌم ته اباڻي آهيان، عمر اڄوڪڙي رات!“ آيو عيب اباڻن تي، ڄام عمر مون ته ڄاڻي... ص 83

- سچل سائينءَ جو ڪلام - هزارين هندو درازن جي درگاهه جا مريد -

صوفي فقيرن جا جڻا ڇڙيون جهلي، ڇيريون وجهي... نچندا، ڳائيندا هئا -
 لونءَ ڪانڊراجي ويندي هئي - ”ڳليءَ ڳليءَ تي ڳوليان، جهاتيون پايان -“
 ”وات وندر جي ڪو ڏسي...“ - ”پنهنجي ذات لڪائي، ڪيئن بي ذاتي
 سڏايان!“ - ”بيو ڪو جڻن محض گناهه، هر ڪنهن صورت آپ الله -“
 ”ڪيڇڙن جي ڪاڻ، جيڏيون! منهنجو جيڙو جهجي ٿو“ - ”او، ڇو ٿيون
 مون کي جهليو، پرين ڏنهن ڙي جيڏيون!“ - ”نينهن نهوڙي آهيان، هاڻي
 جيڏيون! ڪاڏي وڃان!“ - اهي زمانا ويا، اُهي ڳائيندڙ... اُهي ٻڌندڙ به وڻاڻ
 ويران ڪري ويا.

ص 86

- سڻيمائون ڪونه نڪتيون هيون - پارسين جون تڻريڪل ڪمپنيون
 - زندهه ايڪٽر ۽ ڊراما - ڪراچيءَ جي ايلفنسٽن اسٽريٽ ۾ ڪئپيٽل هال -
 پهرين خاموش ۽ پوءِ ٽاڪي فلمون 30-1931ع کان پوءِ آيون - رڪارڊن ذريعي
 گانا، جن ذوق جي صحت کي ختم ڪيو - ٽين جي توتاري وارا هز ماسترس
 وائس فونا - ڪنگڻيءَ وانگر گول رڪارڊ، ٿالهي قسم جا رڪارڊ - ڪنگڻي
 رڪارڊ تان اصلوڪو گانو لاهي، اُتي جو اُتي پنهنجو گانو پاڻ ڳائي ڇاڙهن -
 محمد حسن نڱيني واري جا پڪا گانا - گوهر جان آگري واريءَ جا غزل - ڀائي
 فيض امرتسري - ڀائي چيلو پٽيالي والو - ماسٽر لڳو - سنڌين فونا عام طرح ان
 وقت خريد ڪيا، جڏهن ڀائي ڪنور رام جا رڪارڊ بازار ۾ آيا - مائي جيوڻيءَ
 جو آلاپ: ”او! ... ڪنهن نه جهليا، ڪنهن نه پليا، هٿئون ويم هاڻ...“
 ويرائي وطن لئي! ”پنهنجا راڳ، پنهنجا سُر، اسان جي روح جي راحت -
 پنهنجي زبان جي خوبي - هر ڳالهه، هر شيءِ لاءِ پنهنجو لفظ، پنهنجو نالو -
 ”سچ پنيءَ“ جي وقت جي اهميت - سهرا - چوڏهينءَ جي چانڊوڪي - سڄيءَ
 زندگيءَ جا عهد ۽ پيمان - باڪ، پرهه ڦٽي - پڪي پرنپ واهيرو ڇڏيندو، وڻن
 ۾ جهرڪين ۽ ڇيهن جي چون چرڙا، ملان مسجد جو پاسو وٺندو، ڌنار مال
 چوڙيندا، ڪڙمي هر ڪلهي ڪندا - ”اغثي يا سيدا، رس يار رسول الله تون!“

ص 89

- دهقاني دنيا ۾ کانو جي اهميت - سنڌي ادب جو مکيه ڪردار -
 گهر - مائيءَ جو ساٿي: ”جيءُ جيءُ ڪيانءَ ڪيانتا! منهنجو اڌل اچي ٿو؟“ -
 ”ڪنڊن سنڌا ڪير پياريندي سانءُ! منهنجو اڀل اچي ٿو!“ - ”سچ ٻڌاءِ ڪير
 اچي ٿو! منهنجي جيجل امڙ اچي ٿي؟ آيل ماءُ اچي ٿي!“ - ”سوڍا سنڌي ساءِ،
 آءُ ويٺي ڪانگ اُڏاڻيان!“ - ”آءُ ڪانگا! ڪر ڳالهه، منن ماروڙن جي!“ -

قاصد، پانڌي، ڪيانتو، ڏاهو، رازن جو رکپال، لاکيڻو، ٻاٻيھل - سچل جو ڪانگل : ”جهنپ سان چئي ڪا جا ڪانگل ڳالھڙي - پورن منجھ پئي، سيڪنھن ائٽ ڦٽو ڪيو!“
ص 92

- ٻاھراڙيءَ جون ادب پرور محفلون ۽ مجلسون - وڻن جون ٽڏيون ڇانوان، راتين جون چاندوڪيون، اوطاقتن جا اڱڻ، ڳوٺن جا ڪشادا ميدان - ملھون، ونجھوتي، اتي ڏڪر، اک ٻوٽ، ڪوڏيون ۽ ڇڊا، ڪوڏي ڪوڏي - لوھر، ڪنڀار، ڊکڻ - ڳالھيون، قصا ۽ داستان، ڏوھيڙا، ڪافين جا ٿلھ - ويڙھا، اوطاقتون، وستيون - محفلون ۽ شغل - ساوڻ، سرءُ، سيارو - مڇ پيو ٻرندو، ڪاٺيان ڪڍيون مڙس ويٺا ھوندا - سگھڙ، ڳالھر - داستان پورو ٿيو تہ خيرات، لنگيون ٻوتيون - ڪل چرڇو - يوڳ نڪاءُ - پيراڻو پنيرو، ملا لٽر، وٽايو فقير. طبيعتن تان سڀ غبار لهي ويندا.
ص 102

- ماڻھون پيئرون - گھر ڏيائون - مٽي ڪنھڻ جي واند نہ - لاڙوين منجھند ڪاٺيءَ وڃي ساھ پٽينديون - چار چونڪ ڳالھين جا، وارن کي ويڙيون ڏينديون، برٽ پرينديون، ان چڙينديون، رليون سبنديون - سج لھڻ تي ھوندو تہ دلا مٿن تي، ڪوھ جي پڳ تي پھچنديون - رازن جون ڳالھيون، دليين جا معاملو، اوڙپا ۽ سھاپا، ڏکڻ سورن جا قصا، ڪھاڻيون ۽ پلاٽ .
ص 107

- ڪافيون، بيت - مرد معشوق، عورت عاشق - عشق اخلاقي اقدارن کان ٻاھر نہ نڪري - محبت جو مرڪز مڙس، ڀاءُ، اولاد، پيڪا، اباڻا - پيار جي سڄي زبان عورت جي زبان - ”مکڻ ماڪي مصري، تنھن ڪڏھن محب منو! الا، آريائي اوھان نہ ڏٺو!“ - وڏي جڳ جون مايون - انھن جون مداحون ۽ معجزا، آکاڻيون ۽ قصا، لوڪ ڪھاڻيون ۽ لوڪ داستان.
ص 108

- نئون تمدن، نئون دور، نئون فيشن - ائٽ ۽ آئن ويا، تير ٽڪلا بند ٿيا. سر ۽ ساز نوان - شل نياڻين جي سر ۽ ست سلامت رھي.
ص 110

- ميندي - عاشق جو رت - غزل گو شاعرن جو معشوق جفاڪار ۽ خوني، عاشق جي خون مان ھٿ رنگيندو - غالب جي معشوق جا تنھن - نظر علي خان مرحوم جو رمارڪ - ٽھڪڙو.
ص 113

- عورتن جو گھريلو تمدن - ڳھ ڳٺا - محبوب جي حسن لاءِ تشبيھون - ”دند لاڏل جا مائڪ موتي، ڪجل جوڙ بنايو!“ - سھاڳ جي نشاني نہ - سھرا، مٺائي - نڪ توڻ، ميندي لائڻ، مڱڻي جو جوڙو - عورت جي چوٽي، ان جو ننگ ۽ احترام - سيند ڏيڻ - جان ويندي، پر سيند جو قسم نہ ٽٽندو -

سون جي پرڪا، سچ ۽ مٺ جو نفاوت. **ص 115**

- سنڌي عورت ۽ شعر - سهرن جون ڪاريگر مايون؛ ماڻي حليمان ۽ ماڻي ايمان - هر موقعي، هر مرتبي آهر سهر ۽ انهن جا سر - جهمر - چرچا پوڳ ۽ تهڪڙا - هاڻي شاديون، شاديون نه رهيون - سهرن جي جاءِ تي ناٽڪي رڪارڊ - سهرن جو ڇا ٿيندو! **ص 118**

- اسان جو ادب، بهراڙيءَ جي پيداوار - ان جي سادگي، سچائي، سونهن، پيار ۽ خود اعتمادي - انسان ۽ قدرت سان هم آهنگي - شهري فضا، بٽاڪ، سفل مزاجي ۽ بزدلي - مصنوعي خيال، ره چڙهيل ٻولي - غزل گوئيءَ جي شروعات - نور ويجايل نيٺ - ڏنل ۽ اڻ ڏنل ڳالهه جو فرق. **ص 120**

- "سانگي" ۽ "گدا" - هڪ تي بهراڙيءَ جو، فطرت جو ۽ "شاهه" جو اثر، ۽ ٻئي تي درباري ۽ ڌاريو رعب غالب. "گدا" جي ٻولي غير مانوس ۽ اٽسونهن لفظن جو انبار - سباجهي سنڌيءَ جو ڪچومر - خسيس خيال، هلڪا جذبا، نلهو زبان جو چشڪو، بازاری ڳالهيون - انهن جا مثال - گهڻن "گونزل گوین" جا حال هڪجهڙا، سواءِ چند استادن جي، جن غزل گوئيءَ ۾ "سانگيءَ" جي روايت قائم رکي ۽ وڌائي - اهوڪي دور جا "مسافر"، "ملاح"، "گدائي"، "طالب الموليٰ"، "اياز" ۽ "نياز" جهڙا مرحوم "نياز" لاڙڪاڻوي انهيءَ ست جو ساڪي - سنڌي ادب جي اثاثي ۽ ورثي جا شناسا ۽ آئينه دار. **ص 123**

- سنڌي غزل جو سنڌي روپ - "گدا" جو هڪ سائيتاري، ميان غلام علي سبز پوش نٿوي، "علي" تخلص ڪندو هو - "مرتضائي" نٿوي، مخدوم محمد ابراهيم "خليل" نٿوي، ميان محمد سرفراز ڪلهوڙي ۽ ٻين جي فارسي ۽ سنڌي غزلن جي تضمين طور سندس سنڌي غزل. **ص 130**

- لاڙڪاڻي جو مشاعرو - مرحوم علي محمد قادري - اوطاق جو اڱڻ، چٽڪار، موڙا، ڪرسيون، سامهون مرڪزي جاءِ تي 'ڪونج' - 'سامعين ڪرام!' - مرحوم ڊاڪٽر عبدالمجيد صديقي - "مڪرر! مڪرر!", "ارشاد! ارشاد!" - ميان پير بخش "واهه! واهه!" - نواز علي "نياز" سان ڏيڻ ويٺ "خادم" لاڙڪاڻوي - غلام علي "مسرور" - ميان غلام سرور قادري - ڊاڪٽر حاجي - ميان امام الدين ٽپالي، تخلص "ضامن". **ص 137**

- طنز ۽ مزاح - رئيس شمس الدين "بلبل" - محمد هاشم "مخلص" - مولوي نظاماڻي - رئيس نجم الدين، "النجم" هفتيوار جو ايڊيٽر،

جنهن جو نثر از خود مذاق بڻجي پوندو هو - هر معاملي تي ”ڌيان طلب“ - جيڪب آباد جو چاچو ”نالي منو“ .
ص 142

- لاڙڪاڻي جا ماڻهو، مشاعري جا شائق - موهن جي دڙي جو سپرنٽينڊنٽ بٽ صاحب، غلام محمد وڪيل، پير الاهي بخش، ڪامريڊ علي محمد عباسي، حاجي محمد ٽيلر ماسٽر، محمد چٽل، حڪيم محمد عالم، مريد احمد خان سي. آءِ. ڊي، جيڪو ماڻهن کان وڌيڪ دلين تي جاسوسي ڪندو هو. ”واه ميڙي سائين، واه! واه جو آڪياڻي!“
ص 144

- شهر جي وڏن ماڻهن مان ڪو مشاعري ۾ ڪونه ايندو هو - ڪلهوڪاهي ۾ ڪيئن ڏيئي ويهن! ٻيو موروثي مجهول - هنن جو مشاعرو ڪلٽر، ڪماني ۽ ڪمشنر جي وصف - گورنر جي واکاڻ - جارج پنجم لاءِ درازيءَ عمر جي دعا - ٻاهراريءَ جي وڏيرا شاهيءَ جا مشغلا - سُرستان رکڻ، ڪاٽڪو پالڻ، پوليس سان ميل، پستول جي پروائي ۽ ڪرسي نشينيءَ جي تمنا - لاڙڪاڻي جي لال بزار - قنبر جي ’هاج‘ ڪسيائيءَ جو ناچ گانو، جيڪا سنڌي غزل گو شاعرن جي محبوب جي هوبهو تصوير ۽ جنسي مجسمو هئي - اُن تصوير جو ذري پرزي ايراني انداز بيان، سندن استاد شاعر ”گدا“ جي فارسي گاڏڙ زبان ۾.
ص 145

- ”هاج“ جي هٿان وڏيرن جي هاڃ - فصل گروي ۽ هارين نارين جي چوسيل رت پونءَ جي هار وير - سجاده نشين ۽ مريد سڳورا به اتي - ڪاڏنهن هلندي ته نظر بازن کان وڌ وڏيرن جون قطارون ڪڍ - ريل جتي اچي بيٺي وڏيرا انهيءَ جاءِ تي پهچي، ”گل محمد“ بڻجي ويندا هئا، هڪ هٿ مڇن ۾ ۽ ٻيو سڻ ۾ - هڪ لطيف - 1934ع ۾ هاڃ جو هالاڻو.
ص 163

- مطلب جي ڳالهه ڏانهن موت - مرحوم ”نياز“ جا مشاعري ۾ استادانه آداب ۽ شعر پڙهڻ جا انداز - دل جون حڪايتون ۽ حقيقت حال جا بيان. سٺين سڌي زبان ۾ - باڪمال شاعر، آواز ۾ خاص قسم جي تنوار، تحت اللفظ پڙهندو، اکر اکر ۾ ساهه وجهي ڇڏيندو - ”نياز“ کان پوءِ ”خادم“، ”خادم“ کانپوءِ صدر صاحب ”سبحان الله! ارشاد!“ - مرحوم علي محمد ”قادري“ - غلام سرور، تخلص ”فقير“، سيرت ۽ صورت جو فقير، نماڻو، نهنو، نيڪ، سٻاجهو، منو ۽ مهربان - ڪنگهڪر ڪري، چوندو: ”جناب اعليٰ! عرض ٿو ڪريان!“ سڄو غزل ادب ۽ خاموشيءَ سان ٻڌو ويندو. هر ماهه پوئين آچر جي رات جو ٻه اڏاڻي وڃي ويندا، صبح جو اونو هر

ڪنهن جو لٿل، هرڪو پاڻ کي پيو واندومل ڀائيندو - مشاعرو منتشر. گرمي هوندي ته هر ڪنهن جي هٿ ۾ پڪو، هير هوندي ته "هائ! هائ!" ڪندا، ڪلندا، خوش ٿيندا، وڃي گهرين پيڙا ٿيندا. **ص 166**

- لاڙڪاڻي جو گيان باغ، ديوان گيانچند جو نهرايل - وڏا وڏا لان، ڪشادا ڄمن، سوين بينچان رکيل، ديس پرديس جا گل، ٻوٽا ۽ وليون - دروازي کان سڄي هٿ تي رهڻ جي جاءِ، بمبئي ڇڏي، عمر جا پويان پساهه اُتي پورا ڪندو. مٿس مان ترقي ڪندو ڪروڙ پتي بنيو، اورچ، ايماندار، نهايت محنتي - باغ ٺهي راس ٿيو ته هر ڪو شام جو اتي. **ص 172**

- گهاٽ واھ - اوڀر کان پيو ايندو ۽ اولهه ڏانهن پيو ويندو - اوڀاريون لهواريون پيڙيون ۽ ڊونڊيون ننڍا بتيلا ڌار - سکر مان مال هلندو، قنبر کان هيٺ پيو پهچندو - انب، گدرا، هنداڻا، آن، کارڪان ۽ ٻيو مال اسباب - پوکون ۽ انهن جا نار ۽ هرا - اسر مهل پائيو ڄڻ دنيا جهان جا ساز ۽ سرنڊا اچي ڪنا ٿيا آهن - چهار هڪل لاءِ پيا، ڪانپائون - "هور ڙي! ڳيرا هور!" - لکين لقاء ۽ سوين مزا. **ص 172**

- شڪارپور جو سنڌ واھ - گرمين جا ميلا - هندو خواهه مسلمان، اتي سڀئي ڀائر - ڪيڏندا، گهٽان هڻندا، شرطان رکندا - انين جا توڪرا ڪنڌيءَ تي - ڪل چرڇو، پوڳ نڪاءَ - وٽن جا چانوھرا - پهريون راڳ پوءِ ڪاڇ - مانيءَ مان هٿ ڪڍي، ڪي چوپڙ ڪندا ته ڪي تاس - وڏيءَ ڄمار جا حقو پاڻي به پيا ڪندا ۽ کٽن تي چيلهه سڌي ڪيون هلڪا هلڪا کونگهرا به پيا هڻندا - چار وڃندا، باٿليون اينديون، پڪوڙا، سگر، مٺائي - هر ڪنهن جو هاضمو درست، ڦارون جو شربت، خسخس ۽ بادام جي ٽاڏل، ۽ ست مغزيءَ سان گهوٽيل سڪو الڳ - نيرڙيءَ تپهريءَ جو هر ڪو پيو اتان اٿندو. **ص 174**

- 1931ع ۾ سکر براج مڪمل ٿي - گهاٽ سڪايوسي، سنڌ واھ ويران ڪيوسي... براج حاصل ڪئسي - براج تي 'شهر آشوب' - ص ص . - منهنجي شاعري - "تائي" ۽ "وفائي" سان هم رديف "فدائي" - پوءِ محسوس ٿيو ته واقعي ڪنهن آزار ۾ ڦاٿل هيس، جنهن مان خدا جند ڇڏائي، ڪو ڏنو آڏو آيو. **ص 176**

- اهي ڏينهن ويا - "هند اهي ئي ماڳ، جت نه رهيا جوءُ ۾" - 29 اپريل 1960ع تي "مهراڻ" جي هڪ سال (1959ع) جا پرچا اچي پهتا - "ڪو جو وريو واءِ، اڄ پڻ ملڪ ملير ڏنهن..." جلدي جلدي ورق ورايم ته

جنسي کيس ۽ ڪلور هو. ڊاڪٽر دائود پوٽي ۽ آغا شمس الدين ته اڳي ئي ساٿ ڇڏيو هو. هاڻي ”نياز“ به رحلت ڪئي. الهپايو سمو، خواجا سلطان علي، امام الدين ”ضامن“، ”عاجز“ ساڪرائي، سردار بهادر محمد بخش ”ڪوچهي“، شيخ عبدالعزيز قنڌاري، آغا تاج محمد، پير محمد ”سائل“، خليفو محمد عمر ”اختر“ هالاڻي، استاد مڙحوم حاجي محمود ”خادم“ به ويا. سڀئي اسان جي اکين جو نور ۽ دل جو سرور، سندن وڃڻ سان سنڌي ادب جي عمارت جا ڪيئي شهتير اچي پٽ پيا: ”پهو ڪٽيندي پٽ پيس چوهئون تند ڇٽياس...“

ص 178

(2)

- سکر. ”سنڌ زميندار“ اخبار - نظر علي خان جي صحبت ۽ سنگت - دنيا جي تجربن ۽ ڏکڻ سکن جي ابتدا - سنڌ ۾ مسلمانن جي پهرين اخبار ”الحق“ - شيخ محمد سليمان، سر علي محمد دهلوي، رئيس شمس الدين بلبل، ميان عبدالحڪيم، شيخ عبدالعزيز، شيخ عبدالباقي - ”الوحيد“ - شيخ عبدالمجيد سنڌي - ان جي مقابلي لاءِ انگريزن جي چرچ تي نڪتل ”سنڌ زميندار“ - ماسٽر عبدالوهاب، پهريون ايڊيٽر - ميان احمد علي خان بي. اي (عليگ) - خان بهادر کهڙي جي اختيار هيٺ سرڪار پرستيءَ جو ڳت ڳچيءَ مان لٿو - پير علي محمد جي ايڊيٽري - هو ”سنڌ جدا واريءَ تحريڪ“ ۾ وڃي کهڙي صاحب سان گڏيو، تڏهن ان جي ايڊيٽري پنج سال منهنجي ذمي رهي. اخبار جي ايڊيٽري اڪثر آغا نظر علي خان جي ”تدبر ۽ دانشمنديءَ“ هيٺ ”ڌيان طلب“ جي نذر ٿي ويندي هئي - ان دور جا اهي ”نوٽ ۽ نرمائيءَ“ ۽ ”مٺي زيان ۽ سهڻي لهجي“ جا احتياط ياد پون ٿا ته ڪل نڪريو ٿي وڃي - ڪاڏي ويو اهو انگريز، ڪاڏي ويا اهي ”ڌيان طلب“ جا مسئلا ۽ معاملو!

ص 185

- گاندي - ارون پشڪت کان اڳ اوچتو انگريزن خلاف طوفان - هڪ باهه هئي، جا سڄي ملڪ کي وڪوڙي وئي؛ گول ميز ڪانفرنس، وائيت پير، هندو - مسلم نفاق، مسلم ليگ، سائمن ڪميشن، ڪٽ انڊيا، پاڪستان، سڀ ان پهرينءَ باهه جا پڙڪا ۽ اولانبا - پشاور جي قصه خواني جو ڪوس - خان عبدالغفار خان جي آڪھ جيل ۾، ملڪيت ضبط، ڳوٺ اتمان زئي سڄو رک - لاهور جون اخبارون: ”زميندار“، ”پرتاب“، ”ميلاپ“ ۽ ”سياست“ - ”سنڌ زميندار“ - آب تاب سان خبرون - آغا نظر علي خان جون

اڪيون لال، چپ خشڪ؛ ”او ميان صاحب!... ميان حسام الدين شاهه خان!... او ظالم اظلم!...“ جوش - حقيقت حال - ”دفتر دار کان هي دفعو جان چڙائي آيو آهيان، ٻيو دفعو تو اهڙو قومي جذبو ڏيکاريو ته جناب مئنيجنگ ڊائريڪٽر جي عزت ختم، نوٽيس به بند، تون ۽ مان به ڪاٺ پر!“ نوٽيس بند ۽ بلٽڪ لسٽ هر اخبار جي نڪ تي به دواليون هيون، جي بطور ناڪيليءَ جي لڳيون رهنديون هيون. ص 188

- 1928ع ڌاري امان الله خان جي تخت تان دستبرداري - ان کان اڳ دنيا جو دورو، هندستان ۾ استقبال ۽ مقبوليت - موٽڻ تي بغاوت - بچي سقي جي بادشاهي - نادر خان جو وارد ٿيڻ - لاهور اسٽيشن تي مولانا ظفر علي خان بنا ٽڪيٽ هلنديءَ گاڏيءَ ۾ چڙهي پشاور پهتو - ”قنڌار چلو! قنڌار چلو“ - ”فاتح تل فاتح ڪابل هئا!“ - ”حق بحقدار رسيد!“ - امان الله بادشاهه نه، پر هز مئجسٽي ڪنگ نادر شاهه غازي خلدالله ملڪه تخت ۽ تاج جو مختار ڪل! سڄيءَ خلق جي جوش تي پاڻي - لاهور جي ”زميندار“ ۾ امان الله جو دردناڪ خط، نظر علي خان کي موجود نه ڏسندي جذبي وچان مون اهو خط ”سند زميندار“ ۾ شايع ڪري ڇڏيو - لاهور جي ”زميندار“ جو اهو پرچو ضبط ۽ 50 هزار ڏنڊ - نظر علي خان جي حالت دگرگون؛ ”الله هو!... ميان صاحب! مڙئين ڪ نه... ڪڻ دونالي، هن منهنجي سيني ۾... ڊس! ڊس!“ ص 191

ميرٺ جي سازش وارو مقدمو (1933-29) دينانات سهگل - وائسراءِ جي گاڏي - ريلوي لائين تي ٽائيم بم (1928ع) - اسيمبليءَ ۾ ڀڳت سنگهه وارن جا بم (1929ع) - بنگال ۽ ٻين جاين تي گورنرن ۽ گورنن تي گوليون - جتندرنات جو جيل ۾ مرن برت - 72 ڏينهن کان پوءِ سندس انتقال - مهاڻا گانڌيءَ جو ڊانڊيءَ وارو مارچ (1930ع) - وٺي پائي پٽيل - ڀڳت سنگهه جي ڦاسي - ڀڳت سنگهه جو لاش منهن اونداهيءَ ڪڍرائي، راويءَ تي ساڙائي ڇڏيائون - جواهر لال جي صدارت ۾ ڪانگريس پنهنجو اجلاس (1931ع) عين انهيءَ جاءِ تي ڪيو ۽ انهيءَ ۾ ئي ”آزاديءَ جو ٺهراءُ“ پاس ٿيو - جواهر لال لاهور مان موهن جي دڙي تي - سکر اسٽيشن تي آءِ سائس مليس - ڀڳت سنگهه جي باري ۾ سوال جواب، جيڪي ”سند زميندار“ ۾ شايع ٿيا - آغا نظر عليءَ هن پيري به ڪم ڪيا؛ ابوبڪر ڪمپازيٽر ۽ گيلا رام مشين مين تي ڏهه ڏهه رپيا ڏنڊ ۽ مون تي دينانات سهگل جو نالو - ان کان پوءِ مرحوم

مون کي چوندو هو: ”او دينانات سهگل، ميان هي ڪهڙو ڪلور ڪيو اٿي...!“
ص 196

- سنڌ جون اخبارون، انگريزي ۽ سنڌي - سنڌ ۾ ٻاهران ايندڙ اخبارون، اردو ۽ انگريزي - اخبارن جا ايڊيٽر - ولايت جون انگريزي اخبارون ”لنڊن ٿائيمز“ ۽ ”مئنچيسٽر گارڊين“، جن جي راين تي گاهي گاهي هنگامو مچي ويندو هو. - ”سنڌ زميندار“ اخبار جي پنجاهه روپيا درماهي پگهار تي ايڊيٽري.
ص 198

- سر ڀٽو ”فخر قوم“ - خان بهادر ڪهڙو ”محترم قوم“ - لاڙڪاڻي جا فساد - منزل گاهه وارو معاملو - آغا نظر علي خان جيل ۾ - مولانا نظر علي خان جو منزل گاهه تي نظم - سنڌ ۾ هندو - مسلم مسئلو جي. ايم. سيد - مسلمان ڄڻ ۽ هندو يهودي. انسانيت لاءِ آپگهات جو سبب..
ص 200
- هڪ ذاتي واقعو، لاهور کان ڪراچيءَ ڏانهن ريل جي سفر دوران - بن دلين ۾ هندو - مسلم جي ويڃي ۽ دوئيءَ جي منشا تي هڪڙو وڌيڪ گهڪو.
ص 206

- هندن جو اباڻو وطن ۽ ست پشتو ماڳ ۽ مڪان ڇڏڻ - سندن سڄو ارڪو ترڪو جنهن ۾ سنڌي مسلمانن جو رت ۽ ٻونءِ ۽ اکين جا لڙڪ ۽ اندر جون آهون ۽ پورهئي جو پسينو شامل هو، ٻنهي مان ڪنهن کي ڪم ڪ نه آيو - زميندار ڪير؟
ص 209

- نظر علي خان جي وفات - بي قدريءَ جي حد، قومي ۽ انفرادي طور - لغت ۾ ”فرق مراتب“ جو لفظ، ۽ سماج ۾ ان جو اظهار.
ص 214
- سکر جو مارواڙي محلو - انهيءَ جاءِ سان وابسته ڪي لطيفا - ”سنڌ زميندار“ جي آفيس - ”الحق“ پريس - اخبار جي تنگدستي - پيسن تي معرڪا - ڪمپازيٽرن کي وقت تي پيسو نه ملندو هو - خانيو ڪمپازيٽر، مهينو - اڌ دم دلاسي تي، ٻئي مهيني گارگند، ڳالهه اتان ٽپي ته لڙائي جهڳڙو، نظر علي خان ڪمري ۾ بند، ٻاهران در تي خانيو ڪمپازيٽر مع راجسي چاقوءَ جي: ”.. اڄ ڇڙو ٻاهر، چرو هڻي پيٽ ڦاڙيندوسانءِ!“ ڇنل ڪٽ جو نئين سر وائائڻ - واڻ جي عيوض آغا نظر علي نئين ڪٽ وٺيون آيو، ۽ سا وري ڪيئن؟ پر ڪٽ به ڪهڙي؟ منهنجي سائيز کان گهڻي گهٽ - ”آغا هي ڇا؟“ - ”آغا! فڪر نه آهي. اصل نازڪ جاءِ انسان جي چيلهه آهي، پير لڙڪيا ته پرواهه ناهي... ها! ها! ها!“
ص 215

- انهن ڏينهن جي اخباري دنيا جا ٻه ڪثرت سان استعمال ٿيندڙ اکر: ”برسبيل تذڪره!“ ۽ ”ارتجالا!“ - انهن جو شان نزول - مولانا شوڪت عليءَ ۽ مولانا محمد عليءَ جو دور - جذبات ۽ هيجان - تقريرون ۽ تحريرون - جلسا جلوس - پنجاب ۾ مولانا ظفر علي خان جي ڏاڪ - گول ميز ڪانفرنس لاءِ نامزد ٿيڻ واسطي مولانا جا جتن ۽ ان ۾ سندس ناڪامي - ٽلهن اکرن ۾ ”مقاله خصوصي“ يا ”مقاله افتتاحيه“ - پنهنجي نامزد نه ٿيڻ جو مذڪور ”برسبيل تذڪره“ - پهرئين پيچ جي پوريءَ تختيءَ تي روزانو هڪڙو معرڪي جو نظم ڇپيو هو، مٿان اڪثر هي نوٽ هوندو هو: ”اڃ صبح جو حضرت ظفرالمثلت والدين ناشتي کان پوءِ حقو چڪيندي هيئون نظر ارتجالا ڇيو، ناظرين ڪرام جي ملاحظي لاءِ هيٺ ڏجي ٿو“ - گول ميز ڪانفرنس تي پاڻ نه چوندو، جيڪي چونڊجي ويا، تن تي مولانا فقرو چست ڪيو: ”توڊي بچ هاءِ! هاءِ!“ قاديانين سان وڙهيو، ته فقرو هنياڻين: ”مرزا ٽيڇي ٽيڇي!“ - مولانا جون تقريرون زبان اهڙن نهيل نڪيل لفظن ۽ فقرن تي هريل، جو ٻئي موضوع تي ڳالهائيندي، تڙڪي، وڃي انهن ساڳين فقرن تي بيهندو هو. اختر علي خان جو نهرو - لياقت بيڪٽ کان پوءِ اخبار نويسن جي خير سلهي وفد سان دهليءَ وڃڻ - اتي سڪن پنهنجي وڏي گردواري ۾ وفد جي مان ۾ جلسو گهرايو - اختر علي خان کي تقرير لاءِ چيو ويو - تقرير ڪندي ڪندي، جوش ۾ ڪانئس وسري ويو ته ڪا خير سلهه جي ڳالهه هئي - مولانا جي زبان مان دهرائيل فقرا نڪرڻ لڳا: ”ڪون هوتا هه سڪ اور هندو - گودا نڪال ڪه باهر رڪدون گا“ - غلطي محسوس ٿيڻ تي، کلي: ”مون کي معاف ڪجو، سالن جا سال هڪٻئي کي گاريون ڏيندي، زبان هري وئي آهي...!“ مولانا ظفر علي خان ڪانگريس ۽ ليگ جي پليٽفارم تان - مولانا جا پويان ڏينهن.

ص 218

- پنجاب جون اخبارون: ”زميندار“، ”سياست“، ”انقلاب“، ”ملاپ“، ”پرتاب“ - هندو ويا، انگريزن به ملڪ ڇڏيو، جن تي جهٽ ڪاوڙ وٺندي هئي - هاڻي ته مٺي به ماٺ، مٺي به ماٺ. ص 228

- علامه اقبال جو ”بانگ درا“ مستري محمدالدين وٽ ڌمڻ جي پڪ ۾، ٽڏي تي، حقي سان گڏ - بندوق جي مرمت جو ماهر - سنڌ جو ذات وڏيرو، شڪار جو شوقين، سندس سلامي. ص 229

- شاهه شڪاري - سوين هٿيار - سيڪڙا بندوقن جا - سردار

عبدالرحيم خان کوسو- خانبهادر شاهنواز ڊکڻ - خانبهادر محمد پناه ڊکڻ -
خانبهادر سردار اله بخش خان کاکيپوتو - پراڻا ۽ بنياتنا شوقين. پير پير
شاهه ۽ پير حامد شاهه - وڏيرو رسول بخش خان پٽو - نه کڏهن تتر ويو، نه
چرو گڻو. **ص 230**

- نواب سرغيبی خان - چار لک ايڪڙ جاگير. ناتال جي موسم -
ڪٽڪ صاحبلوڪن جا - هر موسم ۽ منزل جو سامان نئون - ڪراچيءَ جي
سيٺ ڏوسل جي چاپ - هر 'سيزن' ۾ ملازمن جي به 'سيزن' ٿيندي.

ص 230

- 'سيزن' تي گري گنجي انگريز جي زميندار وٽ منزل - انگريزن
کان پوءِ پاڪستان ۾ ان مرض جو زور - گورنر جنرل خواجہ نظام الدين - ميجر
جنرل اسڪندر مرزا، پريزيڊنٽ مملڪت اسلاميه پاڪستان - اڄ شڪار
ڪٿي؟ سڃاڻو ۾. اڄ ڪٿي؟ مير سائين وٽ... "حالي ته وهه واهه ٿي
وئي..." **ص 233**

- واحد بخش خان پٽو، شاهه توپچي، شڪار جو خفتي - تترن جي
بيچ، آڙين جو شڪار - جانورن جو اوسر - ساندھ ڇهه ڏينهن، صبح شام ۽
اسر - چيٽا نيٺ چيٽا ڪنهن نه جهڙا - رعيت ۽ راڄ، جو ٿيو! **ص 234**
- خيرپور جي والي هز هائيس مير علي نواز خان ٽالپر جي شڪار جو
مهتم حسو خان جمعدار - باليءَ واري بگي خان جي خيرپور شهر ۾ رات -
حسو خان جو ٻاهرئين ملڪ تي ڏاڪو - مٿو ته سندس سئوٽ ڏٺو، شيخ
سندس جاءِ ورتي، پر حسو خان جي جتيءَ ۾ پير ڪير وجهي سگهي! - ماڻهو
ته ماڻهو پر لٽي لائون به کائڻس ڪو کائيندو هو. **ص 239**

- مستري محمد الدين، جهڙو فوج جو جمعدار - ڪم ڪندي،
ساهي کڻندو ته حقي جو تڙ وات ۾ وجهي، "بانگ درا" جو مطالعو ڪندو -
"شڪوه جواب شڪوه" سڄو ياد هيس - 'بال جبريل' محمد اسحاق سٽي
ماجسٽريٽ - قومي شاعر - موليٰ شبير احمد عثمانيءَ جي "شيخ الاسامي".

ص 240

- سکر جي گرم گودي، براج ۽ ريلوي هيڊ ڪوارٽر - چنيوٽ جا
چرم فروش - مسلمانن جو مڊل ڪلاس - خانبهادر در محمد خان - خانبهادر
جان محمد خان - "ماخير، شما سلامت!" **ص 242**

- خانبهادر محمد پناه ڊکڻ - وچولو زميندار - ڏاڪو سڄيءَ سنڌ تي

- خان شمس الدين خان، کيس ”خان وڏو“ سڏيندا هئاسين -
مجلس جو مور - راڳ رنگ جو شائق - اهل دل - مولانا عبدالغفور همايوني ۽
حاجي خانڻ شاعر سان سنگت ۽ پيڻبيءَ جو رستو - سندس دل جي بهاريءَ جو
هڪ واقعو. **ص 245**

- عيسائي خاندان - عجيب و غريب ۽ بلڪل نرالو - اصل سومرا، ملا عثمان جا فرزند - سڀئي صالح، سڀئي قابل، سڀئي فطرت جا نيڪ ۽ دل جا پاڪ ۽ سڀئي سيرت خواه صورت ۾ بي داغ، موچارا، جنسي مور - غلام مصطفيٰ خان، غلام صديق خان، غلام مرتضيٰ خان، غلام مجتبيٰ خان، چار پائر، چارئي مائڪ ۽ موتي.

ص 260

- خان وڌي جا لطيفا، ٽوٽڪا ۽ قول - خان وڌي جي ننڍي فرزند.
صدرالدين خان جي شادي، ۽ سندس دل جي پر بهار ڪيفيت. ص 281
- ڪراچيءَ جو راڻي باغ ۽ خان وڌي جا صحبتي - هڪ هڪ
پنهنجي دنيا، هڪ هڪ پنهنجو داستان - خان وڌي جا دلي ذوق ۽ ڳڻن ڀريون
ڳالهيون - پرين مڙسن جي سائس ڪچهري - "مجلس محققين". ص 283

- خان وڏي جي پنهنجن ٻن پٽن، بدرالدين خان ۽ صدر الدين خان، سان ساھ جهڙي سنگت - سنڌ جي زميندار کي اهڙا نڪ، صالح ۽ فرمانبردار، پٽ ٿين! - اها برڪت هئي انهيءَ تربيت جي، جيڪا خان وڏي ڏني هئي - ”جيءُ آيو، ڀلي آيو، ويهو سائين منهنجا ويهو.“ ص 296

- سنڌ ۾ زميندارن جو سمورو ماحول تاريخ، مردود، ۽ سڄو سماج گناهه آلود - اجايا خرچ ۽ بريون عادتون - اکين ڏٺو هڪ شرم انگيز واقعو؛ زميندار جو محل نما بنگلو، نوڪرن چاڪرن جا ڪٽڪ، دهل ۽ شرناءَ، زميندار بيد روم ۾ طوائف سان ”خلاصو“ ۽ سندس نينگر ٻئي بيد روم ۾ پنهنجيءَ آشنا سان همڪلام“! ص 297

- انسان جي تڏليل جي حد، انسان جي مظلوميءَ ۽ محڪوميءَ جي انتها، ڏاڍي ۽ هيٺي جي وچ ۾ ڪهڙو فرق مراتب ٿئي ٿو، ان جي تنگ ڌڙنگ تصوير - جيڪب آباد ويندي، ريل گاڏي ۾ ڊرامو. ص 298

- غريب - ليڙان ليڙان پٽڪو، ڪاري صدي، نيرو پوتڙو سٿرن تائين، چُپ، ڪنڌ هيٺ، ڪاٺيءَ سان زمين کوٽڻ لڳو - ”اي قادر، مڙئي تنهنجا ڪيڏ آهن!“ گارين جي انبوهه ۾ اهو پٽڪو به گم. ص 300

- اهو ماحول هو انهيءَ طبقي جو، جنهن جو خان وڏو هڪ فرد هو - پر خان وڏو عظيم ماڻهو هو - هن پنهنجي ماحول سان بغاوت ڪئي هي.

ص 304

(3)

- سکر جي جواني - ماڻهو خوشباش ۽ خوشدل - سائين ڪرم علي شاهه - ميان عبدالله شيخ شينهن وارو - خانبھادر ميان پير بخش ڊپٽي - ميان عبدالغفار پيرزادو - ميان عبدالرحمان پيرزادو - خان عبدالمجيد خان - ميان يار محمد ڀٽو - ميان اسماعيل ڀٽو - محمد ابراهيم سيلاتو - قاضي محمد سومر - ميان احمد علي خان عليگ - ڊاڪٽر محمد يامين - سيٺ اسماعيل - ماسٽر محمد بخش - ميان غلام نبي بروهي - حاجي شير محمد گارڊ - علي بخش گارڊ - سردار محمد طاھر خان - سردار محمد علي خان - ڪهڙن جا نالا ڪٿي ڪهڙن جا ڪٿجن! - آغا حسن علي خان - حڪيم عبدالحق - ابو شوڪت حمزو - مولوي عبدالرزاق - حڪيم عطا محمد مريڙي. ص 307

- هندو معزز جو اوج - ڪيئي لکيڻان لال، وڏي مانَ مرجات وارا - ديوان پوڄسنگ پھلا جراءَ - ديوان بهادر ايسرسنگ - ديوان صاحب سنگ

آڏواڻي - ديوان بسنت رام - راءِ بهادر ڪندن داس - مڪي هيرانند - اهي
بزرگ ۽ انهن کانسواءِ ڪيترا جوان خواهه پوڙها، سندن ڳالهيون ۽ سندن ڳڻ.

ص 134

- سڄي سکر ۾ زندگي ۽ چرپر - شادن جون براتان شهر جي چئن ئي
ڪنڊن تي - شڪارپوري روڊ - سيروءَ جو چونڪ - آزاد ميدان - معصوم شاهه
جو منارو - ليڪس پارڪ - نم جي چاڙهي - ستي ڪورٽ جي لاهي - شاهي
بزار - والس گنج - مارڪيٽ وارو ميدان - رهڙيءَ جي پل - براج جي پل -
ڪهڙو هندو هو جتي ماڻهن جا ميلا نه هوندا هئا!

ص 136

- سکر ۽ لاڙڪاڻي جي جوانيءَ سان گڏ ”نياز“ جي شعر تي به قوه
جواني هئي - ”نياز“ جي سوانح، معمولي ۽ سنئين سڌي - شاعري نه ڪري
ها ته ڏانهس ڪير توجهه ڪري ها!

ص 137

- سکر ۾ وڏي مشاعري جي رٿا - نظر علي خان ٽپيءَ ۾ - ماني
ڪارائت ۽ خدمت چاڪريءَ جو معاملو - جڏهن بار بين جي ڪلهن تي پيو تڏهن
آغا صاحب تهڪ ڏنو: ”آغا منهنجا! واهه جو ليءِ ٿيندي!“ - مشاعري جي
تحريڪ مجازي ۽ حقيقت سبب - تصوف جي تاريخ - ”لسان الغيب“ جو
”ترڪ شيرازي“ - خوجن جي پاڙي جو هڪ حسين ۽ جميل چوڪرو، جنهن
جي ويٺي نظر علي خان مرحوم جي نماز قضا ٿيندي هئي.

ص 139

- ”لسان الغيب“ جي نالي ايندي، پيو هڪ اهڙو قصو - چنديرام،
جنهن کي پيار مان ”چندو“ سڏيندا هئاسي - نظر علي خان جي هن جي پيءُ
سان سنگت رکڻ - چوڪري کي فارسي پڙهڻ کپي - هڪ دوستي ۽ پيو پاڙي
جو لحاظ، نظر علي خان چندوءَ کي فارسي ضرور پڙهيندو - ”همدستان“،
”خاطر مجموع“ ۽ ”زلف پريشان“ جي اصطلاحن جي معنائن تي زور - چوڪر
جو مجازي مڪتب مان جلد اٿي ويڃڻ ..

ص 1320

- خوجن جي پاڙي واري غلمان جو شعر چوڻ ۽ ليءِ سان پڙهڻ -
سکر ۾ مشاعري سڏائڻ جو حقيقي سبب اهو قيامت جو سامان هو، حسن
صورت ۽ حسن ڪلام جو مظاهرو درڪار هو - نظر علي خان جو آرام
ڪرسيءَ تي ڪري پوڻ - لاڙڪاڻي مان ايندڙ شاعرن جي ٿله ٽڪور ۽ کاڌ
خوراڪ ڪير ڪري؟ روز واري دال جي ”دعوت شيراز“.

ص 1322

- دارالهدئي نيڙهيءَ جو هڪ ڀڳل خطابي - سنڌ جا مدرسا ۽ مڪتب
- انهيءَ دور جا استاد - علم جا اڪابر ۽ عرفان ۽ طريقت جا صاحب -

گوشائتي ۽ بدقسمت ملڪ جا رهاڪو - ”گهر جو پير چلھ جو مارنگ“ - تن پلارن جي فهرست - اهڙن 125 بزرگن جا مبارڪ نالا ۽ سندن پاڪ كردار جي جھلڪ - ”هاري حقدار“ تحريڪ ۾ مولانا نذير حسين جتوئي ”جلاليءَ“ جي سي حرفي - دارالهدئي نيڙهيءَ ۽ سنڌ جي ٻين مدرسن ۾ ديني خدمت - همايون، سلطان ڪوٽ، سجاول، ملاڪاتيار، شهدادڪوٽ، ٻڙهي ياسين، رڪ وغيره جا مدرسا، جيڪي ديوبند، ندوي ۽ جامع ازهر جي ڪڙيءَ جا علمي مرڪز هئا ۽ جن جا شاگرد پنهنجي پنهنجي فن ۾ يگانا ۽ يڪتا روزگار هوندا هئا. ص 325

- مدرسي دارالهدئي نيڙهيءَ جو پيگل شاگرد، اسان جو بورچي - شڪل شباهت، رهت سهت ۽ ڪارڪردگي - لوڻ گهٽ، مرچ وڌيڪ، ڪڏهن چڙو پاڻي، ڪڏهن ترو لڳل - ”شڪر ڪري کائو! روزي نور آهي! وڌ ڪيڏ گناه!“ نالوئي ”مولوي شڪر الله“ پئجي ويس - ليلي جو گوشت، سڄي جنگه سوکڙي ٿي ملي - شوروي وارو ٻوڙ جدا ۽ پلاءِ جدا - ”هاڻو آغا! شوروي پلاءِ سان ملائي کائبو!“ - ”لاهل ولا قوت! هي ڇا؟“ - ”سائين شڪر ڪري کائجي...!“ - ”... اڙي منحوس...“ - ”جيڪو مسلمان کي منحوس ڪوئي، سو شريعت محمديءَ موجب پاڻ منحوس...“ پٽڪي مٿي تي رکي، ٻاهر نڪتو ويو... ص 336

- مولوي ’شڪر الله‘ کان پوءِ ’امير جان‘ - جوانيءَ جي عشق جو ستيل - جوڳيءَ ۾ ديڳڙو ديوار تي لڪاءِ - مسٽر ميمڻ جي خاص دعوت - ’امير جان‘ تي حال طاري - ديڳڙيءَ چلھ ڇڏي وڃي ڀت تي لڪاءِ ڪيو - ”اجهو هان... آغا ٻئي آ!“ - ”ڪهڙن به زمينداري ڪئي!“ - ”زميندار ته پٽ!“ - سنڌ جي ’هل اسٽيشن‘ - ڪتن جي ’سيزن‘ ’امير جان‘ لاءِ روزانو وظيفو به آنا پنگ لاءِ، تڪو نظر علي خان جو ۽ ڇهه پيسا منهنجي کاتي! - ’حساب دوستان در دل!‘ ص 339

- ”سنڌ زميندار“ ۾ پنج ورهيه - ڪڏهن 50 روپيا پگهار جا گڏ نه مليا - راضي، ته ”آغا منهنجا!“ - ناراض، ته ”.. ڊس، ڊس، دونالي اچي سيني ۾ هڻو...!“ مٿان ٿي ڪري پئبو، ۽ بائيڪاٽ ... ڪلاڪ اڌ کان پوءِ فارسيءَ جي بيت جي جهونگار ... بائيڪاٽ ختم - پنج روپيا هٿ تي رکي، وڏو تهڪ ڏئي، ”آغا منهنجا! اڄ ته وڃي ڳوٺان نئون سئون ٿي آءِ!“ - رمون مڪراني، تاس جا پتا - پنج روپيا ڇٽ! ص 341

- سکر جي عوامي مشاهيرن مان، رمون مکراني - سڄي شهر تي رعب - ايڏو خراب ۽ ايڏو عظيم! - اسان جا وزير 'رمون مکراني' تي پون ها، ته کير هو جو اسان ڏي اک کڻي نهاري به سگهي ها! **ص 342**

- سکر جي شري ساد پيلي جو ڪٿاھ پرشاد - مذهبي پيد پاء ڪو نه - دال، حلوو، پوري ۽ ڪچئي، صاف ۽ سواڊي - پاڙ ۽ ڪٿاڻ ڌرو به مٿانس - 'امير جان' جو انڪشاف - "آغا منهنجا، ڪيئن ٿو پانئين؟" - "واهه ڙي امير جان واهه!" - مينوءَ ۾ 'دعوت شيراز' به شريڪ يعني دال سڳوري ڪارن مرچن جي ٻُرڪي سان - پر معاملو مخفي - "سنڌ زميندار" کانپوءِ "ستاره سنڌ" ۽ "امير جان" جو نسخو تيريهڏف - محمد امين کوسو عجب ۾ ... 'اهي ته پڪ ڪا غيب جي ڳالهه!' **ص 343**

(4)

• 'رعايت لفظي' - مشاعري جي تاريخ اچي وئي - سکر جي تاريخ جو پهريون مشاعرو - تپال رستي غزل پهتا - جيڪب آباد ۽ لاڙڪاڻي جا شاعر پنهنجي سر - خاد، فقير، نياز، سرور، ضامن، جوش ۽ ٻيا ڪيترا نوان پراڻا - سکر جا بزرگ، اڄين سونهارين سان - "انجمن اسلام" مان "انجمني اسلام" - سکر جي معززين لاءِ ڳالهه نئين - ريلوي گوديءَ جا چنڊ ملازم، سکر براج جا عملدار ۽ لاڙڪاڻي وارا اسان جا دوست ڪجهه مشاعري جي آداب کان واقف - سڄو تڪساء ٿئون - داد ۽ دانهن سڀ اڙدوءَ ۾: "سبحان الله! اجي سبحان الله!" - "ارشاد، حضور ارشاد!" - "اچي ڪيا ڪهنا!" - "غضب!.. غضب!" - "سڄيءَ هڙبونگ ۾ ڪڏهن "واهه واهه" - نه ته رڳو "مڪرر! مڪرر!" **ص 347**

• معزز مهمان، انهن جو وقار ۽ عظمت - سائين ڪرم علي شاهه - عبدالغفار پيرزادو - خان عبدالحميد خان - محمد ابراهيم سيلاتو - سيٺ محمد اسماعيل - احمد علي خان عليگ - غلام نبي خان بروهي. **ص 348**

• رحيمداد خان مولائي شيدائي - سردار محمد علي خان جو ڪوٽ - حاجي شير محمد خان گارڊ - علي بخش گارڊ - مولائي شيدائيءَ جا لطيفا - 'ما بخير شما بسلام' - "طبقات الامم" جو ترجمو - "تاريخ بلوچستان" - مولائي شيدائيءَ جا منيلا ۾ خط. **ص 351**

- ڊاڪٽر محمد يامين - دندان ساز ۽ سندس هفتہ وار "دعوت اسلام" - عبدالرحيم کرل - عبدالحميد مرزا - محمد يعقوب صديقي - قاضي

محمد سومرو - ميان عبدالله شيخ - 'شينهن وارو'. ص 356
 - چانڊين ۽ مگسين جو تڪرار - نواب قيصر خان مگسي ۽ سردار
 غيبي خان چانڊيو - لاڙڪاڻي جو ڪليڪٽر "هي" - دفتردار شيخ غلام
 محمد شڪارپوري - مشير: نواب سردار بهرام خان مزاری ۽ نواب مير اعظم
 خان - "... ٻڌ چانڊيي - مگسيءَ جو تڪرار" - شاعر محمد عالم جي ٻڌڻي -
 سنڌي ادب کي چوڻي ملي ويئي. ص 357

(5)

- مشاعري جو وڌيڪ احوال - پيغام - ٽپال ۾ پهتل غزل - بيا شاعر -
 حضرت "نياز" جو وارو - لفظ لفظ ۽ اکر اکر ۾ ساھ - لونءَ لونءَ ڪانڊارجي
 ويئي - هيجان - خود شاعريءَ جو هڪ نشو، پنهنجي وجود کان ٻاهر ڪا به
 شيءِ موجود ڪانه - "نعره تڪبير!" - "الله اڪبر؟" - ص 359
 - "زنده باد" جو اڃا نالو نشان ڪونه - "الله اڪبر" جو نعرو ۽
 'خلافت' - قومي جلسا - معزز اسٽيج تي، عوام هيٺ - ليڊر اٿيو ته هڪ پاسي
 کان "نعره تڪبير!"، ٻين پاسن کان ويهاريل ورڪر: "الله اڪبر" - لانڍ ۾
 لٽي - جلبي ۾ گرمي - "زنده باد" ۽ پائنده باد. ص 367
 - اسلامي جلسا - جوش ۽ جذبي جا نوان نسخا - واعظ کي فل اسٽاپ
 ۽ واکو - مولانا روم جو سر سان شعر - اوچنگارون - توبهون - سزائن جو خوف
 - ثوابن جي سستائي - لطيفا ۽ ٽوٽڪا - "ڀڄو صلاوة سڳوري!" - واعظ پورو. ص 371
 - وڏو واعظي آهو، جو روائي - "حڪايت الصالحين" ۽ "قصص
 الانبيا" - "رجبيءَ" جي مهيني جون رقمون عرف "فتوحات" - "ڳالهه ٿي نه
 ڀڄ، اصل ڀڄ..." "چار سئو نقد، هڪ..." - "واعظ الاسلام" - مولانا
 محمد هاشم جا "بلبلان سنڌ" - مولانا عبدالڪريم چشتي، شڪارپوري -
 "سحبان السنڌ" ۽ سندس هفتہ وار "پيغام" - مولانا جو آخري خط - مولانا
 عبدالڪريم "ڪهاڙو" - "جي اگهڙي ته پاءُ، نه ته مٿن ٿي موت ٿي!" - ص 376
 - اڻ پڙهيا واعظ - اصل نالو ٿلو، پوءِ ملان محمد رمضان ۽ پوءِ مولانا
 مولوي عبدالڪريم جيهو اڙو - "واڌ ۾ اوثر" - "جمن مسجد" لاءِ چنڊو -
 "بر پٽا زور آهن!" - ملان تلوءَ تي پاڻس دادوءَ جي چڙهت - "وتي ماريو ڪوڙا
 بستان ٺاهيندو!" - ص 382

- ٻہ ڌرين بيون - تلهو متارو ڪرڙ وڍ پٺاڻ، دراني شهزادو، هڪ
 هٿ ۾ ويڙهو، ٻئي هٿ ۾ شجرو - ٻيو جوڙو سيد عبدالغني شاهه ۽ سيد

صدرالدين شاه جو - چنڊو گوري پهوڙ جي مدرستہ الاسلام لاءِ. ص 386
 - مولانا قمرالدين " واعظم الاسلام " جي دعا - " ادا پاڻو، هت مٽي
 کڻو!... محمد پناهه کي الله وڏي حياتي ڏئي!... اڄ رات هن بندي کي بوڙ
 پلاءِ ڪارائيندو! ". ص 388

- مسجد جي دريءَ مان گهٽ - سڄي رات ڪنڊيءَ جي چوٽيءَ تي -
 "علماء ڪرام جي جتيءَ کي به جتڙي نه سڏجي...". واعظم الاسلام جو
 الوداع! ص 389

(6)

- قصي مان قصو - سنڌ اندر مذهبي تحريڪون - حديث جي سنڌ جا
 سلسلا ۽ سنڌ - ابوالحسن كبير، ابوالحسن صغير، مولانا محمد حيات ۽ بيا
 علماء ڪرام - سنڌ ۾ مذهبي جهڳڙو ڪونه هو - مذهبي گروه بنديون
 هندستان کان آيون - خود شناسيءَ وارو جذبو ختم - غدر کان پوءِ مذهب سان
 راند - سني ۽ وهابي، مقلد غير مقلد - شيعه سني، تبرا ۽ مدح صحابه،
 ديوبندي ۽ بريلوي، اهل قرآن ۽ اهل حديث، علماء ڪرام ۽ علماء سوء -
 شهر شهر ۾، صوبي صوبي ۾ مناظرا ۽ مناقشا - مولوي احمد رضا خان - مولانا
 محمد قاسم نانوتوي - مولانا اشرف علي ٿانوي - مولوي ثناء الله، مولانا دائود
 غزنوي ۽ مولوي اسماعيل غزنوي - "ڪفرسازيءَ جو ڪارخانو" - اخبار
 "الحديث" - مناظرا ۽ مجادلا - مذهب معاش جو ذريعو - سنڌ ۾ نه سني شيعن
 جو تڙعو، نه ڪا ڪفر بازي نه ڪفر سازي - ٿورو گهڻو سني ۽ وهابين جو
 چلتو - هرڪو نري ويهي رهيو. ص 395

- ۽ واقعا - "تم ڪافر هو!" "تم ڪافر ابن ڪافر هو!" مولوي
 عبدالله پنجابي، پيش امام مسجد گام حاطو، ۽ حضرت الحاج مولانا مولوي
 حبيب الله فارغ التحصيل جامع ازهر دارالاسلام مصر - سڄا دليل قرآن مان،
 سمورو بار اسلام تي - سکر جا درزي پنهي 'عالمين' سڳورن جا معتقد
 پشتيبان - مناظرو - "تم جاهل هو!" "تم اجهل هو!" "تم ڪفر بڪته هو!"
 "تم ملحد ڪه ٻجه، زنديق اور ڪافر هو!" - "تم به ايمان هو!" "تمهاري
 سزا موت هه!" - ٻئي 'عالم' استيج تي، پنهي جا هت... ص 399

- جندي ڳوٺ ۾ ملان ۽ سندس پٽ جو تڪرار - پنهي جي پاسي
 'عالم' سڳورا - جهڳڙو سني ۽ وهابيءَ جو - مناظرو به ڏينهن هلندو - هڪ

پاسي پير پرچنديء وارو، ٻئي پاسي پير جهندي وارو. پر معرڪو ڪونه ٿيو. ”ادا ڏيو خبر؟“ ”ير، پوليس اچي وڃ ۾ پئي، نه ته ...“ آخر خير ٿيو. ڪفن دفن جي آمد پيءُ جي، شهر جون ٽڪيون پٽ جي حوالي، لاپو لائي اڏو اڏ.

- ٽيون واقعو. ابتدا ’سپريس‘. حرمين جو حاڪم شريف حسين ۽ نجد علائقي جو ابن سعود. هندستان ۾ مسلمان به هڪڙا شريفي پيا سعودي بڻجي ويا. اهل حديث. تقريرون، تحريرون، جلسا جلوس. گار گند ۽ ڪفر جون فتوائون. سنڌ تي ان جو اثر. انگريزي اقتدار جي حڪمت عملي. ننڍين ننڍين عرب سلطنتن جو قيام. ابن سعود جي سرڪار کان هندستان ۾ سعودي ۽ شريفي ٻنهي ڌرين کي حج جون دعوتون. ٻنهي ڌرين جي منهن تي خوشنودي ۽ مُرڪ. سڄو معاملو لطيفو بڻجي ويو.

(7)

- سنڌ ۾ وهابيت. پير، سادات، سجاده ۽ خانقاه نشين. ابوجهه ۽ خوش اعتقاد عوام. پيريءَ مريديءَ جون ڪوڙڪيون. ”تڳڙيال پير“. سُڪاڻون. ”حساب“ ۽ ”هدو“. جتي ڪٿي سوا لک اولياءَ ستل. پير جي ”مئيڙل“. پير جو بالڪو.

- ڪاٺي ڪرامت جا دعويٰ دار. سنڌ جو آدم سڳي ڏاڳي ۾. نه خدا جو گذر نه رسول جو نالو.

- ڪمائيءَ جو وڏو حصو ڪُنڀ ۽ قبرن جي حوالي. ناڙي، لبارو، بٽئي، ننگر لاءِ وڃ وڃ ۾ ان کان علاوه. مرشد جا وهت وڙا ۽ خليفا ڪڙا. عرس. موت پُھت. ڪٽڪ پيرن جا. هڪ هٿ ۾ عصا، ٻئي هٿ ۾ تسبيح. مرشد سڳورا سالياني ”سفر“ تي.

- هيءُ ڪير؟ ڇي، پنهل سائينءَ جو پوٽو. پاڻ اُٺ تي، گهوڙي سوار اڳ ۾. وڏي لٽ اُڀي، اُن ۾ گهوڙيال. پٺيان ويهارو کن وهڻ جو. شهر ۾ قدم رکندو ته سواريءَ تان لهي، ٿيندو مولودن جي وڃ ۾. سڌو ڪنهن دل گهرڻي مريد جي گهر. ”رڪ سائينءَ جي ڪٿ تي هٿ!“

- اقتدار، مڃتا، آمدني، واندڪائي! - شيطانيت جو آستانو. سائين علي شاهه جي ’پاڪن‘ جو قصو. صحيح مشغلو ڪوبه نه. پنگ، چرس، شراب، جوا، شڪار ۽ ڪتا. جاهل آجهل. ذهن مائوف. مذهبي آڙ. خودشناسي خواه خدا شناسي پئي ختم.

- سياسي جواړي - مرشدن جي بازار گرم - اميدوارن جي بنگلن تي لامارا - هڪ کان وٺي، ٻئي کي جهٽ - روضي شريف جي مرمت - پُٽن جو مرشد - پير سائين جن وَرڪ تي - باليشاهين جو مرشد - قبلو سائين غسبلخاني ۾ - مڪر ۽ بي حياتي. **ص 428**

- مولانا دين محمد وفائي - رسالو ”توحيد“ - رياڪارن جو ٽڳڙيون - مولانا چشتي، مولانا محمد هاشم، واعظ الاسلام ۽ پيا مجاهد علما - ”صحيح بخاريءَ“ جو سنڌيءَ ۾ ترجمو - ”الوحيد“ اخبار - هندستان ۾ مولانا شبلي، سنڌ ۾ مولانا وفائي - علمي، تاريخي ۽ سوانحي مضمون - سنڌي مشاهيرن جو تعارف - ميان مير، مولانا محمد حيات سنڌي، مخدوم عبدالله ۽ رحمت الله سنڌي، ابوالحسن صغير ۽ كبير سنڌي، ابو عطا سنڌي، ابو رجا سنڌي، وغيره - دلڪش ۽ دلنشين سنڌي تحرير - مولانا مرحوم سڀ صلاحيتون خدا جي رستي ۾ ڪتب آنديون. **ص 432**

(8)

- حضرت مولانا عبیدالله سنڌي - مولوي عبدالله لغاري - ريل گاڏيءَ جو سفر ۽ يو پيءَ جو ٽي. ٽي - مولانا سنڌي جلال ۾ - باگڙجي اسٽيشن تي ٽي. ٽي ٿيو ڏٺي. **ص 434**

- مسلم ليگ - اليڪشن ۽ ڪاميٽي - ڪانگريسي وزارتون - سنڌ ۾ الله بخش وزارت - هندو دشمني بمقابل انگريز دشمني - مولانا ابولڪلام، مولانا حسين احمد مدني، مولانا ڪفايت الله، مولانا احمد سعيد، ڊاڪٽر ڪچلو، رفيع احمد قدوائي، وغيره - مولانا سنڌيءَ جو گشت - سنڌ جو عالم طبقو - مولانا جو دارالعلوم - ”نريدا سنڌو ساگر جمنا پارٽي“ - پير جهنڊي جو ڳوٺ - ڪڏي جو مدرسو - نه ماڻهو نه پئسو - مولانا جي آخري زيارت - نه ست هزار جمع ٿيا نه مرڪز ٺهي سگهيو - پروفيسر سرور - سنڌ جا ٻه نوجوان مولوي - شيخ عبدالمجيد سنڌي ۽ مولانا جو نيم ديوانو ڀاڻيجو - مولانا دين محمد وفائيءَ جي تحريڪ بند - مولانا سنڌي پڪن گهڙن کي ڪنان نه وجهي سگهيو. **ص 439**

(9)

- تباهيءَ جو جائزو - مرشدن جو طبقو - هندو واپاري طبقو - مسلمان زميندار ۽ جاگيردار طبقو - ڪامورو (هندو ۽ مسلمان) طبقو - پوليس ۽ اُن جا پشتيبان ۽ چاڙتا - ڏوهن جي جاچ ۽ پوليس جي ظلمن جا نمونا - نام ڪنيا

پوليس جا عملدار، نارائڻ داس، تيجومل، تهلرام، مولانا ضياءُ الدين احمد، غلام اڪبر خان، ديوان ساجن سنگ، حافظ محمد سليمان، واليءَ ڏنو خان، عبدالستار خان، محمد بخش خان لغاري، الهه بخش خان کوسو، مير الهه ڏنو خان، محمد صالح ڏهراج، قادر بخش خان ڪلوڙ، نياز محمد خان، تاج الدين، خان محمد بروهي، دلاور حسين - پيلي ڪاتي وارا ۽ انهن جا آزار - پيلي جي جمعدار جي منزل - پيلي جا پٽيوال، جهٽيوال ۽ سٽيوال - انجنيري ڪانو ۽ روينيو ڪانو - ماڻهن مٿان جنسي ڪاري قيام - مغلن جي جبري حڪومت - سنڌ جو عوام ۽ چار چڪيون.

ص 449
- رشوت، رسائي، لاپو ۽ چيڙ - ”انگ اسباب“ - انهن جا رنگ ڍنگ، ايذاءَ ۽ عذاب - انگريز شاهيءَ جي آڌار تي ڪامورا شاهي ۽ وڏيرا شاهي.

ص 458
- منظم احتجاج ڪجهه ڪونه - جذبو ۽ دلين ۾ تحرڪ موجود - لاڙڪاڻي ضلعي جي عوامي شاعر حسين ديدڙ جو ”شهر آشوب“ - ملان ۽ پير تي جُلهه جا بيت - هاري ڪميٽي - ڪامريڊ عبدالقادر، ڪامريڊ حيدر بخش جتوئي، مولوي نذير حسين جتوئي - صوفي شاعر ۽ رياڪار ملن ۽ پيرن جي خلاف انهن جي شاعري.

ص 461
- رشوت، رسائي، لاپي ۽ چيڙ خلاف پڇا ڳاڇا جي ڪميٽي - رئيس شمس الدين ”بلبل“ جو بيان - ميهڙ جي تعلقي ۾ آفيسرن جون منزلون - ڪهڙا آفيسر منزلون ڪندا هئا، رسائيءَ جا تفصيل - ساليانو شرح - وچ خرچ - ’درٻار‘ ڪرسي نشين - خطاب ۽ پروانا - آفيسرن جا پٽڙيل ۽ خانساما - خان صاحب محمد الدين خان - ’ڌالي‘ - ’مصري‘ - لاپي ۽ چيڙ جا تفصيل - بکين بکرن جو ڏڻ - طوائف الملوڪي.

(10)

- ’آمديم برسر مطلب‘ سکر جي مشاعري ۾ ’نياز‘ مرحوم جي شعر خواني - پنهنجي دور جو عڪاس - آرٽسٽ جي وڏي ۾ وڏي پرڪا - آغا نظر علي خان ۽ جناب راشدي صاحب جو نوجوان شاعر غائب - اصل مقصود ٿري فروغ بنجي ويو - ”نياز“ مرحوم جي مخمس جي چپائي ۽ تقسيم - چپائيءَ جا پڻا ۽ ”سنڌ زميندار“ پريس جا ملازم.

ص 479
- غزل ۽ نظم جو بادشاهه - نيٺ سنڌي ڪافيءَ تي ڪمال - براج جي ڀر - گلزاري ۽ شادابي - سکر جا شوقين - پليون بگيون - ميان غلام نبي

زين ساز - سکر جا "بگي استان" - لتو ڪپڙو سستو ۽ پيڪيدار - سنڌي پوڻاڪ - ميان فضل محمد خان سومرو، ڪُٺپ جو شاهه ڪاريگر - رابيل، موتي ۽ ٽانگر جون ڪنڊيون - شام جو سڀ شوقين براج جي پُل تي - هر ڪنڊ کان هوڪن جا هوڪرا - "شوقين! هلي اچو!" - "دلبر! هلي اچو!" - "ڀائو! هليا اچو!" - "جواڙا... يارڙا...!"

ص 480

- مستورات، برقعا، پلوڙا، ڪجائو، حياءَ ۽ حجاب - سينڌ جي لڄ - گهرُ بهشت، اطمينان ۽ عافيت جي جاءِ .

ص 490

- منهن اگهاڙي ماڙيچائيون ۽ طوائفون - رستن تي حسن جا هٽند بل - براج جي پُل تي تجلا - 'برادران اسلام' جي 'حسن پسند نظر' - ڊپٽي پير بخش پنشن تي .

ص 493

- ڏينهن دوزخ، راتيون بهشت - ڪير ٿڌا، قسم قسم جا انب منا - عبدالرحمان جي هوٽل تان 'ڀڳيلا' جي 'هاف پليٽ' .

ص 494

- درياءَ شاهه جي ٺريل ڪنار - مهمانن جو نئون پُرٿيل جو جوڙو - سانتيڪو سمو - چوڏهينءَ رات - مائيءَ جي پاڻ هُرتي جهونگار - آلاپ ...

دل منهنجي دوست ڌتاري ڙي اديون...

چوڻيون منهنجو جيڏيون جگر جيلايو!

ڏيندس عجز 'نياز' سان،

سوڙن جي هيءَ سڏ ساري، ڙي اديون!...

26 ورهيه اڳ جو ٻڌل آلاپ ... مرحوم "نياز" جي ڪافي -

دل منهنجي دوست ڌتاري ڙي اديون!

دل منهنجي ...

ص 496

مهاڳ

ساقِي ! قدحي، ڪه دور گلزار گذشت
مطرب ! غزلي، ڪه وقت گفتار گذشت
اي هم نفس ! از بهر دل زار بگو
افسانه آن شبِي، ڪه با يار گذشت

1958 جي آخر ۾ مون کي دل جو عارضو ٿيو. ٽي مهينا لاڳيتو ڪٺ تي پئي رهڻ بعد جيئن جي اميد ته ٿي، پر اعصاب صفا جواب ڏئي بيٺا ۽ آه شديد ”نروس بريسڪ ڊائون“ جو شڪار ٿي پيس. انهيءَ زماني ۾ منهنجو برادر بزرگوار پير علي محمد راشدي منيلا ۾ پاڪستان جي ملازمت ڪري رهيو هو. ڊاڪٽرن صلاح ڏني ته آه ڪجهه وقت لاءِ ملڪي ماحول مان نڪري اوڏانهن هليو وڃان. ڊسمبر جي آخر ۾ مون پنهنجي وطن کي خيرباد چيو.

* تقريباً ٻه سال مون انهن ڏاڍو سخت گذاريا. منهنجي پاءُ هٿان ۽ وڙان ڪسر ڪانه ڇڏي. ڪوبه اهڙو علاج، ڪابه اهڙي دوا ۽ ڏس پتو ڪونه هو، جيڪو مون تي نه آزمايو ويو. ليڪن جيسين اوڏانهن فضل جو ڦيرو نه ٿئي، تيسين ڪٿي ٿيون سٽيون ۽ سبب فرق ڪن.

خوف، هراس، خواهه خواهه جو ذهني خلجان ۽ خلفشار، غرض نيم ديوانگيءَ جي ڪيفيت 24 ڪلاڪ طاري هئي. حالت اها اچي ٿي، جو علي محمد کي خطرو ٿيو ته آه ممڪن آهي خودڪشي ڪري ويهان، سو اک وٺي هٿيار لڪائي ڇڏيائين. سال ڏيڍ جي جدوجهد بعد هڪ شام اهڙي به آئي، جو ڊاڪٽر وٽان موٽندي نااميدي محسوس ٿي، اسان ٻنهي ڀائرن هڪ ٻئي ڏانهن ڏٺو، ٻنهي جي اکين مان بيوسيءَ مان لڙڪ وهي نڪتا.

* وڏن جو چوڻ آهي ته انسان جڏهن سڀ وسيلو وڃائي ويهي ٿو، سمورو ٿر ٿيلي بيهي ٿو، ۽ سڀيئي واهون ۽ واٽون بند ٿي وڃن ٿيون، انهيءَ

وقت شافي مطلق ڏانهن رجوع ٿئي ٿو. دعا ۽ دوا جي اجابت جو اهو ئي وقت آهي. انهيءَ سمي ڦڪيون به فرق ڪن ٿيون ته دوا به اثر ڪري ٿي.

* انهيءَ مايوسيءَ جي حالت ۾ رات جو اوچتو مون کي ٺٽي جي هڪ قديم بزرگ جو قول دل تي تري آيو - درود شريف هر مرض جو علاج آهي ۽ انهيءَ ورد وظيفي لاءِ ڪنهن به اهميت ۽ احتياط جو احتياج ڪونه آهي! انهيءَ خيال ايندي منهنجي دل تان سمورو بار لهي ويو، ۽ طبيعت ۾ ائين مائٺي اچي وئي، جيئن سمونڊ خوفناڪ چولين بعد مائيٽو ٿي ويندو آهي. پوين ٻن سالن ۾ اها پهرين رات هئي جو مون کي نند آئي ۽ اطمينان سان سمهي رهيس.

ٻئي ڏينهن کان مون درود شريف پڙهڻ شروع ڪيو، خاص طرح شام جي وقت جڏهن آءٌ ڊاڪٽرن جي حڪم موجب ٻاهر پنڌ ڪرڻ ويندو هيس.

* ٻن ڏينهن بعد هڪ ٻئي متخصص ڊاڪٽر جو اوچتو ڏس مليو. جيڪا ڳالهه پوين ٻن سالن جي هن هٿان ۾ معلوم ڪانه ٿي سگهي هئي، سا هاڻي ٻن ڏينهن بعد معلوم ٿي وئي - اوڏانهن جو سولائيءَ ۽ سٺائيءَ جو مقرر ٿيل رقت اچي ويو هو.

* ڊاڪٽر سيسان (A.B. M. Seson) جي صورت شڪل اها هئي جيڪا ديون جي ڪهاڻيءَ ۾ 'ماما ڙي! ماما!!' واري ديو جي بيان ڪئي ويندي آهي. پوڙهو، ٿلهو، قداور، بت ڪاٺ وارو، اڇا وار، پور اڇيون پروان، اڪيون پروان ۽ پنڀڻن جي هيٺان لڪل، جيڪڏهن چئجي ته ٻياني سان چير جڏهن ڪڏهن تڏهن ڏسي سگهي ته بيجا نه ٿيندو. خود سندس دل تي ٻئي دفعا 'هارٽ اٽڪ' جا حملا ٿيل، 70-75 کان مٿي ٿيل، انهي هوندي به ميلا جي گرميءَ ۾ ٽاڪ منجهند جو روزانو ٽينس ڪيڏندو هو. سول اسپتال جو انچارج، وڏي دبدبي ۽ ڏاڪي وارو مڙس محسوس ٿيو ٿي.

احوال ٻڌي گورن جي شيشي هٿ ۾ ڏئي، پنٿي موٽائي ڇڏيائين. اهو پنجن منٽن جو ڪيل وڏي اعتماد ۽ حتمي فيصلي سان عمل ۾ آيو، گويا منهنجي صحتمنديءَ جي پرواني جو اجرا هو، جيڪو ٿي چڪو.

دوا شروع ٿي. چئن پنجن ڏينهن بعد منهنجي دماغ، ذهن، مزاج ۽ طبيعت جي فضا تان ڪارا ڪڪر ڇڄڻ شروع ٿيا، اندر آهستي آهستي روشنائيءَ ۾ بدلجڻ لڳا، محسوس ڪيم ته آءٌ وري پنهنجي دنيا ڏانهن موٽي

رهيو آهيان. يا ته سنڌي عبارت به سمجھ ۾ ڪانه ٿي آئي يا هاڻي پڙهڻ ۽ لکڻ لاءِ روح سٿان ڏيڻ لڳو. اهو 1959 جو اختتام هو.

* اهو هو منهنجو حال منيلا ۾. پنهنجي وطن ۾ رهندڙن دوستن يارن کي ڪابه سٺ ڪانه هئي، اخباري دوستن ۽ رسالن جي مالڪن جا خطن مٿان خط، ڏورائين ۽ اوڙاين جا پيغام ايندا ٿي رهيا. ڪنهن سالياني پرچي لاءِ مضمون ٿي گهريو، ڪنهن کي خاص نمبر لاءِ مقالو درڪار هو، ڪنهن يار کي شڪايت هئي ته منيلا ۾ مزا ڪري رهيو آهيان. سال گذري ويا آهن جو سندس پرچي لاءِ ڪجهه ڪونه لکيو اٿم. حقيقت حال جي ڪنهن کي خبر ڪانه هئي ۽ جيڪڏهن ڪنهن ڏانهن لکان به ها ته باور ڪونه ڪري ها. منيلا ۾ سال سوا رهڻ بعد به فائدو نه ٿئي؟ اهو ڀلا ڪيئن ٿي سگهيو ٿي؟ راتيون ۽ ڏينهن ڪهڙي ريت ٿي گذريا؟ مون تي ڇا وهيو ۽ وائيو؟ اها خبر ته مون کي يا منهنجي خدا کي هئي. چوندا آهن: ”هند اهو سڙي، جتي باهه ٻري؟“. هزارن ميلن جي مفاصلي تان لکڻ ۽ ٻڌائڻ سان ڪنهن جي سمجھ ۾ ٿورو ئي اچي ها؟

* آءٌ ڪراچيءَ ۾ اڃا بستري داخل هيس، جو ڊاڪٽر دائود پوٽي مرحوم هي جهان ڇڏيو، منهنجي لاءِ اهڙن خبرن ٻڌڻ جي سخت منع هئي، ليڪن ڪن ڪٺڪ پئجي وئي، جنهن اوسان خطا ڪري ڇڏيا. مون کي اڃا ڪالهه ڪالهنوئي بستري ۾ ڏسي دعائون ڪري دلجاءِ ڏئي ويو هو. اندر جوسور اندر ۾ پي ويس. اعصابن کي انهيءَ صدمي وٽر نهوڙي وڌو.

منيلا ۾ وطن کان دوريءَ، دوستن يارن کان پري، پنهنجي ماحول کان جدا، اها سٺ خبر ڪانه ته صحت جو انجام ڪهڙو ٿيندو؟ وطن جا وڻ ڏسڻ نصيب ٿيندا يا مرڳوئي منيلا ۾ مڙهه رلندو؟ انهيءَ ڪشمڪش جي حالت ۾ هڪ ڏينهن ڊاڪٽر نبي بخش بلوچ جو خط آيو، جنهن ۾ اطلاع هو ته نواز علي ’نياز‘ به هن دنيا مان موڪلائي هليو ويو.

* هيءَ سڄي رام ڪهاڻي ۽ سموري ڪٿا ان ڪري لکان ٿو، جيئن پڙهندڙن جي ڪن تي هجي ته ايندڙ صفحن ۾ جيڪي ڪجهه پڙهندا، اهو ڪهڙي عالم ۽ ڪهڙي صورتحال ۾ لکيو اٿم. دل تي ڪين ۽ چوٽون لڳيون، ڪين زخم کائي قلم هٿ ۾ ڪنيم.

ڊاڪٽر بلوچ ته قرب ڪري پئي حال احوال سان گڏ اها خبر به لکي ڇڏي، اها کيس ڪهڙي سٺ هئي ته مان ڪهڙي عالم ۾ آهيان، منهنجو نياز

سان ڪهڙو تعلق هو، ۽ انهيءَ اطلاع جو مون تي ڪهڙو اثر ٿيندو. ڊاڪٽر صاحب اهو خط 30 جنوري 1960ع جو ڊاڪا مان لکيو هو،

جيڪو 5 فيبروريءَ جو مون کي منيلا ۾ مليو.

* مٿي ذڪر ڪيل دوا جو اثر مون تي تمام سٺو ٿيو هو. هاڻي آءٌ گهڻيءَ حد تائين بهتر ٿي چڪو هيس. مٿن پيارن کان دوري ۽ دوستن جون هميشه لاءِ جدايون اڃا اندر ۾ ڇيهه ڏئي رهيون هيون، پر هاڻي سورن سهي وڃڻ جو ست ڪي قدر پيدا ٿي چڪو هو. نياز جو سور به سهڻائي ويس. يارن جون فرمائشون ته سر تي هيون، پر دل به گهريو ٿي ته لکڻ پڙهڻ شروع ڪيان، سو ٻن ڏينهن سوچڻ بعد ارادو ڪيم ته نياز تي هڪ مضمون لکجي. ڪونه ڪو يار به سرچائي وجهندس، فرض به پورو ٿيندو ۽ ان کان وڌ ته اندر ۾ لڳل آڳ ٿي ٿورو ڪي گهڻو چنڊو به پئجي ويندو.

* پنجن تاريخ خط مليو هو، ڇهين ۽ ستين سوچيندو رهيس. انهن تاريخ صبح جو ٻن ايڏائي ورهين جي وٺيءَ کان پوءِ قلم هٿ ۾ کڻي الڏيهار ڪيم.

ارادو ته هو مضمون لکڻ جو، ليڪن ٻن ايڏائي سالن ۾ مهميزان سخت لڳي چڪيون هيون، ازان سواءِ فراغت، ۽ اڪيلائيءَ جو اهو سمورو وقت سوچڻ ۽ ”پاڻ سان ملاقات“ ڪرڻ جو وقت مليو هو، تنهن زندگيءَ ۾ پهريون دفعو، حياتيءَ ۾ جيڪي وهي واپري چڪو هو، تنهن تي تنقيد ڪرڻ ۽ جائزي وٺڻ جو موقعو ڏنو هو. انسان لاءِ اڪيلائي هميشه اڪسير آهي، تڏهن ته صوفين سڳورن تنهائي ۽ گوشه نشينيءَ کي زندگيءَ جي هَلُ هَلان مٿان ترجيح ڏني آهي ۽ اڪيلائيءَ کي افضل سمجهيو اٿن. انسان اڪيلو ٿي پاڻ سان ملي ٿو، پاڻ سان رهاڻ ڪري ٿو، پنهنجي اندر واري سان اوري ٿو، پنهنجن ۽ پراون جي عملن جا دفتر سامهون اچن ٿا، جن جي چڱائيءَ مٺائيءَ تي سوچڻ ۽ غور ڪرڻ جو موقعو ملي ٿو. دنيا جي هنگامن ۾ رهي پاڻ کان بيگانو ٿي وڃڻ، انسانيت لاءِ خواهه پنهنجو پاڻ لاءِ هاجيڪار آهي.

آءٌ به سالن پڄاڻان مهميز لڳڻ سبب پاڻ سان ملاقي ٿيو هيس. ارادو ته هو مضمون لکڻ جو، ليڪن قلم بي اختيار، سواءِ ڪنهن ارادي ۽ فيصلې جي، ڪنهن اڻ ڄاتل قوت جي زور تي، هلندو رهيو! هلندو رهيو!

* صبح جو ويهي لکندو هيس، شام جو ڊاڪٽرن جي هدايت مطابق پنڌ ڪندو هيس. هٿ ۾ تسبيح، زبان تي دورد شريف ۽ ذهن ۾ صبح

جو لکيل جي بقايا، يعني: دل بيار دست بڪار! انهيءَ دوران ۾ نوان نوان داستان، وسري ويل واقعا، ڳالهيون ۽ عنوان ياد ٿي ويا، جن کي پئي صبح تي قلمبند ڪندو رهيس. منجهند تائين جيڪي لکيم ٿي، تنهن کي رات جو منهنجو فرزند حسين (خدا کيس صالح ڪري ۽ حياتي ڏي) صاف ڪندو هو. مضمون کان مسئلو مٿي ٽپي هليو، منهنجو عقيدو آهي ته صحت، شفا ۽ جيڪي ڪجهه ٿيو يا ٿي رهيو، سو سڀ انهيءَ مالڪ جي مرضيءَ ۽ منشا مطابق هو.

* تسبيح هٿ ۾، درود شريف زبان تي، اڄ تائين انهيءَ دور جو يادگار هليو اچي ٿو. ظاهر بين دوست کلندا آهن، نٿوليون ڪندا آهن. ”عربن جي تسبيح“ سان تشبيهه ڏئي خبر نه آهي دل ۾ ”بديءَ“ جا ڪهڙا ڪهڙا بهتان ۽ ڪهڙا ڪهڙا عنوان سوچيندا آهن، ليڪن کين ڪهڙي سڌ ته انهيءَ مالڪ جا مون تي ڪيترا ڪرم، احسان ۽ عنايتون ٿيون ۽ اڃا پيون ٿين.

* لکڻ جو اهو سلسلو برابر ڇهه مهينا هليو. 8 فيبروريءَ کان شروع ٿيو هو ۽ 28 آگسٽ 1960ع جو ڏيڍ بجي منجهند جو ختم ٿيو. جنهن کانپوءِ آءٌ ستت ڪراچيءَ هليو آيس.

ڪن ڳالهين متعلق هتي ملڪ ۾ رهي لکڻو هو، ڇاڪاڻ ته انهن معلومات فراهم ٿي ڪانه ٿي سگهي، پر ارمان آهي جو سترهن ارڙهن ورهين ۾ نه وقت مليو ۽ نه وري اها ڪيفيت ۽ واردات ئي طبيعت تي طاري ٿي. جيڪي ڪجهه رهجي ويو، سو رهجي ويو.

* هن لکت کي هڪ شخص جي ذاتي احساس ۽ تاثر جو آئينو سمجهڻ گهرجي. مٺيءَ صديءَ ۾ جيڪي ڪجهه ڏٺم يا ٻڌم، جيڪي منهنجي آسپاس وهيو واپريو، انهيءَ ذهن تي، ماحول تي، ماڻهن تي نتيجي طور ڇا تاثر ڇڏيو، انهيءَ کي هو بهو قلمبند ڪيو ويو آهي. ٿي سگهي ٿو ته ساڳين مسئلن تي ڪن معاصر دوستن جو تاثر مختلف هجي جنهن جو امڪان هر معاملي ۾ ٿي سگهي ٿو. ليڪن پنهنجي طرفان پڙهندڙن کي آءٌ يقين ڏيان ٿو ته هنن ورقن ۾ ڪوبه واقعو تصوراتي يا فرضي آندو نه ويو آهي. شخصي تعصب يا عقيددي کي ڪوبه دخل نه ڏنو ويو آهي. ماحول جي تاثر ۽ عمل جي رد عمل ۽ احساس کي شخصي راءِ مٿان بهرنوع بالادستي ڏني وئي آهي.

* هيءُ تاريخ نه آهي، ليڪن سنڌ جي هڪ دور جي معاشرتي تاريخ جو هن کي مقدمو سمجهي سگهجي ٿو. هن ۾ گهڻيءَ حد تائين انهن سڀني

ناسورن جو مذڪور ڪيو ويو آهي، جيڪي سنڌ جي تنزل ۽ سنڌين جي شڪست دليءَ جو سبب بڻيا آهن، جنهن جي نتيجي ۾ جيڪو ’گهر کان رُسي‘ ٿو سو سنڌين تي سستيءَ، ڪاهليءَ، بيڪاريءَ ۽ نااهليت جا طرحين طرحين طعنا رکي، کين جيئڻ ۽ جيئڻاڻ ڏيڻ جو مستحق نٿو سمجهي.

هن صفحن ۾ ڄاڻي وائي ڪنهن شخص يا طبقي جي دل آزاري منهنجو مقصد يا منهنجي پيش نظر نه رهي آهي. مثالن ڏيندي يا واقعن چيڻندي، جيڪڏهن ڪا ڳالهه اچي وئي آهي، جنهن مان ڪنهن فرد جي دل کي ڏک پهچي ٿو ته آءٌ شخصي طرح معافي ٿو وٺان، ليڪن اهو ڌيان ۾ ضرور رکڻ گهرجي ته سڄي ملڪ جي دل آزاري جي مقابلي ۾ ڪنهن فرد واحد جو ڏک يا ڏورايو ڪاب حقيقت، حيثيت يا اهميت نٿو رکي. منهنجي پيش نظر ملڪ ۽ ملڪ جا ماڻهو ۽ انهن جو ڏک سک رهيو آهي، ڪو طبقو يا ڪو فرد جيڪڏهن قومي ضرر جو سبب پئي رهيو آهي ته انهيءَ تي چشم پوشي ڪرڻ مون قومي جرم سمجهيو آهي.

* اهو ذهن ۾ رکڻ گهرجي ته هن ڪتاب ۾ معاشري جي پوري تاريخ يا ان جي سڀني پهلوئن کي بحث هيٺ آندو نه ويو آهي. سرسري طرح جيڪي ذهن ۾ آيو، جيڪا ڳالهه دل تي تري آئي، تنهن کي قلم برداشت لکيو ويو آهي. انهيءَ ڪري پڙهندڙن کي شايد ڪن جاين تي تشنگي محسوس ٿئي. ميدان وسيع آهي، خدا گهريو ته ڪيترا دل وارا ۽ اهل نظر اهڙا اڳتي ايندا، جيڪي انهن ڪوتاهين جي تڪميل ڪري جَسَ ڪندا.

* ٻن علمي مسئلن جي وضاحت ڪرڻ هتي ضروري ٿو سمجهان. ڪتاب ۾ صفحي 462 تي حسين فقير ديدڙ جو ’شهر آشوب‘ ڏنو ويو آهي، جيڪو 1923ع ۾ منهنجي ڪنڀن پيو.

حسين فقير ديدڙ ميرن جو ڪاردار هو، سندس وفات ستر ورهين جي ڄمار ۾ 1873ع (1290 هـ) ۾ ٿي. ظاهر آهي ته حسين فقير اهو ’شهر آشوب‘ انگريزن جي اچڻ وقت چيو، جنهن جو اشارو هن -
”حاکم سخت فرنگي آيا“

جي ذريعي ڏنو آهي. ’شهر آشوب‘ مشهور ۽ زبان زد عام ته اڳ ئي هوندو. پهرين مهاڀاري لڙائيءَ بعد جيڪو بحران هندستان اندر پيدا ٿيو ۽ حڪومت پيرن، سيدن، آفيسرن ۽ وڏيرن جي ذريعي ”امن سيائون“ ٺاهي، قومي جاڳرتا کي ختم ڪرڻ گهريو، انهيءَ وقت هي ’شهر آشوب‘ هڪ دفعو وري غصي

جي اظهار طور سنڌ اندر 1923ع کان اڳ مشهور ٿيو ۽ 1923ع ڌاري منهنجي ڪن پيو.

صفحي 368 تي 'قدسِيءَ' جي فارسي نعت ڏني وئي آهي، جيڪا قدسي مشهديءَ جي نه آهي؛ انهيءَ جو مصنف، بقول عارف بقائي صاحب "مجمع الفضل"، سال 993ھ ۾ فوت ٿيو، جڏهن ته قدسي مشهدي 1056ھ ۾ وفات ڪئي.

* هي ڪتاب تقريباً ارڙهن سال پيو رهيو، انهيءَ انتظار ۾ ته آءٌ رهيل خال پريان، ليڪن انهيءَ جي في الحال اميد نه ڏسي منهنجي دوست محمد ابراهيم جويي ۽ غلام ربانيءَ ڇپائيءَ لاءِ زور ڀريو. بلڪ محمد ابراهيم جويي ته پڇاڙيءَ تائين هڪ هڪ اکر نظر مان ڪڍيو، ڪتاب جو نالو به پاڻ رکيائين، پروف ڏنائين، سنوارڻ ۽ سينگارڻ جو سڄو بار به پاڻ ڪيائين. جيڪڏهن پاءُ محمد ابراهيم همت نه ڪري ها ته ڪتاب مرڻ بعد منهنجي اٺائي مان نڪري ها ۽ مٿي جي مال وانگر هن جو به اهو ئي حشر ٿئي ها، جيڪو هزارن مسودن جو ٿيندو رهيو آهي.

* آءٌ حسين راشديءَ جو شڪر گذار آهيان، جنهن مسودي کي صاف ڪيو ۽ الف کان ي تائين سليقي سان ترتيب ڏني.

گهريو هو ته باب ٺاهجن ها، هر باب تي عنوان قائم ڪجي ها، ۽ ڪيترين تصويرن جي به ضرورت هئي، ليڪن آءٌ اهي ڪوتاهيون پوريون ڪري ڪونه سگهيس. فهرست البت اهڙي ريت ٺاهي وئي آهي، جيڪا عنوانن سان گڏ هڪ نموني انڊڪس جو ڪم به ڏئي ويندي.

پريس جي لائق مئنيجر ميان الهه بچائي يوسف زئي صاحب جو آءٌ بيحد ٿورائتو آهيان، جنهن شخصي دلچسپي وٺي، هي ڪتاب ڇپيو ۽ هر شيءِ تي پورو پورو ڌيان ڏنو. انهيءَ حد تائين ڌيان ۽ توجهه ڏنو، جو آءٌ سمجهان ٿو شايد ئي هن پنهنجي ايامڪاريءَ ۾ ڪنهن ٻئي ڪتاب لاءِ ايڏي جاکوڙ ڪئي هجي.

خدا پاڪ سڀني مددگارن ۽ دوستن کي خوش رکي. سنڌي ادبي بورڊ پنهنجو منصبي فرض پورو ڪيو آهي، جنهن پڻ جس لهڻو.

* هي ڪتاب 18 ورهيه اڳ لکيو هيم، جڏهن اڃا وارن ۾ اڃا ڪونه پيا. اڄ 67 ورهين ۾ پير آهي. عمر جي ايامڪاريءَ جو سج لڙي چڪو آهي، نازڪ ۽ خطرناڪ دور ٿي، خدا جي فضل سان پار پيو آهيان. حياتيءَ

جا باقي ڏينهن به پنهنجي پروردگار ۾ اميد اٿم ته عزت ۽ بنان ڪنهن محتاجي جي گذاري ويندس - انشاء الله!


يارب! در خلق تڪيه گاهم نڪني
محتاج گدا و پادشاهم نڪني
موي سيهم سفيد كردي بکرم
يا موي سفيد، روسياهم نڪني!

.. حسام الدين راشدي

6 سيپٽمبر، 1977ع
60 الحمرا سوسائٽي،
ڪراچي - 0816

هُوَ تَوْتِي هُوَ تَيْنَهَن

هوڏوڻي هوڏينهن، هوڏونگر هو لڪيون،
ڪنهن جنهن لڏا نينهن، جيئن پيا لهسن لڪ ۾.
— شاه



ڪانارئا ڪُٽڪَن، جنين لَوچَ لڱن ۾،
پاڻهي ٻڌن پَتِيون، پاڻهي چڱان ڪَن.
- شاه

اڄ هت منيلا پر، پياريءَ سنڌ کان ٽي هزار ميل ڏور، برادر مرڊ ڊاڪٽر نبي بخش بلوچ جو خط پهتو. شروع ۾ ته سڀ خير سگهه جي خبر هئي. پر پڇاڙيءَ ۾ جڻ تير وهائي ڪڍيائين. لکيل هو: ”نواز علي ’نياز‘ لاڙڪاڻي وارو گذاري ويو.“ - نبي بخش کي شايد اهو پتو ڪونه پيو ته ’نياز‘ لاڙڪاڻي وارو نه، بلڪه سڄيءَ سنڌ وارو. اديب، اهل علم ۽ فنڪار ڪنهن هڪ شهر يا هڪ خطي جي ملڪيت ٿيندا آهن ڇا؟ اهي اگرچ سنڌين لاڙڪاڻوي يا شڪارپوري، پر هوندا ملڪ سڄي ملڪ جي آهن، ۽ اهي ٿيندا ورثو سڄيءَ قوم جو آهن - جيتوڻيڪ پائر ڪنهن جا به هجن، ۽ مٽي ڪنهن سان به لڳين، ڇاوا ڪٿي به هجن، ۽ رهن ڪٿي به. بهرحال خط اها خبر آندي، جنهن هن دوريءَ تي دل کي ڏاڍو ڏک ڏنو ۽ رنج رسايو.

* * *

’نياز‘ انسان هو، فاني ۽ بي بقاء. نيٺ هٿئون هلڻو هٿس، آخر رهي به ڪيترو رهي ها، موت سندس مرڪ هو، هن فاني جسم جو معاملو آخر ته مٽيءَ سندنو مامرو آهي. ’نياز‘ جي موت ڪري سنڌي ادب کي نقصان پهتو، ’نياز‘ جي ويڃڻ سبب شاعريءَ جو ايوان ويران ٿي ويو، زبان کي نقصان پهتو جو ’نياز‘ هي جهان ڇڏيو - اهي سڀئي ڳالهيون برابر، صحيح ۽ سچ، پر منهنجي ته دل انڪري به ڏڪي ويئي، جڏهن ڏٺم ته ’نياز‘ هڪ دور جو نمائندو هو، جيڪو دور سندس موت تي ختم ٿيو؛ ’نياز‘ هڪ عهد جي نشاني هو ۽ اهو عهد اڄ پورو ٿيو؛ ’نياز‘ هڪ خاص زماني جو عڪس ۽ آئينه دار هو، جيڪو زمانو هاڻي اچي پڇاڙيءَ کي پهتو. سندس تعلق انهيءَ وڻندڙ ماضيءَ سان هو، جيڪو باغ ۽ بهار هو، جيڪو امن ۽ آسائش هو، جيڪو سُڪون ۽ راحت هو. سڄي سنڌ جوان هئي، سندس نڪ مان نٺ ڪانه لٽي هئي، بولو ۽ بئنسر اڃا سندس نڪ ۾ هئي، ڪنن جي والين ۽ نسين تائين اڃا ڪنهن ظالم جو هٿ اُٿس ڪونه پهتو هو. نه سندس واري ڇڙيا هئا ۽ نه اڇو جوڙو ئي ڏيکيو هئائين. نه ڇڙو ’نياز‘ جي لاڙڪاڻي تي جوڀن ۽ جواني

هئي، پر سنڌ جو هر شهر، دهر خواهه دهقان، سڪيو ۽ ستابو هو، بهڪيو ۽ چهڪيو ٿي.

خيال ڪيم، 'نياز' جي دور، زماني ۽ عهد جي هڪ هڪ شيءِ اکين اڳيان اچي ويئي. لاڙڪاڻو، لاڙڪاڻي جي مشاعرا، اُنهن جا مشاهير، وڏا وڏا زميندار، نواب ۽ سردار، انهن جو اوج ۽ اقبال، وضع ۽ قطع، ڪچهريون ۽ ڪارناما، سکر، سکر جون ادبي محفلون اُنهن جا مشاعرا، اُنهن جا دلبر دوست ۽ موچارا ماڻهو، نه فقط جن جن واقعن سان 'نياز' جو واسطو هو، اهي ياد آيا، بلڪ انهيءَ سڄي ماضيءَ جون اهي سڀئي ڳالهيون ۽ ڪهاڻيون، جيڪي هنن گنگهار اکين ڏٺيون، هڪ هڪ ٿي ذهن ۾ اينديون ويون، دل تي ترنديون ويون، ۽ يادن جا نقش اُڀرندا ويا.

وسعتي پيدا ڪن اي صحرا ڪه امشب در غمش،
لشکر، آه من از دل، خيم بيرون ميکشد.

جنهن عهد جو 'نياز' نمائندو هو، انهيءَ دور ۾ لاڙڪاڻو سڄيءَ سنڌ ۾ برڪ هو، اهو ئي زمانو هو جڏهن لاڙڪاڻي کي "لاڙڪاڻو ساھه سڀاڻو" چيو ويو، ۽ اهو به مشهور هو ته "هجي نائو ته گهم لاڙڪاڻو!" زميندارن جي جنهن تمدن جو هن مهل اچي موت ٿيو، وڏيرن جي جنهن معاشري جو ڏيو هاڻي اچي اُجهائو، نوابن، خان بهادرن، اميرن ۽ سردارن جي جنهن ٽولي جي اڃ اچي پڄاڻي ٿي، ان جو عروج ۽ اقبال ڏسڻ وٽان هو. ڪهڙي مجال، جو عامي ماڻهو اک کڻي ڏانهن ڏسي سگهي! ڪاراون ڪمدارن، ڪامن ۽ ڪاردارن جي ذريعي پيغام موڪلي ووت ورتا ويندا هئا، ڪنهن کي طاقت هئي، جو انڪار ڪري پنهنجو پتڪو لهرائي! گويا اهو وقت انهيءَ مخلوق جي ٿوهه جوانيءَ جو هو، جنهن کانپوءِ هنن اکين آهستي آهستي انهيءَ بلنديءَ ۾ پستي ايندي ڏٺي، انهيءَ اقبال جي انتها ٿيندي ڏٺي، ۽ انهيءَ شمع جي لات مان دونهن اُڀرندو ڏٺو.

سر شاهنواز خان پٽو ... خانبهادر نواب حاجي امير علي خان لاهوري ... خانبهادر علي حسن خان هڪڙو ... خانبهادر حاجي غلام محمد خان اسراڻ ... نواب سر غيبي خان چانڊيو خانبهادر محمد ايوب خان ڪهڙو ... قمبر وارا شيخ ... باقراڻن وارا اُتر ... ڏوڪريءَ وارا ڳهيا ... ۽ ميهڙ وارا جتوئي - مطلب ته جاڏي ڪٿي نگاهه ڪر، ته زميندارن جي آلو آلا

هوندي هئي! بنگلا، محل، ماڙيون ۽ ايوان، انهن ۾ رنگ ۽ رونقون، هل ۽ هنگاما، کاڌا ۽ پيٽا - مطلب ته ڏينهن عيدن جا ٿيندا هئا ۽ راتيون جڻ شب برات جون راتيون هيون.

ڪمرن ۽ ڪوٺن ۾ پاڻ تشریف فرما، ٻاهر ايوانن ۽ اڱڻن ۾، رستن تي ۽ پتين جي پاڇن هيٺان، نٿڻ اُس ۾ يا ڪنهن وڻ جي ڇانو ۾، ويهڪ هيٺان سر رکيون يا پوٽڙا وڇايون، فيصلن وارا، ڪمن ڪارن وارا، محتاج ۽ سوالي، مجبور ۽ محڪوم، هاري ۽ ناري - غرض اميرن جي ايوانن اڳيان غريبن جا انبوهن جي انداز ۾ ڪٽڪ هوندا هئا، نه فقط صبح کان سانجهي تائين، پر ٻئي ٻئي ڏينهن انتظار ۾ ... جڏهن وڏيرن کي وانڌڪائي ٿئي، جڏهن اميرن کي فرصت ملي ۽ جڏهن سردارن کي غريبن لاءِ غور ڪرڻ جو وقت بچي!

انسانن ۾ ايترو شعور پيدا ڪونه ٿيو هو. حيدر بخش نئون نئون مختيارڪار ٿيو هو، پٽيوالي کان سواءِ خود سندس والد يعني چاچو الهداد به کيس "خان صاحب" سڏيندو هو. ڪامريڊ عبدالقادر به ان وقت تائين ڌامراهن کان ٻاهر ڪونه نڪتو هو. غريبن کي اميرن جي بلنديءَ جو ته احساس هو، ليڪن پنهنجي پستي جي کين خبر ڪانه هئي. اميرن جي عزت جو ته مٿن رعب هو، پر پنهنجي ذلت جو سڌ سماءُ ڪونه هين. الغرض انسان اڳيان انسان جي خواريءَ، محتاجيءَ ۽ بي بستيءَ جو هڪ اندوهناڪ نظارو ڏسندڙ اکيون پيون پسنديون هيون. غريب جڏهن اميرن جي ايوانن اڳيان پنهنجي هم جنس جا ڪٽڪ ڏسندا هئا، تڏهن چوندا هئا: "بلي ڀر! فلاڻي جي در تي اڃ ميله لڳا پيا هئا!" گويا اهي محتاجي، اها مظلوميت، اها دريدري، صبح کان شام تائين جي خوارِي خرابي ۽ خستگي، هڪ ماڻهوءَ اڳيان ايڏيءَ خلق خدا جي ذلت ۽ زالت اڃا غور جي قابل ڪانه هئي، بلڪه اهو گويا شان ليکيو ويندو هو، مان سمجهيو ويندو هو، ۽ غريب ان کي ميلي سان تشبيهه ڏيندا هئا! ٽڪن مانڊن ماڻهن کي، وڏيرن وٽ وڃڻ ۽ ميلن تي گڏ ٿيڻ ۾ جيڪو فرق آهي، ان جو اطلاع اڃا ڪنهن ڪونه ڏنو هو، اڃا اها سمجهه منجهن ڪانه آئي هئي ته اميرن وٽ غريبن جي وڃڻ جو مسئلو آسمان جي بلنديءَ ۽ زمين جي پستيءَ جو معاملو آهي.

لاڙڪاڻو ضلعو ان وقت گويہ وڌن زميندارن، سردارن، ۽ اميرن جو مڪيو مرڪز هوندو هو. چڱا منا هر طبقي ۾ ٿين ٿا، بُرا پلا هر طبقي ۾ آهن، ڪنڊن جي ڪُنڊ ۾ گلابن جا گل به هوندا آهن. سڀئي امير يا مڙئي زميندار هرو ڀرو ڪو ماڻهپي کان نڪتل يا انسانيت کان عاري به ڪونه هئا. ڪي ته سچ پچ ڏسڻا وائسٽا ۽ خويين خصوصيتن وارا به هئا. انهن مان ڪن جو قصو، جي هٿ ڪبو، ته هرو ڀرو هرج نه ٿيندو - آخر اهي به ته ڪردار هئا، جن جو وسارڻ اسان کي ڪنهن پر ڪونه جڳائي.

شهر ۾ ٽن زميندارن جون ڪچهريون روزانو لڳنديون هيون. باقي زميندارن جا بنگلا اگرچ موجود هئا، ليڪن رهندا ٻاهراڙيءَ ۾ هئا - ڪڏهن ڪڏهن ڪمن ڪاربن لاءِ شهر ۾ سندن اچڻ ٿيندو هو.

هڪ هوندي هئي ڪچهري شهر جي اصولڪي ۽ بنيادي زميندار، نواب حاجي امير علي خان لاهوريءَ جي، جيڪا سياري ۾ بنگلي جي اڱڻ ۾ ترڪي تي، ۽ ساوڻ جو وڏيءَ نم جي ٿڌيءَ چانو هينان ٻاهرئين دروازي جي آڻهڻ سامهڻ لڳندي هئي. پاڙن جا چڱا مڙس، شهر جا مک ماڻهو، ميونسپل جا ميمبر، سرڪاري ڪامورا ۽ ٻهراڙيءَ جا ننڍا ننڍا وڏيرا - صبح ٿيندو اچڻ شروع ڪندا، لڙيءَ ته - پهريءَ تائين هڪ ايندو ٻيو پيو ويندو. ميونسپل جا معاملو، اوسي پاسي جا شرا شمار، اوڀارا لهوارا قضا، ڪليڪٽر صاحب ۽ ڊپٽي صاحب جي ملاقاتن جون ڳالهيون - مطلب ته صبح کان شام تائين پيا قضا ڪٽيا. اڃ جهڙي اداسي نه، بلڪه ان زماني ۾ اتي زندگي پئي محسوس ٿيندي هئي ۽ چهچتو لڳو پيو هوندو هو. پاڻ به مڙس اڃا جوان ٿي لڳو. روزانو صبح جو گهوڙي تي چڙهي، شهر جو سير ڪندو هو. جتان لنگهندو هو، اتي اتي هندو خواه مسلمان، پئنج خواه سر پئنج، سندس سلامي ٿيندا هئا.

ٻي هوندي هئي ڪچهري نه بلڪه درٻار يا ڪٿي چئجي اجلاس، مرحوم سر شاهنواز خان پٽي جو، جنهن ۾ نواب امير علي خان پڻ پاڻ هلي ايندو هو. ڊپٽي ڪليڪٽر يا ڪليڪٽر کان گهٽ حيثيت واري کي قسمت سان رسائي ٿيندي هئي. پاڻ لوڪل بورڊ جو پريزيڊنٽ هو. لاڙڪاڻي لوڪل بورڊ تي ان کان پوءِ به پريزيڊنٽ ٿيندا رهيا، ليڪن صدارت جو اهڙو اوج، لوڪل بورڊ وري ڪونه ڏنو. صحيح معنيٰ ۾ صدارت سر صاحب ڪئي، باقي ٻين ته پوءِ چڙو پاڻ کي ۽ بورڊ کي ڏنو ڪيو. بهرحال، شوداساڻي چيف آفيسر گهڻو ايندو ويندو هو، تولاڻي پائرن ۽ ديوان پرتاب راءِ پنجواڻيءَ جي به

اڃ - وڃ هوندي هئي؛ ديوان ڪندن سنگ لاهوري - ڊگهو، پوڙهو، رٿائڻ ڊپٽي ڪليڪٽر - چٽيءَ جيڏي 'سولا هٿت' مٿي ۾ وجهي، وڏي لٺ هٿ ۾ کڻي، جيئن صبح جو ساجهر سير تي نڪرندو، تيئن سر صاحب وٽان به ليئون پايون ويندو. دلچسپ ماڻهو ۽ ڳالهين جو ڳهر هو. اهو هڪ ماڻهو هو، جيڪو سر صاحب کي ڪلائيندو رهندو هو. سر صاحب، خدا بخشيس، هونءَ پاڻ به مجلس جو مور هو، جڏهن ڪنهن وقت موج ايندي هيس پاڻ جيڏن ۽ پاڻ جهڙن ۾ ويهندو هو، ان وقت ڳالهين مٿئون ڳالهيون، واقعن مٿان واقعا، دلچسپ لطيفا ۽ پنهنجا پراوا تجربا ۽ قصا پيا هلندا، ايڏا وندرائيندڙ ۽ وٺندڙ جو ڪلاڪن جا ڪلاڪ سنگت کي اٿڻ تي روح ڪونه ٿيندو. پر اهڙا موقعا روز ڪونه ٿيندا هئا. ديوان ڪندن سنگ واري ٽوپلي جو به وري مثال ڪٿي نظر ڪونه آيو! شايد پنهنجي لاءِ خاص ٺهرائيندو هو. اهو ٽوپلو نه چڙو سندس بت تي پاڇو ڪيون ايندو هو، بلڪ جيستائين ڪندن سنگ جي وڪ يا سندس لٺ پهچندي هئي، اوستائين ڇانو ڪيون هلندو هو!

صبح جو سر صاحب جي دربار اهڙيءَ طرح لڳندي هئي، ليڪن شام جو دروازا بند، ان وقت ضلعي جو ڪليڪٽر صاحب، حد جو ڊپٽي صاحب، لاڙڪاڻي جو سيشن جج صاحب ۽ ضلعي جو ڪماني صاحب وٽس ايندا هئا. مختيارڪار ۽ صوبيدار ڪڏهن سر صاحب کي رستي ويندي ڪٿي ڏٺو هجي ته نهيو، باقي ويجهي اچڻ جي انهن کي ڪٿي مجال هئي! انهيءَ ايوان ۾ ڪهڙيون ڳالهيون هلنديون هيون، ڪچهري جو رنگ ڇا هوندو هو، گمٽا ۽ قصا ڪهڙا ٿيندا هئا، ان جي عام کي ته خبر ڪا نه هوندي هئي پر ڪيترا خواص به ان اسرار کان بيخبر هوندا هئا.

تيئن مجلس لڳندي هئي ڪهڙي صاحب جي نئين نئين ٺهيل به - ماڙ بنگلي تي. پهريون هيٺئين طبقي جي ورائندي ۾، ۽ پوءِ جيئن اقبال بلند ٿيندو ويو تيئن هيٺين مجلس وڃي مٿين ماڙ جي ورائندي ۾ پهتي. ليڪن جڏهن مجلس هيٺ لڳندي هئي يا جنهن وقت مجلس مٿي وڃي ٿي، ملڻ جلڻ ۽ اچڻ وڃڻ وارن ۾ طبقاتي فرق ڪڏهن ڪو نه ٿيو. جنهن همت سان وڏيرو ايندو هو، انهيءَ جرات سان غريب به اچي پنهنجو ڪم ڪڍي ويندو هو. ان زماني ۾ ڪهڙو صاحب مستقل طرح لاڙڪاڻي ۾ رهندو هو. ڪراچي ڪا نه وسائي هئائين، ديس ڇڏي پرديس ڪو نه وڃي رهيو هو، پنهنجا ڇڏي پراون ۾ وڃي ڪو نه وسيو هو. تنهن ڪري هر ڪو ڏکيو ۽ آزاريون، منجهيل ۽

موڙهو وٽس وقت سر پهچي سگهندو هو. ڪليڪٽر، ڊپٽي خواهه ايس. پيءُ تائين هر ڪنهن کي سفارشي خط ڏيندو هو، يا پاڻ هلي وڃي ڪم لهرائي ڏيندو هو. ڪهڙو نوجوان هو، مسلمانن ۾ مقبول هو، قومي ڪمن ۾ رات ڏينهن مشغول هوندو هو، تنهن ڪري مسلمان ڪامورن ۾ سندس مڃتا ۽ عزت هوندي هئي. گهڻو ڪري سندس خط يا سفارش ڪو موٽائيندو ڪونه هو.

خدا جنت نصيب ڪريس، قاضي نور محمد مرحوم، پگهار ته کائيندو هو زمينداري بئنڪ مان. ليڪن هوندو سڄو ڏينهن ڪهڙي وٽ هو. ڪاغذ کيسي ۾ ۽ پينسل ڪن تي، عينڪ اکين کان هيٺ نڪ جي وچ تي جي لکندو هو ته ان کي مٿي سرڪائيندو ورنه هميشه انهيءَ منزل تي رکي رهندي هئي! ڪنهن ڏي ڏسندو هو ته اڪيون ڪاپار ڪري، ڪنڌ کي ٿورو هيٺ جهم ڏيئي، عينڪ جي مٿان نگاهن کي تپائي، پوءِ نظر کي ڏسندڙ تائين پهچائيندو هو. ڪهڙي ”قاضي!“ ڪيو... ته ”قاضي“ جهٽ اچي پهچندو. خطن جا نوٽ وٺندو، ٽائيپ ڪري، صحيح وٺي، هر هڪ جي هٿ ۾ ڏيندو. نهايت نيڪ، شريف النفس، رلڻو ملڻو هوندو هو، قداور، ڏاڙهي گهاٽي، ليڪن اگر ڪن جيتري، خضاب لڳل، مٿي تي ترڪي ٽوبي، قميص ۽ ان تي انگريزي شارٽ ڪوٽ، سٿڻ ته تختي، بير ۾ سليپر. پهريون خيرپور ۾ مختيارڪار هو، اتان رٽائر ڪري بئنڪ ۾ اچي ملازم ٿيو. ڪهڙو صاحب چيئرمين هو، تنهن ڪري صبح سانجهيءَ کيس صحبت فقط ڪهڙي جي نصيب ۾ هئي. پهرين تاريخ وڃي البت زمينداري بئنڪ جو منهن ڏسندو هو.

ڪهڙي وٽ صبح جو عام ڪچهري هوندي هئي، ليڪن شام جو بنگلي جي ”پورٽيڪو“ واري ڇت تي مانيءَ جي مهل کان اڳ تائين خاص دوستن جي صحبت ٿيندي هئي. محمد عالم حڪيم، مطب ختم ڪري، اچي پهچندو؛ جي نظر علي خان سکر کان آيل هوندو، ته اهو به هوندو؛ محمد حنيف صبح جو ڪورٽن ۽ اصيلن جا منهن ڏسي، شام جو سٺا انگريزي لٽا پائي اچي پهچندو؛ جي سنڌ جو ڪو قومي ورڪر آيل هوندو، ته اهو به، راشدي صاحب به هوندو، جنهن مسلم ڪاموري کي هندن جي نظر بچائي ملڻو هوندو، ته اهو به ان وقت ايندو. انهيءَ قسم جي دوستن ۽ هم مشرب ماڻهن جون ڳالهيون ٻولهيون هلنديون رهنديون. ۰۰ ان ۾ قومي مسئلا به زير بحث ايندا، مسلمانن جي ملازمتن ۽ ٻين حقن جا معاملا به غور هيٺ ايندا، سنڌ جي سياست جا ڪيترا نقشا به اتي ئي نهيا، لاڙڪاڻي جا هندو مسلم

فساد، سکر جا هندو مسلم دنگا -- مطلب ته سنڌ جي مسلمانن جو جن معاملن ۾ واسطو هوندو، انهن جو محور ڪهڙي جو اهو ڳاڙهو به طبقو بنگلو هوندو هو. قاضي فضل الله جڏهن لاڙڪاڻي ۾ حنيف سان گڏ اچي وڪالت شروع ڪئي، تڏهن اهو به ڪهڙي جي سنگت جو رڪن رکين بڻيو. شهر جي معززن مان حاجي چٽل ۽ مرحوم خدا داد سرهيو گهڻو ايندا هئا. سيد نور محمد شاهه بقالپوري، مرحوم امام بخش ماهوتو ۽ شير محمد خان ابڙو ٿيئي لاڙڪاڻي کان ڪوهه ڏيڏ پند ٻاهر رهندا هئا، ليڪن ايندا وٽس روز هئا.

* * *

خانبهادر علي حسن خان هڪڙو ڪهڙي جو دلي سنگتي هو. بنگلي جي هيٺين طبقي ۾ هڪ ڪمرو هميشه سندس لاءِ مخصوص هو - جڏهن قمبر کان ايندو ته ان ۾ اچي رهندو. اهڙو رعب وارو، وضعدار، شريف، نيڪ صورت ۽ نيڪ سيرت، سنجيدو، متين ۽ باوقار مڙس مان پنهنجي ڄمار ۾ ڪو نه ڏٺو، مڃان ننڍيون ڪينجيءَ سان ڪٽيل، سنهاري خشسي، جن اکين مان حياءُ، حجاب ۽ شرافت پيئي بڪندي هئي، انهن تي چشمو چڙهيل، سٺڻ قميص ۾ آرام ڪرسيءَ تي ويٺو هوندو، ڪڏهن سيل جي سگريٽ (۱) ٻن آڱرين جي وچ ۾، ڪڏهن حقي جو نڙ چپ تي، ڪچهريءَ ۾ سنجيدگي، متانت ۽ وقار جو مجسمو بڻيو ويٺو هوندو. آهستي آهستي، مزي مزي سان، منهن مان پيو دونهن جون لاتان ڪيندو. ٿورو ڳالهائيندو، ليڪن جيڪو اکر ڪيندو، سو ڄڻ سچ جو سڪو ۽ سون جي مهر هوندو. اٿيءَ ويٺيءَ، عادتَن اطوارن مان ته نهيو، پر سندس لتي ڪپڙي، پهر ۽ پوشاڪ مان به هڪ شان ۽ وضعداري پيئي بڪندي. هاڻي وارن ماڻهن کي سندس فرزند ارجمند کي ڏسي، مرحوم لاءِ راءِ قائم ڪرڻ نه ڪبي. هو ماڻهو ئي اور هو. اُهي سوکڙيون آهن، جيڪي خالق پاران مخلوق ۾ اچن ٿيون.

خانبهادر حاجي غلام محمد خان اسراڻ، شل رب ڪريم کيس جنت ۾ جايون ڏئي، اتفاق سان امير ۽ زميندار ٿي پيو هو، ورنه هو ملاڪ يا

(۱) ڪينجي ڇاپ سگريٽن انهيءَ زماني جون پهريون نمبر سگريٽن هيون. انهن کي 'سيل' چئبو هو. اڍائي آني پاڪيت ملندو هو. وڏا ماڻهو چڪيندا هئا. غريب ڀن جي بيڙي ۽ حقو چڪيندو هو - هو عيد براد يا وڏي ننڍي ڏينهن بتي ڇاپ سگريٽن وٺي چڪيندا هئا، جن جو پشسي ۾ پاڪيت ملندو هو.

درويش. رهندو پنهنجي ڳوٺ هو، ليڪن جڏهن لاڙڪاڻي ۾ ايندو هو، ته هشار ماڻهن جا ۽ ڪٽڪ انسانن جا ڪڍ لڳندا هئس. انهيءَ زماني ۾ سندس فيصلا ضرب المثل هوندا هئا، تنهن ڪري هر ڪو ڪڏڪيون سندس ڪچهريءَ ۾ پيو ايندو هو، هر ڪنهن کي پڪ هئي ته حق ٿيندو ۽ انصاف پلٽ پوندو.

رونق ۽ آلوآلن شهر ۾، شاهي بزار ۾، سيئو بزار ۾، ڊپٽيءَ ۽ ڪليڪٽر جي پٽيوالن ۽ خانسامن ۾، تڏهن ٿي ويندي هئي، جڏهن نواب واحد بخش خان پٽي جي سواري اچي لاڙڪاڻي ۾ آهندي هئي. سيئو بزار جا دڪان سينگارجي ويندا، ميون وارا چنڊ ٿوڪ ڪري ڪوٽي کان آيل انگور ۽ انار ٻاهر ڪڍي رکندا، دوارڪاداس ۽ نانڪرام بندوٽن وارا نوان نوان ولايتي مال نمايان ڪري رکندا، ۽ شاهي بازار واري چانڊومل جو مڪو مڇي پوندو -- مطلب ته سيئو بزار کان وٺي جيلس بزار جي پڇاڙيءَ تائين هڪ هنڱامون ۽ هل پئجي ويندو هو، ڄڻ سڀني جون عيدان ٿي ويون، گويا سمورن جو لايو سڃايو ٿي ويو!

مرحوم جاڏي هلندو، دوستن يارن جو، سنگت سائين جو، نوڪرن ۽ ڇاڪرن جو هڪ وڏو ڪٽڪ ساڻ کڻندو. پھچڻ سان طرحين طرحين طعام چڙهي ويندا. چاشنين ۽ زردن، ڪوفتن ۽ قورمن، دمپختن ۽ شيبين، پلاون ۽ پونن جون بويون ۽ هڳا وڏن دروازن کان ٻاهر نڪري، سڙڪ تائين ايندي ويندي جي اشتها کي پيا اٿاريندا. مڙس سخي هو بي انتها. جڏهن ايندو ته ڀتيم ٻارن، رنن زالن، مفلسن، محتاجن، اکين جي حافظن ۽ قرآن جي محافظن، يعني سرمائيندارن جي اصطلاح مطابق ”پينن“ جي لسٽ ۾ جيڪي انساني جنسون اچي وڃن ٿيون، انهن جا ڪٽڪ اچي ڪٺا ٿيندا هئا. ڪن کي لٽا ملندا، ڪن کي خيرات ملندي، ڪن کي ان ملندو، ڪن کي ماني ملندي ۽ ڪن کي قرآن مجيد جا نسخا ملندا. مطلب ته واحد بخش جي دروازي تان خالي موٽڻ يا موٽائڻ ڏاڍو عار ۽ عيب شمار ٿيندو هو.

سخي ته برابر ججهو هو، ليڪن نوابي شان به کيس واه جو رکڻ ايندو هو. ناهوڪو چڙڪ بت، قد سرو جهڙو سڌو، نڪ، اکيون، منهن جي تختي خواهه پيشاني ڏاڍي وڻندڙ ۽ جنسار جهڙي؛ مٿي تي جوڌ پوري پٽڪو ٻڌي، گلي بند ڪوٽ پائي، ۽ برجيس وجهي، جڏهن شهپرن کي وٽ ڏيئي هلندو هو، تڏهن ماڻهن جون مٿس اکيون کڄي وينديون هيون. نظر به اها ئي

لڳيس، جو اڃا جواني ڦوه ڏيئي مس نڪتي هئي، جو اوچتو اجل جي ست کائي ويٺو.

نئي ضلعي ۾ نئين زمين خريد ڪري پهريون پهريون اوڏانهن وڃڻ جي سبب ڪيائين، وڏي لاڙ ۽ لشڪر، تنبو ۽ تولان سان. نوڪرن ڇاڪرن، ڪامن ۽ ڪمدارن جي قطار سميت، دوستن يارن، سنگين ۽ ساٿين جي وچ ۾، جڏهن وڃي اتي لٿو، ته ڄڻ ٻر ۾ بازاريون لڳي ويون. نالو ته اڳ ئي وڃڻو هيس، شهرت به سندس عام هئي، پري پري کان ڪي آڌر ڀاءُ لاءِ ته ڪي محض سندس ديدار سانگي، وڏيرا، نيڪ مرد، ۽ پاڙن جا پريا مڙس، ڪٽڪ ڪري اچي پهتا. خوش خير عافيت، ڪچهريءَ ۽ مجلس کان پوءِ، مانيون ٽڪيون ته اهي اهي کاڌائون جيڪي کين خواب ۾ به نصيب ڪو نه هيون، ليڪن بي ڳالهه جا عجيب ٿي ۽ جنهن جهنگ جهڙي، ٻر ۽ بحر ۾ الوالان ڪري ڇڏي، سا اها، جو واحد بخش خان مزمانن جي وهڻن کي به مصرين ۽ کنڊن جا شربت پياري ڇڏيا. حڪم ڪيائين ته گهوڙن کي پاڻيءَ جي بجاءِ منو پاڻي پياريو وڃي! بس وات مان نڪرڻ جي دير هئي، ٻاٽلن ۾ ڳوٺيون ڀرتجي ويون، صبح کان سانجهيءَ تائين گهوڙن هٽڪارون ڪيو مصرين سندا پاڻي ٿي پيئا! مٺاڻ ان زماني ۾ اڄ جهڙو مهانگو ڪو نه هو. شايد ڏهين رپئي مٺ ملندو هو. ٻه ٽي سو خرچ ٿيا هوندا. ليڪن نالو ڪيڏو ٿيو! قصا ۽ داستان ٺهي ويا، ضرب المثل ۽ چوڻيون جڙي ويون، نئي کان وٺي ويندي لاڙ تائين سالن جا سال ”واه ٿي پيا واه!“ يعني پئي!

مان ۽ سومان رکڻ جا اجهو اهڙا نُڪتا ۽ نمونا مرحوم کي ايندا هئا؛ دلين کي دام وجهڻ جا، خدا بخشيس، اهڙا سبق سڪيل هو، تڏهن ته هميشه دوستن ۽ احباب ڪٿان ڪٿان جا، ڏينهن سندا ڏينهن وٽس گهاري ۽ گذاري ڇڏيندا هئا! جيڪو واحد بخش جي سنگت ۾ آيو، تنهن کان گهر گهات وسريو.

انهي دور ۾ دوستين جا انگ ۽ ننگ به هوندا هئا؛ ماڻهو ڀڳان مٽائي ياري رکندا هئا؛ هڪٻئي لاءِ سڪ ۽ سواد هوندو هو، هاسيڪار دوستن کي ڏسڻ ۽ انهن سان حال اورڻ لاءِ پاند ڏينهن اچي رهيو هو، غرض ۽ مطلب خاطر نه بلڪ چڙو منهن ڏسڻ لاءِ هڪٻئي ڏي ڪڇ ڪهي اچيو هو. دوست آيو ته هيانهن نري پوندو، ۽ منهن تڙي ويندو، خوشيءَ مان پيو ڪليو، ور ور

ڪيون ڳرائيون ڏيون، سين سان پيا سينا ملبا، اها جاءِ نه ليندي جتي ڪٿي دوست ويهارجي. دلبريءَ ۽ دلداريءَ ۾ کڻو نه پڄبو، هر هر پيون خوش خيراقتان ٿينديون. خبر پوندي ته اڄ دوست اچي ٿو ته ڄڻ سڄيون ماندڪايون لهي پيون، ٿڪ ٿئي پوندا، زماني جا ڌڪ سور في الحال وسري ويندا، آندي نيندي جي ڳڻتي هلي ويندي، راتيون چرچن پوڳن ۾، ڏينهن ريجھ ۽ رهاڻ ۾ لنگهي ويندا، يار هڪ دفعو هٿ آيو، ته ڇڏڻ تي روح نه ٿيندو، ويڃڻ جو وقت ايندو ته ٽڪائڻ لاءِ بهانا پيا ڳولبا، رٿائون پيون رٿيون، مٿان ميڙيون ڪري پيو چئبو - ”ادا اڄوڪو ڏينهن! ڀر چڙو اڄوڪو ڏينهن ٿڪ! ڀلا چڙي رات ره، سڀاڻي ڪري ويجهان! چڱو ڏيهر ڪري شام جو الاتهار ڪر!“ - اڄ تڪيو ته سڀاڻي رهاڻ لاءِ وري پيا ڪيڏ ڪيڏبا، دوست جڏهن رخصت ٿيندو، ائين پيو لڳندو ڄڻ گهر ويران ٿي ويون، در ۽ ديواريون پيون ڪائينديون - ٻئي ڏينهن ڪل خوشيءَ جا جو گذريا، ڪي چند گهڙيون وندر ۽ رهاڻ ۾ جو بسر ٿيون!

دوستن يارن جا ننگ ۽ حق هوندا هئا، دوست ته ٺهيو پر دوست جي دوستن جي به غلامي ڪڍي هئي، دوست جي اولاد تي اهو ئي حق هوندو هو، جيڪو پيءُ کي پنهنجي پٽن تي ٿئي ٿو. پيڙهين تائين پيا اهي سلسلا هلندا هئا. ڪهڙي مجال جو وچ ۾ ڪو قط پوي. يار پاران پيغام پهتو، ڪنهن نياپو آندو، يا ڪا نشاني ملي ته ان تي سر ڏبو، ائيندڙ جا سوين آڌر پاءُ ڪبا، ڏينهن پوندا ته سيڙائي خبر رکڻ لاءِ خبرو موڪلبو، اڪيون انهيءَ پار ڏي اٽڪيل هونديون. جڏهن سک سلامتيءَ جي سڏ پوندي، تڏهن وڃي خير جو ڪلمون پڙهيو. ايترو دوستيءَ جو حق سمجهيو ويندو هو، نسبتن جا ايڏا ننگ هوندا هئا، دلين منجهه اهڙا دام پيل هوندا هئا! يارانيون ملڪين مشهور ٿي وينديون هيون. ماڻهو مثال پيا ڏيندا هئا - ”ير! فلاڻو فلاڻي جو دل گهريو دوست آهي!“ ”هن جي هن سان واهه جو سنگت آهي!“ - ”ادا، هنن جي پرڀت جو ڇا چئجي - بلي! پڳ مٿو يار ٿا ڏسجن!“

دوستين جو مفهوم انهيءَ زماني ۾ تجارت ڪو نه هو، يارين کي مطلب براريءَ جو ذريعو ڪو نه سمجهيو هو، ڪنهن سان ڪڏ ڏئي دوستي هن لاءِ ڪا نه رکي هئي ته هن مان ڪو ڪم نڪرندو، يا هي ڪڏهن ڪتب ايندو. دوستي چڙو دوستيءَ خاطر رکي هئي، بنان ڪنهن لوپ ۽ لالچ جي، سواءِ ڪنهن سبب ۽ اسباب جي. ڀلا دلين اٽڪائڻ لاءِ ڪي سبب به هوندا

آهن ڇا؟ ڪي جواز به ڳولبا آهن ڇا؟ دل لڳي جند ڇڻي، گويا قيامت تائين جا سونا سر تي ڪجي ويا.

اهڙين دوستين جا انگ ۽ اکر اسان وٽان تڏهن ويا، جڏهن اسان جا اخلاقي اقدار مٽيا، اسان جا ڪردار مٽيا، ۽ اهي تڏهن مٽيا ۽ مٽيا، جڏهن اسان ”سياست“ ۾ پير پاتو، شخصي اقتدار کي ترجيح ڏيندي، جڏهن اسان قومي عزت ۽ ناموس کي تڇ سمجهيو، ۽ جڏهن هر ايري غيري جي دل ۾ ليڊر ٿيڻ، يعني ٻين لفظن ۾ سنڌي قوم کي استعمال ڪرڻ جي آرزو پيدا ٿي، جڏهن اسيمبليءَ ۾ ائٽل لاءِ ماڻهن زمينون نيڪال ڪيون، جڏهن چونڊون آيون ۽ هڪٻئي جا مقابلا ٿيا، منسٽريون ٺهيون ۽ پارٽيون ڊٻيون، جڏهن سنڌ جي سربراهن هڪٻئي جا کيسا ڪترڻ شروع ڪيا، جڏهن باهمي واعدا ڪري هنن هڪٻئي کي ڌوڪا ڏنا، جڏهن هنن جي وچ ۾ مصحف آيو، ۽ ان مٿان قسم کڻڻ بعد به هنن هڪٻئي جي ڀڃڪڙي ۾ هٿ وڌا، غرض ۽ مطلب جڏهن اکيون انڌيون ڪري ڇڏيون ۽ نظر خواهه نگاهه مان اهو نور نڪري ويو جيڪو شرم، حياءَ ۽ حجاب جو حامل هوندو هو - جڏهن الهه بخش شهادت جو شربت پيتو، جڏهن غلام حسين ڀٽي جو، ۽ کهڙو غلام حسين جو مد مقابل ٿيو، ۽ قاضي دوست مان ڦري کهڙي جو رقيب ٿيو، جڏهن ماڻهو توم مان ڦري جعفران ٿيا، ڍاڍن ڍاءَ نه جهلي سگهيو، ۽ هر ڪنهن وزارت جي ڪرسي تي ويهڻ لاءِ پاڻ کي موزون ۽ مناسب ڄاتو - يعني جڏهن سنڌ جو هرڪو اهل ۽ نااهل، ڪاهل ۽ جاهل قومي تورزن (۱) جي ڌڪ ڏيڻ لڳو. ان وقت ڏينهن جو اندير ۽ راتين جو اندير ننگري مڇي وئي، سڄي ملڪ ۾ ٽڪي سیر ڪاڇا ۽ ٽڪي سیر ڀاڄي ٿي وئي، سنڌ سموري هڪٻئي جي دشمن بڻجي وئي، هڪ جا هٿ ٻئي جي پڳ ۾ پئجي ويا، ۽ اهڙي طرح هر ڪو هڪٻئي سان دست بگريبان ٿي ويو، ۽ هڪڙو ٻئي جو، ٻيو ٽئين جو ويري ٿي ويو ۽ وچ ۾ ايڏا وڏ پئجي ويا، جنهن ڦڙڦڙ ۽ ڦڙڦڙ کان پاڻ ۾ خوني دشمنيون هيون.

ان کان پوءِ جتي دوستيون ٿينديون هيون، اتي دشمنيون ٿيڻ لڳيون، جتي سنگت تي سر ڏبا هئا، اتي ساٿين جا ڪنڌ ڪڇڻ لڳا، جتي واعدا ٿيندا هئا، اتي ڌوڪا ۽ ڌوڻي ٿيڻ لڳا، جتي هڪٻئي جي عزت ۽ آبروءَ کي

(۱) ’تورزن‘ سنڌ جو تمام پراڻو لفظ آهي، بهادر بلڪ رستم دستان جي ڪردار جو مفهوم رکي ٿو، آمريڪا وارو ’ٽارزن‘ به انهيءَ لفظ جو مترادف پائجي ٿو.

بيجائون جون رٿان رٿيون هيون، اتي مانَ وڃائون ۽ مرتبي گهٽائون جا پهر پيڻ لڳا.. مطلب ته گفتار ۽ ڪردار، اعمال ۽ افعال اهڙيءَ طرح غرق ۽ غائب ٿيا، جو ملڪ جن ڌاڙيلن جي بستي بڻجي ويو، چورن ۽ ڪاٽڪن جي وستي ٿي ويو، جانورن ۽ درندن جو گويا آهيرو ٿي پيو. اسان اهڙي مردود ۽ ملعون قوم ٿي وياسي جو جن اسان کي ڪو شاندار ماضي ٿي ڪو نه هو، ملڪ جي تاريخ ٿي ڪا نه هئي، پٺيان ڪا راويت ۽ ڪو ورثو ٿي ڪو نه هو، ڪو داستان ۽ ڪو پس منظر ٿي ڪو نه هو! ذهن ويهن سالن جي ڇچوريڻ صدين جي اخلاق ۽ ابن ڏاڏن کان ورثي ۾ آيل ايامن جي ڪردار کي نهوڙي صفا ناس ڪري ڇڏيو. قومي اقتدار ۽ سياسي انگ ۽ ننگ ته ننگ ويا، پر ذاتي دوستين تي به هميشه لاءِ حرف اچي ويو. اڄ اها سڌ ٿي ڪانه ٿي پوي ته ڪو سات سنگت جي آڌار ۽ آسري تي، دوستن جي دلاسي تي ۽ ساٿين جي سهاري سان زندگيءَ جو هيءُ بامشقت قيد ڪاٽي سگهيو، هن دور ۽ دنيا جي زندگيءَ جا ڏکيا ڏينهن گذاري سگهيا، حياتيءَ جو هيءُ گانگهو، جيڪو ڳچيءَ ۾ اچي پيو آهي، تنهن جي ڪڍڻ ۾ ڪامياب ٿبو، ۽ فقط اهڙيءَ آڌار تي ئي هي اڙانگو ستر خوش اسلوبيءَ سان طئي ڪري وٺبو، ۽ ڇڙو انهيءَ ئي صورت ۾ خير سان منزل تائين رسي سگهيو -- سڪ، ساء، سڪ ۽ سواد کان سواءِ ٻيلا هن دنيا ۾ پيو رکيو ڇا آهي؟ اها حياتي ئي شل گهوري، جنهن جي هڪ گهڙي به ڪروڊ، ڏک، ڏوس، ڏوجھري ۽ ڏولاوي ۾ گذري!

"ماڻهو اڪيلو نه آيو ڇڳو، نه ويو ڇڳو!"

"دشمن به شل دوستن کان ڌار نه هجي!"

آخر سنڌيءَ جون اهي چوڻيون اسان جي ئي ورثي ۾ آيل آهن! پوءِ ڇو اسان انهن کان روگرداني ڪئي؟ ڇو پاسو ڪيوسي؟

لاڙڪاڻي جا اهي چند زميندار، جن جو ذڪر مٿي ڪيو ويو آهي، ذاتي طرح نيڪ ۽ رڄ چڱا مڙس هئا، خلق خدائ جي لاءِ ٻين زميندارن جيان جتي يا وڌيڪر وانگر هروڀرو عذاب الاهي ڪونه هئا. منجهان ڪيترا ڪونسلن جا ميمبر، اسيمبلين جا رڪن ۽ ميونسپالٽين ۽ لوڪلبورڊن جا صدر ۽ سربراھ به هئا، انهن مان ڪيترن کي ليڊر هجڻ جي به دعويٰ هئي، اهو سڀ ڪجهه درست ۽ صحيح! ليڪن افسوس! اهو آهي ته مجموعي طرح انهيءَ طبقي اندر

صحيح معنيٰ ۾ قومي رهبر ۽ رهنما هڪ به ڪو نه هو، ۽ نه وري منجهن ڪو اهو شعور ٿي هو ته قوم جو مفهوم ڇا آهي، يا قوم جي تعمير ڪيئن ٿيندي آهي، ۽ رهبر ۽ رهنما جون خصلتون ۽ فضيلتون ڪهڙيون ٿين ٿيون. سندن ليڊريءَ جا اجزاءَ ترڪيبي، مول مٽا، يا کڻي چئجي ته ساز ۽ سامان، فقط هي هئا؛

(1) چند خانہ ساز حقن جا مفروضا رٿي، مسلمانن جي نالي ۾ انهن جي بار بار پڌرائي ڪرڻ،

(2) جڏهن ڪمشنر صاحب بهادر ممالڪ سنڌ (۱) يا معليٰ القاب جناب گورنر صاحب بمبئي، ضلعي ۾ سير سفر ۽ شيل شڪار سانگي اچن، ته انهن جي حضور ۾ ايڊريس پڙهڻ ۽ ان ۾ مٿين مفروضن جي مڃاڻ لاءِ کين عرض معروض ڪرڻ،

(3) ملازم پيشي مسلمانن ۾ مقبول ٿيڻ خاطر سرڪاري محڪمن ۾ نوڪرين جي حصي مقرر ڪرائڻ لاءِ ريزوليشن پاس ڪرڻ،

(4) جاءِ بيجا ۽ هندن جو هاڻو بچائي، عام مسلمانن جي همدردي حاصل ڪري، پنهنجا سياسي ڪارج سڌ ڪرڻ.

لاڙڪاڻي جي زميندارن ۽ جاگيردارن وٽ لکين ايڪڙ مزروع زمين هئي، جن مان ڪن ڪروڙين روپيا ساليانا ايندا هئا، انهيءَ آمدنيءَ کي هنن ڪڏهن قومي امانت ڪو نه سمجهيو، ان مان قوم جي تعمير تي هنن ڪڏهن هڪ ڪوڏي به خرچ ڪا نه ڪئي، ڪنهن قومي تحريڪ ۾ هنن جي هٿان هڪ روپيو به ڪونه نڪتو، مسلمانن جي نوڪرين لاءِ ته ٺهراءُ ٺاهيندا رهيا، ليڪن هنن انهن جي پڙهائڻ تي هڪ پئسو خرچ ڪرڻ به هميشه اصراف سمجهيو. البت ڪليڪٽر ۽ ڪمانيءَ کي ڪنهن چندي چوريءَ جي ضرورت پوندي هئي، ته هڪ اک جي اشاري تي ۽ هڪ معمولي پيغام تي واسرن جا منهن کلي پوندا هئا، جنگ ٿيندي ته برٽش سرڪار جي قدمن تي هزارن جا هزار وجهي ڇڏيندا، حاڪم شڪارن لاءِ اچي منزلون ڪندا، ته ڪوتوار کان وٺي صاحب جي بئler ۽ ميم صاحب جي آياڻن تائين نوٽن جا نوٽ وهائي ڇڏيندا، خطابتن خاطر هنن الائي ڇا جو ڇا ڪري ڇڏيو. عزت نفس جي پاس خاطر ته ڪا نه ڪيائون، التو هنن پنهنجي آمدنيءَ کان به اڳتي ٽپي هڪٻئي تي چڙهتون ڪيون، چندا ڏنا ۽ ذاتي خوديءَ خواهه قومي خودداريءَ کي

(۱) ڪمشنر صاحب کي اهڙيءَ طرح خطاب ڪيو ويندو هو.

سرڪار سڳوريءَ جي راهه ۽ رند تي وڃائي ڇڏيائون. زميندار لاڙڪاڻي جا هجن يا ميرپورخاص جا، افعالن ۽ اعمالن ۾ سڀ هڪجهڙا هئا، ۽ وڙ سين جا ساڳيا هئا، ڪثر ڪنهن پنٿي ڪانه ڇڏي، پنهنجي وسڻون ڪنهن ڪونه گهٽايو.

اسان جي انهن سردارن ۽ جاگيردارن جي مقابلي ۾ هندو هم قوم جي سربراهن خواهه شاهوڪارن پنهنجي ڪمائيءَ کي هميشه قومي ورثو ۽ اثاڻو سمجهيو، امانت ۽ آذوقو سمجهيو. هنن پنهنجي تعليم لاءِ اسڪول، ڪاليج ۽ بورڊنگ تعمير ڪيا، عام خلق خدائ جي فائدي ۽ بهبوديءَ لاءِ اسپتالون، نھرايون ۽ سينيتوريم قائم ڪيا، يتيم گهر، هنري اسڪول ۽ بيوهه خانا جوڙايا، عام خلق جي آرام ۽ آسائش لاءِ پارڪ، باغ ۽ تفريح خانا تعمير ڪيا، حتاڪ باغن ۾ بينچون به هنن ئي خريد ڪري وڌيون، تاڪ هندو - مسلمان ڀل اچي پهر ڀاڄو ساڄي پٽي سڌير ٿين. جانورن جي پاڻي پيئڻ لاءِ هوڊيون به جاءِ بجاءِ هنن جي خيراتي فنڊن مان ٺهيون، جن مان هميشه مسلمانن جي ئي گڏهن گهوڙن پائي پيتو. اهڙيءَ طرح نه ڇڙو اهي قومي ۽ انساني ڪارج هنن جي هٿان سڌ ٿيا، بلڪ سچ ۽ ڪوڙ ۾ جيڪڏهن تميز ڪبي، دود ۽ دانڊل کي ڇڏي ڏيو، ته معلوم اهو ئي ٿيندو ته حقيقت ۾ سنڌ کي هندن اڏيو، ملڪ کي انهن سينگارو ۽ سنواريو. اهي سکر ۽ بکر، ڪراچيون ۽ حيدرآباديون هنن ئي جوڙيون. برادران اسلام ته ڇڙو هندن جي ملڪ بدر ٿيڻ بعد، سِران ڪڍي وڪيون، بنيادن کي کوٽي نيڪال ڪيو، ڇتيون ۽ پتيون ڊانئون، شهتير ۽ پتيون، در ۽ درون بازار ۾ آنديون. شڪارپور ڪجهه سيڪ ۽ سيلاب چٽ ڪئي باقي ڀاڙن جي سائس پلائي ٿي، بنگلديرو، خيروديرو، اسان ئي تباهه ڪيو، ۽ طيب خواهه پنجو ديرو به اسان جي هٿن سان ڊهي اچي ڊير ٿيو. الغرض هندن دنيا جي ڪنڊ ڪڙڇ مان خزانو کڻي اچي جيڪي گڏن مٿان گڏ اڏيا هئا، خدا جي فضل سان اسان انهن جي اڄ سر نه ڇڏي سر کي! حسن علي آفندي، نور محمد وڪيل، مير غلام محمد تندي باگي وارو، مخدوم غلام حيدر هالن وارو، عبدالرحيم شاهه سجاو وارو ۽ حاجي سر عبدالله هارون ڪراچي وارو - رب شال سين کي جنت ۾ جايون ڏئي - جيڪڏهن سنڌ ۾ ڪجهه نشانين ڇڏي نه وڃن ها، ته هوند ايترو مثال به اسان پيش ڪري ڪونه سگهون ها.

اڄ هڪ به وڏو ماڻهو يا سنڌ جو زميندار خواهه جاگيردار اهو ڪونه

ڏيکاري سگهندو ته اڃا هيءَ قومي تعمير يا اجهو هيءَ تعليمي ادارو سندس کيسي مان کڙو ٿيو آهي. يا هي پائدار قومي يادگار سندن منجهان ڪنهن هڪ جي نشاني يا سندين لاءِ سوکڙي آهي. خود واحد بخش خان پٽي جهڙي سخي مرد انڌن جي عارضي امداد ته هميشه ڪئي، ليڪن سڄن جي سلسلي ۾ هن کان به ڪا پائدار نشاني ڇڏي ڪا نه پڳي. لاڙڪاڻي جي پراڻيءَ سول اسپتال ۾ هندن جڏهن غير مسلمانن لاءِ خلاصو وارد نهرايو. تڏهن ڪراچيءَ جي سر عبدالله هارون ته ان جي مقابلي ۾ مسلمانن لاءِ هڪ وارد نهراڻي ڇڏيو. ليڪن لاڙڪاڻي جي ڪنهن به وڏ وڏيري کي توفيق ڪانه ٿي، جو ڪٿي اهڙو خير جو ڪم ڪري. زميندارن مسلمانن ۾ تعليم عام ڪرڻ کان ڄاڻي وائي اجتناب ڪيو، هنن دانسته اسڪول، ڪاليج يا بورڊنگ ڪونه ٺهرايا. هنن جي دلي مراد ۽ مقصد اهو هو ته سنڌ جو مسلمان نه پڙهي، مٿان وچولو طبقو پيدا ٿي پوي، غريبن جا ٻار پيا مزوري ڪن، ۽ ڀل پيا ڍور چارين! پڙهندا ته سندن سامهون اچي ڪرسيون ٿي ويهندا! تنهن ڪري سنڌ اندر ڀل امير امير رهي ۽ غريب غريب رهي، امير بلند ۽ بالا، غريب ماتحت، محڪوم، مجبور ۽ معذور!

اڄ انهيءَ طبقي جي جان ڪٽيءَ جو وقت اچي پهتو آهي. سندن وسيع ۽ بيجا ملڪيتون ڪسجي اچي ايڪڙن جي انگن تي پهتيون آهن. قومي تعمير، بهبوديءَ ۽ ڀلائيءَ جي مقابلي ۾ هنن پنهنجي آرام ۽ آسائش، عيشن ۽ موهن لاءِ جيڪي ماڙيون ۽ محل اڏيا، ۽ جن کي هنن پنهنجو پائدار نشان سمجهيو ٿي، تن مان ڪيترا ته ماضيءَ ۾ ئي ڊهي وڃي ڏير ٿيا. جيڪي حال ۾ موجود آهن، سي به مرمت جي محتاجيءَ سبب مستقبل ۾ اچي پٽ پوندا. ۽ ڪجهه عرصي کان پوءِ انهيءَ طبقي جو هر نشان ۽ ذاتي آثار ائين نٿو ڏسجي ۽ نابود ٿي ويندو، جو جن هن خدا جي زمين تي ڪڙمين ۽ ڪار جي پگهر مان پيدا ڪيل پئسي جي ذريعي پٿر جي بنيادن تي پڪين سرن جون ڀتيون چوني گچ سان اڏيون ٿي ڪو نه هٿائون، چٽين ۾ لوها گرد ۽ فولادي ٿير وڌائي ڪين هٿائون، ٽيمتي ڪاٺ ۽ برما جي ٽيڪ وود مان در ۽ دريون وجهرايون ٿي ڪين هٿائون! افراسياب جي گنبذ تي چڙهي ته نوبت هٿين ٿي، هنن همراهن جي خاک تي جاءِ ضرور ٺهرائيندي به هر ڪنهن کي پيو جنڻ عار ٿيندو.....!

اڄ مان سندن نالو ڪنڀو آهي. سندن ذڪر آندو آهي، ليڪن سنجھ

سُيَان اهو ڏينهن به ايندو، جڏهن ڪو ڪين ياد به ڪندو، سندن ڳالهه نڪرندي ته هر ڪو ڪٿي منهن پاسيرو ڪندو، ائين يادگيريءَ جي تختيءَ تان محو ٿي ميسارجي ويندا، جن هن دنيا ۾ ڪڏهن هئا ئي ڪونه، جن ڪڏهن جاوا ئي ڪونه هئا. ڀلا خالق پاران مخلوق لاءِ مٿن جيڪي فرض هئا، اهي هنن پاليا جو نه! مادرِ وطن جا ۽ انهن جي ماڻهن جا مٿن جيڪي حق هئا، سي هنن بچا جو ڪونه آندا! هنن سڄي زندگي پنهنجي نفس جي غلاميءَ ۾، جو گذاري ڇڏي! هنن پنهنجو ڌن ۽ دولت ذاتي ضرورتن ۽ جسماني خواهشن تي، جو صرف ڪري ڇڏيو! پوءِ، تاريخ جي بين قاعدي ۽ قانوني هيٺ، ڪين اها سزا نه ملندي ته بي ڪهڙي ملندي؟

زميندارن کانسواءِ لاڙڪاڻي ۾ ٻيو زور هوندو هو وڪيلن جو. خير، ڪليڪٽر ۽ ڪماني صاحب ته پاڻ مالڪ هئا، ننڍو وڏو ٻيو اتي جهڪندو هو ۽ سلامي ٿيندو هو، ليڪن وڪيلن جا مان به گهٽ ڪو نه هئا. ديوان گوبند رام، ديوان لالچند نولراءِ، ديوان پيسومل، صويراج، جوتومل پنجوديرائي، توپڻداس، ويروسنگ، تي. بي. چندناڻي بارسٽر، گوبند بخش ايسرائي بارسٽر وغيره، ائين ڀيا ڪورٽن ۾ وڃندا، جن اتر کان ڪڪرن جا ڪڙڪاٽ ۽ وڃن جا واجت ٿي رهيا آهن.

ديوان گوبندرام سيوهاڻي ته چئي ڪٿي بس ڪر. جنهن جاءِ ۾ علي گوهر ڪهڙو رهي ٿو، اها سندس هئي. شام جو ڀاڙ ۽ پڪوڙو کائي، هڪ - ٻه ڪٽورو ٽاڏل جو پي، گهٽيءَ ۾ دروازي اڳيان چٽڪار ڪرائي، ڪٽ تي طول وهائو رڪرائي، اچي تيهڪ ڏئي ويهندو. آئي وئي لاءِ موڙا هوندا، ڪو دوست آيو ته ان سان ڪچهري پئي ٿيندي؛ ورنه سڀاڻي جي ڪيسن جا ڪاغذ به پيو پڙهندو ۽ مسلمان اصيلن تي گارين جا ڪڙڪاٽ به پيو ڪندو. اصيل هونءَ ته صبح جو به ڪورٽ ۾ وڃڻ کان اڳ گاريون کائيندا هئا، پر شام جو بنهه مٿن برسات پئي وسندي هئي. آواز تڪو ۽ بلند هوندو هيس. جي خبري ڳالهائيندو هو، ته به جن محلو مٿي تي ڪڏندو هو. ڪتومل منشي آفيس ۾ ويٺو هوندو هو. گهٽيءَ مان رڙ ڪري چونڊس - ”اڙي ڪٿو! نه ڇڏ پيڻسان ڪي. سڄي في وٺينس! نه ته هٿينس منهن جا ڪاغذ پيڻسان ڪي! پيڇينس حڙاميءَ کان، شاهد ڇو نه آندو ائين؟“ - بهرحال اصيل به گاريون ٻڌي

ٻڌي ناسودي ٿي ويا هئا. واکا ڪندو، گاريون گند ڏيندو، ليڪن هو اصيل لاءِ جن آئت. اصيل مٿن هيٺان جن وهاڻو ڪري وڃي سمهيو. ڪورٽ ۾ پهچڻ شرط مئجسٽريٽ جا اوسان خطا، فرياديءَ جا حواس ڇٽ، ۽ ڪورٽ جي ڇٽ مٿي تي. ٻاهر ميدان تائين آڏيءَ پڇا جا ڪڙڪا پيا ٻڌيا. اهو ئي سبب هو، جو بهراڙيءَ جو هر مسلمان، فريادي هجي خواهه جوابدار، ”ديوان گوبندرام، ديوان گوبندرام“ ڪندو ايندو. سال گذري ويا انهن ڳالهين کي، مرحوم هندستان پهچي فوت به ٿي ويو، پر اڄ به جڏهن ياد اچي ٿو ته جن ڪن بيا وڃن - ”نه ڇڏ پيشان ڪي، او ڪٿو!“

مسلمان وڪيل اڃا هاڻي هاڻي امتحان پاس ڪري اچي پهتا هئا. مرحوم نواز علي ”نياز“ جي وڏي ڀاءُ مرحوم غلام عليءَ جو فرزند، فقير محمد جعفري، نئون آيو هو؛ حنيف پڻ نئون نئون لاڙڪاڻي ۾ آيو هو. سڪ پل وٽ جاءِ هوندي هيس، گوبندرام وٽ وڪالت ڪندو هو، نوجوان سنگت جو وٽس مرڪز هوندو هو؛ وليدن واري ڪامربڊ علي محمد عباسيءَ جو ننڍو ڀاءُ، غلام محمد، ٻه ٽي سال پوءِ آيو، ليڪن ستت ئي مرحوم گذاري ويو. اهڙيءَ طرح، خدا بخشيس خير محمد سولنگي، غالباً غريب کي سلهم هئي، زندگيءَ جٽاءُ ڪونه ڪيس. پير الاهي بخش سڀني کان عمر ۾ وڏو هو، پر آيو سڀني کان پوءِ. علي ڳڙه مان امتحان پاس ڪري پهرين اچي نواب غيبي خان جي بنگلي جي پڪ ۾ رهيو، يعني حنيف جي جاءِ جي سامهون. قاضي فضل الله 1934ع ڌاري اچي پهتو. بهرحال اهي سڀ اڃا سيڪڙائو هئا.

دراصل زور هندو وڪيلن جو هو. انهيءَ دور کان اڳ سر ڀٽي جو ڀاءُ علي گوهر خان ڀٽو باريستري پاس ڪري آيو هو، ليڪن زميندارڪو ٻار، ڪورٽن اڳيان ۽ مئجسٽريٽن جي سامنهن بيهي نه سگهيو ۽ ڇپ ڪري وڃي ڳوٺ وينو. مرحوم جان محمد جوڻيجي باريستري پاس ڪئي، ليڪن پنهنجي مختصر زندگيءَ کي سياست ۽ هجرت ۾ گذاري ڇڏيائين. خانپدار يار محمد جوڻيجو البت انهيءَ دور مان رهيو هو، جيڪو خدا جي فضل سان اڃا هليو اچي ٿو. مسٽر رحيم بخش ابڙو شڪارپوري به حنيف جن کان اڳ آيو، پر ستت خيرپور ۾ نوڪري وٺي هليو ويو.

تن ڪورٽن ۾ مسلمان جوابدارن جا ڪٽڪ اچي ڪٺا ٿيندا هئا:

ريزبنت جي ڪورٽ (جنهن کي عرف عام ۾ ”ريزيءَ جي ڪورٽ“ سڏيو ويندو هو)، سيشن ڪورٽ ۽ ان جي پهلوءَ ۾ سول ڪورٽ. سول ۾ هندو عام جام ايندا هئا، ليڪن مدعيءَ جي حيثيت ۾. سندن ڪچ ۾ ڳاڙهي بندي، جنهن کي وَهي به چيو ويندو هو، هميشه انگوچي ۾ ويڙهيل هوندي هئي. ان ۾ مسلمان مدعا عليه جي ستن پيڙهين جو قرض درج هوندو هو. مُور، مور تي وياج ۽ وياج تي وياج، اهڙيءَ طرح رقمَن تي رقمون چڙهندي جڏهن ڏسندا ته هاڻي مسلمان لاءِ زمين چڪائي ڏيڻ کانسواءِ ٻيو چارو ڪو نه آهي، ان وقت اچي سول ڪورٽ جو در وٺندا.

چڱا چڱا، ڏسڻا وائسٽا وڏيرا وڪوڙيا پيا هوندا هئا. خير، ڪو نسورو ئي ناحق ڪونه هو. قرض ڪڍڻ جي عادت انهن کي به عام هئي. ڍل کڻي، شادي آئي، غمي ٿي، ڪامور ڪڙو آيو، ڪليڪٽر ۽ ڪمانيءَ جي منزل ٿي، يڪدم موديءَ ڏي منهن ڪندا. ڪن شوقين جي ساهيڙين ۽ سُريتن جا خرچ پڪا ۽ ڪندا پاڏا به پيا انهن هلندا هئا. زمين جي آبادي ۽ آمدني ڪيتري ٿي ۽ ڪاڏي وئي، ان جو لکيو انهن ئي مودين جي حوالي هوندو هو. تنهن ڪري زميندارن کي نه ان جي سڌ هئي ۽ نه ان لاءِ ڪو اونو. جيڪي گهريو، سو پيو مودي ميسر ڪندو، پوءِ ڳڻتي ڇو ۽ ڇا جي؟

* * *

حنيف سان پهرين چار چشمي ديوان گوبندرام وٽ ٿي. ڪتابن جو شوقين، پاڻ کي به اهو مرض، دوستي ٿي وئي. گهڻو ڪري گڏ هوندا هئاسي. گوبندرام کان جڏهن جدا ٿيو، تڏهن پهريون اصل وٽس وسايو ڪير آيو.

ماڻهن کي ياد هوندو، جائلس پارڪ جي آمهون سامهون سڙڪ ڏي منهن ڪيو. پنهنجي جاءِ جي در اڳيان، مائي چُٽي ڪٽوليءَ تي پلٽي ڪڍيو، ويٺي حُٽو چڪيندي هئي. ٿلهي متاري، پوڙهي، ڳاڙهي مٿي سان، جوانيءَ ۾ قمبر واري وڏيري مهري خان جوڻيجي جي ويهاريل هئي. اها جاءِ به کيس انهي نهرائي ڏني هئي.

ڪٽوليءَ جي پڪ ۾ ڪپڙي جي آرام ڪرسيءَ تي اڌيڪ عمر جو هڪ ماڻهو ويٺو مڃان وٺيندو هو. اهو هو وسايو ڪير - مائيءَ چُٽي جو خداداد فرزند. ماڻس نالو اله وسايو رکيو هئس، پر حنيف جو منشي کيس اله

وسايو خان چوندو هو. ماڻهن ۾ مشهور وسايو ڪير هو.

وڏو فسادي ۽ ڏڦيڙو، هڪ اڌ ڪيس هميشه مٿس هوندو هو. حنيف نئون وڪيل، ٿوري في - وسايو اچي سندس اصيل ٿيو. هڪ دفعي ڪنهن ماستريٽ وٽ ڪيس هئس، جيڪو مخالف هو. وسايو خان "ٽرانسفر" کي چوندو هو "ٽرانس" - حنيف جون هڪيون ڪڍي ڇڏيائين. صبح جو به ايندو ۽ شام جو به. چٽڪار ڪري، موڙا ٻاهر ڪڍي، اسان اڃا ويهنداسين مس، ته اچي نازل ٿيندو. موڙي تي پاڻ به ويهندو ۽ ٻئي جنگهان به رکندو. ڪانپ ڪڍي، مڇ کي وٽ ڏئي، پهرين ڪنگهڪر ڪندو، پوءِ ڪندو "آخ ٿو!" - جيڏي وٽندس ڪانگهارو ڪڍي، حنيف کي چوندو، "مستر حنيف خان! - آخ ٿو... ڪيس يار! جلد ٽرانس ڪراءِ! - آخ ٿو... جي ٽرانس نه ٿيو ته دوست ٽيپ اچي ويندي! - آخ ٿو...."

اسان نالو رکيو هئس "آخ ٿو". ڏاڙهي وچ مان چيريل، شهپر وڏا، جن کي هر وقت پيو وٽيندو، وار وڏا چيلهه ٿاڻين، ڪن جي پاپڙين ۾ سونيون واليون، لٽا هميشه رنگارنگي پائيندو هو - پٽڪو سلڪ جو يا سنهيءَ ململ جو رنگدار، ڊگهو پيراهن گهڻو ڪري اڇو، ڪاٽنج (۱) آسماني، ڪلف لڳل، ۽ ان تي چمڪندڙ بوند، ور وڏي اهتمام سان چٽيل؛ ڪوٽ ڪاريءَ سائين جو، جنهن تي سوين سڀ جا بڻ اڳيان پويان لڳل، سيم جي جتي پير ۾، جيڪا هلڻ وقت چيڪٽ ڪندي هلندي.

اها هئي هائي ۽ اهي هئا اهڃاڻ وسائي ڪير جا. هيءَ نه هيءَ مهل، پري کان "آخ ٿو" ٿي، اسان جي لونءَ ڪانڊارجي ويندي. جيسين ڪيس ٽرانسفر نه ٿيو، تيسين حنيف لاءِ جنسي ڪاري قيام هئي. وسايو ڪير سندس لاءِ جڻ عزرائيل هو. زندگي زهر ۽ رت ۾ رات ڪري ڇڏيائينس. چئي به غريب ڪونه سگهندو هئس. ڀلا وڪالت جي زندگيءَ جي، اهو ڪير پهرين بسم الله هو، گوبندرام کان جدا ٿيڻ کان پوءِ اها سندس پهرين ٻوهڻي هئي.!

هندن جي نه چڙو وڪيلن کي زور هو، بلڪ انهن جا ليڊر به برڪ

(۱) سٺڻ پنجن والڻ جي اندر ٿيندي هئي ۽ ڪاٽنج ويهن والڻ تائين ٿيندي هئي. شوقين هميشه ڪاٽنج پائيندا هئا.

هئا. تولاڻي ڀائر - هڪ ميونسپل ڪونسلر، ٻيو بمبئي ڪائونسل جو ميمبر - پئسو جام، واپار هڪ طرف، زمينداري ٻئي طرف. رام پنجواڻيءَ جو والد ديوان پرتاب راءِ، ميونسپل جو وائيس پريزيڊنٽ پر جڻ سڄي لاڙڪاڻي جو مالڪ پاڻ هو، رام بي. موٽواڻي، ريجيول لاهوري، ڊاڪٽر پوهومل ۽ نهچلداس همٿسنگاڻي. سڄي شهر جي سڀني ايتي انهن جي هٿ ۾ هوندي هئي. رام بي. موٽواڻي اگرچ ڪهڙي وٽ ايندو ويندو هو، ڇاڪاڻ ته زمينداري بئنڪ جو پاڻ مئنيجر ۽ ڪهڙو چيئرمين هو، پر کيس ڪهڙي جي مسلم دوستي اصل ڪانه وڻندي هئي. علم دوست هو. ڪلڪتي وارو ”ماڊرن رويو“ سڀ کان پهرين مون وٽس ڏنو. پهرين نوڪري به مون وٽس زمينداري بئنڪ ۾ سڙ روپي ماهوار تي ڪئي. قرض وصول ڪرڻ لاءِ انسپيڪٽر هوندو هئس. انهيءَ زماني ۾ ڏنم ته لاڙڪاڻي جو ڪو به زميندار زمينداري بئنڪ جي قرض کان آجو ڪونه هو. سالن مٿي سال لنگهي ويندا، ليڪن مون ته ٺهيو، پر وياڄ به ادا ڪري ڪو نه سگهندا هئا. ڇڙو اجاين خرچن، ايڊنگيءَ ۽ ايتيءَ چال چلت ڪين زير باد ڪري ڇڏيو - نه راهه رسول نه راهه خدا.

مسلمان ڪامورن جي سلسلي ۾ هڪ ته شڪارپور مشهور هئي، ٻيو ڪاٺ پات، سنڌ ۾ مسلمان ڪامورا گهڻو ڪري انهن ٻن شهرن جا هئا. لاڙڪاڻي جو ڪو وڏو ڪامورو ڪونه هو. اسان جو مرحوم دوست ”نياز“ سب جيل جو جيلر هو. سندس وڏو ڀاءُ، غلام علي خان جعفري، غالباً مختيارڪار هو. هڪ اڌ ڪامورو تعليم کاتي ۾، ۽ ڪي به ڇار براج آفيس ۾، جتي حضرت ”خادم“ لاڙڪاڻوي ۽ مرحوم غلام علي ”مسرور“ به هوندا هئا. قمبر جي ميونسپل جو چيف آفيسر محمد سومار به لاڙڪاڻي جي مشهور مسلمان ڪامورن مان هو. هڪ اڌ ڪو ٻيو ڪلارڪ ڪڙو يا منشي مڙو هوندو، ورنه ٻيو ٿيو ڀلو.

ماڻهو اُهي هئا، اُتي ويني انهن سان ٿيندي هئي. شهر سڄو ٻيو بهڪندو هو، بازارن تي جوڀن، دڪانن تي جواني، ۽ هوٽلن ۾ جنسي بهاري لڳي پئي هوندي هئي. ڏينهن جو شاهي بازار ۾ پير رکڻ جي جاءِ نه ملندي

هئي ۽ شام جو سڀو بازار ۾ لڳي ويندي هئي. به. تي سوڍا لمليت جا سانچا هوندا هئا. هڪ هوٽل تي ڳوٺين جا پڪا مشين جي معرفت پيا هلندا هئا. هر ڪو گهمي ڦري اتي اچي پگهر سڪائيندو هو. چانهه جو رواج تمام ٿورو هو، لمليت سوڍا جو زياده. هرڪو ”ٻاٽلي“ پيو پيو فرحت ڪندو هو. ليمن، راسبري، آرينج، ڪيوڙو، موٽو، لاڙڪاڻي جي سڀو بازار جو، سکر جي ٿلهي جو، ۽ شڪارپور جي هاڻي در جو مشهور هوندو هو. ”ومتو“ گهڻو پوءِ ميدان ۾ آيو، ڪوڪاڪولا ته اڃا ڪالهه جي ڳالهه آهي، اڃا چند سال به ڪونه ٿيا اٿس. آمريڪا جو اثر آيو، ته ڪوڪا ڪولا به آيو.

مسلمانن جا به چار دڪان سڀو بازار ۾ هوندا هئا. هڪڙو ڦڪڙ جو هوٽل، جتي ڪورتن مان موٽيل فريادي ۽ جوابدار، خواهه ٻيا ڪمين ڪارين آيل مسلمان، ٻي آني ۾ به ڊگڙ (۱) ۽ پليت ٻوڙ جي ڪاٺي ڍڻ ڪندا هئا. گوشت سٺيءَ آئو جو، ڪڻڪ جو آٽو صاف هوندو هو، ۽ گيهه خالص ڳاڻو يا ماهيو. ويجهيل گيهه بازار ۾ تازو تازو آيل هو. خالص ڳاڻو گيهه ٻارهن آني يا رڻي سیر ملندو هو. هر ڪو چينيءَ جي ٿانون، سنڌ ۾ نهيل ڪاشيءَ جي پليٽن ۽ ڪٽ جي برتن ۾ کائيندو هو. نه اينامل جون پليٽون نڪتيون هيون ۽ نه اينامل جي ڊيگڙن جو رواج پيو هو، جنهن ٻوڙ ڀاڄيءَ جو ڏاڦو ئي ورهين کان وڃائي ڇڏيو آهي. ايامن کان کاڌي مان اها لذت ئي نڪري وئي آهي، جيڪا ڪنپارڪيءَ ڪنيءَ ۾ رڌل ٻوڙ يا ٿامي جي قلعي ڪيل ڊيگڙي جي چانورن مان ايندي هئي.

گهٽ گهرجون، ٿورا خرچ ۽ برڪت ڀريا زمانا هئا. انسانن جي چوڌاري تمنائن جا ايڏا ڪوٽ ڪونه نڪتا هئا. ماڻهو حرص ۽ هوس جو بندو ڪونه بڻيو هو، ۽ نه گهرجن ۽ ضرورتن جي اٿاهه عالم ۾ ڪو سرگردان ۽ پریشان ڦريا ٿي. اخلاق جو ڏيڍالو ڪونه نڪتو هو، خدا ۽ رسول جو ماڻهن کي خوف هو، انگريزن جي خلاف برابر هئا. ليڪن حڪومت جو رعب ڪونه ويو هو، قاعدي ۽ قانون جي آبرو ريزي ڪانه ٿي هئي، ماڻهن کي وڏي ننڍي جي عزت ۽ شهري ضابطي جو وڏو پاس ۽ لحاظ هوندو هو. اتي ۾ ڪاڻ جو ٻورو ملائڻ هاڻي ٻڌوسين، ڪارن مڇن سان پيستي جا ٻج گڏڻ، گيهه ۾ گريس جي ملاوت، ڳاڙهن مڇن سان پڪين سرن جي پاڻوڊر جو ميل ڪرڻ، اڳ ڪنهن

(۱) ڊگڙ ٽلهو وڏو ۽ اڻ مڪيل، ڊگڙي اڻ مڪيل، ليڪن ڊگڙ کان وزن ۽ سائيز ۾ ننڍي؛ اوڻراڻو، سنبون ۽ ٽلهو ننڍو خواهه وڏو، ليڪن گيهه يا مڪڻ ۾ جهيل.

جي تصور ۾ به ڪونه هو. رزق سان اها راند هاڻي ٿيندي ڏينسين. مالتن کي رنگ جا انجيڪشن هڻي، ”رېڊ بلڊ“ مالٽا ڪري وڪڻڻ، ۽ ٻلين جا پڪل پلاءِ مسلمانن کي ڪارائي ڇڏڻ - غضب خدا جو، اخلاق جي ايڏي انتها ۽ ڪردار جي ايتري ڪوتاهي انهيءَ زماني ۾ ڪٿي هئي!

ٻيو دڪان هوندو هو مرحوم حاجي چٽل جو. نئون نئون لٽن جو ڪڍيو هئائين. فراقائي خيالن جا مسلمان گهڻو ڪري اتان وٺندا هئا. انهيءَ سان لڳ هوندو هو دڪان حاجي محمد درزيءَ جو، جنهن وٽان هر وڏو خواهه ننڍو زميندار پنهنجا لٽا سبرائيندو هو. خانبهادر کهڙو ابتدا ۾ پنهنجا سوت اتان ٺهرائيندو هو. نوجوان وڪيل به ڊڪ جون پتلونون خواهه ڪوٽ يا قميصون اتان ئي ٺهرائيندا هئا. خود هندو وڪيل يا ڪامورا جيڪي شوقين هئا، سي حاجي محمد درزيءَ يا ڪمن درزيءَ جو سبيل لٽو پائيندا هئا - ڪمن مريهات (۱) جو دڪان شاهي بزار ۾ هوندو هو، جتان پٽا صاحب پنهنجا لٽا ٺهرائيندا هئا. ڪمن کي دڪان تي گوڏو ڪوڙي ويهڻ ڪونه ايندو هو. ڪپڙي کي هڪ ڪٽ ڏئي، يا مشين جو هڪ ڏاڳو هڻي، سئي قميص ۾ تنبي، دڪان کان ٻاهر نڪرندو. جهٽ هن دڪان تي، منت هن ماڻهوءَ سان، به چونڪ ڳالهين جا هتي به ٻول هُتي، اهڙيءَ طرح چار چڪر ڏئي وري اچي ڪم تي ويهندو. سڄو ڏينهن اها ڪار هوندي هيس.

بهرحال اهي ٻئي دڪان لاڙڪاڻي جون گويا هور ڪمپني يا آرمي اينڊ نيوي لميٽيڊ اسٽور هئا. انگريزي لٽي جو مسلمانن ۾ اڃا ايترو رواج ڪو نه هو. وڏن ماڻهن ۾ سر ڀٽو سوت پائيندو هو، خانبهادر کهڙو پائيندو هو، نواب واحد بخش يا خانبهادر احمد خان ڀٽو - بس ٻيو ٿيو ڀلو. مسلمان ڪامورا پتلون ۽ ڪوٽ ان وقت پائيندا هئا، جڏهن آفيس ۾ ويهندا هئا، ورنه گهر ۾ يا شهر ۾ سٺ ۽ قميص، مٿي تي ترڪي ٽوپي، ترڪي ٽوپي گويا مسلمان سرڪاري ڪاموري جو ٿرڊ مارڪ هئي. پتلون تي لاڙڪاڻي جي ڪيترن هندو وڪيلن کي ڏسندو هوس ته پراڻي تاءِ ٻڌندا هئا، گويا ڀٽو خريد ڪرڻ کين چٽي معلوم ٿيندو هو. سوت پائي کين ڪورٽ جو ڪم ڪڍڻو هوندو هو، ورنه اها ڪا شريفانه پوشاڪ يا خانداني پوش ڪانه سمجهي ويندي هئي. لاڙڪاڻي ۾ ديوان لالچند نولراءِ کي البت ڏسبو هو ته خانگي وقت ۾ به سوت پايو، مٿي تي فيلٽ هٿ رکيو، سيٺ بازار ۾ پيو گهمندو هو. فيلٽ هٿ ته خود نه سر

پتي وٽ هئي ۽ نه اڃا ڪهڙي خريد ڪئي هئي. سولا هٿ کان اڳتي انهيءَ زماني ۾ اهي به ڪونه وڌيا هئا.

سيئو بازار ۾ به مسلمان دندان ساز به هئا، ليڪن ٻئي پنجابي، انگريزي تڻ پيسٽ جو نه ايترو رواج هو ۽ نه انگريزي تڻ برش ڪو هئندو هو. هندن جي گهرن ۾ پير ۽ نتم جي 'ڏنڊرن' جون 'ويرهيون' پيل هونديون هيون. هر ڪو صبح جو ساجهر لوڻي ڪٺل وقت ڏنڊن به وات ۾ وجهي ڇڏيندو هو. هوڏانهن جهنگ جو خيال پورو ٿيو، هيڏانهن ڏنڊ به صفا ٿي ويا. مسلمان به ڪپڙ، نم، يا پير جو ڏنڊ ڏيندا هئا. تنهن ڪري نه مهاران پنجنديون هيون ۽ نه پايوريا ٿيندي هئي. ڪو اُڙيو ٿڙيو ماڻهو گل محمد جي دڪان يا محمد اسلم وٽ ڏنڊ ڪڍائڻ ايندو هو، ورنه ويچارا سڄو ڏينهن دروازن وٽ ڪرسي رکيو پيا بازار ۾ ايندي ويندي کي تڪيندا هئا. ٻئي نيڪ، ٻئي شريف هئا. ٻنهي پنهنجي ٻولي وساري ڇڏي هئي. نه منجهن سنڌيءَ ۽ پنجابيءَ جو ڪو فرق ٿي هو.

اهو نقشو هوندو هو سيئو بزار جو. نانڪرام ۽ دوارڪاداس جون شاڀون گڏ هونديون هيون. بندوقان، ڪارتوس ۽ ٻيو ولايتي هر قسم جو سامان وٽن موجود رهندو هو. اسان پنجن رپين ۾ ايليءَ جي ڪارتوسن جو سيڪڙو به وٺائينس ورتو. اڄ ته سئو رپين به سيڪڙو ڪونه ٿو ملي. خير انهن ٻنهي دڪانن تي مسلمان زميندارن جي اچ وڃ تمام گهڻي هوندي هئي، خاص طرح سياري جي موسم ۾ وٺائين هزارن جو سودو نڪرندو هو. زميندارن وٽ ڪليڪٽر، ڪمانيءَ ۽ ڪمشنر جون منزلان ٿينديون هيون. ڪڪڙ، ڇيلا، آنا گهڻو ڪري ماري (۱) تي مهيا ڪندا هئا. کير ۽ گهه به راج تي هوندو هو. غريبان مار انهن موقعن تي ڏاڍي ٿيندي هئي، سڄو وقت هاري ناري ڇيڙ پيا وهندا هئا، صبح جو ساجهر ڌڪائيندڙ پاري ۾ گهران نڪرندا، شام تائين جهنگ هڪلرائي، بچ ڪرائي، شڪار ختم ڪرڻ کانپوءِ کين ائين ڇڏي ڏيندا هئا، جيئن هر مان ڍڳو چوڙي ڇڏبو آهي. سڄي ڏينهن جي بڪ ۽ اُڇ هر ڪو وڃي گهر لاهي. لاڃاري سبب ڪري جيڪڏهن ڪو ڪڙمي حاضر ٿي نه سگهندو هو، ته ڊيري ۾ سندس سڄي ٻار ضبط ڪئي ويندي هئي. دانهن ڪوڪ ٻڌڻ وارو، داد ۽ فرياد وارو ڪير هو؟ مٺي به ماڻ ته مٺي به ماڻ.

پر جي سچ پچو ته اهڙي دڪي دور ۾ به هرڪو خوش پيو لڳندو هو، منهن سڀ ڪنهن جو چڻ سرهو ۽ سرهو پيو معلوم ٿيندو هو. اڄ جهڙي من جي مونجهه ۽ دل جي اداسي ڪانه هوندي هئي. ڪل، چرچي ۽ يوگ واريون ڳالهيون ته ويون پر چڙو هاڻي مرڪ به منهن تي ڪانه ٿي اچي.

لاڙڪاڻي ۾ سنڌي زبان جي ادب ۽ شعر و سخن جو به ڏاڍو چرچو هوندو هو. گويا ان وقت، جيستائين مسلمانن جو تعلق آهي، لاڙڪاڻي کي مرڪزي حيثيت حاصل هئي. ’سانگي‘، ’گدا‘ ۽ ’قليج‘ جي دور ۾ اهو شرف حيدرآباد کي هو، اتي اهو چهچڻو هوندو هو. جڏهن اتي مجلسان منتشر ٿيون ۽ جڏهن اها راند ٿئي، تڏهن لاڙڪاڻي جو وارو وريو. حيدرآباد تي جنهن وقت خزان آئي، ان وقت لاڙڪاڻي ۾ ادبي بهار جي آمد ٿي. سنڌي ادب ۽ سنڌ جي ادبي تحريڪن جو سمورو معاملو ۽ مرڪز لاڙڪاڻي منتقل ٿي ويو. ”سانگيءَ“ کي خدا جنت ۾ جايون ڏئي، هميشه پاڻ وٽ شعر و سخن جي مجلس ڪندو هو، شاعرن کي گڏ ڪري ڪانئن همطرح غزل پڙهائيندو هو. انهيءَ مجلس کي ”شعر بازي“ چئبو هو. مشاعري جي نالي مان اڃا ڪوبه واقف ڪو نه هو. لاڙڪاڻو ئي سنڌ ۾ پهريون شهر آهي، جتي انهيءَ طرحي شعر بازيءَ جي ميڙ يا محفل کي، هندستاني طرز تي، ”مشاعرو“ سڏيو ويو ۽ پهريون ڀيرو مشاعري جا گهڻو ڪري سڀئي آداب، سواءِ پاڻ ۽ ٽڪدان جي، انهن مشاعرن ۾ استعمال ڪيا ويا.

لاڙڪاڻي ۾ جڏهن اهي مشاعرا شروع ٿيا تڏهن مون کي هوش به ڪونه هو. مان ته گهڻو پوءِ 27-1928ع ڌاري اچي اهو رنگ ڏٺو. حقيقت ۾ انهن جي ابتدا مرحوم ڊاڪٽر عبدالمجيد صديقيءَ (۱) ڪئي هئي. 1919ع ۾ جيئن لاڙڪاڻي جي وٽر نري اسپتال جو ڊاڪٽر ٿي آيو، تيئن اچي مشاعري جو بنياد وڌائين. مرحوم هو پنجابي، ليڪن سنڌين جهڙو سڃاڻو ۽ چڱو مڙس، دوستيءَ جو پڪو ۽ پختو، نيڪدل ۽ ايماندار، خود غرض اصل نه، پنهنجي هوموطن وانگر دوستيءَ کي تجارت نه سمجهندو هو، ۽ نه ان کي ڪم ڪيڏن جو هڪ ذريعو خيال ڪندو هو. دوستي محض دوستيءَ خاطر رکندو هو. اردوءَ جو سٺو شاعر ۽ اڪبر الهه آباديءَ جو شاگرد هو. سنڌي سنڌين

(۱) هي، بزرگ وڏيءَ عمر جو ٿي، آڪٽوبر 1958ع ۾ ڪراچي ۾ فوت ٿيو.

جهڙي ڳالهائيندو هو. لاڙڪاڻي ۾ ئي هو، جو خلافت تحريڪ جي ابتدا ٿي، ۽ مرحوم جان محمد جوڻيجي هجرت جو سلسلو شروع ڪيو. سنڌي مسلمانن جي سياسي زندگيءَ ۾ هيڃان آيو. شاھ سائين تراب علي شاھ قمبر وارو ۽ مرحوم جان محمد انهن تحريڪن جا علمبردار هئا. مهاڻا گانڌي، مولانا شوڪت علي، مولانا محمد علي، ڊاڪٽر ڪچلو، ابوالڪلام آزاد وغيره سڀ لاڙڪاڻي ۾ آيا. باهه پري وئي، جلسا جلوس ۽ نعرا شروع ٿي ويا. انهيءَ زماني ۾ ڊاڪٽر صديقي مرحوم، قومي جوش پيدا ڪرڻ لاءِ، انگريزن جي خلاف سخت نظمون لکي شاھ سائين مرحوم کي ڏنيون، جن سياسي مجلسن يا جلسن ۾ سخت هيڃان برپا ڪري ڇڏيو. انگريزن ڏاڍي ڪوشش ڪئي ته نظمن جي مصنف جو پتو لهن، پر کين آخر تائين خبر ڪانه پئي ته ڪو سندن ئي ملازم باغي آهي. اهي نظمون نه ڪٿي چيسون ۽ نه اڄ ڪنهن کي ياد آهن. سالن پڄاڻان جڏهن اهي تحريڪون ختم ٿي ويون، ماڻهو ٿڌا ٿي ويا، هندو ۽ مسلمانن جو قومي تقطي نگاهه ئي ٿري ويو، ان وقت اهي نظمون شاھ سائين مرحوم وٽ مان هڪ نوٽبڪ ۾ خوشخط لکيل ڏنيون ۽ پاڻ ئي مٿيون قصو مون کي ٻڌايائون. بهرحال ڊاڪٽر صاحب مرحوم لاڙڪاڻي جي شاعرن کي گڏ ڪري اهي مشاعرا شروع ڪرايا. فقير علي محمد قادري مرحوم و مغفور ان دور جو پخته مشق شاعر هو. ”الحقيقت“ (۱) اخبار سندس ملڪيت ۽ سندس ئي جاري ڪيل هئي. انهن مشاعرن جو انتخاب انهيءَ اخبار ۾ ڇپيو هو. منهنجو استاد حضرت ’خادم‘ لاڙڪاڻوي، پيارو ۽ مٺو دوست ميان غلام سرور قادري ۽ اسان جو مرحوم نواز علي خان ’نياز‘ به انهيءَ ابتدائي دور جا قادر الڪلام شاعر هئا. قادين جو خاندان ۽ جعفرين جو گهراڻو ان زماني ۾ گوياءِ علمي ۽ ادبي تحريڪ جو روح ۽ جان هو. هٽاب حاجي محمود ’خادم‘ نوجوان ۽ ڊاڪٽر صديقيءَ جو خاص شاگرد هو. اهو ئي شاعري جي ڪاروبار جو سيڪريٽري ٿيو. جڏهن مون کي شعر شاعريءَ جو چسڪو لڳو، تڏهن سندس نالو ڏاڍو مشهور هو. شعر وشاعريءَ جي فن تي سنڌيءَ ۾ سندس لکيل هڪ ڪتاب چلڪڻي پني (آرٽ پيپر) تي نهايت سهڻو ڇپيل پڻ منهنجي هٿ لڳو، تنهن ڪري فورن خط وڪتابت جي ذريعي شاگردي اختيار ڪري ڪانئس اصلاح وٺڻ لڳس، ۽ سندس ئي حڪم تي

(۱) ’الحقيقت‘ جي جاري ٿيڻ تي ميرزا قليچ بيگ مرحوم تاريخ نظم ۾ چئي آهي، جنهن جي لفظ ”مرغوب طبائع“ (۱۳۴۰ھ) مان سال نڪري ٿو.

لاڙڪاڻي جي مشاعرن ۾ اچي شريڪ ٿيس. ان وقت اڃا مشاعري جو ٿوه هو. گهڻا شاعر پاڻ اچي شريڪ ٿيندا هئا، ۽ ڪيترا ٽپال رستي پنهنجا غزل موڪلي ڏيندا هئا.

مون کي هڪ هڪ شيءِ چٽيءَ طرح ياد آهي. ڇا ڏينهن هئا! الغرضائي، بي فڪري، نه کاڌي جو غم نه روزگار جي گهٽتي، سڀ شيءِ سستي ۽ سهانگي، ڪمي ڪنهن شيءِ جي ڪانه - ڇهه آنا مزور جي محنت ۽ هڪ روپيو ڪاريگر جي ڪمائي هوندي هئي.

آمدنيون اگرچ ٿوريون ليڪن برڪت گهڻي، تنهن ڪري ڪنهن کي گهٽتي ۽ ڳارائو ڪونه هو. اڄ وارا مسئلا ملڪ ۾ هئا ئي ڪونه، جن جسم، جان، ذهن ۽ صحت کي ڇڏ ڪري، جيءَ کي صفا جهوري رکيو آهي. انگلنڊ جو نالو ٻڌبو هو، لنڊن جو رعب دلين تي هو، باقي نه آمريڪا هئي ۽ نه روس جو نشان هو. اسلامي ملڪن مان فقط بادشاهه دستگير يعني يارهين واري پير جي ڪري بغداد ۽ خليفتہ المسلمين سبب ترڪيءَ جو نالو مسلمانن کي معلوم هوندو هو. عيد ۽ جمعي جي خطبن ۾ هميشه ترڪيءَ جي سلطان جو نالو بطور بادشاهه اسلام جي ورتو ويندو هو. توڙي خليفي کان خلافت ڪسجي وئي ۽ مرحوم کي جنت ۾ به جايون ملي ويون، پر اها سنڌ جي مسلمانن کي پئجي ڪانه سگهي. سالن تائين هر جمعي ۽ هر عيد تي سندس درازيءَ عمر لاءِ دعائون گهريون وينديون هيون. ريڊيا ۽ هوائي جهاز ڪونه هئا، جن اڄ سڄيءَ دنيا کي هڪٻئي جي ايترو قريب ڪري ڇڏيو آهي، جو جيڪڏهن آمريڪا ۾ ڪو حادثو ٿئي ٿو ته ان جو درد هتي اسان محسوس ڪيون ٿا، اتي ڪنهنجي دل ٽٽي ٿي ته ”ڪارونري“ (Coronary Thrombosis) جو حملو اسان تي هتي ٿئي ٿو. ڪنهن کي ڪنهن جي ايڏي خبر ڪانه هوندي هئي ۽ ڪنهن جو ڪنهن سان واسطو ڪونه هو. ٿوريون گهرجون، ننڍا مسئلا ۽ معمولي معاملو درپيش هوندا هئا، ذهن خواهه جسم جن کان ڪڏهن متاثر ڪونه ٿيو.

سنڌ جو پهريون ماڻهو خاننڀادر کهڙو هو، جيڪو سڀ کان اول سنڌ جدائيءَ جي سلسلي ۾ هندن جي مقابلي لاءِ لنڊن هوائي جهاز ۾ ويو، ورنه هوائي جهاز جي سواريءَ جو ڪنهن کي تصور به ڪونه ٿيو هو. مون کي ياد آهي. مان پنهنجي واهڻ جي مسجد ۾ ان ڏينهن گلستان جو اهو سبق ياد

ڪري رهيو هوس، جنهن ۾ هي شعر آهي.:

پسر نوح بابدان بنشست

خاندان نبوتش گم شد

نيرن مهل هئي، جو اوچتو آسمان ۾ گهوگهٽ ٿي ويو. سڄو ڳوٺ گهرن مان نڪري آيو، جن صور اسرافيل ٿي وئي ۽ قيامت اچي وئي! ايترو خوف ۽ ايڏو هراس هو. سرڻ وانگر آسمان ۾ ڪا شيءِ اڏامندي نظر آئي. ڪيترا ڏينهن اچرج ۽ ويسورو هو. ڏينهن پڄاڻان معلوم ٿيو ته هوائي جهاز هو. اهو اهو زمانو هو، جڏهن پهرين جنگ اڃا مس ختم ٿي هئي.

مطلب اهو آهي ته هرڪو فڪرن کان خالي ۽ ذهني اذيتن کان آڄو رهيو هو. ”الوحيد“ نيون تازيون خبرون آڻيندي هئي، ورنه ٻاهراريءَ ۾ گهڻو ڪري هفتيوار اخبارون اينديون هيون، ۽ خبرن تي جڏهن هفتا گذري ويندا هئا، تڏهن ماڻهن کي حقيقت حال معلوم ٿيندي هئي.

لاڙڪاڻي جي ”الحقيقت“ اخبار مسلمانن جي اخبار هوندي هئي، جنهن جي پهرئين صفحي تي گهڻو ڪري نواب امير علي خان جي اُٿيءَ وينيءَ جون خبرن يا سندس شان ۾ قصيدو ڇپيل هوندو هو. ان جي مقابلي ۾ ”لاڙڪاڻه گزٽ“ هندن ڪڍي، جنهن جو ايڊيٽر ديوان ٽههراڻي تلرڄا هو. انهيءَ پَوَ کان ته متان پيٽ تان پتلون ترڪي پيرن ۾ نه وڃي پوي، سڄو وقت ابدائي ۽ اڳٽ ۾ هٿ وجهيو پيئو سيئو بازار ۾ گهمندو هو. سندس پريس حاجي محمد درزيءَ جي پڪ ۾ هوندي هئي. ڪمن درزيءَ وانگر ديوان ٽههراڻي به هڪ ساڻي آفيس ۾ ويهي ڪو نه سگهندو هو. هوڏانهن شاهي بازار مان ڪينجي هٿ ۾ کڻي ڪمن مرحوم نڪرندو ۽ هيڏانهن ابدائي ۾ هٿ وجهي ديوان ٽههراڻي آفيس کان ٻاهر ايندو. ڇهل قدمي ڪندي ڪندي بيٺي اچي تلاءَ تي ملندا ۽ اتان وري هرڪو پنهنجي پنهنجي منزل ڏانهن موت کائيندو. اهي ٻه اخبارون شهر ۾ مکيه هيون. ”عالمگير“ اخبار قاضي غلام نبي مرحوم گهڻو پوءِ ڪڍي، جيڪا هلي نه سگهي. ديوان قسمرءِ ڇڳاڻيءَ جي ”ايڪتا“ اخبار به ڪالهه ڪلهوڙي ڳالهه آهي. - جنهن زماني جو مان ذڪر ٿو ڪيان، ان وقت قسمت اڃا ”ترڪ شيرازي“ هوندو هو. خير، اها اصطلاح ته ايران جي آهي، اسان جي پنهنجي ٻوليءَ موجب اڃا هو بلڪل

لسات هو، ۽ حنيف وٽ تمام گهڻي اڄ وڃ هيس. حنيف ته قردان نه هو، پر سڄ پڇ جڏهن مجلس ۾ ايندو هو، ته سڀ ڪنهن ماڻهوءَ جي جسم ۾ ڄڻ جان اچي ويندي هئي، ۽ جڏهن ويندو هو تڏهن ائين پيو محسوس ڪبو هو گويا دل ٻڏي ٿي. خبر نه آهي اها ڪيفيت ڇو ٿيندي هئي. گهڻن سالن بعد هن ”ايڪتا“ پهريائين هفتيوار ڪڍي. جڏهن پير الاهي بخش پهريون پهريون روينيو منسٽر ٿيو، ان وقت نه ڇڙو ”ايڪتا“ اخبار ڏيلي ٿي وئي، بلڪ خود قسمت جي قسمت به کلي پيئي. سنگت ۾ جيڪو پهرين ڇڙو قسمت سڏبو هو ۽ هفتيوار ”ايڪتا“ وقت مسٽر قسمت سڏجڻ لڳو، سو يڪدم ديوان قسمت راءِ ڇڳاڻي ٿي، سنڌ جي ٻڌيءَ ڇڙيءَ جو مالڪ بڻجي ويو. تلاءِ مٿان زمينداري بئنڪ جي پڪ ۾ جيڪو سندس حجرو هو، سو هن ڇڏي ڏنو ۽ پوسٽ آفيس جي پٺيان هڪ وڏي جاءِ وٺي ان ۾ رهڻ لڳو، جنهن جي دروازي اڳيان سنڌ جي هندو مسلم روينيو ڪامورن جا ڪٽڪ نظر ايندا هئا. اهي به ڪي ڏينهن هئا اڄ ته اها به سڌ ڪا نه اٿئون ته پنهنجو اهو سنگتي رهي ڪٿي ٿو حال حيات به آهي يا ٿيو رب ڏي راهي. انهيءَ پهرئين زماني ۾ نياز مرحوم سان به دوستي هيس. هڪ نياز ۽ هڪ حنيف ڇا! ڇاڪاڻ ته پاڻ هندو مسلم ايڪتا جو ٿاڻ ۽ صوفي متن جو ماڻهو هو، تنهن ڪري دوستن جو هڪ وسيع حلقو پيدا ڪيو هئائين.

پير الاهي بخش جي پنهنجي اخبار، جنهن جو نالو ”شمشير اسلام“ هو، سا ليهڻ ۾ ڇپجي، غالباً دادوءَ مان نڪرندي هئي. نالي جي ٻن پاسن کان ٻه تراريون ڏيکاريون وينديون هيون، جيڪي ڪاتين جي ڪرامت سبب ڪڏهن لٽيون ٿي پونديون هيون ۽ ڪڏهن لڪڻ وانگر ڏيکاريون هيون ۽ ڪڏهن ته سڄو عنوان اهڙي طرح گول مال ٿي ويندو هو، جو نه اخبار جي نالي جو پتو پوندو هو ۽ نه اسلام جي انهن تلوارن جو. اهو پير صاحب جو نوخيزيءَ جو قصو آهي. ان کان پوءِ پير صاحب عليگڙهه تعليم حاصل ڪرڻ ويو.

قصو شاعريءَ جو ٿي ڪيم، وڃ ۾ ڳالهين تان ڳالهه نڪري آئي ۽ قصو ئي وڃ ۾ اور اچي ويو. پر اهي ڳالهيون به ته آخر انهيءَ زماني جون آهن، جنهن زماني جو تعلق مرحوم نياز سان آهي ۽ اورڻ جهڙيون به آهن. خير، جڏهن مان اچي ساڻس شريڪ ٿيس، ان وقت

مشاعرو ”الحقيقت“ آفيس جي ڀرسان، مرحوم علي محمد قادري جي اوطاق تي ٿيندو هو. مشاعري جي ’طرح‘ ڪنهن اردو بيت جو ترجمو ڪري ڏني ويندي هئي. ”الحقيقت“ ۾ به ان جو اعلان ٿيندو هو ۽ ڪن خاص شاعرن ڏانهن تپال ۾ به خبر موڪلي ويندي هئي. ٻاهرين شاعرن مان، مون کي ياد آهي، ڪراچي وارو مرحوم غلام محمد ”نظامي“ هر مشاعري ۾ پنهنجو غزل موڪليندو هو. اتي ڪراچيءَ ۾ ”انجمن ترقي اردو“ نئين نئين نڪتي هئي. ڪيترا هندستاني شاعر اتي موجود هئا. ڪراچيءَ جي خاص رهاڪن مان فقط مير ايوب خان ۽ سندس ڀاءُ مير مقبول خان اردوءَ جا حامي ۽ اردوءَ ۾ شاعري ڪندا هئا. ”انجمن“ جي جاءِ اها ئي هئي جتي اها اڄ آهي، يعني پاڪستان چوڪ وٽ، جنهن کي ان زماني ۾ لامبت مارڪيٽ ڪري سڏيندا هئا. پارسي جي پوتر آتشڪده جي پٺيان، اتي ئي اردوءَ جا مشاعرا ٿيندا هئا. نظامي مرحوم سنڌيءَ جو اڪيلو شاعر اُتي هو، تنهن ڪري هن پنهنجو واسطو لاڙڪاڻي جي مشاعري سان رکيو.

اهو ئي دور هو، جڏهن سنڌي شاعريءَ جي معنيٰ فقط غزل سمجهيو ويندو هو، ڪافي ۽ ڏوهيڙو چوڻ نه چڙو ڪسر شان بلڪ علمي درجي ۽ ادبي عظمت جي خلاف ليکبو هو. غزل ۾ لکنوي شاعرن جي طرز اختيار ڪئي ٿي وئي، رعايت لفظي ۽ غير مانوس تشبيهن تي زور ڏنو هو، ۽ ان کي ئي فني ڪمال سمجهيو ويندو هو. جيڪڏهن هڪ مصرع ۾ اک جو ذڪر ايندو، ته ٻيءَ مصرع ۾ ”آهوءَ“ جو لفظ ضرور ايندو. ”ابروءَ“ جو استعمال ٿيندو ته ٻيءَ ۾ ’ڪمان‘ ايندي. معشوق جي پٺڻ جي ڳالهه نڪتي ته ’پيڪان‘ يعني ’تير‘ جو قصو لازماً ڪيو ويندو، قنڌاري ڏاڙهن جو نالو ورتو ويو، ته يڪدم ’پستانن‘ تائين وڃي خيال پهچندو، سيب سمرقند جو هوندو، ڀر ان جو ذڪر لاڙڪاڻي جا شاعر جڏهن ڪنهن بيت ۾ ڪندا، ته اتي معشوق جي ڳلن جو معاملو مقصود هوندو، ’چاه‘ (ڪوه) ايندو ته ”زنخدان“ (کاڌي) جو اچڻ لازمي هو. غرض اهڙيءَ طرح غزل چيو ويندو هو، جو ان مان مزو فقط انهن کي ايندو يا سمجهندا چڙو اهي هئا، جن ”ناسخ“ ۽ ”آتش“ جا ديوان پڙهيا هوندا يا ايراني شاعرن جي ديوانن کي اٿلايو هوندو. سنڌ جا ماڻهو سمجهن يا نه سمجهن، سندن شاعري پنهنجي ماحول جي آئينه دار هجي يا نه هجي، انهيءَ سان اسان جي شاعرن جو واسطو وجه ڪونه هو.

اردوءَ جي ڪتابن جو سنڌ مٿان ايترو مارو ڪو نه هو؛ ڪن ڪن عالمن وٽ ڪي مذهبي ڪتاب ڏسڻ ۾ ايندا هئا يا شاعرن جي اوطاقن ۾ هندستاني شاعرن جا چند ديوان ڏسبا هئا، جيڪي نولڪشور جا ڇاپيل ۽ ٽين ڇڻين آني ۾ گهر ويٺي گهرائيندا هئا. حقيقت ۾ انهن ئي ديوانن جي ذريعي سنڌ ۾ سنڌي غزل جو آغاز ٿيو، جنهن جي ابتدا ٽالپرن ڪئي.

اسان جا ٽالپر حڪمران جڏهن قيدي ٿي ڪلڪتي ويا، ان وقت ”مٽيا برج“ ۾ واجد علي شاھ به باندِي هو. آوڌ جي انهيءَ بدنام ٿيل بادشاھ جو اتي به مشغلو اهو ئي ساڳيو هو، يعني اردوءَ ۾ نهايت پست شعر چوڻ، يا پنتي ڇڏي آيل پنهنجي لاتعداد سريتن ڏانهن هجر ۽ فراق جا قصا نهايت فحش ۽ بازاری زبان ۾ لکڻ (۱)، مٽيا برج ۾ اردوءَ جا ڪيترا شاعر رهندا هئا، خود اردوءَ جي مشهور ناول نويس عبدالعليم ”شرر“ به مٽيا برج ۾ پرورش حاصل ڪئي. مٽيا برج جا اهي شاعر ٽالپرن وٽ به ايندا هئا، ۽ انهيءَ آمدورفت ٽالپرن ۾ اردو شاعري جو چسڪو پيدا ڪيو. ابتدا ۾ هنن اردو غزل ٺاهيا ۽ رفتي رفتي انهيءَ اردو غزل سنڌ ۾ اچي سنڌي غزل جو روپ اختيار ڪيو.

عبدالحسين ”سانگي“ ۽ گدا شاھ وٽ اردوءَ جا ڪيئي ديوان هئا، گدا شاھ جو ته انهن سان ايترو شغف هو، جو سفر ۾ پڻ پاڻ کان ڌار نه ڪندو هين. چنانچہ جڏهن نٿي ويو، ته پاڻ سان ”آباد“، ”آتش“ ۽ ”ناسخ“ جا ديوان به کنيو ويو، جن جي مطالعي کان پوءِ ’تڪملي‘ جي مؤلف، مخدوم خليل، نمونتا اردوءَ جا چند غزل جوڙيا.

اهڙي طرح سنڌ جي غزل گو شاعرن وٽ اردو ديوانن جو مڙيو ئي ٿورو گهڻو ذخيره هوندو هو. لاڙڪاڻي جي مشاعري جي طرح به اردوءَ جي ڪنهن بيت جو سنڌي ترجمو ڪري، تجويز ڪئي ويندي هئي. گويا ”غزل گو“ شاعرن جي دماغِي افلاس ۽ تخيل جي فقدان جي انهيءَ حد تائين افسوسناڪ حالت هئي، جو هو هڪ مصرعو به پنهنجو تخليق ڪري ڪونه سگهندا هئا. انهن ئي ديوانن مان خيال، ترڪيون، اشارا، ڪنايا، تشبيهون ۽ رعايت لفظيءَ جا نمونا هٿ ڪندا هئا. مونکي يقين آهي ته قافيا ۽ رديف به انهن منجهان ئي مهيا ڪيائون ٿي. ڀلا ’نخچير‘، ’تحرير‘ ۽ ’تزویر‘ جو قافيو سنڌيءَ ۾ ڪٿان آيو! خود مان پاڻ به جڏهن شاعريءَ جو شوق ڪيو، ته

(۱) انهن خطن جا ڪيترا مجموعا ڇپجي چڪا آهن ۽ ڪيترا اڃا خطي آهن.

سنڌي شاعرن جو اهو ئي صدي نسخو استعمال ڪندو هيس.

سنڌيءَ جي انهيءَ قسم جي شاعريءَ جو سمورو سرمايو ديوانن ۽ بياضن جي اندر دفن ٿي ويو - قبول عام جي خلعت سنڌ اندر ڪڏهن حاصل ڪري نه سگهيو. ڀلا تشبيهان ۽ محاورا، خيال ۽ استعارا، سڀئي هوندا لکنو جي طوائف خانن جا، يا ايران جي ميخائن جا - سي ٿر ۾ رهندڙ ۽ ڦوڳ ٿي گذارو ڪندڙ ويچارا سنڌي ڪٿان سمجهي سگهندا؟

بمبئي سرڪار جو ڇپايل شاهه جو رسالو نه ڪنهن سنڌي شاعر پڙهيو هو، ۽ نه ڪنهن شاعر کي اها شاعري پسند هئي. ان کي 'گونائي شاعري' سمجهيو ويندو هو. ڪافي ۽ بيت جوڙيندڙ کي شاعر ڪونه سمجهندا هئا، بلڪ چوندا هئا ته فلاڻو ٽڪيندو آهي، انهيءَ شاعري کي 'دهقاني شاعري' سڏيندا هئا، گويا شهرن يا شهرن ۾ رهندڙ انهن اعليٰ دماغن سان سنڌيءَ جي پنهنجي شاعريءَ جي ڪا به مناسبت ڪانه هئي!

* * *

سنڌ جو ڪافي ۽ ڏوهيڙو سڄيءَ سنڌ ۽ ان جي عوام تي حاوي هو. شاهه جا بيت ۽ ڪافيون ٻاهراريءَ جي ڪچهرين ۾، دهقانهن جي اوطاقتن ۾، ۽ چانڊوڪيءَ جي نوراني راتين جو، ڏکڻ جي ٿڌيءَ توار کليل بعد ڳوٺن جي ڪشادن ايوانن ۽ اڱڻن ۾ چيون وينديون هيون، سمجهيون وينديون هيون. ۽ ڳايون وينديون هيون. خدا بخشي گربخشاڻي مريهيات کي، جنهن حقيقت ۾ شاهه جو رسالو، جديد طرز تي انگريزي نموني جي تحقيق سان ۽ سهڻي نموني، ڇاپرائي، ڪامورن جي ذريعي زوري مسلمانن تائين پهچايو. ليڪن ان کان پوءِ به بطور فيشن جي جيئن هاڻي هرڪو شاهه جو ماهر نظر پيو اچي، يا هر اهل ناهل جي زبان تي شاهه جو بيت آهي، اهڙي شهرت شاهه جو ڪلام حاصل ڪري نه سگهيو. خود شاهه جي ميلي جي ڪنهن شهري مسلمان کي خبر ڪانه هوندي هئي. ويچارا غريب غريب ڳڏ ٿيندا هئا، سڄي سال جا ٿڪ ۽ ماندگيون ٿي چار ڏينهن ميلي ۾ رهي لاهيندا هئا، شاهه جون زيارتيون ڪري، درگاهه تان دعائون گهري، وايون ۽ بيت ٻڌي، جليبيون ۽ کارڪان ۽ کرما کائي، گُبت ۽ کنڊيڳڙا، پڪي مٺائي ۽ ريوڙيون پنهنجي ٻارن لاءِ وٺي، پکن وارن جي پکن ۾ پيهي، پنتي پيا موٽندا هئا. شاهه جو ميلو غريبن جي ملڪيت هو، غريب ئي اتي وڃڻ فرض سمجهندا هئا، وڏن ماڻهن يا

جن کي معزز سمجهيو وڃي ٿو، يا قوم جي جنهن مخصوص طبقي جو نالو 'ليڊر' آهي، انهن جو انهيءَ طرف نڪو اير هو نڪو پير.

ليڊرن، حاڪمن ۽ وڏن ماڻهن کي ميلي منجهه آڻڻ جي بدعت ته اسان جي جي. ايم. سيد سائينءَ هاڻي پيدا ڪئي، جڏهن کيس معلوم ٿيو ته شاهه کي به سنڌ جي سياسي ضرورتن ۾ استعمال ڪري سگهجي ٿو. ميران محمد شاهه سائين به پوءِ ڪڏي اچي تڏهن وڃ ۾ ويٺو، جڏهن سياست ۽ ليڊريءَ مان کيس هر طرح فراغت ۽ فارغ البالي نصيب ٿي ۽ اهو به کيس خيال آيو ته شاهه به متعلوي سيد هو ۽ پاڻ به مٿيارين مان آهي ۽ شاهه جي ردیف ۾ ان ڪري سندس قافيو پوريءَ طرح فت ٿيندو: -

في الجملة نسبتي بنتو ڪافي بود مرا،

بلبل همين ڪه قافيه گل شود، بس است!

سڀ کان پهريون جي. ايم. سيد سائين پاڻ ميلي ۾ منزل انداز ٿيو، پوءِ پيرزادي عبدالستار کي مع بيگم صاحبہ جي آندائين، ڇاڪاڻ ته هو سنڌ جو چيف مينسٽر هو. چيف منسٽر جو نزول ٿيو، ته ان جي اعزاز ۾ ڪامورن به اچي ڪيمپان هنيون، ۽ پوليس جي عملدارن به اچي خيما کوڙيا. اهڙيءَ طرح رفتي رفتي غريب غريبي جي انهيءَ تفريح گاهه کي به سرڪاري مال يعني 'آن هز مئجسٽريٽ سروس' بڻايو ويو. پوءِ جڏهن خود سنڌ ٻين جي ور چڙهي وئي، تڏهن انهيءَ ساڳئي شاهه جي مزار اڳيان اهي ڪيل ڪيليا ويا، جنهن جي سڃي زندگي 'عمر جي ڪوٽ' ڪيرائڻ لاءِ آهون ۽ دانهون ڪندي گذري، جنهن چيو ته:

منهنجي آه اها! ڪڏهن ڪيرائيندي ڪوٽ کي!

حاڪم اتي آيا، عملدار انهيءَ جاءِ سان آشنا ٿيا، ۽ خيسن، چاپلوس ۽ سگ دروازه صفت ڪامورن ڪڙن کي اڳيان ۽ پوڻان ڪري، انهيءَ عوامي ميلي ۾ ڌارياڻپ ۽ طبقاتي فرق جو هڪ درد انگيز نظارو پيدا ڪيو ويو. ورنه ست ڌارين حاڪمن جو ڪهڙو ڪم، جو انهيءَ قسم جي غريب نوازي فرمائين، ڪنهن دور دراز سرڪار سڳوريءَ کي ڪو اهو جڳائي، جو پاڻ هلي اچي ميلي ملاڪڙي کي شرف بخشي، آمرن ۽ اميرن جو اهو شان نه، جو راهڪن ۽ رعيتن ۾ اچي، انهن جي گوشه ڪلاه کي آسمان تائين رسائين ۽ انهن جي تڏن تونئرن ۽ رلين لٽرن تي اچي رونق افروز ٿين، سمي جام کي اهو مور نه جڳائي، جو ڪينجهر جي ڪنڌين تي اچي تنبو تولان هڻي، ۽ سوئي

وري انهن وٽ جن جو سڄو ساٿ ئي لتجي ويو هجي ۽ جن جو سمورو قافلو ئي ڪڇي ڪاهي ويا هجن!

مطلب ته شاهه جي ميلي تي صاحبن جا گفٽا، حاڪمن جا حڪم ۽ فرمان، ۽ آمرن جا خطاب ۽ خطبا نيٺ اچي جي. ايم. سيد سائينءَ جي سنڌ جي ”سجاڳيءَ“ لاءِ مڃايل مارڪن ۾ نافذ ٿيڻ ۽ نشر ٿيڻ شروع ٿيا.
زگل فروش ننالمر ڪزاهل بازار است
تپاک گرمي ۽ رفتار باغبانم سوخت

پر ڇا ڪجي جي. ايم. سيد وري به ته اسان جو پنهنجو سائين آهي - ڏاڍو مٺو ۽ پيارو. سندس هر حرڪت ڪيڏو به زخم رسائي ۽ سندس فيصلي جي غلطي ڪيترو به نقصان پهچائي، ليڪن ان تي دانهن ڪرڻ ۽ ان تي فرياد ڪرڻ ڪو اسان کي جڳائي؟ دريا خان دولهه (۱) کانپوءِ سيد ۽ جتوئي ۽ عبدالمجيد جهڙا سپاهي ڪي سنڌ کي ملندا! اهي سنڌي ماڻهن ئي مري ويون، جيڪي مهراڻ جي ماٿريءَ کي اهڙا پٽ ڄڻي ڏينديون هيون.

ڪيڏانهن جو ڪيڏانهن هليو ويس. لاڙڪاڻي جو ذڪر هو، پٽ ڌڻيءَ وٽ وڃي پهتس! پر اهي ڳالهيون به ته آخر ڪرڻ جهڙيون آهن، اهي سور به ته نيٺ سلڻ وٽان آهن - دل جو ڇاڪ چڪي چڪي جڏهن ناسور ٿي پوي، تڏهن شڪايت ڪئي نه ڪجي پر ان جي حڪايت جو ته حق هجڻ گهرجي. آخر اسان به ته گوشت پوست جا ٺهيل آهيون - نه پٿر آهيون، نه اهڙا ناسودي ۽ بي غيرت. هر هاڻي ڇا ٿيندو، جڏهن مُهرائي مات کائي ويا!

گفتني نيست که برغالب ناکام چه رفت

میتوان گفت که بیچاره خداوند نداشت

جنهن عهد جي ڳالهه هتي ٿي رهي آهي، اهو عهد هو جڏهن قليچ بيگ جي وصال ڪرڻ بعد مسلمانن ۾ ڪوبه مشهور نثر نويس (علمي نثر نويس) ڪونه هو. ڊاڪٽر دائودپوٽو مرحوم ڌڻي شل جنت ۾ کيس جايون ڏئي، گهڻو پوءِ ميدان ۾ آيو. شاهه جي رسالي نڪرڻ کان پوءِ، هن شاهه

(۱) خان المعظم حضرت دريا خان سنڌ جو محب وطن وزير اعظم ۽ سنڌي فوجن جو جان نثار سپهه سالار سنڌ جي آزاديءَ جو ٻيو شهيد آهي. تازي دؤر ۾، سڀ کان اول ڌارين جي تسلط جو مقابلو ڪندي انهيءَ بزرگ 927ھ ۾ شهادت حاصل ڪئي.

ڪريم جو رسالو ۽ ٻيو هڪ به سنڌي ڪتاب نئين طرز تي شايع ڪيا. فقط هڪ مولانا دين محمد وفائي پيو ٻڌبو هو، جيڪو اڪيلي سر وڌندو هو سنڌ جي سرزمين ۾ سنڌ جي تاريخ کي ڳوليندو ۽ لهندو. هندن ۾ البت اعليٰ اديب ۽ نثر نويسيءَ جا استاد موجود هئا، منجهن نه فقط شاهه جو چرچو هو، بلڪ شاهه کي سڃاڻڻ سمجهڻ وارا به انهن جي ئي پڙهيل طبقي ۾ لندا هئا. هاءِ! هاءِ! مرحوم ڪاڪي جينمل پرسرام جو نالو چئي ڪٿي بس ڪر. سنهي سنهي سفيد سونهاري، هميشه پيو ڪلندو. ڏسندو، ته ڊڪي اچي پاڪر پائيندو. ويهندو، ته پيو بهار بهار ٿيندو. شاهه جا ڏوهيڙا به پيو ڏيندو، ۽ انهن جا راز ۽ رمزون به پيو سمجهائيندو. جڏهن ’شاهه جون آکاڻيون‘ سنڌي نثر ۾ لکي پيش ڪيائين، تڏهن اسان جي ادب ۾ جنسي انقلاب اچي ويو. ساڳي اها شاهه واري زبان - مصريءَ ۽ ماڪيءَ جهڙي مٺي، اهڙي نازڪ جهڙيون اسان جي مسڪين مارن جي معصوم نياڻين جون دليون، ايڏي نرم جهڙو ڪنهن ڳوٺاڻيءَ بختاور جي هٿن جو ڪڍيل مڪن، ۽ ايتري سٻاجهي جهڙيون پائرن لاءِ اسان جي ملڪ جون پينرون ۽ وڏور ڏيئرن لاءِ اسان جي ملڪ جون مائرون. پڙهندي ائين پئي روح کي راحت رسندي، جيئن جن سانوڻ جي چانڊوڪين راتين ۾ ڏکڻ ڳهلي هينئون پيو ناري.

پروفيسر شاهائي قداور مڙس، ڏاڙهي مڇان ڪوڙيل، رنگ جو گورو، سوت بوت پاتي کان پوءِ جنسي صاحب لوڪ پيو لڳندو هو. هڪ دفعو مرحوم کي مان به ڏٺو: ڪنهن ڪونسل جي ميمبريءَ لاءِ اميدوار بيٺو هو، ڏاڏي ۽ والد مرحوم کان وٺ وٺڻ اسان جي ننڍڙي ڳوٺڙي ۽ شهر جي واءِ ساءِ کان اوڻائڻي واهڻ ۾ پاڻ هلي آيو. سندس ”بلو ڪوڪر“ پوءِ چيو ۽ پڙهيم.

ڊاڪٽر گربخشاڻي، خدا بخشيس، پهريون سنڌي آهي، جنهن انگريزي وضع قطع تي اسان کي ڪتاب ايڊٽ ڪرڻ ۽ ان جي تصحيح ڪرڻ جو نمونو ڏيکاريو ۽ راز سمجهايو. برٽش ميوزم جو نالو، يا ان ۾ به ڪي سنڌي ڪتاب ٿيندا آهن، اها خبر به کانئس ئي اسان کي پئي. ”نورجهان“ ۽ ”لناريءَ جا لال“ به سندس ئي سوکڙيون آهن. مطلب ته ڪهڙن جا نالا ڪٿي ڪهڙن جا ڪڇن - پيرومل مهرچند خواهه لالچند امر ڏنو مل گهٽ هئا؟ هر هڪ زبان جو عالم ۽ نثر نويسيءَ جو استاد هو. البت شعر چوڻ سو هندن کي ڏانءِ ڪونه ايندو هو. پهريون شاعر، جيڪو مان ٻڌو، سو ڪشچند ”عزيز“ هو، جنهن پنهنجي شعر جا ڪتاب انهيءَ دور ۾ ڇپايا، ۽

جنهن جي شاعريءَ ۾، فارسي اکرن جي ڪثرت هوندي به، اوريجنل خيال هئا ۽ پنهنجي ماحول سان تعلق رکندڙ ڳالهين کي بيان ڪيو ويو هو.

اصل ڳالهه هئي ته ان زماني ۾ اسان جي شاعرن جو غزل تي زور هو، ۽ اهو غزل به نيٺ سنڌيءَ ۾ نه، ۽ جيڪي خيال سي به ماحول متعلق ڪونه. فارسيءَ جا اهي اهي غير مانوس اکر آئيندا هئا، جن جو صحيح استعمال فقط فارسي زبان ۾ ئي ٿي سگهيو ٿي. سنڌيءَ منجهه انهن کي آڻڻ آئين هو، جيئن ريشم جي ڪپڙي ۾ بافتي جي چٽي هڻڻ.

اهو ئي سبب هو، جو سندن غزل ۽ گستا عوام جي زبان تي اچي ڪو نه سگهيا، ماڻهن ۾ اهي ئي پنهنجن شاعرن جون ڪافيون مشهور هيون، ۽ سندن مجلسن جو سينگار ۽ سندن روح جي ريجھ اهائي شاعري رهي، جيڪا هو سمجهي سگهيا ٿي، ۽ جنهن ۾ سندن پنهنجا جذبات ۽ ڪيفيتون بيان ٿيل هيون.

زنده شاعرن مان مولوي ثنائيءَ جو ڪلام مقبول هو، مولانا غلام رسول جتوئيءَ جا مولود ۽ ڪافيون به جهنگ جهر ۾ ماڻهو ڳائيندا وڻندا هئا، اهي ٻئي شاعر باقراڻن جي طرف جا هئا، شڪارپور جي پاسي جا مشهور شاعر هوا؛ مرحوم علي نواز علوي، ٻيڙو فقير، مولانا همايوني مرحوم، ۽ ”غمدل“ تخلص جو هڪ شاعر، جنهن جي هڪ ڪافي نه چڙو هر هڪ جي وات تي هئي بلڪ ماڻهو ان تي وجد ڪندا هئا. نالي واري هڪ ٺڪ ياد پوي ٿي:

غمدل گولي آهيان، بره وسيلو پانيان،

ڪيچ ڏئين ڏي ڪاهيان، واهر وير وري.

خبر نه آهي ڪافي ڪنهن چئي، ليڪن هيٺين ڪافي به جڏهن ڪو سر سان ڳائيندو هو، تڏهن چڻ دل مٺ ۾ اچي ويندي هئي:

ويا ٿم رات پنهنون مون کان ڏير ڦري،

جن ريءَ ساعت منهنجي ڪا نه سري

ويا ٿم رات.....

هئي ڏاهه ڏنل ڪا ڏاڳهن ڪي،

آيا آڏيءَ رات اوڻا ڦاڻن تي،

ويا ڏوپڻ سان ڪيڏو ڪيس ڪري،

ويا ٿم رات.....

انهن عوامي شاعرن جون ڪافيون فوراً عوام جي زبان تي اچي وينديون هيون، هوڏنهن ڪافي ٺهي هيڏنهن سنڌ جي ڪنڊ ڪڙڇ ۾ مشهور ٿي، ماڻهن ڪن تي هٿ رکيو ۽ ”الوميان“ ٿي وئي، نه ڪافيون اخبارن ۾ ڇپيون، نه مشاعرا ٿيا، ۽ نه انهن جو انتخاب ڪنهن اخبار ۾ آيو - فقط خداداد مقبوليت ۽ محض قبول عام جو شرف سندن ڪلام ۽ گفتن کي حاصل هو.

اهي عوامي شاعر عوام جي زبان مان ئي ڪافيون ٻڌي هڪٻئي جو تتبع ڪندا هئا. مثلاً، هڪڙي شاعر ٻئي جي ڪافي ڪنهن کان ٻڌي، کيس پسند آئي، فوراً هن ان جو تتبع ڪيو، ۽ اهو به ساڳيءَ طرح مشهور ٿيو، ان تي ٽئين شاعر جواب ڏنو، ۽ اهو پڻ زبان زد عام ٿي ويو. اهڙي طرح هڪٻئي پٺيان عوام جي ذريعي سان ڪيترا شاعر هڪٻئي جو تتبع ڪندا هئا. اهو ئي سندن مشاعرو هو، ۽ اها ئي سندن اخبار هئي. انهي زماني ۾ حضرت مولانا همايوني عليه الرحمة جي هڪ ڪافي ڏاڍي مقبول ٿي.

تنهنجي زلف جي بند ڪمند وڌا!

زندگي هزارين مان نه رڳو!

ڪافيءَ جو تخليق ٿيڻ هو ۽ سڄيءَ سنڌ ۾ باهه ٻري وئي، نئون خيال ۽ نئين طرز، سرُ سٺو، لفظ چيدا ۽ تکن مٿان تڪان اهڙيءَ طرح پيٺل، جڻ هيرن ۽ موتين جو جڙاڻ ٿيل آهي. فورن ميان علي نواز علويءَ جواب ڏنو:

تنهنجي حسن سڄڻ حيران ڪيا،

انسان هزارين مان نه رڳو!

سائين صالح شاهه رائيپور وارو انهيءَ دور ۾ وڏي پيري مرديءَ وارو بزرگ، ۽ ساڳئي وقت، دستور جي خلاف، ذوق جو صاحب ۽ شعر و سخن جو به شوقين هو. هن به انهيءَ جي تتبع تي ڪلام ٺاهيو. اسان جو مائٽ، قمبر جي ڀرسان گهٽهڙ ۾ رهندو هو، سائين معشوق شاهه نالو، جهڙو صورت جو معشوق، تهڙو سيرت جو معشوق، ۽ تخلص به ”معشوق“ هيس. مان کيس سٺ پنجهڻ ۾ ڏٺو. انهيءَ ڪافيءَ جي جواب ۾ هن به ڪافي ٺاهي جيڪا پڻ ساڳيءَ طرح مشهور ٿي وئي. مطلب ته سڄي سنڌ ۾ هڪ عجب ڇهڇو لڳي ويو. انهيءَ ڪافي لاءِ نه شاعر ڪٿي پاڻ ۾ گڏيا ۽ مشاعرو ڪيائون، نه ’الحقيقت‘ اخبار ۾ سندن انتخاب شايع ٿيو، نه سامعين ڪرام موجود هئا ۽ نه ”واحد - واحد“ ٿي نه ”مڪرر - مڪرر“ جي تماچوڪڙي مٽي. ڪافيون هيون عوامي زبان ۾، عوامي جذبن سان ڀريل ۽ ماحول جون آئينه دار. ماڻهن

هٽئون هٽ انهن کي جهتي ورتو ۽ فورن مشهور ٿي ويون.
 پيرل فقير، حاجي خانڻ، اميد علي شاهه، خوش خير محمد ۽
 مصري شاهه - هاڻي ته ڪنهن کي ياد به نه آهن - ليڪن انهيءَ دور ۾ سندن
 ڪلام کي ڏاڍو ڳايو ويندو هو. هر شوقين ۽ هر ذوق واري ماڻهوءَ کي انهن
 جون ڪافيون بر زبان هيون، فرصت جي وقت ۾ ۽ رهاڻ جي مهل انهن جون
 مصراعون جهونگاري پيا روح ريجھائيندا هئا. پيرل فقير جي هيءَ ڪافي هر
 ڪنهن جي زبان تي هوندي هئي:

خوش ٿو گذرين منهنجا مٺا، عاشق تنهنجو آ عذاب ۾....
 او خوش ٿو گذارين.

پن پيو جدائيءَ جو جئن، آ جن زهر جو پيالو پيئڻ،
 پنهنجي يار ڪئون دم ڌار ٿيڻ، لکيو ڪهڙي آ ڪتاب ۾!
 او خوش ٿو گذارين -

ليڙو پاتوءَ لوڪئون لکي، عمر گذاريم ساري سڪي،
 تقصير رب ڏنهن جا لکي، بڻي بنديءَ جي ته باب ۾،
 او خوش ٿو گذارين -

جن کي لڳي جيءَ ۾ جڙي، سڪ سوز ۾ ويڙا سڙي،
 جئري ڪڏهن ملندين وري، نه ته منهنڙو ڏيڪارج خواب ۾،
 او خوش ٿو گذارين -

”پيرل“ چوي پڪ ڄاڻ تون، ڏک جا گذاريم ڏينهن مون،
 سرڪار رب جي روبرو، هر ڪو ايندو ته حساب ۾،
 او خوش ٿو گذارين -

پيرل جي هيءَ به ڪافي ڏاڍو سوز پيدا ڪندي هئي:
 مٺا ماڻهو اسان کان ڇو، مٽي منهنڙو رهيا ويهي،
 مٺا ماڻهو -

لوڻي هيءَ لال ٿيم ليڙان، جهڄي جيئڙو ٿيم جهيڙان،
 سوين تان سور ڏين پيڙان، تنهن جي ڪل تا پڇو ڪيهي،
 مٺا ماڻهو -

قضا هن قيد قسمت ڪيس، مٺن مارن کان وسري ويس،
 پڇاڻيان روز ڏوٿن ڏس، ڪڏهن ايندا پڪي پيهي،
 مٺا ماڻهو -

قضا جي قلم جون ڳالهيون، سڙيءَ قسمت سڀني پاڙيون،
جدا ٿا ڏينهنڙا جاليون، ايندا شل، جيءَ گهريا جيئي،
منا ماڻهو—

چوي ”پيرل“ اسان پرين، وسارڻ هنئين نه واجب هن،
اسان کي سڪ سدا سندن، انهن جي رمز دل رهي،
منا ماڻهو—

ڏاڏي مرحوم جي وفات کانپوءِ سندس هڪ سنگتي، هميشه جڏهن
کيس ياد ڪندو هو ته گهڻي تائين ڳڻ ڳائي ڳائي آخر ۾ پيرل فقير جي هيءَ
ڪافي ڏاڍي درد پريءَ لئي منجهان جهونگاريندو هو:

الهه آئيندوءَ اڳڻ اسان جي، حال جا محرم سوڍل سياڻا،
الهه آئيندو—

جهونيون ڏنيم تنهنجون جانب جايون، جيڪي هٿن سان توڻي ٺاهيون،
اچي ته ڏنم تنهنجا پلنگ پراڻا،

حال جا محرم—

ڪانه جو ڪيو مون سان الله پيلي، جندڙي ڇڏي ويا منهنجي اڪيلي،
انهن ڏکڻ مان آءُ ڇا ڄاڻان،

حال جا محرم—

سون طبيبن ستيون سنبرايون، حال مٺيءَ جو ڏسي وڃن ورايون،
دونهان درد جا ڪين اجهائان،

حال جا محرم—

پرين ”پيرل“ کي ويهه نه وساري، جنري جانب وڃ منهنڙو ڏيکاري،
تولاءِ روئن ٿا منهنجا نين نماڻا،

حال جا محرم—

ڪافي چئي پاڻ به روئندو هو ۽ جيسين پاڻ، خدا جنت نصيب
ڪريس، جيئرو هو تيسين اسان کي به روئاريندو رهيو. حاجي خانن جون به
ڪيتريون ڪافيون مشهور هيون. سال لنگهي ويا، اهي ذوق ئي ماڻهن منجهان
ڇڏي ويا، هاڻي ته انهن جي ڪا مصرع به ياد ڪانه ٿي پوي. هڪ ڪافيءَ
جي پڄاڻي هيءَ هئي.

حاجي خانن حُب جي، پيتم ڪيف ڪڙي.

ياد نٿو پوي، الاڻي هيءَ ڪهڙي بزرگ جي ڪافي آهي. فقط ٽلهه ياد

پوي ٿو -

جن جي هٿئون ويڙا پرين، تن ڪئون پڇو سڌ سور جي.
هر ڪنهن جي وات ۾ انهيءَ ڪافيءَ جي به وائي هوندي هئي. يا
هيءَ ڪافي -

لايون ٿو نينهن نندان ڪرين، سمهين ٿو ساري رات،
لايون ٿو نينهن —

يا

خواب لڌم ته اباڻي آهيان،
عمر اڄوڪڙي رات! مان ورهه ٿي پايان —
خواب لڌم ته اباڻي آهيان،
عمر اڄوڪڙي رات —

ياد نه آهي ته ڪنهن جي چيل آهي، هيءَ ڪافي به ڏاڍي مشهور هئي؛
منا مارو! الهه آئي، دلين جي داغ وڃ ڌوئي،
منا مارو —

جڏهن هن ڪافيءَ جو آلاپ ٿيندو هو، ته ٻڌندڙن جا ڳچ ڳري پوندا هئا؛
پيرين پوندي سان چوندي سان،
او! رهجو رات پنيور ۾!
پيرين پوندي سان -

مون کي چٽيءَ طرح ياد آهي، جڏهن چاندبوڪيءَ ۾ اڌ رات نه
ٿيندي هئي، ته ڳائيندڙ هيءَ ڪافي شروع ڪندا هئا —
ڄام عمر! مون ته ڄاڻي، سانگيٽڙا! مون سامائي،
آيو عيب اباڻن تي —

ڄام عمر —

هيءَ نه هيءَ مهل پوري ڳوٺ ۾ ٿرتلو پئجي ويندو هو، سڄي ڏينهن
جون پورهيت مايون آلهوت ننڊ مان اٿي ڪڙيون ٿينديون هيون. ڀلا مارئي درد
منجهان دانهن جو ڪري چوندي - 'حيف آهي منهنجي ڄمڻ تي، جو اباڻن کي
تڪو لڳو، ڦٽڪار منهنجي سامائجڻ تي، جو منهنجي مارن جي عزت تي حرف
اچي ويو، جي جمان ئي نه ها، ته مير عمر! تون مون کي ڪٿان ڪئين ها، ڇو
منهنجا مارو خوار ٿين ٿا!' هئي هئي -

آيو عيب ابائڻ تي،

ڄام عمر مون ته ڄاڻي، سانگيٽڙا مون سامائي

آيو عيب —

اهو آلاپ ٻڌي، اکين جي ننڊ ڪيئن نه اڏامندي! اهي ٽڪل ٽٽل
مايون آخر ته ماريءَ جو هر جنس هيون.

راڳي اها ڪافي پوري ڪندو ئي مس، ته مجلس مان آواز ايندو -
”واھه سائين، واھه! جوڙو ٿي وڃي!“ ڪن تان هٿ لٿو نه لٿي جهڙو، وري
هيءَ ڪافي شروع ڪندا هئا:

مان ڏي مارن موڪليا يَر سوبن سنيها ڄاڻي،

سانگين مان ڏي موڪليا ڏک ڏوراپا ڄاڻي —

اهي ڪهڙا ڏوراپا هئا!

مٿڙو ريڙهي ماري، نه ته بند نه ٻئي ڪنهن پائي!

الا! مان ڏي —

”پنهنجو من ريڙهي، اي ماري! نه ته پيو ته ڪو عمر جي ڪوٽ ۾ قيد ٿي سگهي!
غريب ماري مارن لاءِ ڪيڏي نه اذيت ۽ ڪشاکش ۾ مبتلا هئي،
۽ هميشه ماندي، ۽ هر وقت پئي وڃڻ لاءِ واجهه وجهي. هڪ طرف اها هوري
۽ جهوري، ٻئي طرف مارو پيا اوڙايا ۽ ڏوراپا ڏينس:

مٿڙو ريڙهي ماري نه ته بند نه ٻئي ڪنهن پائي! الا —

ڏسو ٿا، بعض دفعا صحيح خبر نه پوڻ ڪري حقيقت جي خلاف ڪيڏي نه
غلط فهمي پيدا ٿي پوي ٿي!

سچل سائينءَ جو ڪلام، شاهه کان پوءِ ٻئي نمبر تي ماڻهن کي ياد
هوندو هو. اهي ٻه وڏا عوامي شاعر هئا، جن کي هرڪو ماڻهو سيني سان
لايون وڌندو هو، ۽ اهي ئي ٻه شاعر هئا، جن کي زندهه دل هندن به چمي
اکين تي رکيو. هزارين هندو درازن جي درگاهه جا مريد هئا، تنهن ڪري سچل
جي پوڄا ٿيندي هئي. افسوس فقط هيءُ آهي، جو سچل کي شاهه وانگر ڪو
گريخشاڻي نصيب ٿي ڪونه سگهيو. صوفي فقيرن جا جڻا هوندا هئا، جيڪي
سچل جو ڪلام سڄيءَ سنڌ ۾ ڳائيندا وڌندا هئا. گيڙو لٽا پيل هوندا هئا،
پيرن تائين چولو ۽ هيٺ تي گوڏ، مٿو اگهاڙو، ٻانهن ۽ ڳچيءَ ۾ مٿين جون
مالهاڻون - ڪشتو به هوندو هين ۽ يڪتارو به. يڪتارو کڻي، هٿ ۾ چيڙيون
جهلي، پيرن ۾ چيڙيون وجهي، جڏهن ڪن تي هٿ رکي ”الوميان“ ڪندا

هئا، تڏهن لئي لڳي ويندي هئي. نچندا به هئا ۽ ڳائيندا به هئا. ڏاڍي ترنر ۽
طرز سان ٻڌندڙن جي لونه ڪانڊارجي ويندي هئي؛
ڳليءَ ڳليءَ تي ڳوليان، جهاتيون پايان...

وات وندر جي ڪو ڏسي، وات وندر جي ڪو ڏسي...

پنهنجي ذات لڪائي، ڪيئن بي ذات سڏايان....

ٻيو ڪو ڄاڻ محض گناه، هر ڪنهن صورت آڀ الله...
يا هي ڪافيون؛

ڪيچيٽڙن جي ڪاڻ، جيڏيون! منهنجو جئڙو جهجي ٿو.
پريان سنڌي پار ڏنهن، الله اونڌي آڻ،
چڏي شهر ڀنڀور ڪي، هاڙهي وينديس هاڻ،
سگهو ايندو سپرين، پينر منهنجي پاڻ...

او چو ٿيون مون ڪي جهليو، پرين ڏنهن ڙي جيڏيون!
ويهان ڪيئن ڀنڀور ۾، جو روح انهن سان رليو.
سائن ٿينديس سنگتي، جو هوت هاڙي ڏي هليو.
پريان سنڌي پار ڏنهن، پاڙيجيون نا پليو.
سڄڻ سارو پانهنجو، سر ”سچوءَ“ ڪي سليو.

نينهن نهوڙي آهيان، هاڻي جيڏيون! ڪاڏي وڃان!
پنڌ پري ٿيو پرينءَ جو، عشق اُلاو اڃان.
ڪٽڻ وٽڻ نا ٿئي، چرخو ڦيرائي پڃان.
پرين نايون پيت ۾، عشق سنڌيون سي اُڃان.
موٽڻ واري ڪڏهين، ”سچو“ نه مصلحت مڃان.

اهي زمانا ويا، اهي ڏينهن لنگهي ويا، اهي ڳائيندڙ، ۽ سچ پڇو ته اهي
ٻڌندڙ به وڻاڻ ويران ڪري ويا. ڳوٺڙن جي اوطاقي مڙسن وٽ رات ڏينهن لئي

هوندي هئي. ساوڻ جون نور ڀريون ٿڌيون ۽ چٽيون چاندوڪيون، هئي! هئي!! ڏکڻ گهلي پوندا، وڻ ٿڻ ۾ جڻ ساھ پئجي ويو، سرنهن ۽ ٿارن جون تاميون مستن وانگر ڀيون نچنديون، ائين پيو معلوم ٿيندو جڻ دهقانن جون ننڍڙيون نينگريون پينگهن ۾ ڀيون جهوٽا کائڻ، پن هڪٻئي سان نهڪي، ٿالهيون ۽ طبل وڄائي، ڳوٺڙي جي سڄيءَ کائڻات کي مٿي تي کڻي ڏيندا، انهيءَ سمي ۾ نه فقط غريب غريو راڳن جون رهاڻيون پيو ڪندو، پر خود ڪيترن زميندارن الغرضن جون مثل دليون به اڏما کائي اتنديون هيون، ۽ وٽن به ڪچهريون لڳي وينديون هيون.

شام ٿيندي، اڱڻ تي چڻڪار ڪبا، گلر وڇائجي ويا، آرام ڪرسيون زميندار ۽ ان جي مٿن مائٽن لاءِ، ۽ چڱن مڙسن لاءِ موٽا پوندا، باقي راج چوڌاري گلن تي ويهجي ويندو. ماني ٺڪي کائي، ”الوميان!“ ٿيندي، راڳي يڪتارو کڻي وڃ ۾ ويهندو، پاسي ۾ گهڙي وارو، ۽ سرنڌائي هوندو ته ٻئي پاسي کان ڀر اچي وٺندو. اهڙيءَ طرح ڪافي شروع ٿيندي. هر مصرع پٺيان ساڳئي مطلب جو ڏوهيڙو پيو ايندو، راڳي ور ور ڪيو پيو مصرع ۽ ڏوهيڙي کي دهرائيندو. هيڏانهن ڪچهري پئي ڪندي - ”واهه ميان! واه!“ ”واهه فقير، واه!“ ”لڪ آفرين!“ ”جس ٿئي يار، جس!“ ”بلي سائين، بلي!“ ”واهه جو لڳي دوست! واه جو لڳي!“ داد جا به اهڙا دل گهريا نمونا هوندا هئا - هيانءَ جي هيٺان نڪتل ملهه (۱) ۽ تصنع کان بلڪل عاري ۽ خالي. مارئي، سهڻي، سارنگ، ڀيروني سر ڳاڻبا، انهيءَ وچ ۾ جوڳ کي به جوڻبو، اڌ رات ٿيندي ۽ راڻو لڳندو ... ۽ ”واهه واه!“ ٿي ويندي. ڀيڄ پئي ڀڄندي ۽ سورٺ تي تار ايندي. اهڙيءَ طرح سڀني سرن جو مزو ماڻي، ڪيتون ڪر موڙنديون ۽ ڪڪڙ پيا پويان دس هڻندا، ان وقت محفل منتشر ٿيندي. هر ڪو ڪر ڀڄي، اوباسيون ڏئي، ائين پيو اٿڻ جي ڪندو، جڻ مست ميخاني ۾ سڄي رات گذاري هاڻي هوش ۾ ايندا وڃن ٿا.

انهيءَ زماني ۾ اڃا سئيمائون ڪونه نڪتيون هيون، پارسين جون تئريڪل ڪمپنيون زنده ايڪٽرن جي ذريعي ڊراما اسٽيج ڪرائينديون هيون، ليڪن اهي ڊراما به انهن چند ماڻهن کي نصيب ٿيندا هئا، جيڪي ڪراچيءَ يا

بمبئي پهچي سگهيا ٿي. ڪراچيءَ جي ايلفنسٽن اسٽريٽ ۾ ڪئپٽل نالي جيڪو هاڻي سئنيما هال آهي، سو ابتدا ۾ ٿيئريڪل هال هو. مان پهريون ڊرامو 1925ع ۾ اُتي ڏٺو. سالن بعد مووي فلمون شروع ٿيون. پهريون خاموش ۽ گهڻي گهڻي کانپوءِ ٽاڪي. غالباً ٽاڪي 30-1931ع کانپوءِ آيون، ۽ انهيءَ بعد ئي آهستي آهستي اهي گانا ريكارڊن جي ذريعي مشهور ٿيا، جن مذاق کي ماثوف ڪري ڇڏيو ۽ ذوق جي صحت کي ختم ڪري، خود ڪردار ۽ گفتار کي به پست ڪري ڇڏيو.

پهريون ٽين جي توتاري وارا ڪاٺ جا هز ماسٽرس وائس فونا، ڪن ڪن اميرن جي اوطافن ۾ ڏسبا هئا. بنان توتاري جي گراموفون گهڻو پوءِ پهتا، جيڪي پڻ پيسي وارن ورتا. مان اهو به ايڊيسن جو ٺاهيل فونو ڏٺو، جنهن تي ٽالهي قسم جي رڪارڊن جي بجاءِ ڪنگڙيءَ وانگر گول رڪارڊ چڙهندا هئا، ۽ انهن تان هڪ گانو لاهي ٻيو پنهنجو ڳاتل گانو ڇاڙهي سگهيو هو. چنانچ جڏهن اسان ننڍا هئاسين، تڏهن وڏن جي غير حاضريءَ ۾ اسان جو اهو مشغلو هوندو هو - يعني هڪ گانو لاهي ٻيو پاڻ ڳائي ڇاڙهڻ. هڪ دفعي هڪ خاص ڪافيءَ کي لاهي اسان پنهنجو گانو ڇاڙهيو، جڏهن والد مرحوم ان ڪافيءَ جي تلاش ڪئي ۽ رڪارڊ تي اسان جو آزاد ٻڌائين تڏهن ڏاڍي تنبيهه ٿي ۽ فونو هميشه لاءِ اسان جي دسترس کان نڪري، مقفل ٿي ويو.

محمد حسين ننگيني واري جا پڪا گانا ۽ گوهر جان آگري واريءَ جا غزل توتاري واري فوني جي دور ۾، ۽ گرامو فون جي ابتدائي عهد ۾ پاڻي فيض امرتسري، پاڻي چيلي پٽيالي والا، ۽ ماسٽر ليوءَ جا رڪارڊ رائج هئا، ليڪن اهي سڀئي گانا هر چند شريفانه ۽ ڪلاسيڪل سر ۽ تال ۾ هئا، پر سنڌين فونا عام طرح ان وقت خريد ڪيا، جڏهن پاڻي ڪنور رام جا رڪارڊ بازار ۾ آيا، ۽ مائي جيوئيءَ آلاپ ڪري چيو ته :

او!...

ڪنهن نه جهليا، ڪنهن نه پليا، هٿون ويڙهائ...

ويراڳي وطن لئي!

انهيءَ مان صاف ظاهر آهي ته بنيادي طرح سنڌين کي پراڻو راڳ پسند ڪونه هو. وٽن پنهنجا راڳ، پنهنجا سر، پنهنجا ساز، پنهنجا خيال، پنهنجون تشبيهون ۽ استعارا، محاورا ۽ مثال، جن سان سينگاريل پنهنجون ڪافيون ۽ ڪلام، ڏوهيڙا ۽ بيت هئا، يڪتاري جي تار وڳي، گهڙي کي

ڌڪ لڳو، ڪاٺ جي چيٽين هٿ ۾ واڄت ڪيو، ۽ پيرن جي چير چمڪو ڪيو - هوڏانهن ڪن تي هٿ ويندو، ۽ هوڏانهن 'الو الان' ٿي ويندي. بس پوءِ ته هر ڪو مست ۽ مدهوش، چوڌاري "واهه ميان! واهه" پئي پوندي. حقيقت ۾ اسان سنڌين ۽ اسان مارن ماڻهن جي روح جي راحت اهيءَ راڳ هئا، اسان جي زندگي پنهنجن انهن ڪچهرين ۽ مجلسن ۾ هئي، ليڪن هاڻي ڇا ڪجي! هٿون جو هاج وئي، واءِ جو اهڙو وريو، سر مٿان جو بار ۽ بوجهه اهڙا اچي پيا ته انهن کي سهڻو ته آهي.

* * *

"ڪٿين ڪر موڙيا" جي ترڪيب مٿي ڪٿي اچي وئي آهي. اتفاق نڪري آيو آهي ته ڪجهه پنهنجي زبان جي خوبي ۽ خصوصيت به لکي وٺان: سنڌي زبان جي اُستادن رات جي پوئين حصي کي جدا جدا ٽڪرن ۾ ورهائي هر هڪ کي علحدو نالو ڏنو آهي. مثلاً اڌ رات ٿيندي ته ان کي چئبو "بيچ پني"، پوءِ "ڪڪڙن دس هنيو"، ان کانپوءِ "ڪٿين ڪر موڙيا"، ۽ هاڻي اچڻ واري ٿيندي "پريات"، آخري ڏيڍ - ٻن ڪلاڪن کي به ڏسو ڪيئن ورهايو اٿن - پهريون "پيراڪو" ٿيندو، پوءِ ڦٽندي "باک"، ان کانپوءِ "پرهم" ڦٽي، جنهن بعد "سورج شاخون ڪيندو". اهي سڀ منزلان طئي ڪري پوءِ ٿيندو صبح ۽ اڀرندو سج. آهي ايڏي وسعت ڪنهن زبان ۾؟ آهي ڪنهن ٻوليءَ ۾ لفظن جو ايترو ذخيره؟

* * *

جنهن زماني جو ذڪر ٿي رهيو آهي، انهيءَ زماني ۾ 'بيچ پنيءَ' جي وقت کي ڏاڍي اهميت هوندي هئي. انهيءَ مهل گهٽ - ڪنوار لائون لهندا هئا، ان کي 'پيرن جو وقت' سڏبو هو، يعني برڪت ڀريو، سهاڳ لاءِ به سهڻو ته سهاڳڻ لاءِ به سٺو. ڌڻيءَ جي در به دعائون انهيءَ وقت اگهنديون هيون. اڄ ته خير، دعائون گهرڻ جي ضرورت ئي باقي نه رهي، ته انهن جي اگهڻ جو سوال ڪٿان پيدا ٿيندو. بهرحال بيچ پنيءَ تي سهر پڻ ڏاڍا سهڻا نهيل هوندا هئا. هوڏانهن پيو بن نين زندگين ۾ باهمي بيچ پوندو، گهٽ - ڪنوار جي مائٽن جون پيون مرادان پوريون ٿينديون، ۽ هيڏانهن بيچ پنيءَ جا سهر شروع ٿيندا، بجليون ته هونديون ڪونه هيون. تنهن ڪري شاديون گهڻو

ڪري مهين جي چوڏهينءَ تاريخ ٻڌيون هيون، جئن چوڏهينءَ جي چاندبوكيءَ ۾ جهنگ جهر پل روشن هجي. ها! ها! ڪيڏو رومانٽڪ سمو ٿيندو هو. ٻه نا آشنا صورتون، ٻه اڻ ڏٺل دليون، ۽ ٻه اوج ۾ آيل ڦوهه جوانيون هزارن تمنائن، لکن آسرن ۽ امنگن جي جهوليءَ جهولنديون، هڪ ٻئي سان پيون سڄيءَ زندگيءَ جو سودو، عهد ۽ پيمان ڪنديون - اهڙو مضبوط ۽ يائدار، جو موت ايندو پر ان ۾ ڦٽ نه پوندو. سچ پچو ته انهيءَ پيچ پنيءَ ۾ جيڪي نڪاح پيا، سي اسان ڪڏهن ٽٽندا ڪونه ڏٺا. "رومانٽڪ وقت ۽ رومانس" جو به صحيح مفهوم اهو ئي وقت ۽ اهو ئي واقعو هو، ۽ نه ڪا اڄ واري معنيٰ ۽ مطلب، جيئن، ايلفيءَ ۾ اڪيون اٿڪيون، سينڊ وڳي، ۽ ڪيفي جي ڪنهن ڪنڊ ۾ اک وٺي ڪافيءَ جو ڪوپ پيئو، بيءُ. ماءُ کان زوريءَ بلڪ چوريءَ منهن اونداهيءَ ۾ چورن ۽ راهزنن وانگر پراڻي هوا بندر تي پهچيو، ڪجهه ايڪٽرن جون ڳالهيون، ڪن ايڪٽريائن جا داستان، ۽ ڪن فلمن جا قصا ڪيا - چند ڏينهن انهيءَ فرضي رومانٽڪ سمي ۾ انهيءَ قسم جو رومانس هليو، بس وري ٻنهي نئين رومانس ۽ ٻئي رومانٽڪ وقت جي تلاش شروع ڪئي! جي اتفاقاً نڪاح پئجي ويو، ته اهو عمر پير جو سونو نه هوندو، اهو زندگيءَ پير جو سودو نه ٿيندو، بلڪ اوستائين جو اهتمام جيستائين مڙس، زال لاءِ ميڪ اپ مهيا ڪري سگهندو، يا جيستائين مرد ڪلب، فلمي رسالن، آمريڪا مان ايندڙ فيشن جي مخزنن، ڪامڪ جي ڪتابن ۽ جاسوسي ناولن جو پڻ پري سگهيو.

* * *

پيچ پنيءَ کان پوءِ سنڌ ۾ پيو سهڻو وقت ٿئي ٿو باڪ ۽ پرده ڦٽيءَ جو وچ، جنهن ۾ هر ڪو اٿي کڙو ٿيندو، پڪي پر نپ واهيرو ڇڏيندو، وٽن ۾ جهرڪين ۽ چين جي چون چرڙا پئجي ويندي، ۽ ڪانو به ڪانگيرا ڇڏي اچي اڱڻن جي آڳرڻ پيڙا ٿيندا، بگڙا تر چاڙهاڪا ڇڏي هيٺ ٿيندا، ۽ ڪارڙو تر بوڙن جي گودرن مان نڪري ٻاهر ٿيندو ۽ هر هر پيو ڪندو "پير پير ڪدر"، "پير پير ڪدر (۱)". اهو وقت عباد جو هو، جهنگ جهر ۾ "هُوَ الله" جي هوڪار هوندي، ملان به مليائيءَ کي گهر جي ڪم ڪار ۾ لائي، پاڻ اچي مسجد جو پاسو وٺندو، ڌنار مال چوڙيندا، ڪڙمي هر ڪلهي ڪندا،

(۱) "حضر" جو هم معنيٰ لفظ پهراڙيءَ جي زبان ۾.

گهر ڏيائون ڏڌن جون چاڏيون اڳيان ڪنديون، ڪن کي جنڊ جو هٿيو هٿ ۾ هوندو، وڏيءَ عمر جون مايون وننديون تسبيح کي، ۽ ڪي پڙهنديون ڏاڍيءَ لٽي ۽ سوز واري سر سان هن مداح کي:

اغثني يا سيدا، رس يا رسول الله تون!

جن پڪين جو مٿي ذڪر ڪيو ويو، انهن سڀني مان دهقاني دنيا ۾ ڪانو کي وڏي اهميت آهي. هو نه فقط سنڌي ادب جو هڪ مکيو ڪردار آهي بلڪ اسان جو فيملي ميمبر به آهي. سڄو ڏينهن گهر ۾ هوندو، پيو لچايون ڪندو، ڪڏهن ڪڏ ڏٺي ٻارن کان ٽڪر ڪسيندو، ڪڏهن مائيءَ جي اک وٺي اتي جي پات ۾ ڇهنب هڻي ڪيندو، جي وس پچندس ته چاڏيءَ مان ڏک به پي وٺندو. نيرن پاڻي انهيءَ نموني ڪري، پوءِ ٺهي ٺڪي ويهندو سانگين جا سنيها سٿائڻ، ۽ نينهن جا نياپا ڏيڻ. هو پيو ”ڪان ڪان“ ڪندو ۽ مايون پيون ڪنديون:

جيءُ جيءُ ڪيانءِ ڪيانتا! منهنجو اڌل اچي ٿو؟

ڪنڊن سندا کير پياريندي سانءُ! منهنجو آبل اچي ٿو؟

سج ٻڌاءِ ڪير اچي ٿو! منهنجي جيگل امڙ اچي ٿي!

آيل ماءُ اچي ٿي؟

جي ورسهاڳڻ جو سهاڳ ڪنهن سير سفر تي ويل هوندو، ۽ ڪي

ڏينهن وڃي لائيندو، ته مائي پئي چوندي:

ادا ڪيانتل! مٺيون لاتون لٽيون ٿو، فلاڻي جو پيءُ (۱) اچي ٿو؟

(۱) مايون پنهنجي مڙس جو نالو ڪونه وٺنديون هيون. پٽ جو نالو وٺي چونديون هيون:

’فلاڻي جا پيءُ!‘ ’فلاڻي جو پيءُ!‘ مرد ڪڏهن پيار مان زال کي ان جي نالي کي

نٿو ڪري سڏ ڪندو هو، يا پٽ جي نالي تي ’فلاڻي جي ماءُ‘ ڪري سڏيندو هو،

ڪڏهن هو زال کي ”ڳوري“ يا ”ڳوري“ به چونڊو هو، خاص طرح جڏهن مائي

پيرن پاري هوندي هئي - سچل جي بيت ۾ آهي ته:

ڏاهو چڙهي ڌار ٿي، ٿو ڏٺي ڏوراپا،

پٿرا ڪري نه پيرن جا، اهو نازڪ نياپا،

آٿيو اوراپا، ڳالهائون ’ڳوري‘ ڪي چوي.

اُڏر کانگل! مصرين سندا منا لولا پڄاڻي ڏينديسان! وڃي نياپا ڏين، شل خير هجين، ايڏا ڏينهن ڇو لائون؟

شل تون وڌين ۽ وسين، ڪا خير جي خبر آئي ڏي!
منهنجا منا کانگا، منهنجا سڄڻ ڪيانتا!

انهيءَ کي سنڌيءَ ۾ چئبو آهي ڪانگ اڏائڻ - جيئن هيٺين بيت ۾ آهي:
آءُ راڻا رنگ لاءِ، موتي ڪاڪ ڪنڌن تي،
ناميا نانءُ خدائ جي، پير وري هٿ پاءِ،
سوڍا سنڊيئڻ ساءِ، آءُ ويٺي ڪانگ اڏائيان.

عمر جي ڪوٽ ۾ به ته ماريءَ سان اهو ئي ويچارو پيو وڙ ڪندو هو، ماروڙن جا نياپا سنيها، انهن جا حال ۽ احوال اهو ئي ته کيس آئي ڏيندو هو، تڏهن ته پاڻي ڪنور رام درد منجهان دانهن ڪري ٿي چيو:
آءُ کانگا! ڪر ڳالهه، منن ماروڙن جي،

ماروڙن جي، سانگيڙن جي،
سانگيڙن جي، ماروڙن جي -
آءُ کانگا! ڪر ڳالهه، منن ماروڙن جي،
آءُ کانگا!

مٿن ماڻهن، مارن ۽ سانگيڙين، پيڪن ۽ ساهرن ۾ اڄ وڃ کان سواءِ انهيءَ قرباني ڪانگل جي، عاشق ۽ معشوق جي گهرن ۾ به وڏيءَ حجت سان اڄ وڃ هوندي آهي - جڻ هو پنهنجن ۾ وڃي پهتو. راز ۽ نياز جا سڀئي سنيها هر ڪو سندس ذريعي هڪ ٻئي وٽ پهچائيندو. ايڏو معتمد ۽ ايترو اونهو آهي، جو ڪنهن کي مجال ڪانه ٿيندي، جو سندس منجهه ڪڍي سگهي. عاشق ۽ معشوق جي وچ ۾ جيڪا به وهي واپري ٿيندي، ان جو اڪيلو رازدان فقط اهو ئي سنڌ جو سانورو ۽ ڪاڙو ڪانءُ هوندو. سون جا راز ۽ ڪيترن جا داستان دل ۾ هوندس - سال گذري ويندا، ايام ٿي ويندا، ساه سان لايو سيني ۾ سانڍيو وڌندو، ليڪن ٻاهر ٻاڻ نه ڪيندو. ڪيترو وضعدار ۽ ڪيڏو نه رازن جو رکپال آهي، جي هڪ اکر ڪڏهن ڪڍي وجهي، ته هوند ڪيترا خون ٿي پون، ۽ ڪيئي ڪاري ۽ ڪاريءَ (۱) جا معاملا ٿي وڃن، ڪيترن جا ڪنڌ لهن ۽ ڪيترا ويٺل وياو ۽ گهرينتون مايون

(۱) سنڌ ۾ ڪن قبيلن ۾ جيڪڏهن ڪنهن کي معلوم ٿئي (هلندڙ)

مارجي وڃن.

شهر جي شاعرن اها سموري خدمت فارسيءَ کان اوڌر تي آندل
قاصد يا نامه بر کان ورتي آهي. غزل گو شعرا جي ”ظالم“، ”جفاڪار“ ۽
”خونخوار“ معشوقن جا مڪان ۽ ڪونا پيل ته اهو ئي ايراني قاصد (۱) ۽ نامه
بر ٿئي. هن نحيف ۽ شريف پڪيءَ جو ڪهڙو ڪم، جو اهڙي عشق جي وچ
۾ ڪاهي پوي، جنهن جو نڪو آهي منهن نه سر، ۽ نه وري اڳ نه پٺ، اڄ
عشق هڪ سان، سڀاڻي ٻئي سان، پرين ۽ ٽئين سان، تنهن پرين ۽ چوٿين سان، ۽

(آندل) ته فلاڻو فلاڻيءَ تي عاشق آهي ته مائٽ ٻنهي کي ڪارو ۽ ڪاري ڪري ڇڏيندا،
يعني مرد ڪارو ٿي ويندو ۽ سندن سماج ۾ عورت ڪاري ليکي ويندي، پوءِ ٻنهي
جو مارڻ سندن لاءِ عين ثواب ۽ عين عزت آهي. ٻيءَ ڌيءَ کي ماري ڇڏيندو؛ ڀاءُ پيڻ
جو وير ٿي بيهندو. جيسين ٻئي نه مرندا، تيسين کير پيئڻ پاڻ تي حرام ڪري
ڇڏيندا. خون ٿئي کان پوءِ ٻنهي ڌرين جا مائٽ خاموش ٿي ويندا، ڏانهن ڪوڪ ڪو
ڪونه ڪندو.

(۱) سنڌي شاعرن ڪڏهن قاصد کان به خط موڪلڻ يعني نامه بريءَ جو ڪم ورتو آهي.
مثلاً سچل چوي ٿو:

قاصد آيو ڪونڪر، ڪونه لڪيانون خط،
جيڪس هيس ڪينڪي، ريگستان رت،
پنهورن پاهت، تيلهان مون سان نه رکيو.

—
قاصد آيو ڪونه، ريگستاني راڄ ڏهون —
جو تو مون کي تار ڪيو، سومرا ۾ سون!
مارن منهنجي روح جو هٿ هي هٿ پتو هون.
جيئون هتي ڇو نه، ٿيان اهڙن عتابن سان!

ليڪن سنڌي ادب جو اهو قاصد اور نموني جو آهي: ايراني يا سنڌ جي غزل گو شاعرن
وارو قاصد نهايت عامي ۽ سطحي ٿئي ٿو؛ هتي قاصد اهو ٿئي ٿو، جنهن ساڻ ۽ سنگت ۾
سڄي عمر گذاري هجي، ۽ ڪانگل جهڙو وفادار ۽ رازن جو رکيل هجي. انهيءَ ڪري ئي
کيس ’ساڻيءَ‘ جي لقب سان ياد ڪيو ويو آهي؛

اڳيئون مُجِب مَنِي، متان ڪا منهنجي ڪَريڻ:
وهندو وَرُ وُني، ساڻي خبر ڪيئن جي.

—
سوز ڀري ست جا هڻي، سا ٿي ڪين سڪيو،
ته متان ڏٺي لَهس لڪيو، جو پڻ مُڪو سَڄڻين.

۽ کيس ’ٻانڌي‘ به سڏيو ويو آهي، ڇاڪاڻ جو اهو ئي ساڻي جڏهن پيڪن وٽان خطي
بيغام يا پرين سنڌي پار کان نينهن سندا ناما کڻي ايندو هو. تڏهن ان کي (هلندڙ)

سو وري معشوق به ظالم ۽ جفاڪار، ستم ڪيش ۽ خونخوار، يعني نهايت خطرناڪ ۽ ازحد خوفناڪ. هن جو واهپو واهڻ سان ۽ ٿر وارين ٿرڇاڻين ۽ ٿاريلين سان، جن وٽ هڪ دفعو جيءَ ۾ جڙي پئي، ته مرندي تائين جو سونو سر تي آيو ۽ قيامت تائين جو پيچ پئجي ويو. اهو پڪي حقيقت ۾ نهي به انهن جي وچ ۾ ٿو، جيڪي نياپن آڻڻ شرط مٿس عطر اوتن، ماڻڪن سنديون گهڙيون گهڙيون موتن جون ڳانيون ڳچيءَ ۾ وجهن، ۽ جن ڪنهن تي هو پرينءَ جي پار ڏنهن ٿر بر لٽاڙي، جهنگ ۽ جبل جهاڳي آيو، انهن تي جواهرن جو جڙاءُ ڪن ۽ ڪٿورين سندا واس ڏئي، پوءِ ويهي کيس پنهنجي جهوليءَ ۾ جهولن، يعني:

پڪيڙا پويانءِ، لڙهان موتين سنديون،
 آءُ اڏامي اوڏڙو، تان جهوليءَ ۾ جهوليانءِ،
 سڀئي ڪنڀ ڪٿوريءَ ۾، لاکيڻان لويانءِ،

(اندل) ”پانڌي“ (پنڌ ايندڙ) چوندا هئا. جيئن سچل چوي ٿو:

پانڌي پهچائي، ور عريضو عجيب ڏي:
 قاصد ڪونچائي، متان سور وجهين ساهه کي.

ليلائيندو آئيو، پانڌي اڄ پراءِ:
 ورتس درد ڏراءِ، جو مت وڃائي آئيو.

وڃي ڏيهه ڏنو، ڪي تو سندنو سڄڻين!
 چڱي طرح چئو، پانڌي ڏنڻ پرينءَ کي؟
 اهو پانڌي عاشق جو ايترو همدرد ۽ قربانو ٿيندو هو، جو خط ۾ لکيل مذڪور تي خود پاڻ به روئي ويهندو هو، جهڙي طرح هن بيت ۾ بيان ڪيو ويو آهي:
 وٺي هليو خط، پانڌي پار پرينءَ جي،
 روئي روئي رت، تنهن هلندي حال وڃائيو.

ڪانگل جيتوڻيڪ ناپن سڀين، ڳجهه اندر جي ڳالهن، راز ۽ رمز وارن پيغامن لاءِ مخصوص هو، تاهم ڪڏهن ڪڏهن کانئس نامہ بريءَ جو به ڪم ورتو ويو آهي:
 لوڏيندي لامسون، ڏاهو ڌار چڙهيو چوي،
 ’آندو اٿم پاڻ سان، نينهن ڀريو نامو،
 توڏي ساريو سڄڻان، ڪيم راتيان روانو،
 پڙهي پروانو، مون کي جلد جواب ڏي!‘

اتي کيس ’ڏاهو‘ سڏيو ويو آهي، يعني ايڏو عقلمند ۽ سٺو، جو جيڪو نامو آئي ٿو، ان کي به ناپن ۽ زباني سڀين وانگر لڪائي ۽ چٽائي ٿو.

پوءِ سارو سمهويان، هڪ هڪ ڪري هٿن سان.

سگهو اڏامي آءُ، تون پڪيڙا ڀرينءِ جا،
سڀ ڪنڀ ڪريان تانهنجا، ساڻ جواهر جڙاءُ،
عطر ڪٿوري اوتيان، ٻيا ماڻڪ تو مٿانءُ
ساري سنيهاءُ، ڪي آئي ڏيڇ عجيب جا.

جتي اهڙا قرب لهي، جن وٽ سندس ايڏو مان ۽ مرتبو هجي، انهن جي وچ ۾
ڇو نه ويهي، انهن وٽ ڇو نه رهي، ۽ انهن سان ڇو نه پنهنجا ڏينهن گذاري ۽
گهاري.

الغرض اهو مسڪين باڪ ۽ پره ڦٽيءَ جي وچ ۾ ڪانگيري کان
نڪرندو، ڪنهن تي بار ڪونه، پنهنجي چهنڀ سان چڱي، سو به ڪنهن هڪ
گهر مان ڪونه بلڪ سڄي ويڙهي وٽان جيئن ڪوبه بوجهه ۽ بار محسوس نه
ڪري، ڇاڪاڻ ته سندس اصول ئي آهي ته :
يار شاطر بايد نه ڪه بار خاطر!

سڄو ڏينهن رهائون ڪري، ٻارن سان ڪيڏي، مائين کي ريجهائي،
انهن کي نياپا سنيها ڏئي، منجهند جو هر ڪو وڃي گهرن سمهندو، ته به هي
ٻاهران ويٺو نگهباني ڪندو، پري کان ڪو اوڀرو ڏسندو ته ”کان! کان!“
ڪري مالڪن کي خبردار ڪندو، جڏهن سج لڙڻ تي هوندو، ان وقت
سلامالڪي ڪري، وڃي پنهنجن وٽائين منجهه واهيرو ڪندو.

اصل ۾ ته سندس قومي نالو آهي يا هو ”کانءُ“ پر عاشق معشوقن،
وريتن مائين، پيڪن جي پياسن ۽ سائيه جي سڪايلن، کيس سڪ ۽ قرب
منجهان ڪي ئي نالا ڏئي ڇڏيا. هاڻي جڏهن ويڙهي جي وچ ۾ چڱو مڙس
ٻڌجي اچي ويهي ٿو، ته ڪو به کيس سندس اصل واري قومي نالي سان سڏي
ئي ڪونه. سڀئي ٻيا قرب منجهارئون کيس سڏ ڪيون نه نوان نالا ڏين: او!
ڏاها! او، ادا ڪانگا! او، منا ڪيانتا! اي، ٻاٻيهل ادا! اي، ادا ڪانگل! اهڙيءَ
طرح جيئن جيئن پيو نينهن سندا نياپا ۽ خير سنديون خبرون آڻيندو، تيئن
تيئن مٿس ور ور ڪيو پيا نوان نالا رکيا، ۽ گهڙيءَ گهڙيءَ پيون گهورون
گهوريون. هان البت جڏهن ڪيچل ڪندو، جڏهن سري اچي گجربن
پنهندو (۱)، يا ڪا شرارت ڪندو، يا مرڳوئي لڄايون ڪري مائين کي

ڪاوڙائي وجهندو. تڏهن لاچار هو به ڪجهه ڪاوڙ مان ۽ ڪجهه حُجت پارئون، ڪاٺيءَ جون سنهيون ڇانيرُ اولاري، کيس سندس اصولي نالي سان سنڌي چونديون: ”اڏرُ ماري ڪارا ڪانو، ڪٿي ڪنُ ڪيو اٿئي!“ کيس ڇانير هڻنديون ڪونه، ڇڙو ڊيڄارڻ لاءِ پري کان پيون اولارينديون، جيئن پنهنجن ٻارڙن تي به ڪڏهن ڪڏهن اولارينديون آهن.

اڳتي هلي جڏهن ڪافيون ۽ ڪلام، بيت ۽ ڏوهيڙا چيا ويا ۽ انهن ۾ ڪانگل پنهنجو ڀارت پلي ڪيو، تڏهن کيس اهي ۽ ٻيا ڪيترا نوان نالا ڏنا ويا، مثلاً: ’لاڪيڻان‘، ’ڏاها‘ وغيره، وغيره. اهڙيءَ طرح سنڌي ادب، ڪيناتل جي پرخلوص خدمت جو قدر ڪندي، نه فقط سندس سڀني خطابتن ۽ القابن کي تسليم ڪيو، بلڪ سندس پنهنجي ذاتي ڪردار کي به تاقيام قائم ڪري ڇڏيو. شاعرن سندس عادت، خصلت ۽ خوين جو اهڙي طرح اڃا ڪيو ۽ سندس ڪردار جي هر پهلوءَ کي ايترو مختلف نمون سان ۽ جدا جدا طريقي ۽ طرز سان نمايان ڪيو، جو اهو سادو سودو سانورو، ۽ شڪل صورت جو اهو موچارو (۱) پڪي اسان کي ڏسڻ وائڻن ۽ بظاهر سهڻن ۽ سٺن انسانن کان اخلاق ۽ عادت، وفاداريءَ ۽ نبيھ جي نقطي نظر سان هر طرح ارفع ۽ اعليٰ نظر پيو اچي، بلڪ سندس مقام ايترو بالا ۽ بلند پيو معلوم ٿئي جتي اڄوڪي اسان جي رسائي ئي ناممڪن آهي.

اسان جي سنڌي شعر و سخن جو وڏو ذخيرو سندس وصف ۽ واکاڻ سان ڀريل آهي ۽ ڪوبه اهڙو شاعر ڪونه آهي جنهن انهيءَ سلسلي ۾ پنهنجي فرض ادائيءَ ۾ ڪوتاهي ڪئي هجي. هڪ سچل کي ئي ڏسو ته ڇا پيو فرمائي:

گهڻا ڏينهن لڳاءِ، ڇاهون ڪانگ قريب جا؟
ڪي دم آڏو دوست جي پلي ڪري پڳاءِ،
هاڻ ڪي تاتن تڳاءِ، مٿان جهوريءَ منجهه جهجي مران.

وات ڪري وائي، اُچ پڻ ڪانگ قريب جو،
ڪي جو چيائين ڇهن سان، تنهن لُچ ڏاڍي لائي،

(۱) سنڌيءَ ۾ ”موچارو“ ٻنهي معنائن ۾ ڪتب اچي ٿو، سهڻي لاءِ به ۽ ساديءَ شڪل واري لاءِ به اهو ئي هڪ لفظ ڪتب آئي سگهجي ٿو. استعمال مان ان جي مطلب ۽ معنيٰ کي پروڙيو آهي.

اندر کي آئي، چن جرڙ جي ري سنڌڙي.

رويو رويو رت، ٿي پڪيءَ پارانيا ڏئي،
تہ پيرين وجھان، گھنگھرو، سي چمڪائيندو وٽ،
’ڪيئن، وٺي خط، سھڳڙو ساڻيئڙو وريں!‘

تُر نہ هڪ توڙي، اڄ لامين لاکيڻو لئي،
ويئو آه وڳوڙجي، ڪنڀين کي ڪوڙي،
ڳالھ ڪرڻ کان ڪاڪيون، منهن گھڻو موڙي،
پر پنهنجا توڙي، چڪيون ڏئي ٿو چھنب سان.

سڻيجو سوئي، جيڪي چوي ڪانگڙو،
هڻين سان هندائڻجو، سرتيون سپوئي،
ڪنڊيون ڪندن سان وجھان، پڪيءَ کي پوئي،
جانب ڏانهن جوئي، آئي نيناپا نينهن جا.

آءُ ڪانگل ڪائين، تا توتي عطر اوتيان،
اچڻ باجهون تانهنجي، آهيان اڀاڻڪ آئين،
ڏاهيا گھڻا ڏينھڙا، متان تون لائين،
پير اڱڻ پائين، تہ منهنجو ساھ سڏير ٿئي.

ڪانگل آيم ڪالھ، وٺي سنيھا سڄڻان،
محبت ريءَ مقال، ڪانہ ڪيائين ڪڏھين.

ڪي جو ڪانگ ڏسي، ڪالھ اوڏانهون آيو،
پيس هنيا ڦسي، ڳالهيون ڪندي سڄڻين.

مالھان موتين جون وجھان، پڪيءَ کي پوئي،
پيرين سونا گھنگھرو، تا ٿئي سوايو سوئي،
سينڌو سپڪوئي، مَرُ تنھين جو نہ ٿئي.

پکيءَ سندا پر، کريان مرُصع موتيين،
جو آئي عجيبن ڏنهن، ڏئي خوب خبر،
پينر ڙي مون پر، شال وينو ڪري وائيون.

ڌار چڙهي ڏاهي، ڪي جو چيو جهنب سان،
اهو مون آهي، آڌر ڙي ارواح ڪي.

جهنب ساڻ چوي، ڪي پيو کانگل ڪاڪيون،
پورن منجهه پوي، ٿو سڻي ساهه سنيهڙو.

ڪهيو هيئن ڪانگي، آئون چيائين جهنب سان،
ته 'سڄڻ ڪنهن سانگي، وري ايندءُ آهين'.

جهنب ساڻ چئي، ڪا جا کانگل ڳالهڙي،
ساري آئن سان انهيءَ، ڪهڙي ڏس ڪئي!
پورن منجهه پئي، سڀڪنهن آئت ڦٽو ڪيو.

سڻو سنيها سرتيون، ٿو چڙهيو ڌار ڏئي،
سارو ساهه نئي، ٿو نازڪ نياپن سان.

ڏاهو ڌار مٿي چڙهيو، ٿو ڪري بره بيان،
آئن تي احسان، ڪري ڪلامن ساڻ ٿو.

آئي ڪانگ ڏنياس، ڪتابت قريب جي،
پهو ڪتيندي پت پيس، چوهون تند چتياس،
پيچون پيچ ٿياس، روئندي چولي چڪ ڀر.

هلي ڪانگي هڪ، ڪا جا ڪيس ڳالهڙي،
تنهن مام ٻڌڻ سان روئندي، چولي ڪيائين چڪ،
سنيهي مون سڪ، پاڻهي ڪيائين پڌري.

ڪارون ڪيئن نه ڪريانس، جو ٿو ڏئي سنيها سڄڻان،
پئي پر پڪيءَ جا، ساڻ جواهر جڙيانس،
موتين ۽ لعلن سان، پينر ڪٽي پريانس،
پيرين دست ڌريانس، جو آه نياپا ڏيندڙ نينهن جا.

پڪي سوئي پر، ٿو اڏري پار پرين جي،
خوشيءَ جي به خبر، مان وٺي اچي ڪا اوڏنهون!

چڙهيو لئني لامر، ٿو ٻوليون ٻاجهاريون ڪري،
ڏئي سنيها سڄڻان، ٿريو مٽي تار،
ماريون ماري مام، جي ٿو ڏئي لڪائي لوڪ ڪون.

پريان جا پيغام، ٿو ڏئي مڙهي مامير،
سوين منجن سلام، جو ڏاهو ڏاهپ سان ڏئي.

آئي ڪانگ ڏنوس، ڪو عريضو عجيب جو،
پينر سڀ پٺوس، ڳاريندي ڳوڙهن سان.

ڪانگا ڪتابت، ساري سارج ساهه سان،
اها امانت، پئي ڪنهن عام نه آچين.

زاغ نه ٿي زبون، ونءُ اڏامي اوڏنهي،
نه ته خاصو منهنجو خون، پوندو ڳچيءَ تانهنجي.

لڪو ڀر لامين، ٿو لاکيڻو لاتيون ڪري،
ٽهڪندو تامين، ڏئي سنيهو سڄڻان.

اڄ ڪانگا چئ ڪيئن، سرها ڏئي سڀرين؟
حال اسان هت ههڙا، ڪي هت پي هئا هيئن!
جهام ڏئي جهڙ جيئن، تيئن ٿي اوت اڪين جي.

ڏاها ٿي نه ڏور، ويهه مون کي ٿي ويجهڙو،
 ڪر ڪالھوڪي ڳالھڙي، جان هئين رات حضور،
 دوست اڳين دستور، کي تعظيمان توکي ڏنيون.

زاغ زبائون ڪيڏي، اهائسي وائسي:
 'پريان سندي پار جي، آ توکي وڌائي،
 'پڇي حقيقت حال جي' هت ساجن سپائي،
 'ته کي عاشق خوش اسان جو، ڪل ڏئين ڪائي!'
 مون سان بيحد پلائي، ڪئي پرينءَ پارون تانهنجي.

ڌار چڙهيو ڏاهو، ٿو ڏنيسم دلاسا دل کي،
 ته صبح سانباھو، هو اچڻ جو عجيب کي.

الله لڳ اڏام، تون موٽي محبوبن ڏي،
 وڃي ڏيڇ پرينءَ کي، اهو پاڇيءَ جو پيغام،
 ڪري قدمن تي پئي، سولڪ ڏيڇ سلام،
 آهي اوهان ريءَ سپرين، هت مڙيوئي ماتام،
 'اچڻ جو انجام، ڪر سگهو طرف "سچوءَ" جي.

'نا ته مري ويندو هي' الله لڳ اچيڇ تون،
 'تو تون آهي هن جو، جاني صدقي جيءَ،
 'لاه فراق فقير کون، والي ويجهو ٿي،
 'تون پڻ ان جو ٿي، جو نوڪر تنهنجي نانوءَ جو.

پڪي سوئي پَر، اڄ اڏائو اوڏنهين،
 رسيو وڃي اتهين، سو پانڌي منجهه پهر،
 آڏو عجيبن جي، ڪيائين سڀ خبر:
 'هت عاشق کي اوهان بنان، هينئڙي منجهه حشر،
 'تو اوتي اڪڙين مون"، باراني بحر،
 'هاڻي ڏيو دلا سو دلبر، متان عاشق اُت مري وڃي.'

پيڇ پنيءَ جو مذڪور ۽ ڪانگل جو قصو ته وچ ۾ اچي ويو، دراصل ته ڳالهه هئي ٻاهراريءَ جي ادب پرور محفلن ۽ مجلسن جي. بهرحال حاصل مطلب اهو آهي ته غريب دهقانن کي پنهنجي سادي سودي زندگيءَ کي برقرار رکڻ لاءِ ڏاڍي جدوجهد ڪرڻي پوندي هئي، جنهن بعد کين آرام، آسائش، تفریح ۽ ڪنهن شغل جي سخت ضرورت محسوس ٿيندي هئي. آخر ته هو به انسان هئا، اگرچہ مسڪين ۽ غريب هئا. محل ماڙيون ڪونه هُين، ليڪن ڪڪاوان جهوپيا ۽ ڪنڊاين پيهرن جي پناهه ۾، ڪنڊن ڏنل وٽان ته هين، انهن ۾ به ته آخر زندگيون هيون، ۽ ڪي اڀرندڙ جوانيون رهيون ٿي. ۽ جيتوڻيڪ ناز ۽ نخري ۾ پليل نه، تڏهن به خدا جون ته ڏنل هيون. ساهه جهڙو امير کي آهي، اهڙو ئي غريب کي به ته آهي.

دهقائن وٽ ريسٽارنٽ ۽ ڪيفي ڪونه هئا، ڪافي هائوس ۽ ڪلب، ٽينس ڪورٽ ۽ اسٽيڊيم ڪونه هئا، جتي وڃي دل وندرائڻ، ٽڪ ۽ ماندگيون لاهڻ، روحُ بيءَ وجهڻ، غمن ۽ اندوهن کي پلڪ پاڇي لاءِ پري ڪن، وٽن چڙو وٺڻ جون ٿڌيون چانوان هيون، فقط راتن جون چانڊوڪيون هيون، ۽ سندن قبضي ۾ محض پنهنجي اوطاقن جا وڏا اڱڻ ۽ ڳوٺ جا ڪشادا ميدان هئا. تنهن ڪري هنن پنهنجيءَ انهي ننڍڙيءَ ۽ محدود دنيا ۾ ئي پنهنجي وندر ۽ روح جي پرچاءَ لاءِ ڪيئي طريقا ايجاد ڪيا هئا، مثلاً:

جوڏا جوان انهن اڱڻن ۾ يا ڪشادن ميدانن ۾ اچي پهچندا، سڄو شهر مڙي اچي بيهندو، بدن تان پيراهن پري ڪري، سندرا چيلهه سان ڪشي، سٿڻ جا ور کُنجي، هڪ ٻئي سان جنبي ويندا، گهريتيون مايون، ويٺل وياو، ۽ نيون نويليون ونيون گهرن جي ڪنڊن کي اوت ڪيون پيون لياڪا پائينديون. مائٽ ميدان ماريو ته ٻه ٻه ڪنديون ۽ تهڪڙا پيون ڏينديون، سندن معصوم چهرن ائين ڪُلي پوندا، جن گلاب جا گل هاڻي تڙيا آهن. جي ڪو عزيز خوش ميدان ۾ مارجي پيو، ته ويچارن جا منهن ئي لهي ويندا، اهڙيءَ طرح نوراني پيشاني تي پگهر جا قطرا نمودار ٿيندن، جن گلن جي نون شگوفن مٿان ماڪ جا موتي پيا جرڪن. ٻار ۽ ننڍڙا جوانڙا، جدا جدا، ڪي پيا ونجهوٽي ڪندا، ڪي اتي ڏڪر، اک ٻوٽ ۽ گورين راند پيا ڪيڏندا، ڪن جي هٿن ۾ ڪوڏيون هونديون ته ڪي وري پيا ڇڏا چُئيندا. ڪي پيا ڪوڏي ڪوڏي ڪندا، ۽ ڪي وري وڏن جون ملهائ ڏسي پاڻ به پيا هڪ ٻئي کي ٻڪ وجهو جاننا هڻندا ۽ اندرين هڻڻ جا پيا وجهه وٺندا. هاءِ

ويچارا معصوم! حال ۾ مشغول، آئيندي کان بيخبر، کين خبر به ڪهڙي ته مستقبل جون واڳون سندن هٿن ۾ رهنديون به يا نه!

اهي سندن شغل بن پهرن کان وٺي سانجهي تائين جا آهن. صبح جو جي ڪم ڪار نه هوندو، گهر ۾ ڏانڊن لاءِ گاهه به هوندو، ڪاٺ لاءِ ماني اٿو ۽ لسيءَ وٽو به هوندو، ته پوءِ اونو چو؟ ۽ ڳڻتي ڇاجي؟ نيرن تي مڪيل ماني مڪڻ ڦٽيءَ سان ڪاٺي، مٿان ڏڏن جا وٽا چاڙهي، ڪو اچي لوهر جي دڳڻ (۱) تي ويهندو، ڪو وڃي ڪنپارڪي آڻيءَ جي ڀر وٺندو، ۽ ڪو وري ڊڪڻ جي وڃي پيڙو ٿيندو. انهن تنهي مرڪزن تي وزم لاءِ چلم هوندي، پاڻيءَ جو مٽ ٺڪر جي ڪُٻيءَ يا آبخوري سميت رکيو هوندو، هيٺ تڏو به پيل هوندو، ۽ ڪاٺ جون ننڍيون صندليون، ڪٽوليون، منجيون ۽ پلال جا پيڙها به پيا هوندا. هر ڪو ”سلامالڪي“ ڪري اهڙي حجت ۽ پنهنجائيءَ سان ڪانپ ڪڍي اچي ويهندو، جڻ پنهنجي وٽان ۾ وڃي ويٺو. وزم به پيو هلندو ۽ زماني جون ڳالهيون، ڏانڊن جي گوءِ جا قصا، مڙسن جي مردانگيءَ جا داستان، مال، رزق، ۽ پوک پلاڻ خواه گاهه پني، يا بٽين بڙن جا گفتا به پيا هلندا. وچ ۾ مناسب موقعن تي ڏوهيڙا به پيا ايندا ۽ ڪافن جا تلهه به پيا هڪ ٻئي کي ٻڌائبا. ڪو وانهڙو يا مسافر مڙو لڙي آيو، ته ”جي آئين! پلي آئين!“ پئجي ويندي، هر ڪو پيو ڪيڪاريندو، ۽ سندس آجيان ڪندو. چڱيءَ جاءِ تي ويهاريندس، پاڻي پياريندس، ۽ حقو سيري اڳيان رکندس، پوءِ ڪندس ”جيءُ ادا!“ يعني پيچندس حال احوال. جي ويلو پيڇڻ گهرندو ته ڪونه ڪو پنهنجي گهر وٺي وڃي اوطاقي ڪندس، هٿ ڌوئاريندس، ۽ جائي جاري جيڪا هوندي سا آڻي اڳيان رکندس. جي تڪڙو هوندو ۽ ويلو وڃي اڳتي ڪندو ته جهٽ کن ساھ پئي، ٽڪ پڇي، سڀ کي ”سلامالڪي“ ڪري، پوءِ پوهڙو ڪلهي تي رکي، رستو ڏئي، راهي ٿيندو.

شال سندن ويڙها وڌن، سندن اوطاقتون آباد هجن، سندن وستيون وسن، ۽ شل منجهائن ڪيچ ٿين! اڄ به وٽن اهي ئي ساڳا دستور ۽ مذڪور هوندا. پر ڪراچيءَ ۾ رهندي سال ٿي ويا، اهي محفلون ۽ مجلسون ڏئي ورهيه وهائا، سچ پچو ته انهن انسانن کي ڏسڻ لاءِ اڄ اڪيون پيون سڪن، ۽

دل پئي اڌما کائي. خير، سائين! هي محفلون ۽ شغل ته هئا صبح ۽ شام جا، ليڪن راتيون انهيءَ کان به اور گذاريندا هئا.

سارين جا رونبا ڪڍي واندائيندا، ساوڻ موت کائيندو، چاليهو به تنندو، پيريون پور ڦلارينديون ۽ انهن تي ماکيءَ جي مکين جا پٽڪا ٿيندا، اهو ئي وقت هوندو جڏهن ڪِرڙُ به رنگا رنگي گل ڪڍي پُسيون ڪندو ۽ ڏيها ڏيندو، ڳوٺ جي سرينهن ۾ ڦڪا، وار وار، ريشم جهڙا گل پڻ نڪرندا ۽ سڄا سرينهن جهڙي پوندا، راتيون ٿري پونديون، ۽ مٿان پوندي ماک. انهيءَ کي چئبو هو ته هاڻي 'مئي مُند' اچي وئي. سومهياڻي ٿيندي، ڏکڻ جي هير سرينهن جي گلن جا واس جهوليءَ منجهه جهليون اچي هيڏانهن اوطاقن جي اڱڻ مٿان گهوران گهوريندي، ۽ هوڏانهن هرڪو ماني کائي، ڪيرن جا ٿڌا وٽا پي، اچي اوطاقن ۾ پهچندو. اهڙي طرح جهٽ کن ۾ محفل مڃي ويندي، ۽ ٽڌڪار تي هر ڪنهن جا روح اٿي کڙا ٿيندا. جي ڪو راڳي آيل هوندو ته واه، ورنه پنهنجا پاڻ ۾ پيا ڳالهيون ڪندا ۽ هڪ ٻئي کي پيا توتڪا ۽ تونٿان ڏيندا، ڏوهيڙا چوندا ۽ ڪافيون پيا جهونگاريندا ۽ اهڙيءَ ريت پنهنجي رات گذاري صبح جو وري نوبنا ۽ نوان سوان ٿي ڪم ڪار کي لڳندا.

ڪانهن ۽ سَرُ نسريو، ته اُتر به وائيندا. هاڻي مٿيون مندان ويون ۽ سرءُ به ختم ٿي. گويا سياري اچي منهن ڪڍيو. لابارا لٿا ۽ ديرن ۾ ڦيڙا ٻڌي، گاهه تي جوت ڪندا. پنهنجو ڏينهن ائين گذاري، رات جو اوکا پوکا لاهي، هر ڪو کائي پي، اچي اوطاق پيڙو ٿيندو، وچ ۾ مڇ پيو ٻرندو، چوڌاري ڪَرُ ڪيون ۽ ڪاڻيان (۱) ڪڍيون مڙس ائين وينا هوندا، ڄڻ ببر شينهن وينا آهن. اکين مان پيا آلا نڪرندن. انهن اکين کي ڏسي ته ٻاهراريءَ جي مائين سهرو ٺاهيو ته:

اڪيون اڌل جون ٻرن مشالا (۲)،

او! ڳانگي جوڙ بننايو!!

ان وقت ٿيندا ڏور جا بيت شروع، يا ڏيندا هڪ ٻئي کي ڳجهارتون. "اچي، اچي" پئي پوندي، سڄي ڪچهري چڪر ۾ هوندي، هر ڪو پيو

(۱) "ڪاڻي ڪڍڻ" چئبو آهي هيٺ ويهي، ٻئي گوڏا مٿي ڪري، چيلهه ۽ جنگهين جي چوڌاري چادر ويڙهي ويٺل کي.

(۲) "مشعل" جي سنڌي صورت.

پڄڻ جي ڪندو. ”ڪاٺ جي“ - ”جهنگ جي“ - ”گهر جي“ - ”ڪنڌي جي“ - ”ڪانه جي“ - اهي ٻيا پاها ڏيندا، گجھارت ڏيندڙ ور ور ڪيون پيو چونڊو، ”هل ادا! هل!“ ”ڪاهه ڀاڻو! ڪاهه!“ جي ڪاٺنهن ڪنهن جو پاھو لڳي ويو، ته واکو ڪري چونڊو، ”اڃا آئي! اڃا آئي!“ - وئي يار! وئي!“ - ”وئي ڙي دوست! وئي!“ يعني گجھارت پڄي پڄي. سڄي ڪچھريءَ ۾ تهڪڙو پڄي ويندو ۽ ”واهه جا لڳي ميان! واهه جا لڳي!“ پڄي ويندي. پوءِ ڪندو گجھارت ڏيندڙ گجھارت جي تشريح. مطلب ته اهڙو رنگ رڄي ويندو، جو ڪچھري کڻڻ کي ئي نه ايندي، ڪنهن جوائڙي کي ننڊ جي اوجھراڪي آئي، ته اتي ئي باھ جي وٽ ۾ ڪروندڙو ٿي، پوتڙو مٿان پائي، پاسيرو ٿي پوندو. اوجھراڪيءَ مان اک ڪلندس، ته اتان ئي پيو ڪندو ”واهه يار! واهه!“

ڪڏهن ڪو ڳالھ ھٿ اچي ويندن ته مھينا ٽڪائي ڇڏيندس، سڀئي ٻيا خدمتون ڪندس، جيئن ڪڪ ٿي وڃڻ جي وائي نه ڪري. ڳالھ ڪندو ته بيت به ڏيندو ويندو ۽ انهن جي معنيٰ ۽ مطلب به هٿن جي چالڻ سان، اکين ۽ منهن جي اشارن سان، سهڻن ۽ سلوٽن لفظن ۾ پهاڪن، ٽوٽڪن ۽ مثالن سان عبارت کي سينگاريندو، سنواريندو. ڳالھ جي تصوير ڇڻيندو، ويندو اڳتي هلائيندو. جي وري ڪو اهڙو ڳالھ ھٿ چڙهي وين، جنهن کي امير حمزي جو داستان برزبان هوندو ته بس واه جو مزو ٿي ويو، ڄڻ ته سندن لاءِ عيدان اچي ويون. اوڙو پاڙو اچي گڏ ٿيندو. ڳالھ شروع ڪرڻ کان اڳ امير عليہ السلام جي نيت تاهريءَ جي ديڳ لاهيندا، ايڏي ادب ۽ انھماڪ، خوض ۽ خيال سان ڳالھ کي ٻڌندا، ڄڻ مذهبي واعظ يا شرعي مسئلا ٿا ٻڌن. جيسين ڳالھ وڃي پوري ٿئي، تيسين مهينن پاند راتيون اکين ۾ ڪاٽي ڇڏيندا. جڏهن داستان پورو ٿيو ته وري هڪ وڏي خيرات ڪندا، جنهن تي پاڙي پني کي به سڌ ڏئي کارائيندا. انهي موقعي تي ڳالھ کي آنن جون ڳوٺيون ۽ لنگيون پوتيون به ڏيندا، جي ڳوٺ جو وڏيرو ڪو سُرلو مڙس هوندو ته اهو به کيس پهراڻي پارائي پنهنجي ڳوٺ مان وڌائيندو. انهيءَ داستان کان سواءِ جان عالم ۽ انجمن آرا جو قصو، الف ليليٰ جي ڳالھ، حاتم طائيءَ جو داستان، ۽ رستم سهراب جو بيان پڻ سندن مجلسن ۾ ڏاڍو مقبول هو.

انهن ڌارين قصن کان علاوه وٽن پنهنجن ڪهاڻين ۽ داستانن جو پڻ

گهڻو ئي ذخيره هو. مثلاً مورڙي مانگر جي ڳالهه، عمر مارئيءَ جو قصو، سهڻي ميهار جي ڪهاڻي، مومل مينڌرو، سسئي پنهنون، نوري ۽ ڄام تماچي، منگتو ۽ راءِ ڏياچ، اٻڙي ۽ دودي جو داستان، چنيسر ۽ دودو، چنيسر ۽ ليلا، دودي ۽ علاديءَ (۱) جو قصو. الغرض ڪهڙن قصن جا نالا ونجن - سوين قصا ۽ ڪهاڻيون آهن. قومي جنگين جا بيان، قومن جا نسب ناما، قبيلن جي بهادرين جون ڪهاڻيون. بهادر سنڌين جي جوانمرديءَ جا داستان مٿين قصن کان سواءِ هئا، جيڪي خاص خيال ۽ وڏي غور سان ٻڌا ويندا هئا، ڇاڪاڻ ته انهن بيانن تي ئي سندن پنهنجي تاريخ جو انحصار هو. انهن سڀني قصن مان ڪيترن کي سنڌي شاعرن ڏوهيڙن ۾ به آندو آهي ۽ ڪي نثر ۾ ئي کنيا ويندا هئا - ليڪن بيتن جي ڇات، قصه گو وچ وچ ۾ ڏيندا ويندا هئا، جيئن ٻڌندڙ ٽڪجي نه پون.

ڪافين، ڪلامن، ڳجهارتن، ڏوهيڙن، ڌور جي بيتن، آکاڻين، داستانن، قصن، ڳالهين، ٽوڻڪن ۽ ٽوڻ ڪانسواءِ سنڌي ادب جي مذاقي ذخيري به انهن ئي مجلسن ۽ محفلن ۾ جنم ڏنو ۽ پرورش پاتي. جڏهن سندن طبيعتون ڪل چرچي ۽ يوڳ نڪاءَ ڏي مائل ٿينديون هيون، تڏهن پيرائي پيڙي جا لطيفا، ملا لٽر جا چرچا ۽ وٽائي فقير جا چهچتا (۲) هڪ ٻئي کي ٻڌائي، پنهنجي طبيعتن تان اهي سڀئي ڪسابون ۽ زردايون، اوتار ۽ غبار لاهي ڇڏيندا هئا، جيڪي زندگيءَ جي ڪشاکش ۾ ڏينهن جو سندن دلين ۽ دماغن تي چڙهندا هئا.

اهي ته مذڪور ٿيا مردن جا. اسان جون مائون ۽ پيڙيون - خدا شال سندن پردو رکي، شال اوکو واءِ کين نه لڳي - انهن جون قالان مقالان ئي اور هيون. صبح کان ويندي لڙيءَ منجهند تائين تر جي وانڌڪائي ڪانه ملندي هيون، گهر ڌيائون جو ٿيون، پنهنجن وٽائين جون راڻيون ۽ وارثائون جو هيون، بيگمون ته هيون ڪونه، جو صبح سان گهر ٻين جي حوالي ڪري، ٻار آياڻن

(۱) يعني علاء الدين خلجي.

(۲) هتي جن به قصن ۽ داستانن جو ذڪر ڪيو ويو آهي، اهي سڀئي سکر واري ماستر هرسنگ، ۽ شڪارپور واري ماستر پوڪرداس ڇپايا هئا.

جي هنج ۾ هئي، پاڻ وتن روا گجھيءَ ۾ وجهيون، شهر جاکوڙينديون ۽ شاپنگ جي ذريعي ايلفنيءَ ۾ وتن دام وجهنديون، هُنن جو گهرُ هو ۽ هِنن جو گهر محض مسافر خانو، جنهن کي رات گذاريءَ کان سواءِ ٻي ڪابه اهميت ڪانه هئي.

اسان جن مائن کي ته اسر ڏئي اٿو پوندو هو، ڪلمون پڙهي، خدا رسول جو نالو گنجھي، ڪنڊيون هٿ ۾ بهاري، يا ويهي هلائينديون جنڊ. ڏڌ جي چاڌي ولوڙي، مينهن پٽارين جو ڪير ڏهي، ان ۾ سڀاڻ وجهنديون. اهي اوکا پوکا لاهي چلهه تي ويهنديون، نيرن پچائينديون، ٻارن کي ڪارائينديون، ان کان پوءِ ڪنڊيون مکڻ سان مڪيل تلهيون مانيون مٿي تي، ۽ ڏڌ جو ڪينگرُ، جنهن ۾ مکڻ ٿئي (۱) به پيل هوندي، ۽ لٽي جي پَکو ۾ مٺائي ذرو به ٻڌل هوندو، ميل - سوا پنڌ هئي، وڃي پوکن ۾ مڙسن کي ڪارائينديون، جيسين مڙس ماني ڪاڻي وٺي، تيسين پَکو سان مڪيون به پيون هڪلينديون، ۽ مڙس سان گهرو معاملن متعلق، آندي نئي جي سلسلي ۾، ۽ سودي سود لاءِ پيون صلاحات ۽ مشورا به ڪنديون. نيرن پاڻي ڪرائي وري ويچارون گهر اينديون، ته منجهند جي مانيءَ تائين مٿي ڪنهن جي واند ڪانه ملندين. مرد موٽندا، ماني ڪاڻي گهڙي ڪن آجهاپ ڪندا، ٻارن جا اوکا پوکا لاهي، ٿانوَ ٿڌا ڌوئي، لاڙوين منجهند کان پوءِ وڃي انهيءَ قمار ۽ ڪاروبار مان واندليون ٿينديون. اهو ئي وقت ويندي لاڙوين ٽيهرِيءَ تائين ملندو هون، جڏهن هو پاڙي پني يا ساهيڙين ۽ سهيلين جي گهرن جو چڪر هڻنديون هيون، ۽ گهڙي ساعت ويهي ساهه به پئئينديون، پاڻ ۾ چار چونڪ ڳالهين جا ڪنديون، ۽ هڪ ٻئي جي وارن کي ويڙيون به ڏينديون. انهيءَ ئي وقت هڪ طرف جيڪڏهن اهو شغل هوندو ته ٻئي طرف ڪي مايون رات لاءِ چانور پيون سوئينديون، ڪن جي اڳيان اُڪريءَ ۾ ڪڻڪ يا ساريون پيل هونديون جن کي پيون مُهريءَ سان چڙينديون، يا چڄڻ ۾ وجهيو پيون چڙينديون. ڪن جا اوکا پوکا لڻل هوندا، ته اهي پيون برت پرينديون يا ويڙيون رليون توپينديون. سنڌ ۾ سئيءَ يا ڪنڊيءَ جو برت يا قالين نما رلين جو فن انهيءَ به - بهريءَ کان وٺي لاڙوين ٽيهرِيءَ تائين جي وقت جو ايجاد آهي. سج لهڻ ۾ اڃا ڪلاڪ - ڏيڍ جي دير هوندي، جو هرڪا سهيلين ۽ ساهيڙين کي ساڻ ڪري، دلا مٿن تي کڻي، اچي ڪوهه جي پڳ تي پهچندي. انهيءَ وقت پاڻ ۾ سندن چڱي ساعت مجلس ٿيندي. رازن جون ڳالهيون، ۽ دلين جا معاملات ان وقت هڪ ٻئي سان رمز ۽ اوزاڻي ۾ نه، بلڪ

(۱) مکڻ جي ننڍي چاڻي کي 'ٿئي' چئبو آهي ۽ خود مکڻ کي به چئبو آهي.

برملا ويهي ڪنڊيون ۽ پنهنجي زندگيءَ جا ڪيترا اهم مسئلا ڪوهه جي نيسر وٽ يا پڳ جي پاسي ۾ ويهي ڏسي ٿي. ڪنڊيون، انهي ڪوهه جي ميڙاڪي تہ سنڌ ۾ عمر مارئيءَ جي قصي کي جنم ڏنو، ۽ سنڌ جي ٻين ڪيترين محبتي آکاڻين جا آغاز اُتاهون ئي تہ ٿيا! نہ فقط اهو بلڪ عشق ۽ محبت جا مخصوص الفاظ، اوڙاين ۽ سهاين جا اکر، فطري جذباتن کي اظهار ڪندڙ نازڪ ۽ نرم محاورا ۽ تلميحان، ڏکڻ سورن، هجر ۽ فراق، يا محبت ۽ عشق جي سڄي ڪاروبار جي لغت جو ذخيرو اتيان جڙيو، ۽ سونَ قصن ۽ ڪهاڻين جا پلاٽ انهيءَ جاءِ تي ٺهيا.

* * *

سنڌ جي ڪافين خواه بيتن ۾ مرد هميشه معشوق ٿئي ٿو ۽ عورت کي عاشق ڪيو ويو آهي. ان جو مکيه سبب اهو آهي، جو هتان جو عشق اخلاقي اقدارن کان ٻاهر ڪونه ٿو نڪري. مايون پنهنجي ئي مڙس سان محبت ڪن ٿيون، پيرون پنهنجن ئي ڀائرن لاءِ سڪن ٿيون، مائون پنهنجي ئي اولاد تي آرو رکن ٿيون، ۽ ڏيهر اباڻن ۽ پيڪن لاءِ پيون ڪانگ اڏائڻ ٿيون. مثلاً:

شال نہ رهن ڏور، هُنن اباڻا اوڏڙا،
ميان تن ريءَ مور، مون هت جالڻ نہ ٿئي.

پردي منجهه پناه، موڪي رب رکيج،
اُڪنڊ هن ارواح، آهي اباڻن جي.

پاڙو پاڙي ساڻ، شل هٿان اباڻن جي،
پڪن تن جي پاڻ، آءُ تا سُڪيو پائيان.

اهڙيءَ طرح عشق ۽ محبت جو مرڪز جيئن تہ مڙس ٿئي ٿو، ڀاءُ ٿئي ٿو، اولاد ٿئي ٿو، يا پيڪا ۽ اباڻا ٿين ٿا، تنهن ڪري عورت کي محبت ڪندڙ، پيار ڪندڙ ۽ عشق ڪندڙ ڏيکاريو ويو آهي. اسان وٽ جيڪي عشقيه آکاڻيون آهن، تن ۾ پڻ نتيجي طور آخر ۾ زال ۽ مڙس ڏيکاري ويا آهن. زال جي مڙس سان محبت ٿئي ٿي، عشق ٿئي ٿو، ۽ هڪ قسم جي عقيدت ٿئي ٿي. اسان جي عورت وٽ ور وڏي اهميت رکي ٿو، عورت جي سموري زندگيءَ جو مرڪز محض مڙس ٿئي ٿو، زال جي سموري حياتيءَ جو محور سندس سهاڳ ٿئي ٿو، ان جي ئي گرد سندس فڪر ۽ خيال گهمي ٿو. سنڌ جي تصور جو

عشق بدڪرداريءَ ۽ نفساني خواهشات جو مظهر ڪونه ٿو ٿئي، گهرن جي تخريب ڪانه ٿو ڪري، پر تعمير ڪري ٿو، رسوائيءَ ۽ بداخلاقيءَ جو سبق ڪونه ٿو سيکاري بلڪ هن زندگين جي باهمي ربط ۽ ضبط جي مضبوطيءَ ۽ پائداريءَ ۽ پاڪائيءَ کي پيش ڪري ٿو. انهن سڀني اسبابن سبب سنڌ جي شاعرن عاشق جو ڪردار زناني زبان جي ذريعي پيش ڪرايو آهي (۱). تنهن ڪري عشق ۽ محبت جي مختلف ڪيفيتن ۽ سموري روڻداد جي سلسلي ۾ تخيل، محاورن، تلميحن، ۽ الفاظن جو سمورو ذخيره گويا عورت جو پيدا ڪيل آهي ۽ اهو ئي سبب آهي، جو سنڌي عورت جي صبح کان سانجهي تائين جي زندگيءَ، سنڌي شعر ۽ سخن کي سچن خيالن، ماحول جي محاورن ۽ گردو پيش جي تلميحن ۽ تشبيهن سان مالا مال ڪري ڇڏيو - مينهن ڏهڻ مان ”ڪنڊون وجهي ڪير پيارڻ“ جو استعمال عمل ۾ آيو، ڏندن کي ”اچو جهڙو ڪير“ چوڻ به اتيون ئي هنن سڪيو، ڏڌ وٺوڙڻ مان محبوبن کي ”مڪڻ، ماڪي ۽ مصريءَ کان وڌ ڏنو“ بيان ڪرڻ جا تصور پيدا ٿين - جهڙيءَ طرح هڪ ڪافيءَ جي هن مصرع ۾ چيو ويو آهي: -

مڪڻ ماڪي مصري، تنهن ڪنئون محب منو!

الا! آريائي اوهان نه ڏنو!

مڪڻ ڏڌ مان ڪڍن ٿيون، مصري ۽ ڪنڊون گهر ۾ رکن ٿيون، ۽ جهنگن جهرن مان مرد ماڪيون لاهي، اهي به اُٿي کين ڏين ٿا. جڏهن عاشق کي پنهنجي محبوب لاءِ راءِ ڏيڻ جي ضرورت پيش آئي، ته هن پنهنجي ئي ماحول مان تشبيهن وٺي، پنهنجي خيال جو اظهار ڪيو. اهڙيءَ طرح جڏهن پنهنجي پيرينءَ کان پري رهيون، تڏهن سندن من ۾ جيڪا پيڙا ٿي، ان لاءِ هنن جنڊ جي ٻن پڙن ۾ جنهن نموني ڪڻڪ پيڙجي پاهه ٿي ويندي آهي، ان جو مثال پيش ڪيو. اهڙيءَ طرح مرد ته منهن اونڌاهيءَ پوکڻ پلاهن تي هليا ويندا هئا، پٺيان فقط عورتون رهنديون هيون. ڪانگل جڏهن اڱڻن ۽ اڱرن ۾ ٻرهر ڦٽيءَ اچي لٿا، تڏهن هنن ئي ته ”ڪانگ اڏائڻ“ جو سمورو تصور ۽ ان جا هزارين متعلقات اسان جي ادب ۾ پيدا ڪيا. غرض ڪهڙا مثال ڏئي ڪهڙا ڏجن! شل سندن ور ۽ گهر، پيڪا ۽ اباڻا، ابل ۽ اڌ وسن ۽ جيئن! سندن صبح کان وٺي سانجهي تائين جي زندگيءَ سندن هڪ هڪ پهر ۽ پلڪ، سندن هر هڪ وڪ ۽ قدم اسان جي ادب کي لازوال خزانو بخش ڪيا - ڏينهن ته ٺهيو،

پر رات جي مانيءَ ٽڪيءَ کاڌي ۽ ڪارائي کان پوءِ ويندي جيسين ٻارن کي سمهارينديون، يا کير ۾ سٻاڻ وجهي، مينهن جي ڦرن جا ڪلا ڏسي، اچي آهڻ لاءِ ڪٽ تي وهنديون، يا جيسين وڃي هائو ماڻو ٽرئي سندن اک لڳندي، انهيءَ وچ ۾ پڻ هنن جي طفيل سنڌي ادب کي ڪيترا انعام عطا ٿيا. مثلاً، وڏي جڳ جون مايون ويهي مداحون، هرڻيءَ جو معجزو، يا حضرت ۳ جن جا ٻيا معجزا پڙهنديون، ٻارن ورايون ٻارڙن کي ريجھائي سمھارڻ لاءِ ننڍڙيون آکاڻيون ڪڏنديون - جيسين وڃي سھماڻيون ٿين، جيسين وڃي ننڍڙن جي اک لڳي. سوين مداحون ۽ معجزا انهي وقت لاءِ ٺھيا - انهيءَ ديو جا قصا، جيڪو ڇھ مھينا نند ڪندو هو ۽ ڇھ مھينا جا ڳندو هو، انهيءَ ديو جي ڪھاڻي، جنھن جا ھزارين سالن جي عمر ھجڻ سبب اکين جا ڇير لھي اچي ھيٺ پيا ھئا ۽ تيسين ڪونہ ڏسي سگھندو هو جسین ڪو سندس چپر ڏانڊاريءَ سان مٿي نہ ڪڏندو هو، يا انهيءَ پريءَ جون ڳالھيون، جنھن جو ساھ ھڪ طوطي ۾ پيل هو ۽ اھو طوطو ستن سمنڊن جي وچ ۾ پھري اندر بند هو، يا انهيءَ شھر جو مذڪور، جيڪو سينگاريل تہ هو، ۽ ھر قسم جو وکر بہ دڪانن تي رکيو هو، پر منجھس ماڻھن جو نالو نشان ڪونہ هو، ڇاڪاڻ تہ ’آدم بوءِ‘ ’آدم بوءِ‘، ڪرڻ واري ديو سڄو شھر ڪاٽي ڇٽ ڪري ڇڏيو هو - مطلب تہ اھي ۽ اھڙي قسم جا ھزارين قصا ۽ ڪھاڻيون، ڳالھيون ۽ آکاڻيون انهيءَ وقت ۾ تراشيون ويون، جن کي اڳتي ھلي سنڌي ادب ۾ لوڪ ڪھاڻين ۽ لوڪ داستانن جي عنوانن ھيٺ جاءِ ڏني وئي.

حقيقت اها آهي ته نئين تمدن، نئين تهذيب، ۽ هن نئين دور، جنهن کي اسان تمام ترقي يافتو پيا سمجهون، سنڌ جي سڄي ڪائنات کي تهر و بالا ڪري ڇڏيو، اها اُٿي ويئي وئي، اها رهڻي ڪهڻي وئي، اهي رسمون ۽ رواج ويا، اهي ڪردار ۽ اهي اخلاقي اقدار ويا، ۽ سڄيءَ سنڌ جا هنر به ويا ۽ اهي هنر وارا به ويا، يعني نه فن رهيو نه فنڪار ٿي رهيا.

مردن جي دنيا بدلي تہ عورتن جي بہ رت ڦري وئي. مان پاڻ پنهنجي هنن گنهگار اکين سان ماڻن کي فتاويٰ ۽ گريبن ۽ سوسين جون سڻاڻ هين تي ڏٺيون، ڀرت ڀريل گج بُت تي، ۽ مٿي تي سنهيءَ ململ، ۽ بوند يا ڏورتي جا ڪنڊيءَ ڀريل ڪنارن سان روا ڏٺا، ۽ پيرن منجه تہ گليون جُتيون پيل ڏٺم.

تري ۾ سيم لڳل ۽ گلن مٿان سڄا يا حسب حيثيت ڪوڙا موتي جڙيل. ٽئين فيشن سڀ کان پهريون سٿڻ لاءِ ڇيٽان پيش ڪيون، قنڀوز، گريبن ۽ سوسين جو مانُ ويو، انهن سان گڏ آڻڻ به ويا، ۽ جيڪي اٿڻ ۾ ويهي اوران اورينديون هيون، ٻول ٻڌنديون هيون، ۽ قول قرار ڪنديون هيون، سي ڳالهيون به ويون، ۽ جڏهن اهي رخصت ٿيون ته چندن جي چرخي به جُڙڻ کان نابري واري، انهن اٿڻ جڏهن ڪٽڻ ڇڏيو، ته ڪورين به پنهنجا تير ۽ ٽڪلا بند ڪيا. جڏهن اهو سڀڪجهه درهم برهم ٿي ويو، تڏهن نه فقط پهر ۽ پوشاڪ ۾ ڦيرو آيو، بلڪ سنڌي ادب کي پڻ وڏو نقصان پهتو. انهن ئي آڻڻ وارين سنڌي ادب کي سهسين ماڻڪ ۽ موتي ڏنا، چرخن جي سر ۽ ساز اسان جي شعر و سخن کي ڪيترن نون خيالن جي ڌيڀ ۽ ڏاجا ڏنا، انهيءَ آڻڻ تي ۽ انهن چرخن کي چوريندي ته ليلا کي چنيسر جو ڇٽ لڳو، کيس اتي ئي سهايو مليو، ۽ اتان ئي ته سندس عشق جي آکاڻي نسري ۽ اُسري هلي! ازين قسم ڪورين ڪٽڻ ڇڏيو ته سندن سياڻپ ۽ ڏاهپ متعلق جيڪي هزارين لطيفا ٺهيا ۽ جن جي ڪري سنڌيءَ ۾ ظرافت ۽ طنز جو ادب پيدا ٿيو، انهن جو نه فقط ٺهڻ ۽ وڌڻ ويو، بلڪ اسان جي لوڪ ڳڻ مان لطيفن ۽ مزيدارن ٿوڻڪن جي سموري اوسر ئي بند ٿي وئي.

سڀ کان پهريون ولايت کان آڳا (۱) آيا، جنهن ڪري نه ڇڙو گج ويا بلڪ برٽ جي فن ۾ به زوال اچي ويو، ۽ جڏهن ڇڪنا (۲) گهورڙين کڻي گهميا، تڏهن روڻ ۽ چولن جو برٽ به بند ٿيو، ڪُنڊن جا منهن رکڻي رکڻي مانا ٿي ويا، ۽ چُر ۽ پور (۳) پڻ الائي ڪاڏنهن جو ڪاڏي ويا! اهو ته خير نقصان ٿيو ئي، پر خود رڻو به مٿي تان لهي اچي ڳچيءَ ۾ پيو. اڳ ڪنهن عورت جو کڻو لهندو هو، ته گويا سندس سڄو تنگ ۽ ناموس ويو، سندس ساڪ پت وئي ۽ سندس عزت آبرو ختم ٿي. عورتون ڪنهن زانفان جي چال چلت کي پسند نه ڪنديون هيون ته ان کي ”لتي لٽل“ سڏينديون هيون،

- (۱) ’آڳا‘ انهن زنانن چولن جي لٽن کي چئبو هو، جن جا اڳ مشين تي پريل هوندا هئا.
 (۲) ’ڇڪنو‘ سفيد لٽو ٿيندو هو، جنهن جو سڄو ترو مشين جي برٽ سان پريل هوندو هو. شايد اڃا به اهو بازار ۾ هجي.
 (۳) ڪاٺ جي ٽڪرن تي گل ٻوٽا اُڪريا ويندا هئا. ڪِڪَ جي ڪاريءَ مس مان ٻوڙي انهن سان لٽن کي چريندا هئا ۽ پوءِ انهن تي ڪنڊيءَ يا سئيءَ سان برٽ ڀريو هو. انهن کين کي چُر ۽ پور سڏيندا هئا.

نوچيل پرون تي پهتو. اهڙيءَ طرح آهو چشم به ويا ته ابرو به چٽ ٿيا، نه چشمن جا چالا ۽ پنبن جا تير رهيا، نه ابرن جون ئي ڪمانان قائم رهيون، گويا روايتي معشوق جي سموري اسلح خاني ۾ Disarmament جو دور اچي ويو. پيرن ۽ هٿن جي نهن تي آمريڪا مان آيل رنگ غالب پئجي ويو. مينديءَ ۾ اگرچہ رنگ اڃا به اهو ئي آهي جنهن لاءِ سنڌي سَهرن ۾ مائڻ چيو آهي:

هٿ اڌل جا مِينَنديءَ رتـڙا!

او!

ڳائي جوڙ بنايو... منهنجو اڌل آيو!

پر واهيو ئي جڏهن ويو، ته رنگ رکڻ مان ڇا ورنڊو؟ خود مردن جون ڏاڙهيون ۽ مڇان به ٿري ٿي ويون، تنهن ڪري حنا سفيد سُهارين تي رنگ رکي بيهڻ واريءَ سنت کان به سبڪدوش ٿي وئي، ۽ نيٺ هلي هلي، ميهڙ جي مينديءَ جا ڪيٽ به هڪ ڏينهن غير آباد ٿي ويا.

مينديءَ جي ڳالهه نڪتي آهي ته هڪ لطيفو ٻڌي وٺو: اوهان کي معلوم آهي ته غزل گو شاعرن جو محبوب ڪافي گو شاعرن جي پرينءَ وانگر نيڪ، حجاب ۽ حياءَ وارو يا پنهنجي عاشق جو سچو وفادار نٿو ٿئي، بلڪ نهايت ظالم، ستم ڪش، جفاڪار، بدخو ۽ خوني ٿئي ٿو، سندس زندگيءَ جو مقصد اهو ئي رهي ٿو ته ڪيئن به ڪري مڙيوئي غريب عاشق کي سک سمهڻ نه ڏجي، کيس هميشه ڏک ۽ ڏجها ڏيو پيو پيڙجي ۽ ستائجي. جي گهڻو گهڻو ڪري ته کيس هجر ۽ فراق جا صدمه سهائي سهائي يا ته نهڙي ناس ڪري، ايترو ضعيف ۽ ناتوان ڪري ڇڏجي، جو جڏهن حضرت عزرائيل سندس ساهه ڪڍڻ اچي، ته کيس عاشق جي بجاءِ ڪٽ تي ان جا ڪنڊا ۽ هڏا به نظر نه اچن - جهڙيءَ طرح هن فارسي عاشق بيان ڪيو آهي:

تنم از ضَعْف چنان شد که، اجل جست نيافت،

ناله، هر چند نشان داد که در پيرهن است.

ٻيو شعر آهي:

از ضعف چنان شدم که بر بالينم

صد بار اجل آمد و نشناخت مرا

بيايت:

طبيباً برسر بالين من آهسته تر بنشين
که ترسم بارِ دامانت ز بستر دورم اندازد

چنان ضعیف شدم از غمت، من دوریش
که سایه را نتوانم کشید از پیِ خوبش.

یا وری عاشق جي خون مان پنهنجا هٽ ۽ تنهن هر وقت رنگيندي
رنگيندي، کيس ابني مک (خون جي ڪمي) ڪري، آخر ماري ڇڏجي. اهو
ٿي سبب آهي، جو غزل گوین چيو آهي ته معشوق جي هٿن کي مينديءَ جي
رنگ جي ضرورت ڪانه ٿي رهي، سندس لاءِ عاشق جي خون جي لالڻ ٿي
ڪافي ٿئي ٿي. جهڙيءَ طرح غالب چيو آهي؛

خون هه دل خاک مين، احوال بتان پر، يعني
ان ڪه ناخن هوٽه محتاج، حنا ميرے بعد.

يعني جيسين غالب جيئرو هو، تيسين ته معشوق جا تنهن هميشه
سندس خون مان رڱبا رهيا، ليڪن جڏهن خير سان وفات ڪيائين، ان وقت
سندس روح پر فتوح دانهن ڪري چيو ته ڪيڏو نه افسوس ۽ ارمان آهي -
مون کان پوءِ ڪيئن نه منهنجي محبوب جا تنهن مينديءَ جا محتاج ٿي پيا!

نظر علي خان مرحوم کي جڏهن عبدالرحيم ڪرل اهو شعر ٻڌايو،
تڏهن فوراً هن چئي ڏنو ته ”يار غالب جي معشوق جا تنهن به ڄڻ خونخواه
جانور جي تنهن وانگر نوڪدار هئا، جن سان غالب جي جسم کي ٺهندا
ڏٺي، سندس رت ڪڍي، پنهنجا تنهن رڱيندو هو!“ گهڙيءَ کن انهيءَ معنيٰ
تي ٽهڪڙو هليو. ان وقت ته سمجهي نٿي سگهياسِي ته گولائي تي ڪٽيل تنهن
ڪيئن ٺهندا ڏٺي سگهن ٿا، ليڪن اڄ سالن پڄاڻا وڃي ظاهر ٿيو ته غالب جو
چٽيل نقشو بلڪل صحيح هو، ۽ نظر علي خان جي معنيٰ ۽ مفهوم به ٺيڪ
هو. اڄوڪين عورتن جا تنهن ڏسو، صورت خواهه سيرت ۾ ڪيڏانهن نه
مڪروه آهن! ائين پيو معلوم ٿئي ڄڻ انساني هٿ نه بلڪ ڪنهن جانور جا
چنبا آهن! نوڪدار ۽ ڊگها تنهن ڄڻ ڏڦا پيا ڏسڻ ۾ اچن، جن جي اندران
عنونت آميز غلاظت پڻ ڀرجي وڃي ٿي، ديني طرح به ناجائز ۽ دنياوي طرح
به ڏسڻ جهڙا ڪين.

عورتن جو جڏهن اهو گهريلو تمدن ويو، ته انهيءَ تمدن جي پٽ راڻين جا گهڻا ڳڻا به ويا. ڪن مان واليون، نسبيون، پٽڙا، جهومڪ ۽ ڏانڊيون ويون، نڪ مان بولو، بينسر، ڦلي، ڪلي، ڪوڪو ۽ لونگ لٿو، انهيءَ ٻولي يا بينسر تي جيڪي سڄا موتي جڙيل هوندا هئا، انهن مان عورتن محبوب جي سهڻن ڏندن لاءِ تشبيهه ورتي. چونديون هيون: ”ڏند لاڏي جا اهڙا ته جرڪن ٿا جهڙا ماڻڪ موتي، اهڙا سهڻا جهڙا موتي!“ سهرن ۾ به چونديون هيون:

ڏند اڌل جا ماڻڪ موتي،

ڪجل جوڙ بڻايو، اڌل جو ٿيو لايو سجايو!

اها نٿ به وٺي، جيڪا سهاڳ جي نشاني سمجهي ويندي هئي، پرڻي رات پوندي ته وري تڏهن لهندي، جڏهن سهاڳڻ جو ساٿ لڳي ويندو. نامزدگي تي ته نٿ لاءِ نڪ ٽوپيو. پهريون مٺائي ورهائي، سهرڻا ڇڻبا، هٿن ۽ پيرن کي ميندي لائي، مڱڻي جو جوڙو ڍڪائي پوءِ انهيءَ عورت هٿان نڪ ٽوپايو، جيڪا پاڻ وڙ سهاڳ واري هوندي. جڏهن نڪ ڇڻندو، تڏهن ڪارو ڌاڳو ڪڍي، في الحال لونگ، ڪوڪو، يا ڪلي وجهي ڇڏي. نڪ ٽوپجڻ شرط مڱينديءَ جي منهن تي حجاب ۽ حياءَ مان سُرخي اچي ويندي، جيڪا حقيقت ۾ انهيءَ خوشيءَ جو مظهر پڻ هوندي هئي، جيڪا گهوت جي تصور سبب ڪنوار جي تحت الشعور ۾ پيدا ٿئي ٿي.

اهڙي طرح سهڻيءَ ڪونج جهڙيءَ ڳچيءَ مان هُڻ، هُسي، ڳاني لٿي، ۽ اهو چندن هار به ويو، جنهن جي تشبيهه ڏيئي محبوب لاءِ چئبو هو ته ’ائين پنهنجي ڳچيءَ ۾ وجهانس جيئن چندن هار وجهبو آهي‘ اهڙي طرح ست لڙهي ڏري (دُهري) خواه دعائون به لهي ويون. ٻانهون خالي جهڙيون ڳيڙو ڇوڪرن جون. ٻانهين ڪلهي ڪن پئي هئي، اها وٺي، ته ڪنگڻ، بازو بند، چوڙا، چوڙيون، پونجيون ۽ تعويذ به غائب ٿيا. عاج جي ٻانهين ٻانه مان ان وقت ڀڄي لاهيندا هئا، جنهن وقت ورپيءَ جو ور هي جهان ڇڏيندو هو. آڱرين مان ڳاڙهن ساون ننگن سان منڊيون لٿيون، چيچ مان چلو ويو. ۽ اڄ ته ويڙهه ۽ ڪير منڊيءَ جو تصور به ڪونه ٿو اچي، ورنه اها شيءِ ڪيڏي نه رومانٽڪ هوندي هئي! گهوتيتن، ڪنواريتن ۾ پهچي، ويڙهه ۽ ڪير منڊي چانديءَ يا سون جي وٽيءَ ۾ پيل ڪير مان ڪڍي ڪنوار جي چيچ ۾ پارائي. ته مڱڻي جو اعلان ٿيو، نه چڙو اهو اعلان ٿيندو بلڪ گهوت ۽ ڪنوار جي مابين پڻ هڪ تصوراتي دنيا خوشگوار، روح کي تراوت پهچائيندڙ، ڏاڍي

سهڻي ۽ رنگين قائم ٿي وئي. جيسين وڃي تڏهجي ۽ ونواه پورو ٿي، وهانو رات ايندي، تيسنائين دماغ ۽ دلين ۾ نئين زندگيءَ لاءِ محبت جا، پريت جا ۽ پيار جا پروگرام پيا رتبا. هڪڙيون رٿائون ٻيون جڙنديون ۽ ٻيون ٻيون ٻهنديون، نه راتين جون اهو راحت بخش تصور غائب ٿيندو، ۽ نه ڏينهن جو ان جي سلسلي جون تارون ٽٽنديون. گهوت کي پنهنجو پاڻ پيو وڻندو ۽ ڪنوار پنهنجي من ۾ جدا مڱن هوندي. توڙي شڪل صورت ۾ ٻئي سادا هوندا، ته به ڄڻ پنهنجو پاڻ کي مڇارا مور پيا لڳندا. نه چڙو پنهنجا وجود کين انهيءَ عالم ۾ سهڻا لڳن ٿا، بلڪ هيءَ سڄي ڪائنات سندن اکين ۾ حسين ٿي پوي ٿي. جڏهن اهو مقام حاصل ٿئي ٿو، ان وقت گويا عشق ۽ تصور جو معراج ٿئي ٿو. اهو ئي چلو، جيڪو چيچ ۾ پوي ٿو، سو عاشق ۽ معشوق جي مابين هڪ ٻئي جي نشانيءَ طور به ڪتب ايندو هو، ۽ هڪ ٻئي سان عهد و پيمان جو سبب به بڻبو هو. ٻئي ڌرين ان جي ڏاڍي حفاظت ڪنديون هيون ۽ ان کي ساه کان به وڌ سوگهو رکنديون هيون. ابتدا ۾ چوٿيون ٿينديون هيون، ۽ چوٿين ڪرڻ وقت عورتن ۾ هڪ ٻئي سان ڏاڍي رهاڻ ٿيندي هئي، دنيا جهان جا قصا ٻيون ڪٿينديون، وريون ڏئي جوان به ڪينديون، ليڪان به مارينديون، لاس يا ميندي وجهي ڪاڻ جي به مهين ڦٽي سان (جنهن تي رنگدار ٽڪڙن ۽ آئينن جي گلڪاري هوندي) وار ٻيون ڳڏينديون. اهو وقت عورتن جي زندگيءَ ۾ نهايت اهم هو. ان ۾ هڪ ٻئي سان دل جا سڀئي ڏک سور اورينديون هيون، ڪي بلڪل راز ۽ ڳجهه جون ڳالهيون به ڪنديون هيون، ۽ اوڙي پاڙي جي آئي ويٺي ۽ ڳوٺ جي چار پچار به ٻيون ڪنديون هيون. هاڻي اهو وقت به ويو ۽ اها ڪچهري به وئي، پهريون به چوٿيون ويون، پوءِ هڪ چوٽي ٿي ۽ هاڻي ته نه هڪ نه به، وچئون ئي وارن کي اچي اهڙو وار چرو لڳو، جو ڪچي، ڪترجي، چيلهه ڇڏي ڪياڙيءَ کان به مٿي ٿي ويا. زالون حوران نه بلڪ غلمان ٻيون لڳن.

جنهن دور جو قصو ٿو ڪيان انهي دور ۾ عورت جي چوٽيءَ جو ڏاڍو احترام هوندو هو. عورت جي چوٽي جو تنگ وڏو ويو ته سڀئي دليون اهڙيون صاف ٿي وينديون جهڙو آئينو. اها سينڊ به وئي، جنهن ڏي عورتون اشارو ڪري چونديون هيون ته ”هيءَ سينڊ ٿي ڏيان...“ گويا اهو قسم ڪجي ويو. هاڻي جان هلي ويندي پر سينڊ جو قسم ۽ سينڊ تي ڏنل واعدو ڪونه ٿيندو. عورت کي پنهنجن وارن جو ايترو خيال هوندو هو، جو جڏهن

پوليس کي ڪنهن جو مان لاهڻو هوندو هو ته کيس چوڻي ڪپڻ جو ڌڙڪو ڏيندا هئا، ۽ مائي پنهنجي عزت ۽ ناموس بچائڻ لاءِ خونن جهڙيون ڳالهيون به ٻڌائي ويهندي هئي. وارن جي ٿوري چڱ ڪي ڪنهن ماڻهوءَ ڏي موڪلينديون، ته اهو گويا اعلان هوندو ته اڄ کان پوءِ جان ويندي پر ان نه ويندي، ۽ عشق جو اظهار به چوڻي مان چڱ موڪلي ڪيو ويندو هو. ڪنواريتا پنهنجي نياڻي ڌڻي، پوءِ هميشه گهوڻيتن جا ڪاٺيارا رهندا هئا، ڇاڪاڻ ته سندن نياڻيءَ جا وار گهوٽ جي ڪٽ تي وڃايل هوندا هئا. الغرض جڏهن چوٿيون ويون، ته انهن جو مان به ويو، سينڌ نه رهي، ته عورت جو قول ۽ قرار به ڪونه رهيو. جڏهن اهي سڀئي ڳڻ ۽ ڳالهيون ويون، ته سينڌ جي سري وئي، چوٿين جون سڳيون ويون، ۽ سون چانديءَ جا مينا ڪاري چوٽيءَ ڦل به ويا، ۽ چوٿين ۾ پيل چانديءَ يا سون جا جهوڙا پڻ ويا.

اهو ته ٿيو تمدن جو نقصان، ليڪن وارن وڃڻ ڪري ادبي دنيا کي ڪيترو گهاٽو لڳو. اهي زلف ۽ گيسو ويا، جن کي پريشان ڏسي عاشقن جي دلين جي دنيا درهر برهم ٿي ويندي هئي. انهن ڪاربره نائنگن جا، جيڪي واسينگن جان ور وجهندا هئا، بند ۽ ڪمند ويا. نه انهن ۾ حلقا رهيا، نه انهن جا دامن ۽ پيچ رهيا. ارمان ۽ افسوس اهو آهي ته غزل گو شاعرن کي ڦاسائڻ لاءِ معشوق وٽ جيڪي زنجير هئا، جن ۾ عاشق ويچارا اچي نخچير ٿيندا هئا، سي سڀ جڏهن 'تن بتقدير' ٿي ويا، ته هاڻي شهر جي شاعرن جو اهو گروهه، جيڪو معشوقن جي بنديخاني ۾ بند ٿيڻ لاءِ هر وقت پيو وڃي وڃهندو هو، سو ڪاڏي ويندو؟

بي پردگيءَ سبب عورت جي عصمت ۽ عفت مان جڏهن ڪشش نڪري وئي، ته اڳت جي عزت ۽ حرمت يا ان جي جيڪا تندي ۽ مضبوطي هئي، اها به وئي، ۽ اها وئي ته اڳت ۾ جيڪي سون ۽ ربي جا جهاٻا پوندا هئا، تن جو به رواج نڪري ويو. پيرن جي ترين ۽ آڱرين مٿان مينديءَ جو رنگ، جيڪو رنگ رچائي بيهندو هو، سو جڏهن لالڻ لاهي پيو، ته پيرن جي آڱرين مان ميناڪاري بندڙا به لٿا، ۽ پيرن منجهان نورا، ڪڙيون، پنيون، ڀايل ۽ پازيب به موڪلائي ويا.

ڪيڏي نه ارمان ۽ افسوس جي ڳالهه آهي! اهي سمورا ڳهه ڳنا ۽ سينگار سنوار جا اهي سڀئي انگ اسباب رواج ڇڏي ويا. عورتون هاڻي سهرن ۾ ڇا چونديون؟ ”سونو بازو بند مان ڏي آڏل موڪليو... نسبين جوڙ

ٻڌايو... ۽ ڏهري گهڙائج ٺهري!“ ڪٿان ڳائي وڃائي سگهنديون! اهي سونارا به ته هليا ويا، جن وٽ سون جي پرکا ٿيندي هئي، سچ ۽ مٺ جو تفاوت ڪڍي ٻاهر ڪندا هئا، ۽ فني مهارت ۽ هٿ جي صفائيءَ جا ڪمال ڪري ڇڏيندا هئا.

سند ۾ عورت لاءِ عيب هو ته هوءَ ڪافي يا ڏوهيڙو چوي، تاهم لڪ چوريءَ ڪيترا ڪلام جوڙيا، جن مان انهيءَ زماني ۾ چند مشهور به ٿيا. اهو ته اتفاق هو، ڇو ڪجهه ٻاڻ ٻاهر نڪري پئي، ورنه ويچارئون سيڪجهه سيني ۾ سانڍيون، زمانو ٿيو، جو هتان هليو ويون. عورت لاءِ البت سهرا چوڻ ۽ سهرا ٺاهڻ مباح هئا، جنهن ميدان ۾ هُنن واه جي رنگ لائي ڇڏيا. اسان جي ڳوٺ ۾ به مايون سهرن جون ڪاريگر هيون؛ مائي حليمان بونيٽ واري، ۽ ايمٿان مرهيات (۱) بهمن واري. سهرا ٺاهينديون به هيون ۽ چوڻ چوائڻ جون به ڏاڍيون سيبائينون ۽ سربليون هيون. مڱڻو ٿيو، ونواه ۾ ڪنوار ويٺي، پرڻي رات آئي، خواه ستاواڙي تان ڪنوار موٽي - ڏينهن جا ڏينهن ڪپڻ اڳ اطلاع ڏنو. موقعي ۽ مهل، خواهه ڏرين جي درجي ۽ مرتبي آهر سهرا جوڙينديون، انهن جا سر ٺاهينديون، سر جهلڻ واريون مقرر ڪنديون، ۽ آخر جڏهن ونواه ٿيو ته ان کان پوءِ هر روز سوهيائيءَ جي ماني ٽڪي کائي، سڄي شهر جي سيبين کي ساڻ ڪري اچي گهوٽيتن جي گهر پهچنديون. هر موقعي جا جدا جدا سهرا هوندا؛ مڱڻي جا، مينديءَ جا، نٺ ٽوپجڻ جا، ونواه جا، لانون جا، نڪاح جا، ڪنوار جي رخصتيءَ جا، ۽ ستاواڙي جا. سهرن هلندي، ٽالهي به پئي وڃندي، ۽ جهمر به پکي لڳندي. ناچ اسان وٽ سخت معيوب هو. گهريلو عورتن جو اهو مرڪ نه هو ته کين نچڻين وانگر نچائجي. نياڻين سڀاڻين، يا ويٺل وياون کي ناچ سڀڪارڻ اسان وٽ تهذيب ۽ شائستگيءَ جي سند ڪونه سمجهيو ويندو هو، جيئن بنگالين وٽ آهي، يا انهيءَ آڌار تي اسان وٽ سڳابندي ڪانه ٿيندي هئي ته ڇوڪر - نچڻ ڄاڻي ٿي يا نه، ڳائي وڃائي سگهي ٿي يا نه؟ اسان وٽ ته نجابت ۽ شرافت لاءِ ثبوت اهو هو ته هنن جي اکين ۾ حياءَ ۽ حجاب هجي، سندن لڄ لٿل نه هجي، ڌارئي ماڻهوءَ تي اوچتو اک پوي ته نيٺ نيچا ٿي وڃن، گردن جهڪي پوي، ۽ شرم وچان پيشانيءَ تي

(۱) مرحوم ۽ مرحوم جي سنڌي شڪل - مرهيات ۽ مرهيات.

پگهر نڪري اچي. جيڪا زائفان بدخوءَ ۽ جهيڙاڪر هوندي هئي، ان لاءِ عورتون چونديون هيون، 'ڏسو ماڻي! هيءَ ته ڪا نچڻي آهي، هڪ ٻن تي پئي ناچ ڪري!' - گويا نچڻ وٽن وڏو طعنو ۽ تنڪو هو. اسان وٽ فقط جهمر رائج هئي، جيڪا پڻ پرڻان عورتون چڙو شادين مرادين جي موقعي تي، سو به عام نه بلڪ عورتن جي ڪنهن خاص مجلس ۾ هڻنديون هيون. بهرحال، سهرن هلندي هلندي، وچ وچ ۾، هڪ ٻئي تي، پراڻي پنهنجي تي، گهوٽيتن ڪنواريتن تي توک تهل به پئي هلندي، لاهيون به پيون لهنديون، ۽ چرچا يوگ ڪري ٽهڪڙا به پيون ڏينديون، جيئن ڪنهن جي اکين ۾ جيڪا اوجھراڪي اچي، ته اها لاهي تازي تواني ٿئي.

جيسين سڄا قصا ختم نه ٿيندا تيسين سهرن واريون سڄو پاڙو مٿي تي ڪنيون بينيون هونديون. اهي شور شغل يڪا به به مهينا پيا هلندا. سهرن وارين کي ڪابه لالچ ڪانه هوندي هئي. گهوٽيتن طرفان پُنيءَ مراد جو جي ڪين ڪو جوڙو پوتو ملي ويو ته گويا لک ٿي ويا، جن سندن لاءِ سيڪجهڙي ويو. هاڻي ته شاديون شاديون ئي نه رهيون، غمين ڪان به وڌ، بي رنگ ۽ خاموش، گويا شادي نه پر ڪنهن عزيز جو جن پٽ (۱) آهي. شاديءَ کان اڳ ئي گهوٽ ڪنوار پيا گڏ گهم، پوءِ ان ڏني ۾ جيڪا ڪشش ۽ هڪ تصوراتي رنگيني هئي، اها ڪٿي قائم رهندي؟ ڇاهه پارتي ڪري، ٽپهريءَ جو نڪاح، جو پڙهائبا، ته انهن ۾ پيچ پنيءَ وقت لانون لهڻ واري ڪيفيت ڇو پيدا ٿيندي؟ سهرن ۽ شرنائن جي، دهلن ۽ دماڻن جي، سائن ۽ سوڻن جي، سنگتين ۽ ساڻن، جيڏين ۽ سهيلين جي گڏ ٿيڻ ۽ خوشين ڪرڻ جي.

مهينن پاند شاديون شادمانا پيا هلندا هئا. جيسين وڃي لايو سڃايو ٿئي تيسين پئي هما همي هلندي، ڏاج ڏيوڻ پيا نهندا. نياڻين لاءِ جورا پوتا پيا ايندا، چلو منڊي پيو گڏ ٿيندو، مٿن ماڻڻن ۽ اوري پري جي سات سنگت کي پيا سڏ ڏبا، رڻل پيا پرچندا، ۽ پرتلن تلئين پيا پيغام پهچندا. مطلب ته ڪا ڳالهه هئي ڇا؟ هر ڪو کڻو نه پيو پهچندو هو. ائين پيو معلوم ٿيندو ته جن هڪ جو وهانءَ ۽ ونواه نه آهي، بلڪ سڄي شهر جا شادمانان آهن. هر ڪنهن جي منهن تي مشڪ هوندي ۽ هر ڪو پيو هڪ ٻئي کي هٿ جهلائيندو.

اڃا اهي سڀ ڳالهون رفت گذشت ٿي ويون. نه لانوان لهڻ، نه آئيني

(۱) ماڻ جي موت تي ٿي ڏينهن زمين تي ويهيو آهي، ۽ فرش تي سمهيو آهي. ان کي 'پٽر' چئبو آهي.

۾ هڪ ٻئي جو منهن ڏسڻ، نه ڪنوار جي چوڌاري ڦيرا ڏيڻ، ۽ نه انهيءَ ڪڙهيل ڪير مان ڍڪ پرائڻ جو رواج رهيو جيڪو شهرن (۱) ۾ ڪڙهيل هوندو هو ۽ منجهس ٿوڻن جي ڪٺ ۽ سنگ جي مصري وڌي ويندي هئي. ڍڪ ۾ ته ڄڻ زبان تي ٿري (۲) ٻجهي وئي. ڪنوار جي ڪمري ۾ پهچي، گهوت هاڻي وٺيءَ جي لٽي ڪنڊ تي به رکعتان نفل به ڪونه ٿو پڙهي، ۽ نه ازدواجي زندگيءَ جي ڪاميابي لاءِ ٻئي هٿ مٿي ڪٿي دعائون گهري ٿو، اهو جذبو ۽ اها ڪشش به ڪانه رهي، جيڪا خلاصي ٿيڻ وقت گهوت ڪنوار کي هڪ ٻئي لاءِ ٿيندي هئي.... اڳ ۾ ئي جو هڪ ٻئي کي ڏسي وائسي ڇڏيائون، پهريون ئي پاڻ ۾ جو بي تڪلف ٿي وڃن ٿا!

جڏهن ته هاڻي اهي سڀئي رسم ۽ رواج، جيڪي اڳ حقائت هوندا هئا، داستان بڻجي ويا، ۽ محض يادگيرون وڃي رهيون، تڏهن شهرن جي جاءِ به اچي ناٽڪي رڪارڊن ورتي، پوءِ اهي شهرن وارون سُريليون مايون، يا سُر جهلائڻ وارون اهي سڀيتيون ڪٿان رهنديون. سمجهان ٿو ته شهرن جي اها صنف، جيڪا سنڌ جي زباني ادب ۽ فن جو اهم حصو هئي، سنڌ منجهان گهڻي ڀاڱي ختم ٿي وئي هوندي - افسوس.

* * *

انهن مذڪورن مان منهنجو مطلب هي آهي ته آءٌ اوهان کي ڏيکاربان ته جنهن دور ۾ نواز علي ”نياز“ رهيو، ان دور جي هلي چلي، اُٿي ويٺي، رهڻي ڪهڻي، چال چلت، ۽ قيل قال (۳) جو ڪهڙو حال هو، ۽ ٻيو هي ڏيکاربان ته اسان جي ادب شهرن جي محدود فضا ۾ نه بلڪه ٻاهريءَ جي وسيع علائقن ۾ پرورش حاصل ڪئي آهي. شهر ۾ يا ته بلڪ وڏن ماڻهن جي رهائش هئي، جن جو ادب ۽ شعر و سخن سان ڪو واسطو ڪونه هو، ۽ يا ته واپاري ۽ ملازم پيشي ماڻهو رهندا هئا، جيڪي پڻ انهيءَ ذوق شوق کان عاري هئا. شهرن کي انهي دور ۾ ثقافتي خواه تمدني لحاظ سان ڪابه اهميت ڪانه ڏني

(۱) شهرن (چُنهارن) جي ٻئي قسم جو نالو ”ڪٽيفيون“ هوندو هو.

(۲) ڪير جي ملائيءَ کي چئبو آهي ”ٿر“ يا ”ٿري“.

(۳) هيئن فارسي ۽ عربي لفظن جو ترجمو هيئن لفظن سان ڪري سگهجي ٿو:

تمدن = هلي چلي، تهذيب = اٿي ويٺي، معاشره = رهڻي ڪهڻي، ڪردار (ڪيريڪٽر) = چال چلت، ثقافت = قيل قال

ويندي هئي. بلڪ ٻاهراري جا ماڻهو شهرن کي گنهگاريءَ جو مرڪز ۽ اوباشيءَ جو آڏو سمجهندا هئا. ۽ شهرن کي تمام حقارت سان ڏسندا هئا. چوندا هئا ته ”ميان، هي ته ڪو شهري پڪوڙي خور آهي!“ شهر جي نوجوانن وانگر سيند ڪڍي، مٿو اڳاڙو ڪري هلڻ، شهنشيد سمجهيو ويندو هو، شهر جي بود و باش، رهائش ۽ اُٺي ويٺي کين اصل ڪانه وڻندي هئي، ٻاهراريءَ وارا هميشه پاڻ کي هر لحاظ کان ڪردار خواهه گفتار ۾ سچو ۽ سورهيه سمجهندا هئا، شهر وارن کي ٻٽاڪي، سفل مزاج، ۽ بزدل پائيندا هئا. شهرن ۾ رهي، جن ادبي خدمتون ڪيون، يا جن غزل گوويون ڪيون، سي به اصل ته پنجهتر فيصد ٻاهراريءَ جا هئا. ۽ ڪنهن سهنج سانگي سان اچي شهر جا رهواسي ٿيا هئا. پر جيئن دير پئي، تيئن مٿن شهري فضا جو اثر پختو ٿيندو ويو، تان جو هو پنهنجون اصلوڪيون عادتون ۽ خصلتون وڃائي ويهي رهيا، سندن زبان صاف نه رهي، بلڪ ان تي ڌارين ٻولين جو رءُ چڙهي ويو، سندن خيالن ۾ اها فطري رنگيني ڪانه رهي، نه انهن ۾ پرواز رهيو، ۽ نه پرواز ۾ بلندي رهي، مصنوعي خيال، غير فطري تشبيهون، ۽ عاريتا ورتل الفاظ سندن ذهن ۽ عقل تي غالب پئجي ويا. هنن جڏهن شهري رنگ ۾ رنگجي غزل گوئي شروع ڪئي، تڏهن سندن حال به اهو ئي ٿيو، جيڪو انهيءَ کانو جو ٿيو هو جنهن هنس جي چال هلي، پنهنجي رفتار به وڃائي ڇڏي هئي.

درحقيقت سنڌ جي حقيقي شاعريءَ يا اسان جي مادري ٻوليءَ دهقانن جي وستين خواهه وسنن ۾، ڳوٺن خواهه ڳوٺاڻن اوطاقن ۾، انهن جي ڪشادن اڳڻن ۽ وسيع ميدانن ۾، ڳوٺ جي وٺن هيٺ، انهن جي تڏين چانون منجه راتين جي اونداهين خواهه چانڊوڪين ۾، سانوڻ جي لوهن خواهه لُڪن ۽ سياري جي ڄرن ۽ ڄاڻو پارن ۾، چيت جي موسم خواهه سرءُ جي مٺين مندن ۾، ٻاهراريءَ جي پيلن خواهه بيابانن ۾، ٿرن خواهه برن ۾، جنڊ جي پاسي ۾، ڌڙ جي ڇاڙيءَ وٽ، ڪوهه جي نيسر وٽ، جوئر جي پوکن ۾ پيهي تي چڙهي ڪاٺياڻيءَ سان جهاز هڪلڻ وقت، نؤ ورنين جي سيند سرمي ڪرڻ وقت، يا اورن اورن مهل، شادين ۽ سڪائن (۱) ۾، سهرن ۽ لاڏن ڳاڻڻ وقت جنم ورتو ۽ پرورش پاتي.

شهرن جون مجلسون ۽ محفلون، ادبي هجن خواهه غير ادبي، مشاعرا هجن يا مناظرا. انهن سنڌ جي سچي پچي، مستحڪم ۽ پائدار ادب

(۱) ڪو عزيز بيمار ٿيندو يا ڪو ڪم ڦاسندو، پوءِ عورتون ڪنهن پير جي نالي (هلندڙ)

کي پيدا ڪونه ڪيو. شهر وارن جون سڀئي ڳالهيون راند هيون، سندن مشاعرا ۽ مجلسون محض بازگري هئي - گويا غير سنڌي شاعريءَ ۾ فقط غير سنڌي لفظن، محاورن، تشبيهن ۽ استعارن جي پرمار! ادب ۾ انهن جيڪا ڪوڏر هئڻ، سا اڃا اها جو اسان جي زبان جو حسب نسب وڃائي، ان ۾ ڪيئي قط وجهي ڇڏيائون. پر ان ۾ جيڪڏهن ڏسبو ته هنن جو به قصور ڪونه نظر ايندو. خدا جون سڀئي نازل ڪيل نعمتون ۽ عطا ڪيل عنايتون ڳوٺاڻن کي نصيب هيون، خدا جي قدرت ۽ ڪائنات تي دهقائين جو قبضو هو، چئين چاندوڪين تي، چوڏهينءَ جي چنڊ تي، آسمان تي، ستارن جي باغ ۽ بستان تي، ڪتبن ۽ تيزن جي محفل تي، باک ڦٽيءَ جي مٺيءَ تنوار تي، ۽ ڏکڻ جي ٿڌيءَ هير تي، اتر جي تند ۽ تيز هوا تي، اوڀر جي وائوندي ۽ اولهه جي واڙ تي، چاليهي جي لُڪن تي، ۽ برسات جي بهاريءَ ۽ بارش جي بوندين تي، ڪڪرن جي ڪارونپار تي ۽ وڃن جي وڃڪار تي، سرهنن جي ڦڪي ڦولار تي، ۽ ان جي گلزاريءَ تي، نينگ ٽپا ڏيندڙ سهڻن نادر ۽ نفيس پوپڻ تي، پنيورين ۽ پونڻن تي، رس چوسيندڙ ماڪيءَ جي مکين ۽ مڪن تي، جهنگ جهر، جبل ۽ ٿر تي، قدرتي بهاريءَ ۽ گلزاريءَ تي، صحتمند غذائن تي، ۽ صاف شفاف درياهن مان ڌوٽل هوا تي. الغرض سموريءَ ڪائنات تي، ۽ ڪائنات جي هر لطيف ۽ حقيقي حُسن تي، حڪومت هر ڪاهيندڙ ڪڙمين ۽ ڪامن جي هئي. تنهن ڪري شهر جي محدود حلقي ۾ رهي غفونت آميز ۽ غلاظت ۾ پريل آب و هوا ۾ جيئندڙ ۽ ساهه کڻندڙ اديبن ۽ شاعرن کي ڇا خبر ته سنڌ تي سنڌ جي پرور دگار جون ڪهڙيون ڪهڙيون نعمتون نازل آهن، جن مان هو به پنهنجي نثر لاءِ ۽ پنهنجي شاعريءَ لاءِ هر قسم جو مواد ڪٺو ڪري سگهن ٿا. هير تنوار ۽ هوا، ڏکڻ ۽ اتر، اولهه ۽ اوڀر اسان وٽ به آهي - پوءِ ٻين جي ديوانن مان بادصبا جو نالو ڇو پيا چورائن؟ ايراني ذهن جي خلقييل بادصبا کي سنڌ ۾ ڪير سمجهي سگهندو! ڪانو غريب تي شهرن جي هما هميءَ ۾ رهندڙ غزل گوين جي ڪٿي نظر پوندي، جو هو کيس نياپا ڏيڻ ۽ پيغام پهچائڻ ۾ ڪانئس مدد وٺن! هنن ته فارسيءَ ۾ يا اردوءَ ۾ قاصد کي محبوب ڏي ويندو ڏٺو، جهٽ کڻي ان جي دامن پڪڙيائون. ڪتبن ۽ تيزن تائين سندن

(اندل) تي باس باسينديون هيون؛ جڏهن ڪم پورو ٿيندو، ته انهيءَ پير جي قبر تي وڃي سنهرا ڳائينديون ۽ خيرات ڪنديون هيون. ان کي چئبو هو ”سڪا“. سڪ واري، ”سڪ“ يعني خير خوشيءَ واري خيرات.

تخليل ڇو وڃي، جڏهن ته بجلي جي روشنيءَ ۾ هنن جي نور وڃايل نئين انهن جي ڪڏهن زيارت ئي ڪانه ڪئي. بالبا گيهه ڪائيندڙن کي مڪن ڪٿي ملي، جو هو معشوق کي ان سان تشبيهه ڏيئي سگهن. کير هنن کاڌو ئي ڪونه، ته هو ڏندن جي سفيديءَ جو ان سان مقابلو ڪيئن ڪندا!

اهو ئي سبب آهي، جو جڏهن شهر جي شاعرن شعر چوڻ شروع ڪيو، ته هنن ڪافيءَ ۽ ڪافيءَ جي زبان تي قدرت ۽ قبضو ڪونه ڏنو - تنهن ڪري يڪدم ڪٿي غزل جي دامن جهليائون، ۽ شاعري ڪندي اردو ديوانن منجهان فارسيءَ جون غير معروف ۽ عجيب و غريب ترڪيبون ۽ تشبيون کڻي، پنهنجي ريشم ۾ بافتي جي چٽي تنبي ويٺا. جن ڪافيون ۽ ڏوهيڙا ٺاهيا، انهن جي اڳيان قدرت جي وسيع ڪائنات حد نظر کان به اڳتي تائين کلي پئي هئي، جنهن جي ذري پرزي مان هنن نتيجا ڪڍيا، ۽ انهن مان فائدو ورتائون، پنهنجي ڪلام کي هنن انهن تشبيهن سان سنواريون، جيڪي هر هڪ جون ڏنل وائيل هيون ۽ انهن جي نزاکت ۽ سهڻائيءَ جو سڀڪو ڄاڻو هو. تنهن ڪري هر ڪنهن کي ڪلام ٻڌندي لذت پئي آئي، روح جي ريجھ پئي ٿي، ۽ دل کي راحت ٿي رسي - سڀ شيءِ سندن ڏنل جو هئي، پاڻ هر تلميح، استعاري ۽ لفظ مان واقفڪار جو هئا! جيڪو ڏنل ڳالهه مزو ڏيندي، اها چس ان شيءِ مان ڪٿي ايندي، جيڪا هنن اکين ڪڏهن ڏني ئي ڪانه هوندي؟.

مير عبدالحسين سانگيءَ ۽ گدا شاهه اردو ديوانن کي پڙهي، سنڌ ۾ غزل گوئي جي جيڪا بدعت وڌي، ان ۾ مير صاحب ته وري به گهڻي حد تائين نباهي وڃي مٽي چڙهيو، ليڪن گدا شاهه وچ ۾ گهي بيهي رهيو. مير صاحب هڪ ته شڪار جو شوقين هو. گهڻو وقت ٻاهراريءَ، جهنگ جبل، ٿر ۽ ٻر ۾ گذاريندو هو. ٿر جي گاهن جون گلزاريون، ملير تي، مينهن پوڻ جا نظارا، ماروٽڙن جا ڏٺ ۽ ڏٺوٽرا، پيرون ۽ پُسيون، جهوپا ۽ پکا، سڀ سندس نظر مان گذريا هئا. ٻاهراريءَ جي خالص زبان، ان جا محاورا ۽ مثال، چوڻيون ۽ تشبيهن کيس معلوم هيون. شاهه لطيف جو، هو مرحوم سخت معتقد هو، سندس سوانح نگار به هو ۽ سندس رسالي جو گهرو مطالعو به ڪيو هئائين، تنهن ڪري شاهه جي زبان ۽ شاهه جي ترڪيبن، لفظن ۽ خيالن مان واقف هو. اهو ئي سبب آهي، جو هن نه چڙو ڪافيون چيون بلڪ خود غزل کي به سنڌ جي زندگيءَ سان هم آهنگ ڪري، هن ان کي خالص سنڌي رنگ ۾ رڱي ڇڏيو. سندس غزل ۾ اهي سڀئي نزاکتون، نفاستون، خوبيون ۽

خصوصيتون موجود آهن، جيڪي ڪافيءَ يا ڏوهيڙي ۾ ٿي سگهن ٿيون. ڊاڪٽر گربخشاڻيءَ ۽ ڪاڪي مرحومر جينمل پرسرام تي به شاهه جو ئي ته اثر پيل هو! هنن شاهه جي ئي ته زبان ۾ ويهي سڀو ڪجهه لکيو. انهيءَ ڪري سندن نثر ۾ هڪ آهنگ ۽ نغمو موجود آهي، جن هنن نثر ۾ ويهي شاعري ڪئي آهي، اسان کي تڏهن ته سندن هر ڪا شيءِ پئي ماڪيءَ جهڙي مٺي لڳي!.

مير ”سانگيءَ“ جي مقابلي ۾ غلام محمد شاهه ”گدا“ جو گذر فقط شهر سان هو.. ڪڏهن هن جي اکين سنڌ جي وسيع مملڪت جي سونهن ۽ سوييا ڪانه ڏٺي هئي، سنڌ جون نه هن ماريون ڏٺيون، نه انهن جو ملير ڏٺو هئائين، تنهن ڪري جڏهن هو معشوق جي سراپا بيان ڪرڻ ويٺو، تڏهن سندس اکين ۾ ايراني معشوق يا اردو لوندِي جو تصور تري آيو، ۽ هن سڀئي وصفن ان جون ويهي بيان ڪيون. ڇاڪاڻ ته پنهنجي زبان تي قدرت نه هجڻ سبب وٽس لفظن، تشبيهن ۽ استعارن جو ايترو ذخيرو ڪونه هو، تنهن ڪري انهن اوصافن بيان ڪندي هن فارسيءَ جي غير مانوس ۽ آئسونهن لفظن کي وڃ ۾ آڻي، اسان جي سڃاڻپ سنڌيءَ جو ڪچومر ڪري ڇڏيو آهي. چوي ٿو:

عشو و ڪرشمو ۽ تبسم ۽ تختـر،

هي حسن جي سرڪار جو سامان نه چوان چو!

عشو، ڪرشمو، تبسم ته خير اسان کي شايد هضم به ٿي وڃي، ليڪن اهو ”تختـر“ ڪهڙي بلا آهي، جنهن کي خود فارسيءَ وارن به غزل ۾ استعمال ڪرڻ کان هميشه پرهيز ڪئي هوندي؟ انهي ئي غزل ۾ قد کي سروخرامان، وارن کي ڪاڪل ۽ سنبل پيچان، زلف ۽ شام غريبان، ڳلن کي عارض ۽ صبح درخشان، رخسار ۽ خط ربحان، غمزي کي رهزن ايمان.. اکين کي چشم آهو ۽ نرگس، ڳوڙهن کي قطره اشڪ، لوءِ لالا ۽ غيرت نيسان چيو ويو آهي. هڪ بيت ۾ فرمائي ٿو:

خط خضرش عيسيٰ ع دوران نه چوان چو!

دلبر جو دهن چشمتـه حيوان نه چوان چو!.

انهي ’خط خضرش‘ جي معنيٰ ممڪن آهي. بورڊ وارا سمجهندا هجن، جن سندس ديوان ڇپايو آهي، باقي اسان پاران عامن جي سمجهه کان نه

بلڪل بالا آهي. انهي ساڳئي غزل ۾ رعايت لفظيءَ جو ههڙو اگرو مثال به موجود آهي:

هڪ پرده نشين يار، لٽي منهنجي ويو دل،

هن راز نهاني کي آءُ پنهنان نه چوان چو؟

سڪتي سان گڏ ان شعر ۾ ڇاڪاڻ ته پرده نشين جو ذڪر آيل آهي. تنهن ڪري محض رعايت لفظيءَ جي استادي ڏيکارڻ لاءِ گدا شاهه ”راز نهاني“ ۽ ”پنهان“ جا لفظ ٽنڀيا. اهو ته شڪر ڪرڻ گهرجي، جو ”اندام“ طرف سندس توجهه نه ويو، ورنه رعايت لفظيءَ جي شوق ۾ خدا ڄاڻي ڇا جو ڇا چئي ويهي ها، سواءِ لفظي بازبگريءَ جي ان بيت جي ٻي ڪهڙي معنيٰ ٿي سگهي ٿي؟ هيٺين بيت ۾ به رعايت لفظيءَ جو نهايت اگرو نمونو آيل آهي:

راز مخفيءَ کي ٿو ڪريان، پڌرو —

يار اغيار کان نهان آيو.

”نهان“ ۽ ”مخفيءَ“ جي رعايت سبب کيس ”پڌرو“ جو، غير مناسب قبيلي ۾ سنڌي اکر آڻڻو پيو.

هڪ ٻئي غزل جي سنڌي ڏسڻ وٽان آهي:

آتشين رخسار جنهن دم دوست دلبر ٿو ڏسان،

مرغ دل کي رشڪ افزاي سمندر ٿو ڏسان.

آتشين رخسار، مرغ دل، رشڪ افزاي سمندر — قسم ڪٿايو سنڌين کان، جي انهن اکرن جو مفهوم سمجهي سگهن! انهيءَ غزل ۾ هي ترڪيبون ۽ لفظ به آهن: لعل لب، ياقوت، احمر، شرمگين، همای دل، سروقمري، قصرو ڪاخ اجلاف، شاهباز اوج عرفان، بو ترابي، ازگوگرد احمر، آفتاب عالم آرا. انهيءَ ئي غزل جو هڪ شعر آهي:

هڪڙي هنڌ باهر ڏسان تڏ ڪئن نه آءُ شام و سحر،

عارض جانان تي جڏ زلف معنبر ٿو ڏسان

”تڏ“ کي تڏ ڏٺي، جنهن نموني ”جڏ“ کي آندو ويو آهي، ان تي ڪٿي چشم پوشي به ڪجي، تاهم شعر ۾ بيان ڪيل خيال يا نقشو ڪٿي وساري سگهجي ٿو! فارسيءَ وارن جي اها دور از قياس تشبيهه، جيڪا پوءِ اردوءَ وارن ورتي، سا سنڌي غريب ڪٿان سمجهي سگهندا؟ زلف معنبر جڏهن عارض جانان تي پيا، تڏهن ڄڻ شام ۽ سحر باهر ٿي ويا! مختلف زبانن

پر ساڳيو اهو خيال آندو ويو آهي. ۽ پائمال مضمون ٿي چڪو آهي (۱)

سرخروئي رنج ڌاران ڪين ٿي حاصل ٿئي،

درميان، خارها آءُ ورد احمر ٿو ڏسان.

انهيءَ زير اضافت واري ”درميان خارها“ ۾ ”ورد احمر“ جو هجڻ

ايندو سنڌين جي سمجهه ۾؟ جيڪڏهن سچ پچ هيءَ شاعري سنڌين جي

سمجهه ۽ سڀاءُ کان اوڀري ۽ اڪڙيل شاعري آهي، ته پوءِ گدا شاھ اها تڪليف

ڪنهن کي ٻڌائڻ لاءِ ڪئي آهي؟ هن شعر جي چوڻ جي کيس ڪهڙي

ضرورت هئي!

جڏ شڪم ٿو پُر ٿئي، پانيان ٿو جنت تي نصيب

جي لڳي اج بک، ته ان دم روز محشر ٿو ڏسان

ڪربلا ۾ ڪسندڙ بکڻي ۽ پيئاسي حسين جي هن چشم و چراغ

مريدن جي مانين تي اهڙو ته پاڻ کي البيلو ڪيو هو، جو ”جي بيت ۾ لُل ته

ڳوٺ ۾ هل“ ۽ جي گهڙي ڪن ماني نه ملي ته واءِ ويلا، جنسي محشر مچي

ويو، جن گدا شاھ لاءِ ڪاري قيام اچي ويئي! اهو سنڌ جي ڪنهن پينو

سيد جو ئي شان آهي، جنهن جي سڄيءَ زندگيءَ جو گذر بسر مفت جي مانيءَ

۽ حرام جي ٽڪرن تي ٿيندو رهيو هجي. هي بيت به انهي سلسلي جو آهي.

اي مهوس پاڻ کي ڪشته ڪري اڪسير ڪر،

شڪل گل صڍ چاڪ ٿيندو، طالب زر ٿو ڏسان.

(۱) انهيءَ خيال کي فارسي، اردو ۽ هندي شاعريءَ ۾ هيٺين نمونن سان ادا ڪيو ويو

آهي.

امير خسرو چوي ٿو:

گوري سووے سيچ پر، مُکھ پر دارے کيس،

”خسرو“ چل گهر آڻے، سانج بهئي پرديس.

فارسيءَ ۾ ڪنهن چيو آهي:

عارض چه عارض، گيسو چه گيسو! صبحي چه صبحي شامي چه شامي!

روئي مابينش صبح تجلي، زلف درازش شامي تمامي.

مولانا جامي فرمائي ٿو:

از روي و زلفت دارم هميشه، صبحي همايون شامي مبارک!

ڪنهن اردوءَ واري جو چوڻ آهي:

دامن زلف مين رخ روشن، کيسي شب هے کم آفتاب بهي هے!

ميرزا شوق (لکنوي) مثنوي ”زهر عشق“ ۾ هڪ شعر آندو آهي:

رخ پم گيسو هوا سے هلته هيڻ،

چلئے اب دونون وقت ملتے هيڻ.

سواء هن جي ته ان ۾ چند فارسي اکر آندل آهن، نه ته هونءَ شعر به
ڪهڙي شعريت يا معنيٰ ۽ مطلب آهي؟

رعايت لفظيءَ جو هي هڪ ٻيو به فضول نمونو ڏسو:

ٻيون ڇا ڪندس هزار هجن جي، ڪي چاشنيون،

شيرين لهن جي لب جون گهران هر گهڙيءَ چميون.

پاڻيان ٿو شاعر اهو شعر ڪنهن مريد جي گهر ۾ چاشني کائي ۽
مريديائيءَ جي تصور ۾ چيو آهي، ورنه جن اسان جي شاعرن ڪڏهن چاشني
کانه ڏني آهي، تن جي اخلاق ۽ اطوارن جي قاعدن هيٺ معشوق جي چميءَ
جو برملا ذڪر ڪرڻ ”ڪاري ڪاريءَ“ جي خطا ڪاريءَ جيترو ڏوهه
سمجهڻ ۾ اچي ٿو. انهيءَ ئي غزل ۾ هي لفظ ۽ تشبيهون پڻ آهن. ماهِ لقا هم
ڪنار، پستان انار ۽ نارنگيون، روي يار ۽ حلب کان ايندڙ آرسيون، خبط
الحواس، آئينه رو، وغيره وغيره. سنڌي شاعرن نه پنهنجي معشوق جي
پستانن جو ذڪر ڪيو آهي ۽ نه محبوبن جي چپن تي چمين ڏيڻ جو وٽن
مذڪور آيو آهي. سنڌ جا عاشق ته فقط عشق کي چمي سر تي چائيندا آهن.
ازان سواءِ ڪهڙي سنڌيءَ آئينن جو واپار حلب سان ڪيو، جو کيس مٿين
مثال جي پروڙ پوندي.

هڪ ٻيو بيت آهي:

گوش گل، چشم نرگس، شھلا،

رنگ رخسار، رشڪ برگ سمن.

اهو فارسي غزل جو شعر نه آهي، بلڪه گدا شاھ جي سنڌي

ڪلام ۾ هڪ بيت آهي!

هي به بيت به ڏسندا:

قلب شت اقبال جو ڄاڻن ٿا،

فخر ڪن فخر ٿا املاڪ تي.

—

زال دنيا مرد ممسڪ جي مطيع،

قرب قحبه ٿي ڪري امساڪ تي.

اها به گدا شاھ جي نازڪ خيالي ۽ تخيل جي بلند پروازي آهي.

خير، گدا شاھ سائين ته پاڻ سموري مامري جو مالڪ هو، پر سنڌي ادبي

بورڊ، جنهن سندس ديوان کي مرتب ڏنو آهي، سو به اهڙو افلاطون آهي، جو

خود مالڪ کان به ٻه وڪاڻ وڌيڪ پيو وجهي - ڏاڇي ڏهه ته توڏي پئي تيرنهن هئي. ”مسڪ“ جي معنيٰ ”امساڪ“ ۽ ”امساڪ“ جو مطلب لڪي ٿو: ”مڙسائي طاقت جون گوليون (۱) استعمال ڪندڙ“. ساڳئي ئي هنڌ ”امساڪ“ جي ٻي معنيٰ ڪري ٿو: ”مڙسائي طاقت جون گوليون“. خبر نه آهي کيس انهن گورين جي خبر ڪٿان پئي؟

گدا شاهه نه فقط لفظ اُڏارا ورتا آهن، بلڪ پنهنجي شاعري لاءِ سمورا تصورات به ڌيان ۽ ڌيان وٺان آندا آهن، موروثي اڃا پڻ منجهان گڏ ڪيا آهن. چوي ٿو:

خواهه مخواهه مون سان ٿا ڪريل ڪونسڻ،
ڪينءَ ڪريان آءُ رُلين رقيين ڪي.

دلربا مون سان هم بغل آهي،
اڄ تـ اـ غـيـار جو اجل آهي.

رقيب ۽ اغيار فارسي ۽ اردو شاعريءَ جا قبيح ڪردار آهن. پنهنجي زبانن جي شاعرن وٽ معشوق جو جيڪو تصور آهي، سو پيشه ور طوائف جو، يا انهيءَ بازاری محبوب جو، جيڪو چڱهن جا ولر ڪڍ لايون، وٽندو آهي گهٽ ۽ گهٽ گهمندو. فارسيءَ جي انهيءَ روايتي معشوق جي تصور کان خود امير خسرو جهڙو برگزیدو ۽ باخدا شاعر به ڇڻي ڪونه سگهيو آهي. پنهنجي هرجائي معشوق تي طنز ڪندي چوي ٿو:

تو شبينه مي نمائي، به بري ڪه بودي امشب؟
ڪه هنوز چشم، مستت اثري خمار دارد!

’ڪهڙي رقيب جي پاڪر ۾ ويهي سڄي رات شراب پيتو اٿئي؟ هن وقت تائين پيو اوجاڳيل نظر اچين ۽ اڪيون اڃا تائين خمار ۾ ڳاڙهيون جنسي رت پيون لڳندي؟‘

سنڌي شاعرن وٽ معشوق جو تصور نهايت ارفع ۽ اعليٰ هو، رقيب، اغيار، خواهه ڌارئي ماڻهوءَ جو خالي گمان رکڻ به ڪردار ۽ سيرت تي ايڏو داغ هو، جو سنڌ ۾ ان جي سزا فقط موت هئي. سنڌ جو محبوب يا ته مڙس هو، يا زال يا مڱيندي، يا اها عورت اهو مرد جن جي مابين شادي ٿيڻ لازمي هئي. سنڌ جي عاشق جا ڪي رقيب هئا ته فقط اهي ڏير، جن پنهنجي ڪي ڪٿي وڃي

ڪڇ پھچايو، يا اھي ڪارو ڪپڙ، جيڪي چڙو نسھائپ ڪري فطري تنگدليءَ سبب ٻن جو گڏجڻ پسند نہ ڪندا هئا، پيا سوسڙيون دکائيندا هئا، ۽ ڪن ڳالهيون ڪري پيا عاشق ۽ معشوق جي وچ ۾ ڪوڙن جا ڪوٽ ڪيندا هئا. انهيءَ کان سواءِ هنن جو ٻيو ڪوبه غرض ۽ غايت ڪونه هو ته ٻئي ڌريون جيئن هڪٻئي کان ڌار ٿي وڃن، ۽ انهيءَ کي چئبو هو ”ڏيهه جي ڏنگائي“.

جيئن هڪ ڪافيءَ جي مصري ۾ عاشق نهايت لطيف پهلو ڪڍي، ان کي بيان ڪيو آهي.

پرين هجن پاڻ سنوان، سچ ٿي چوان،
چا ڪنديون ڏيهه جون ته ڏنگايون!

پرين هجن....

ڏنگاين ڪندڙ ڏيهه جو تفصيل ”سچوءَ“ هن ريت ڏنو آهي:
ريجهي روح رانجهي سان، ڪيڙو ڪپڙتال،
ويديون وجهي وڃ م، چوچڪ ڏس چنڊال،
مادر مهڻا ڏئي جهجها، جهيڙي جهنگ سيال،
منو مون مهوال، مون کان مور نه وسري.

اغيار جو تصور جنهن صورت ۾ اسان وٽ ڪونه هو، تنهن ڪري جڏهن محبوب اچڻ لاءِ انجامي هوندو هو، ته عاشق کي ان تي پورو پورو يقين ٿيندو هو، ۽ غالب وانگر:

تيرے واعده پہ جئے ہم، ميرے جان جوٺ جانا،
ڪم خوشي سے مر نہ جاتے، اگر اعتبار هوتا!

سنڌ جي عاشق وٽ محبوب جي واعدي تي بي اعتباري ڪرڻ جو ڪو سوال ئي پيدا ڪونه ٿيندو هو، ۽ نه اچڻ جي يقين ٿيڻ تي عاشق کي مرڻ جو ئي خطرو هوندو هو. سنڌ جي سهڻيءَ جو مثال اسان جي سامهون آهي، نه ڪڪرن جي ڪارونپار کيس روڪيو، نه بادلن جي برسڻ ۽ ڪنوئن جي ڪجڻ سندس دڳ جهليو، نه ڪاري رات جي دهشت ۽ اوندهه اندوڪار کيس پليو، نه ندين ۽ نالن جي واهوندي ۽ وهڪري سندس راهه روڪي، ۽ نه درياهه جا ڌڙڪا ۽ لهرن جا لڙپن جي عزم، ارادي، پيمان ۽ واعدي جي آڏو اچي سگهيا. اوستائين هوءَ برابر ميهار سان ملندي ۽ ملاقات ڪندي رهي، جيسين وڃي ڏيهه ساڻس ڏنگائي ڪئي، ۽ سچ ڪڍي ڪڇ رکيائون، جنهن بعد به پنٿي موٽڻ ۽ واعدي تان هٽڻ هن مانائيتي پنهنجو مرڪ نه سمجهيو. دوست

تائين پهچڻ جي ڪوشش ڪندي نيٺ هن پاڻ لهرن ۾ لوڙهي، عشق ۽ محبت جي دنيا ۾ واعدي کي، عهد ۽ پيمان کي ازسرنو معنيٰ ۽ مفهوم عطا ڪيو، ۽ انهن کي پاڪيزگي ۽ بلندي ڏئي ڇڏي. حالانڪ اردو ۽ فارسيءَ جي معشوق اغيارن جي آڌار تي صدين کان انهن لفظن جي معنيٰ ۽ مفهوم کي غارت ڪري ڇڏيو آهي.

مٿيون مثال ته اسان نموني لاءِ فقط هڪ غزل گو جو ڏنو آهي، جنهن تي سنڌيءَ ۾ شاعري ڪرڻ جي شايد تهمت ۽ الزام لڳل آهي. ليڪن سنڌ جي ٻين گونزل گوين (۱) (غزل گوين) جي بياضن ۽ ديوانن کي جيڪڏهن اٽلايو، ته گهڻن جا حال هڪجهڙا نظر ايندا. سواءِ انهن چند استادن جي، جن سنڌي زبان ۽ ان جي مزاج ۽ متعلقات جو چڱيءَ طرح مطالعو ڪيو آهي، ۽ جن کي سنڌي اکرن جي مفهوم ۽ محل استعمال جي پوري پروڙ آهي، ۽ کين پنهنجي زبان تي هر طرح قدرت ۽ قبضو حاصل آهي. مثلاً موجوده دور ۾ مسافر، ملاح، گدائي، طالب مولِي، اياز ۽ نياز جهڙا شاعر، يا خود اسان جو مرحوم ”نياز“ لاڙڪاڻوي، جنهن سنڌي ادب جي سموري اثاثي ۽ ورثي جو چڱيءَ طرح مطالعو ڪيو هو، ۽ ڪافيءَ مٿان قدرت هجڻ سان گڏ، هن جو غزل به گهڻو ڪري انهن خيالن، اشارن ۽ ڪنainen جو آئينه دار آهي، جيڪي هو ڪافين ۾ آڻيندو هو.

مٿئين بيان مان هروڀرو ائين سمجهڻ نه ڪپي ته ڪو اه ذاتي طرح غزل خواهه نظم جي صنف جو منڪر آهيان. منهنجو اعتراض ته محض انهن ”گونزل گو“ شاعرن تي آهي، جيڪي پنهنجي ماحول، پنهنجي ڪائنات ۽ پنهنجي زبان جي سموري وسعت ۽ گيرائيءَ کان بي خبر ۽ بي بهرو ٿي، فقط فارسي ۽ اردو شاعرن جا وينا ويچارا ڪين. جيڪڏهن هو غزل کي به سنڌي پوشاڪون پهراڻن، ۽ سنڌي ماحول منجهان ان کي ڏيڻ ۽ ڏيڻ ڏين، ته نه ڇڙو سندن اهي ادبي خدمتون مستحڪم ۽ پائيدار ٿي پون، بلڪ هو پنهنجن ۾ سرخرو ٿين ۽ سندن سمورن محنتن ۽ مشقتن جو به هوند لايو سڃايو ٿي وڃي.

غزل گو شاعرن کي ڌاريا لفظ اهي ڪتب آڻڻ ڪپن، جيڪي يا ته سنڌي زبان ۾ پيهي ويا آهن، يا اهي جيڪي غير معروف ۽ غريب نه هجن.

(۱) سنڌ جي ٻاهراريءَ وارا ”گونزل گو“ سڏيندا آهن.

سنڌي مثال، سنڌي استعارا، ۽ سنڌي تشبيهون سندن غزل ۽ نظم جو سينگار هجڻ گهرجن. پنهنجن قصن ۽ ڪهاڻين، پنهنجن باغن ۽ بهارن، پنهنجن گلن ۽ ٻوٽن، پنهنجن واڻون ۽ واڻن، پنهنجن ڀٽن ۽ ڀونگن، ٿرن ۽ مليرن مان کين مواد ۽ مثال ڪٺا ڪرڻ جڳاڻن. پراڻي ڀت تي سڌ ڏيڻ مان ڪهڙو فائدو، ٻين جي ٻوڙ تي اٿي ٻڌڻ ۾ ڪهڙي عزت، ڪهڙو شان يا مانُ آهي؟ جيڪڏهن هرو ڀرو فارسي ۽ اردوءَ جي تتبع تي اک ۽ مک مارڻي آهي، ته پوءِ ماڻهو نقل ڇڏي اصل ڇو نه پڙهن، جسم ڇڏي پاڇي ڏي ڇو پڇن؟ جڏهن عاج ملي ٿو، ته ڪافور کي ڇو ڪتب آڻن؟ جڏهن اسان کي ساڳئي ئي دور ۾ نٿي جي ميان غلام علي (۱) سبز پوش جهڙا شاعر ملن ته پوءِ ”گدا“ اڳيان گداگري ڇو ڪيون؟ آخر هي به ته انهيءَ ئي زماني جي غزلن ۽ نظمن جا اشعار آهن:

وري اڃ دوست دلبر ياد آيم، وري اڃ روز محشر ياد آيم.
وري اڃ سڀ وساريم دين و ايمان، وري اڃ شوخ ڪافر ياد آيم.
ڏسي چشمن سان هن چشمن جو اسباب، ترار ۽ تير و خنجر ياد آيم.

هلي اي دل! ويل دلدار کي ڏس، هيٺين سين هن هيٺين جي هار کي ڏس.
ڪري پنڌ پلڪ سين، اڪڙيون اداسي، ڪڙي ان نور نيشن نار کي ڏس.
سدائين مثل بلبل جي اڏامي، مٺي محبوب گل رخسار کي ڏس.
عرب تابع، عجم محڪوم جنهنجو، انهيءَ سرور مٺي سردار کي ڏس.
- فارسيءَ جا اهي اکر ڪتب آندا ويا آهن، جيڪي يا ته سنڌيءَ ۾

مشهور ۽ معروف آهن، يا ته خود اسان جي زبان جو جزو بڻجي چڪا آهن.
هيٺيون غزل به جيتوڻيڪ فارسيءَ جي زمين ۾ چيو ويو آهي، تڏهن به ان ۾ سنڌي چوڻيءَ ۽ زبان پنهنجو نه ميناڄ وڃايو آهي ۽ نه اثر زائل ڪيو آهي:
تنهنجي منهن کان گلستان ياد آيم، تنهنجي لب کان بدخشان ياد آيم.
تنهنجي هن نوڪ نيشن جي ڏسن کان، بدل چشم غزالان ياد آيم.
ڏنر چمڪات سج جهڙن ڳلن جو، تجلي ماهه تابان ياد آيم.
شراب شوق مان پيتم جڏهن جام، ته مجنون ۽ بيابان ياد آيم.
بره جو بحر بيحد بيڪناري ڏنر، ۽ نوح طوفان ياد آيم.

(۱) 1299 هـ کان هڪ اڌ سال پوءِ فوت ٿيو. ”گدا“ جي وصال جو سال آهي. 1322 هـ (تڪميل 528). ’ڪليات گدا‘ جي فاضل مرتب کان گدا شاهه جي شاعريءَ جي خوبين کي طوالت ڏيندي، هن جي وفات جي تاريخ لکڻ ئي وسري وئي آهي!

جدائيءَ ۾ تڏهن نت رت رنو مون، جو وقت وصل ياران ياد آيم.
 ”نيئن جي نوڪ“ ۽ ”جدائيءَ ۾ نت رت روئڻ“ نج سنڌي تصورات آهن.
 هيٺين غزلن جو، ڪجهه لفظن ۽ ڪن قافين کان سواءِ، باقي سڄو
 ساز سامان منڌي آهي.

بهار آيو، ويو سڀ وقت دي (۱) جو، اچي ساقي پري ڏي جام مٺي جو.
 جگر جيرا جليا، ۽ جيءَ ڪيا جوش، سڻين آواز اڃ جان سوز نئي جو.
 گدا تنهنجو نه آئي تا قيامت، نظر ۾ تخت هن ڪائوس وڪڻي جو.
 غرض، ڪهڙو ڪرڻ احوال دل عرض، تون واقف سڀ ۽ مالڪ ڪل شيءِ جو.
 سگهو مون ڏانهن موڪل ”مرتضائي“، جواب هن غزل تون، فرخنده پئي جو.
 عليءَ کي باغ ۾، منجهه فصل گل جي، اچي ساقي پري ڏي جام مٺي جو.

درد ڪئي منزل مٿم، بيداد پڻ آندو هجوم،
 داد رس دارين جا، ڪر غور هن فرياد جو.
 غم سندن غمخوار ٿيو، ۽ درد ٿيو همدم سندن،
 شاد ڪر سينو اچي، شاديءَ منجهان ناشاد جو.

جيئن جاسين، سدا هل عشق جي راه، ڪنان واديءَ وندر جي، ٿيءَ م گمراه.
 نه زاريءَ جي، نه زوريءَ جي، نه زر جي، منهنجي محبوب کي پرواه! پرواه! (۲)
 الاهي! شل اڳڻ اڃ يار ايندوم، ٻڌم اغيار کان مون رات افواه.

سنو سيد، سچو سرور سونهارو، سڳورو، پرجهلو، بهتر، پلارو؛
 سين ۾ سگهريو، ڪُل کان ڪرارو، ڏنم هڪ هوت همدم حسن وارو؛
 سڪي جنهن جي ڏسڻ لڻ ڏيهه سارو.
 نثي ڄاتم پرين پرڏيهه ويندو، هتي مون کي عذابن ۾ ڇڏيندو؛
 وري، يا رب! ڪڏهن سو ڏينهن ٿيندو، اڳڻ آساوتيءَ جي شال ايندو؛
 سدا سهڻو پرين پارس پيارو.

(۱) ايراني مهينو.

(۲) فارسيءَ جي هن شعر کي ڪهڙيءَ طرح پنهنجو ڪري ويو آهي.

سبز پوشي بلب بام نظر مي آمد
 نه بزور و نه بزاري، نه به زرمي آيد

چڙي مون کي پرين پرڏيھ ۾ ويو، گهڙي تن ريءَ گذارڻ سال مون ٿيو،
ملڻ جو شل، مُنڇي مون ڏي دلاسو، اچي من نار مون وٽ شل، ته ان جو،
اسان جا نيڻ ڪن، نت تن نظارو.

”عليءَ“ اهو محمد قاسم هالائيءَ جي غزل تي مخمس ٺاهيو آهي.
زيان جي صفائيءَ ۽ اڪرن جي ذريعي آندل جذبي کي محسوس ڪيو. —
مخدوم محمد ابراهيم ”خليل“ نٿي جو، فارسي گو شاعر گدا شاه
جو دوست ۽ معاصر هئو. سندس وفات سنه 1317ھ ۾ ٿي. سنڌيءَ ۾
”اداسي“ تخلص هيس. هڪ سنڌي غزل کي عليءَ تـمـيـن ڪندي چيو آهي:
اڪيون گل، زلف سنبل، ڳل گلابي، صنوبر قد سندن، منهن ماهتابي،
مٿي پوشاڪ مخمل ڪيمخوابي، سڄي صورت سپرين خوب خاصي،
انهن جي خلق ۾ آيت خلاصي

سدا حيران آهيان ان عجب ۾، تنهنجا مشتاق هر جا ملڪ سڀ ۾!
نڪو همسر سندن، عجم و عرب ۾، عرب عاشق، عجم تنهنجي طلب ۾!
تنهنجو ثاني نه مڪرائي نه لاسي!

اصل کان آهيان ڪو جهو ڪمائون، سدائين درد سورن ۾ سمائون،
گنهگار ۽ سراپا عيب هاڻون، تو هيڻن جي حمايت، آءُ نمائون،
تون شافع شاه محشر آءُ ته عاصي.

جدائي ۾ گهڻو سر تي سنم بار، وري اي يار وارو وصل جو وار،
اچي گڏ ساڻ هن گوليءَ گهڙي گهار، تون پيرل پاتشه، آءُ تنهنجو پينار:
تون مورت مير مرسل، آءُ سنيا سي.

ميان محمد سرفراز ڪلهوڙي جو هڪ مسلسل فارسي غزل آهي:
تو اے مرغ چمن دل شاد ميڪن بمرغان قفس هم ياد ميڪن
تو چون باگل نشيني، هم نگاهي بدمر افتاده، صياد ميڪن
تو چون برشاخ گل باشي نواسنج بياد ما دمي فرياد ميڪن
تو چون پرواز گيري درگلستان زبال بستهء من، ياد ميڪن
تغافل چند، اے سرو، سرفراز، زبند ۾ پا بلطف آزاد ميڪن
انهيءَ کان متاثر ٿي، عليءَ هينون نظم فارسي طرز تي چيو آهي،
جنهن ۾ سڄو ٺاٺ سنڌي آهي:

پڪيئڙا باغ جا وٽ دل ڪندو شاد
 پڪي پڇڻ سنڌا پڻ ڪر ڪڏهن ياد!
 ترواٽ خوش شاخ گل جيءَ تي تنوارين،
 آهون زاري ڪري رويو پڪارين!
 تون اٽ طوطيءَ مثل ڪائين شڪر ڪند،
 آءُ هٽ صياد هٽ، پڇري ۾ پابند.
 تون اٽ شريت پيو، ٿئين مست مدهوش،
 پيالو زهر جو هر دم ڪريان نوش.
 ڪريان هن حال جي ڇا شرح تحرير!
 ڳچيءَ ۾ طوق، ۽ پيرن ۾ زنجير.
 اڳي گڏ هوس گلشن ۾ اوان (۱) سان،
 اوان جي نام تان، ٿي ٿيس فدا پاڻ.
 اوان سين (۲) هوس هم پرواز و هم راز،
 او انسين هوس هم آغاز و انجام.
 اوان سين گشت گلشن جا ڪيم ٿي،
 به همجنسي، اوان سين دم هيمن ٿي.
 سراسر بند غم کان هوس آزاد،
 چمن ۾ جيئن صنوبر و سرو آزاد.

قضا ڏس! همصفيرن کان ڪيم ڏور،
 وڌس پڇري، ٿيم سورن مٿي سور.
 پيس پڇري، ٿيس گلزار کان ڌار،
 پڳم ٻائون، (۳) پٽيم پر ۽ چنم وار.
 اڳي هوم آشيانون لامڪان تي،
 اڏائس ٿي سدائين آسمان تي،
 مٿانهون هوس، هر ملڪ ۽ ملڪ جي،
 چڙهيس ٿي ڪنگري تي، نه فلڪ جي،

(۱) اوان سان - (۲) اوان سين، نٿي جو تلفظ آهي. (۳) ساڳيءَ طرح ٻاهون جو 'ٻائون'.

اڏامي لامڪان تي ٿي ڪيم رنگ،
 جهليم ٿي نه فلڪ هڪ ٻانه ۾ تنگ،
 فرارِ آسمان جو، عرش هفتم،
 هيم ٻاهن اڳيان ڪر فرش هفتم،
 اڏاڻس ٿي سڌو ”المنتهي!“ ٿي،
 ڪيم ٿي فخر عنقا ۽ هما تي،
 هيس جبريل سان گڏ گاهه بيگاهه
 هنم روح الامين هر ويل همراهه.

وڃان ڪاڏي، ڪريان ڪيئن، ناهه تدبير،
 هڻي طعنن مٿي تدبير، تقدير.
 مون کي تقدير ڪيو، ٻائون پڇي لنگ،
 مگر هو لامڪان جو عرصه، تنگ،
 بلنديءَ کان پنهنجي قسمت ڪيم پست،
 جهلي صياد ڪيم پڇري ۾ پابست.
 قضا ڏس همصفيرن کان ڪيو ڏور،
 پيس پڇري، ٿيم سورن مٿي سور.
 پيس پڇري ٿيس گلشن ڪنان ڌار،
 پڳم ٻائون، پٽيم پر، ۽ چنم وار.
 گلن تي نغمه خوان هت هوس، هن وير،
 قفس ۾ آه زاري ٿو ڪريان هير (۱)
 اوان ڌاران ڳران پئو، نت پڪاريان،
 هنجون هاريان، اندر جا ڳچ ڳاريان.
 گهڙي مهنون ٿيم، مهنون ٿيم سال،
 ڪريان ڪنهن ساڻ هيءُ حسرت ڀريو حال!
 نڪو مونس، نڪو همد، نه غمخوار،
 نڪو ساٿي، نڪو پانڌي، نڪو يار.
 مگر، باد صبا قاصد ٿيم شال،
 ڀلن جيئن پال، اِيءُ مون سين ڪري پال!

صبا آ، اي رفيق، درد مندان!
 صبا آ، اي انيس، مستمندان!
 صبا، اڄ بيوطن جي وڃ وطن ۾،
 سنيھڙو ڏي پکيڙڻ کي چمن ۾!
 اکين سين پنڌ ڪري، پلڪئون اڏامي،
 پکيڙڻ چئو، چمن ۾ ٿي سلامي،
 ڪري زاري، اکين مان آب واهي،
 ادب ۽ عاجزيءَ سان سر نماهي،
 نمائي سر، چُڄ گلشن سنڌي خاڪ!
 اندر ڪڇ، قلب پيشاني گهي پاڪ!
 سڻاڻج هي سنڌم حسرت ڀريو حال،
 ڪري زاري سنڌم سب عرض احوال،
 ”اوهين گلشن اندر ڪاٺو، ڪنڊو ڪير،
 هو هت پڇري اندر، پيرن ۾ زنجير،
 ”وٽن ۾ ڏيهه جي پيا هت وٺو واس،
 هو هت پرڏيهه ۾، پنهنجو ڪپي ماس،
 ”وفا ۽ دوست داريءَ جو نه اي شرط،
 غمن ۾ غمگساريءَ جو نه اي شرط -
 ”اوان، هو بند ۾ هت، ڪيئن وساريو؟
 وساريو ڇا، مگر خيرن سين ماريو!
 ”اوان کي هو سدا ساري، نهاري،
 اوان ريءَ جَرَ اکين مان جال هاري،
 ”نه تن ۾ تاب، نيئن ننڊ نه آهي،
 سڄيون راتيون اکين مان آب واهي،
 ”نه اڄ ۽ ڪالهه کان ابتر ٿيس حال،
 اوان جي مُنهن کي سڪندي ٿيس سال،
 ”الهه لڳ بند غم جي کان ڇڏايوس!
 مبارڪ مُنهن جو جلوو پسايوس!
 نقش طاقت جدائيءَ جي سهڻ جي،

رکي ٿو حُبِ اوان جي منهن پسن جي.“

الاهي ڪراها پوري، سندنم آس،
چمن جو، همصفيرن سان وٺان واس!
اکين مان جن کي ساري، رت رنم سال،
انن اکين سين، سي سانگي پسان شال!
پکيئڙن جو ٿيان هر دم سلامي،
چمن جي چو طرف ڪريان غلامي!
”عليءَ“ جي آس ڪر پوري الاهي!
انن جي وچ ۾.... (۱)

ڪيترائي قصا ڪٿي ورتاسون، ڪي ٿي سور سٺي وٽاسون. هاڻي
هلو ته هلي مشاعري پيڙا ٿيون. قصو جتي ڇڏيو هوسين، اتان ڪٿون...!
درحقيقت لاڙڪاڻي جا شاعر به ڇڙهي غزل گوئي ڪندا هئا، ڪافي ۽
ڏوهيڙو چوڻ يا ته ڪين ايندو ٿي ڪونه هو يا وري ان کي فيشن جي خلاف
سمجهندا هئا. تنهن ڪري لاڙڪاڻي جو مشاعرو گويا غزل گوئيءَ جو اڏو هو (۲)
شام ٿيندي، مرحوم علي محمد قادريءَ واريءَ اوطاق جي اڱڻ ۾
چٽڪار ڪري، موڙا ۽ ڪرسيون رکيون وينديون، هڪ ڪنڊ ۾ پاڻيءَ جا ٿڌا
گهڙا ورائڊي مان ڪڍي، ٻاهر گهڙامجيءَ تي رکبا، پڪ ۾ به ٿي گلاس به
هوندا. جنهن کي گهربو سو پاڻ اٿي پاڻي اوتي پيئندو. نڪا چانهه، نڪو

(۱) هن ۾ ٺٽي شهر جي خاص لهجي جا لفظ آيل آهن، جن پاڻ ميناج وڌائي ڇڏيو آهي.

ڏسو ”تڪلمه مقالات الشعراء“ ص 430 تا ص 439

(۲) ڪن مشاعرن جا مصرع طرح هي هئا، مثلاً:

جمعو 5 سيپٽمبر 1930ع - مه نوبدر بڻجي نير اعظم نه ٿي سگهندو.

جمعو 19 سيپٽمبر، 1930ع - سوا خون تما ناه ڪجهه زخمن جي دامن ۾ (هيءَ طرح نياز

مرحوم جي ڏنل هئي)

جمعو 3 آڪٽوبر، 1930ع - سڀ اهل حشر ان جا طرفدار ٿي ويا.

(هيءَ طرح منهنجي ڏنل هئي)

ڇنڇر 18 آڪٽوبر، 1930ع - ڏور ڌار سان مشاعرو ٿيو ليڪن طرح معلوم نه ٿي سگهي.

شربت ۽ نه پان، نه پيڪ نه پيڪدان. پان جو رواج سنڌ جي شهرن ۾ ڪو نه هو؛ ڪراچيءَ ۾ البت مڪرانن کي پوٺيان ڪوپ چانهه (۱) مٿان پان چٻاڙيندي (۲) ڏسبو هو. لاڙڪاڻي جي مشاعري ۾ تنهن ڪري ڪنهن جي به وات مان پان جي گگ ڪانه ڳڙندي هئي. هرڪو صاف ۽ پاڪ، نهايت شستگيءَ ۽ شائستگيءَ سان اچي ويهندو هو.

اڄ جنهن کي صوفاسيت چيو وڃي ٿو، ان جي ابتدائي شڪل کي ”ڪونج“ سڏيو ويندو هو. اهڙو هڪ ڪونج سامهون مرڪزي جاءِ تي رکندا هئا، جنهن تي مرحوم علي محمد قادري بطور صدر جي اچي ويهندو هو. مون کي چٽيءَ طرح سندس شباها ياد آهي. وچ ٿرو مڙس، نهايت مان ۽ شان وارو، سفيد گول سونهاري، نوراني شڪل، مٿي جا وار اڇا جهڙا کير، ڀڳ يا برت ڀريل ٽوپي پائيندو هو، پيراهن ۽ ڪڏهن قميص، هيٺ تي ٻه تختي سٿڻ، شرافت ۽ متانت جو مجسم، وقار ۽ سنجيدگيءَ جو پيڪر.

سانجهيءَ جي نماز بعد هرڪو ماني کائي اوطاق جو رخ ڪندو. شاعر، لاڙڪاڻي جا شرفا ۽ ٻيا خوش ذوق سامعين ڪرام - اهو ”سامعين ڪرام“ جو لفظ يا مشاعري جا ٻيا خاص اصطلاح، يعني ”مڪرر! مڪرر!“ ”ارشاد! ارشاد!“ مان پهريون دفعو اتي ٻڌا. غالباَ مرحوم ڊاڪٽر عبدالمجيد صديقيءَ جا رائج ڪيل هئا. مطلب ته ٿوري وقت ۾ سڄو اڱڻ پرڄي ويندو ۽ مشاعري جو آغا ٿيندو.

سامعين ڪرام ۾ هونئن ته گهڻا ماڻهو دلچسپ هئا، ليڪن ميان پير بخش ”واه! واہ!“ جو جواب نه هو. لاڙڪاڻي جي فاريست آفيس جو هيڊ ڪلارڪ، اصل روھڙيءَ جو ويٺل، بيت جي چهي جهڙو سنهو ۽ سهڻو بت،

(۱) پاڪستان کان اڳ ڪراچيءَ ۾ هيٺينءَ طرح چانهه جا نمونا ۽ نالا مستعمل هئا:

فينسي چانهه - هندن لاءِ خاص.

پوٺيان چانهه - منون ڪوپ چانهه جو.

ڊبل چانهه - ڀريل ڪوپ چانهه جو.

آڌيا چانهه - زياده کير واري چانهه.

منوڙا چانهه - جنهن ۾ ملائيءَ جو ذرو کير سان گڏ وجهندا هئا.

سفيد چانهه - عام مسلمانن لاءِ عام چانهه.

(۲) پان جو رواج دراصل سنڌ ۾ اسلامي دور کان اڳ هو. راجا ڏاهر جڏهن محمد بن قاسم سان مقابلي لاءِ هاڻيءَ تي چڙهي ميدان ۾ آيو، ان وقت هوديءَ ۾ ٻه ٻانهيون هن لاءِ ويٺل هيون ته واري سان کيس پان ٺاهي ڏينديون رهن.

قد جو بندرو، ڏاڙهي صاف، مڇون ننڍيون، يا شايد بلڪل نه هيون، ۽، خدا نه ڀلائي ته، خضاب به ڪندو هو، هميشه وٽندو هو ڪلندو ۽ ڪلائيندو، ترڪي توپي، آفيس ۾ ڪوٽ ۽ ڊڪ جي اڇي پتلون، باقي وقت ۾ سٿڻ، دوستن جو دوست، مجلس جو مور ۽ سڄي لاڙڪاڻي جي سوسائٽيءَ جو جنسار ۽ سينگار هوندو هو. عام دوست ته خير، پر سر ڀٽي جهڙا وڏا ماڻهو به، ڪنهن ڏينهن اچڻ ۾ ناغو پوندس ته ماڻهو موڪلي گهرائي وٺندا هيس. اهڙيءَ طرح مشاعري جي جان به اهو ئي بزرگ هو. پاڻ شعر ڪونه چوندو هو. پر شعر کي سمجهندو اهڙو، جو خود شاعر پاڻ به پنهنجو گفتو ايترو نه سمجهيو هوندو. گویا ”سخن سنج“ نه هو بلڪ ”سخن فهم“ اعليٰ درجي جو هو. هر سٺي شعر تي نه فقط ويٺي ”واه واه“ ڪندو، بلڪ جي شعر ۾ ڪو خيال نازڪ يا نقطو سهڻو اچي ويو، ته ڪرسيءَ تان پاڻ کي اڇل ڏئي اٿي بيهندو، ۽ ورور ڪري پيو ”واه ! واه !“ ڪندو، سڄي مشاعري ۾ جان اچي ويندي، سامعين ۾ چرپر پئجي ويندي، ۽ خود شاعر جو به منهن مٽي ٿي ويندو. آخر سندس ”واه واه“ ايڏي مشهور ٿي، جو سندس نالو ئي ”ميان پير بخش واه واه“ پئجي ويو. هر ڪو ماڻهو کيس انهيءَ ئي نالي سان سڃاڻندو هو. فقط ميان پير بخش چئو ته ڪنهن کي خبر ڪا نه پوندي. خدا جنت نصيب ڪريس، سال ٿيا، جو وصال ڪري ويو. دلبر دوست ۽ سٺو سنگتي هو. سالن پڄاڻان اڄ به جڏهن سندس خيال اچي ٿو، ته چڻ دل جا گچ ڳريو پون ٿا.

انهيءَ ئي مشاعري ۾، مان پهريون دفعو نواز علي ”نياز“ کي شاعر جي حيثيت ۾ ڏٺو، ورنه هونءَ ته هر روز حنيف جي جاءِ اڳيان کيس ايندي ويندي ڏسندو هيس. ترڪي توپي، ڪوٽ پتلون، ڪڏهن ڪڏهن سٿڻ قميص. پاڻ اڳ ۾، ڳاڙهي پٽڪي سان پٽيوالو پٺيان. ان وقت مرحوم لاڙڪاڻي سب جيل جو جيلر هو، جتي حنيف جا ڀڄ ڪيترا اصيل واڙيل هوندا هئا. اهو ئي ته سبب هو، جو حنيف جڏهن کيس کلي ڪيڪاريندو هو، ته ان ۾ جوش جذبو ۽ ڪي قدر نياز ۽ نوڙت هوندي هئي. اها سد ڪا نه هئي ته سبب جيل جو اهو جيلر، جيڪو پٽيوالو پٺيان لايون، لڪڻ لوڏيندو، ڪنڌ هيٺ ڪيون، ڪجهه سوچيندو، قدم کڻندو، وڃي ٿو اڳتي وڌندو، سو نه

نقط لاڙڪاڻي بلڪ سڄيءَ سنڌ جي شاعرن ۾ چوٽيءَ جو شاعر آهي. ”خادم“ لاڙڪاڻوي ته منهنجو استاد هو، مرحوم غلام علي ”مسرور“ پهريون پهريون اتي ڏنم، تلهو متارو مڙس، خال خال اڃا، انگريزي ڪٽ تي وار، ڏاڙهي مشين تي ورتل، ۽ شهر وڏا، براج آفيس ۾ حضرت ”خادم“ سان گڏ ڪلارڪ هو. مجاز جي لغار انهن ڏينهن ۾ ئي لڳل هيس، ليڪن رٽائر ڪري جڏهن وڃي شڪارپور رهيو، تڏهن ته مٿس ايندو غلبو ٿيو، جو سنڌ سنڌ ونجي ۽ وڪوڙجي ويس، عامي لٽا لاهي ڪئي گيڙوءَ رتو جامون ڍڪيائين، يڪتارو ۽ راڳ، رات ڏينهن تن ۾ اها ئي تنوار هيس. موت سان ملاقي گهڻو پوءِ ٿيو، پر ان کان ڪيترو اڳ ئي هو هن دورنگي دنيا کان ڌار ٿي، ڪنهن خاص مقام ۾ داخل ٿي چڪو هو. شاعري ڪندي، لوئين منجهه لپاٽ اسان انهيءَ شخص کي لڳندي ڏٺي. گهڻو ڪري ته ٻنهي جهانن جي باري ڪتي ويو.

هئي هئي! ميان غلام سرور قادري مرحوم لکي مڙس ۽ لڏڻ انسان هو. هميشه پيو ڪلندو، اهڙو معصوم جهڙو ننڍڙو ٻار، دنيا جي تيريءَ ميريءَ مان اصل نه ڄاڻندو، خالص شاعر، هر وقت يا ته شعر ٺاهڻ ۾ مصروف ملندو يا شعر ٻڌائڻ ۾ مشغول. دوست، واقف، سنگتي ۽ ساٿي - پوءِ اهو شعر سمجهي يا نه سمجهي. ليڪن جتي ۽ جنهن حالت ۾ هٿ اچي ويندس، ان کي اتي ئي بيٺي ڪڙي، تازو غزل ٻڌائي ڇڏيندو. خوش خير عافيت ۽ زماني جا حال احوال - جي ٻڌندڙ تڪڙو نه هوندو، ته - ان کان پوءِ ساڻس اوريندو. مرحوم کي انهيءَ عمل تي ڏاڍو دسترس هو. ڪهڙي جهڙي سخت مزاج شخص کي به ميان صاحب پنهنجا غزل ٻڌائي ڇڏيا. شايد معاصرن کي معلوم هوندو ته ڪهڙي صاحب ۾ شعر سمجهڻ جو ذوق خيرڪو آهي.

مرحوم اسڪولن جو انسپيڪٽر هو، ليڪن نوڪري نوڪريءَ خاطر نه بلڪ وانڌڪائيءَ جي ورونهن لاءِ ڪئي مٿائين، ورنه هو ڇا ڄاڻي انهن بڪيڙن مان. سڄو ڏينهن وٽندو هو دوستن جي ڪڍ هلندو. انهيءَ زماني ۾ اسان تي ڄڻا خاص سنگتي هوندا هياسا: لاڙڪاڻي لوڪل بورڊ جو هيلٿ آفيسر ڊاڪٽر حاجي (۱)، ميان صاحب مرحوم، ۽ راقم الحروف. ڊاڪٽر سر ڀٽي جي انهيءَ بنگلي ۾ رهندو هو، جيڪو لاهورين واريءَ سڙڪ جي سامهون

(۱) ڊاڪٽر حاجي غلام حسين قاسم، جنم 9 - جولاءِ ۱891ع، وفات 15 نومبر 1974ع، عمر 83 ورهيه.

ڊپٽي ڪليڪٽر جي بنگلي وٽ آهي. اتي گهڻيون ئي يادگار صحبتون ٿيون - مرحوم ميان صاحب پنهنجا ڏاڏا شعر ٻڌايا، ڊاڪٽر ڪيترن عربي، فارسي ۽ انگريزي ڪتابن جا مون کي ڏس ڏنا، بلڪ انهن جي خريد ڪرڻ جو شوق جاڳايو. نوا زعلي ”نياز“ کانسواءِ لاڙڪاڻي جي مشاعري جو ٻيو مکيه شاعر ميان صاحب مرحوم هو جنهن کي گهڻي ڀر گهڻو داد ملندو هو، ۽ جيڪو سچ پچ ته غزل به سهڻو ۽ سٺو چوندو هو. واءِ ناڪامي! اڃا سنگت رکي سال ئي ٻه مس ٿيا هئا، جو مرحوم هي جهان ڇڏي ويو. ڊاڪٽر ۽ مان جڏهن هڪٻئي کي ان کان پوءِ ڏٺو، تڏهن ٻنهي جي اکين مان ڳوڙها ڪري پيا، زبان مان اکر نه نڪتو. سال لنگهي ويا، اڄ به تصور ڪيان ٿو ته جڻ مرحوم سامنهن پيو آهي - کلي ٿو، سٻاجهي صورت، پورو پٺو قد، بت جي بيهڪ سهڻي ۽ سٺي، سنهاري صاف ۽ شهپر وڏا، منهن جي تختي ۽ اکيون اهڙيون جهڙيون سندس فرزند اياز قادريءَ جون آهن، ترڪي ٽوپي يا ڪڏهن ڪڏهن ڪاريءَ پشم جي انور ڪٽپ استعمال ڪندو هو، گهڻو ڪري سٺڻ قميص ۽ ڪارو پلاڪي جو ڪوٽ پائيندو هو. اها پوشاڪ سندس جسم تي جوڙ ۽ جنسار به ڏاڍو رکي بيهندي هئي.

ميان امام الدين ٽپاليءَ جو تخلص ”ضامن“ هو، لکيئون ماڻهو هو. رب کي خبر ته هاڻي ڪٿي آهي، جيئرو به آهي يا نه، سالن کان وٺي سندس سڌ ڪانه آهي. پڙهيل ٿورو، ليکن مذاقي شعر ۾ ايڏو ملڪو هيس، جو جڏهن اُتي بيهي پنهنجو غزل پڙهندو هو، ان وقت سڄي مشاعري ۾ تهڪڙو پئجي ويندو هو، ڪيترو به ڪو ڇو نه سنجيدو هجي، ليڪن ان وقت پاڻ جهلڻ ڏاڍو مشڪل هو. خود مرحوم علي محمد قادريءَ جهڙو باوقار بزرگ به رومال منهن کي ڏئي پيو مشڪندو هو. امام الدين جي ظريفائي غزل ۽ انهيءَ دور جي نئين چال چلت ۽ رنگ ڍنگ تي چوٽان ٿيل هونديون هيون، ۽ معاشري ۾ جيڪا تبديلي اچي رهي هئي، ان مٿان چترن هونديون هيون. سندس شعر بختو ۽ نهايت بامعنيٰ هو، سڀني کي ٻيو وڻندو هو. مٿس قد جو لمبو ۽ چڙڪ هو، ڏاڙهي مشين تي ورتل ۽ مچان جيتوڻيڪ مچاڙ نه هيس، تاهم ڪي قدر وڏيون. پٽڪو ڏاڍي انوکي انداز ۾ ٻڌندو هو، ۽ سڄي ڪن وٽان ڊگهو ٿرو ڇڏيندو هو. پينسل سدائين ڪن تي رکيل هوندي هيس جيئن ٽپالين يا عريضي نويسن جو دستور آهي. جڏهن ڪلندو هو، ته پائڻبو ڏيکاو لاءِ نه بلڪ سچ پچ ته دل سان کلي ٿو.

طنز ۽ مزاح ۾، نثر خواهه نظم لکندڙ اسان وٽ ٻيا به ان وقت چوٽيءَ جا ماڻهو هئا. سڀني ۾ وڏو غالباً ميهڙ وارو رئيس شمس الدين بلبل هو، جنهن جو ”نيچرل ڪريما“ ۽ ٻيا طنزيه اشعار مشهور آهن. انگريزي تمدن تي جيڪي ٽهولون هن ڪيون، سي ٻئي ڪنهن نه ڪيون.

انهيءَ کان پوءِ سندس ئي هم عصر ۽ شايد هم عمر، سنڌ جو ٻي پناهه طنزيه نويس ۽ غضب جو هجڻو هو اسان جو مرحوم محمد هاشم ”مخلص“، جنهن ”مسلمان“ اخبار جي ذريعي پنهنجي دور جي غلط ماڻهن ۽ غلط تحريڪن جا چوڌا لاهي، ۽ ڪندا ڪٿي ڇڏيا (۱) ”مسلمان“ اخبار در حقيقت ٻه گولو هئي، جنهن تي ڪري ان کي ساڙي ٻاري رکيائين. وڏا وڏا مٿير دست بدعا هوندا هئا ته شل مخلص کانئن پاسو ڪري لنگهي. خلافت تحريڪ جي ابتدا ٿي، سڀاين محبوب شاهه جهنڊائي سنڌ ۾ پيش پيش هو، کيس اها سڌ ڪانه هئي ته هي قومي عشق آهي - مجازي عشق کان بلڪل نرالو، اوکو ۽ اڻانگو - چند ڏينهن بعد جڏهن جيل ۾ پيو، تڏهن سندس اک کلي، ”ولي افتاد مشڪلها“ وارو معاملو اچي بڻيو. پير ماڻهو، ٿلهو متارو، اچي غريب کي حويلي ياد پئي، ۽ مريدن جو پور پيس. لڪ چوريءَ معافي وٺي، اچي درگاهه تي دم پٽيائين. مخلص مرحوم جو وارو وري آيو. هڪ طويل هجويه غزل سندس شان ۾ چيائين. هيئن ست ياد اچي ٿي. غالبان انهيءَ مان ئي مرحوم معافيءَ جي تاريخ ڪڍي هئي؛ محبوب شاهه ڪائج ۾ ٿورو ڪري رکيو.

محبوب شاهه لاءِ ڪٿي منهن لڪائڻ جي جاءِ نه بچي. ٻيو بزرگ هو مولوي نظاماڻي ”طير ابابيل“ جو ايڊيٽر، ذرا زود رنج ۽ مولويانه طبيعت جو ماڻهو، قداور، چڙڪ بت ۽ دم ڪشيءَ جو تونگارو. شمس الدين بلبل، مخلص ۽ مولوي نظاماڻي هجو نويسيءَ جا سنڌ ۾ موجد ۽ بنيادي پٿر هئا. اخبار اندر مزاح نويسيءَ جي ابتدا انهن ئي ڪئي. مطلب ته نظم خواهه نثر ۾ هنن جي طفيل سنڌي ادب جي اها صنف آسمان تي پهتي. مخلص ۽ نظاماڻيءَ جي لکڻ ۾ ڪڏهن ڪڏهن تلخي به اچي ويندي هئي، ليڪن بلبل مرحوم جي نظم ۾ نج طنز ۽ مزاح ٿيندو هو. هن جي قلم ڪنهن جي دل ڪانه

(۱) مخلص مرحوم اربع 31 - آگسٽ 1932ع جو ”سنڌ زميندار“ ۾ اچي رهيو، جتان 1 سيپٽمبر 1932ع خيس ڏينهن اسان جو اچي مهمان ٿيو. غالباً اهو آخري دفعو اسان جي ملاقات ٿي، وري ڪونه ملياين.

دکائي. شخصيتن جي چڱائيءَ ۽ منائيءَ کي در گذر ڪري، هن عام قومي مسئلن ڏانهن توجهه ڪيو هو.

ڳالهه نڪتي آهي ته هڪ ٻئي ايڊيٽر جو قصو به ٻڌي وٺو، يعني نوشهري فيروز وارو اسان جو رئيس نجم الدين، هفتہ وار ”النجم“ جو مدير شهير. مرحوم اگرچہ طبعاً مزاح نويس نہ هو، ليکن سندس نثر از خود مذاق بڻجي پوندو هو، سندس ايڊيٽوريل جيڪو پڙهندو هو، سو پيو ڪلندو هو. پهريون پوليس جو انسپيڪٽر هو، اتان ڇڏي اچي ”النجم“ اخبار ڪڍيائين، تنهن ڪري سندس نثر تي زياده تر پوليسي رنگ غالب هو. ”اسان“ (۱) جي بجاءِ ”فدويءَ“ جو لفظ ڪتب آڻيندو هو، ۽ ”ڌيان طلب“ جي ڌم جيڪا سندس اخبار ۾ هئي، سا جيڪب آباد واري چاچي ’نالي مني‘ جي ”اتحاد“ اخبار ۾ به ڪانه ڏنيسي. هر معاملي تي - ’ڌيان طلب حضور دسترڪت سپريڊنٽ صاحب بهادر ضلعو نوابشاه‘، ’ڌيان طلب حضور ضلع جناب ڪليڪٽر صاحب بهادر دام اقباله‘ - اهي هئا عام عنوان مرحوم جي اخبار جا، ايڊيٽوريل ائين لکندو هو، جن پوليس ٿاڻي جي ڊائري آهي يا ڪنهن ڪانسٽيبل فرسٽ رپورٽ لکي آهي. خدا بخشيس، ڏاڍو سباجهو، نيڪ سيرت ۽ نيڪ صورت هو، ڊگهو، سنهو، مٿي تي ’ڊبل شير گولو‘ ترڪي ٽوپي، گل پٺيان جي بجاءِ اڳيان پيو لڙڪندو، وار سفيد، اکين تي سوني فریم سان عینڪ ۽ نڪ هيٺان مڇن جو پيڙو، هٿ مان جڏهن پوليس جو ڏندو ڇڏيائين، تڏهن رئيس وانگر نيت جو لڪڻ ڪڍيائين، جنهن جي ٿيڪ تي پڇاڙي تائين پيو هلندو هو. جڏهن ”سند زميندار“ سٽي ڪورٽ جي سامهون آئي، تڏهن هڪ دفعو اچي اسان وٽ ڏينهن پڳائين ۽ ڏپهرو ڪيائين. سباجهو ۽ سادو، اهڙو ايڊيٽر مون ڪونه ڏٺو - ڪڇ اصل ڪونه، نج سچو سون هو.

(۱) جڏهن پاڻ ڏانهن اشارو ڪرڻو هوندو آهي، تڏهن ايڊيٽوريل ۾ ايڊيٽر ’اسان‘ جو لفظ ڪتب آڻيندا آهن. فدويءَ جو لفظ پوليس جمعدار پنهنجي ڊائرين ۾ به سب انسپيڪٽر بالا عملدارن ڏانهن ويندڙ لکيڙ ۾ لکندا آهن. مرحوم کان اها عادت محڪمي ڇڏڻ بعد به ڪانه وئي.

لاڙڪاڻي جي سڀني طبقن جا ماڻهو جڏهن اچي مڙندا هئا، ان وقت مشاعري ۾ لئي لڳي ويندي هئي. وڪيل، شهر جا پريا مڙس، پڙهيل طبقي جا نوجوان، سرڪاري ڪامورا، ڪورٽن جا ڪلارڪ ۽ هر نموني جا ماڻهو. هڪ دفعي ته وسايو ڪچر به حنيف جو ڏس پڇائيندو، اتي اچي نڪتو هو. موهن جي دڙي جو سپرنٽينڊنٽ بت صاحب، غالباً نثار احمد نالو هيس، ڪسوليءَ (شملي) جو ويٺل، زنده دل ۽ بامذاق، بلا ناغي مشاعري ۾ ايندو هو. زبان جي اگرچہ پروڙ ڪانه پوندي هيس، ليڪن شعر جو رنگ سمجهي، ڪڙڪائي ۽ وڄائي سڀن کان سرس داد ڏيندو هو. وليدن وارو غلام محمد وڪيل، پير الاهي بخش، ڪامريڊ علي محمد عباسي، حاجي محمد تيلر ماسٽر، محمد چٽل، حڪيم محمد عالم. الغرض ڪهڙن جا نالا ڪڏهن، چرندڙ پرندڙ ماڻهو پنٿي ڪونه رهندو هو. مريد احمد خان مرحوم، شل جنت ۾ جايون هجنس، هو ته سي آءِ ڊي. ليڪن جيڪا سي آءِ ڊي ڪيائين، سا سڀن کي خبر آهي. سڄي زندگي پردي پوشي ڪندو رهيو، ڪنهن جي اولهه ڪانه ڪيائين. حقيقت ۾ ماڻهن کان زياده دلين تي جاسوسي ڪندو هو، ڪا دل اهڙي هٿ اچي ويندس، جنهن ۾ دوستيءَ جي دونهن ڊڪي سگهندي، ته ويرم ڪانه ڪندو - جهٽ پنهنجي پهلوءَ مان چٽنگ هڻي ڇڏيندو. مريد احمد هڪ دفعو جنهنڪي دوستيءَ جي دام ۾ ڦاسايو، سو وري نڪري ڪونه سگهندو. تنهن ٿڌيءَ وتندو گهلبو. هيو مڙس دوالي بند، ليڪن دل ايڏي ڪشادي، جو ان جي گهيري ۾ هوند سڄو ملڪ مابي وڃي. اوطاق هر وقت دوستن سان ڀريل، ٻوڙ پلاءُ سدائين گهر ۾ تيار، دوستن کي پاڻ گرهه ناهيون پيو وات ۾ وجهندو هو. هڪ هڪ پليٽ سوريون پيو اڳيان رکندن، دوستن جا پيٽ پرڄي ويندا، ليڪن سندس دل ڪانه پري. ريل مان لهندي ڪو واقف، ڪو دوست يا ڪنهن سنگتيءَ جو سنگتي هٿ لڳي ويندس، ته زوريءَ گهر گهلي ايندو، ويٺو ڪارائي پوءِ ڇڏيندس. اسان ته اهو ئي ڏٺو؛ اسٽيشن تان موٽندي هميشه مهمانن جي هڪ قطار ڪڍ لايون ايندو هو. پگهار اها سئو سوا، ليڪن ڪيترن وڏ وڏيرن کي به سندس در تي نمڪخوري ڪندي ڏٺوسي. سچ پچ ته سرتاپا محبت ۽ خلوص هو. سڄي جهان جي

حصي ۾ جيڪا وفا، خلوص، دوستي، مهر ۽ محبت اچڻي هئي، سا خدا هڪ مريد احمد خان جي خمير ٺاهڻ ۾ ئي خرچ ڪري ڇڏي هئي - اهو ئي ته سبب هو، جڏهن نئين ڳوٺ (۱) مان مرحوم جو جنازو آيو، ته اهو گویا مريد احمد جو ڪونه هو، بلڪ اخلاص ۽ عشق جو جنازو هو، دوستيءَ ۽ دلبريءَ جو جنازو هو، محبت ۽ وفا جو جنازو هو - پيار ۽ پريت جي سين ريتن ۽ رسمن جو اهو لاش هو، جنهن کي دوستن اوچگارون ڏئي ڪلهن تي کنيو. انهيءَ کان پوءِ مهر و وفا جي وستي ئي ويران ٿي وئي، نئين ڳوٺ جو اهو رنگ روپ ئي نه رهيو، دوستن جون قطاران اوڏانهن وينديون وري ڪنهن نه ڏيون - جن دوستيءَ جا اهي دستور ۽ مهمانداريءَ جا اهي طور ۽ طريقا ئي هليا ويا، جن جون سرخيون مريد احمد خان دل جي رت ڦڙن سان ويهي رتيون هيون. بلي شاهه ۽ فريد جو عاشق هو، دل ۾ سوز هيس، تنهن ڪري مشاعري جي ساز کان ڪونه مڙندو هو، مٿان ڪا ٿڪ ڏل کي آڙي اچيس، وس پچندس ته مهڙ کان ئي اچي ويهندو ورنه وچ ڌاري ته سڀ ڪجهه ڇڏي به اچي شريڪ ٿيندو هو. بهاولپور جو رهاڪو هو، پر سڄي زندگي لاڙڪاڻي ۾ گذاري هئائين. سنڌي صاف ڳالهائيندو هو، ليڪن مشاعري ۾ ڪا ست وٺي وينديس، ته جوش ۾ سنڌي صفا وسري ويندي هيس، بي اختيار ٿي سرائيڪيءَ ۾ داد ڏيڻ شروع ڪندو هو - ”واه ميڏي سائين، واه!“ ”واه جو آکياڻي“ ”وڃا چوڙي!“ ”ميڏي سرڪار! ڪي ارشاد ڪيٽوئي!“ ”سبحان الله! ايئن خيال دا ڪوئي ثاني نهي!“ - ”وه واه! وه واه!“

مشاعري ۾ ٻيا ته سڀئي اچي شريڪ ٿيندا هئا، ليڪن شهر جي وڏن ماڻهن مان ڪو ايندو ڪڏهن ڪو نه ڏٺوسي. شايد ان ڪري جو مشاعري ۾ سندن شاني شريڪ ڪونه هو. سڀ کانئن هيٺين ڪلاس جا هئا. انهن سان ڪلهوڪاهي ۾ ڏئي ويهڻ کين ڪٿي جڳائيندو هو؟ اهو به هڪ ڪارڻ هو. ليڪن دراصل هي به ته هڪ وڏو سبب هو، جو هو هئا ئي مورئون مجهول! کين ڪهڙي سڌ هئي ته شعر و سخن ڇا ٿيندو آهي يا مشاعرو ڪهڙي جانور جو نالو آهي! هڪ احساس بالاتري ٻيو مٿان مور

(۱) لاڙڪاڻي جو هڪ محلو، جيڪو مشهور ٿي هن ڪري هو ته ان ۾ مريد احمد خان رهندو هو.

کپٽون! ويچارن جو پوءِ ڪهڙو تصور؟ هنن جو مشاعرو ته ڪلتر ۽ ڪماني هو، هنن جو شعر و سخن هو ڪمشنر جي وصف ۽ گورنر جي واکاڻ، هنن جو ادب هو جارج پنجم لاءِ درازي عمر جي دعا ۽ ملڪه معظمه جي سلسلي ۾ قيامت تائين قائم رهڻ جي تمنا.

اهو هو شهر جي وڏن ماڻهن جو حال. ٻاهراريءَ جي وڏيرا شاهيءَ جا مشغلا ۽ مسئلا ته هئا ئي اور؛ سريتان رکڻ، سينديون ويهارڻ، ڪنهن هٿ نه ڏنو ته ان جي عزيزن کي پوليس کي چُرچ ڏئي ڦاسائڻ، ڪاٽڪن کي پالي انهن جي ذريعي جنهن تي ڪاوڙ ايندي انهيءَ جون چوريون ڪرائڻ، خون ٿيو ۽ ڏاڙو لڳو ته مشير ٿي پوليس سان هلڻ، پيسا جيڪي ملن تن مان ڪجهه پاڻ کائڻ ڪجهه پوليس کي چوڳو ڪرائڻ. پوليس وڏيرن کي استعمال ڪندي هئي ۽ وڏيرا پوليس کي هٿ جو هڻيو بڻائيندا هئا. گهڻو ڪري ان زماني ۾ نئين نئين وڏيرن جو، لٽي ڪپڙي ۾، فيشن به پوليس جهڙو هوندو هو. ان ۾ ئي هو پنهنجو رعب ۽ مان سمجهندا هئا. ڏاڙهي ڪوڙيل يا سنهيءَ مشين تي ورتل، مچان وڏيون ۽ وتيل، مٽي تي صوبيدار يا هيڊڪاسٽيبل وانگر پشوري پٽڪو يا پلو ۽ اچن پٽن سان لونگي، قميص ۾ به ڪيسا ۽ ان مٿان چئن ڪيسن وارو خاڪي ڪوٽ، نيٺ جو سيم لڳل ”لهڪڻ“ (۱) هٿ ۾ - انهيءَ ساز ۽ سنجت سان پري کان ڏک اهڙي پيا ڏيندا جن حد جو صوبيدار صاحب پنهنجي سر پيو اچي، يا هيڊ ڪنسٽيبل صاحب پاڻ ڪاڏهن چڙهي پيو آهي. صوبيدار کي خانصاحب ڪوٺيندا هئا ۽ هيڊ ڪنسٽيبل کي رئيس سڏيندا هئا. نالو وٺڻ بي ادبي سمجهيو ويندو هو. بندوقن جا پروانا انهيءَ زماني ۾ عام ڪونه هئا. پهريون ڪليڪٽر جي ڪرسي ملندي هئي، پوءِ ڪمشنر صاحب جو درباري ٿيو هو. جڏهن اقبال صفا بلند ٿي ويندو، تڏهن وڃي گورنر جي دربار ۾ جاءِ نصيب ٿيندي هئي. اتي به وري نمبر هئا؛ پهريون، ٻيو، ٽيون، رت پوءِ ڏيڻ بعد عمر جي آخري حصي ۾ ڪو خوش بخت وڃي پهرين نمبر تي پهچندو هو، ورنه گهڻو ڪري اها تمنا دل ۾ ئي ڪنيو ويندا هئا. هٿيارن جا پروانا (۲) به اهڙن ئي ڪرسي نشينن کي ملندا هئا (۳). جنهن زماني جو ذڪر آهي، ان وقت جيڪڏهن ڪنهن جو ليسن ضبط ٿيندو هو ته

(۱) جاهل وڏيرا اهو اکر ڪتب آڻيندا هئا.

(۲) ”ليسٽن“ کي انهيءَ زماني ۾ ”پروانو“ چيو ويندو هو.

(۳) دربارين جو دستور ۽ ڪرسي نشينيءَ جو قاعدو ۱۹۳۸ع ۾ جي. ايم. سيد جي تحريڪ تي الهه بخش شهيد ڪڍي ڇڏيو.

سڄيءَ سنڌ ۾ سُس پُس پئجي ويندي هئي، هٿياربندن جا ڪن ڪڙا ٿي ويندا هئا، اهو غريب منهن کڻڻ جهڙو نه ٿيندو هو. پرواني جو دويارو حاصل ڪرڻ به ڪاري قيام کان ڪم ڪونه هو، ميڙين منٿن، آزين ۽ نيزارين بعد جڏهن خوريءَ ۽ ذلالت جي حد ٿي ويندي هئي، تڏهن مسين وڃي پهريون چڱيءَ چال چلت لاءِ حد جو صوبيدار رپورٽ ڪيندو، پوءِ انسپيڪٽر صاحب لکپڙهه لحاظ سان نڪال ڪندو، ان کان پوءِ اها ويندي ڊپٽي سپريٽينڊنٽ وٽ، ۽ اهو جڏهن مهربان ٿيندو ته ڪاغذ ايندا حضور ڪمائي صاحب بهادر وٽ. ڪيئي مهينا ڪاغذ پيا اتي سڙندا. ڪي وڏيرا ته انهن وچن جهاڪن ۾ ئي هي جهان ڇڏي ويندا هئا، جيڪي سخت جان هوندا هئا، انهن کي هٿياران وقت واپس ملندا هئا جڏهن حضور ڪمائيءَ جي سفارش سان حضور ضلعو، يعني جناب ڪليڪٽر صاحب بهادر، راضي ٿيندو هو. ليسن مليو ته مبارڪون پئجي وينديون ۽ مٺايون ورهائجي وينديون، پاڻ جهڙن ۾ منهن ڪٿي هلڻ جهڙو وڏيرو صاحب گويا ان کانپوءِ ٿيندو. ليسن جا مان ته هاڻي لٿا، جڏهن سنڌ جي ”محب وطن“ وزيرن پنهنجي پنهنجي پوئلڳن جي ڳچين ۾ پستولن جا پٽا وجهي ڇڏيا. پوءِ وڏيرا نه ڇڙو ٻاهراريءَ ۾ پَسول لوڏڻ لڳا، بلڪ ڪراچيءَ جي ايلفٽسٽن اسٽريٽ ۾ به پٽن منجهه پتل جا ڪارٽوس جرڪائيندا ٿي ويا، گويا اتي به سندن راڄ رهندو هو جنهن تي هنن رعب ٿي وڌو - ويچارا مجهول! وڏيرن جو پنهنجي اوطاق کان پوءِ ٻيو آستانو پوليس جو ٿاڻو هوندو هو. ٿاڻي ۾ پهچ، هيڊڪانسٽيبل سان سنگت ۽ صوبيدار وٽ رسائي - گويا هن دنيا ۾ سندن عزت ۽ آبروءَ جو معراج هو. ان کان وڌيڪ پرواز، ڪن ڪن جي نصيب ۾ هو، ورنه عام طرح اها آخري منزل هئي. اهي سڀ رنگ ۽ اهي سڀ ڍنگ حقيقت ۾ غريبان مار لاءِ هئا. وڏيري جي ڪاوڙ ٿي، ته غريب لاءِ لڪڻ جي واھ نه ٿيندي، هاءِ به وئي ته هوءَ به وئي، نه گهر سلامت نه در سلامت، نه وٺي بچندي نه ٻني بچندي، يا ته جيل ۾ هوندو يا ٻيو رات ڏينهن موچڙا کائيندو، جيسين وڃي وڏيري جو جن لهي تيسين نه ڪوڪ آسمان وارا ڪنائيندا ۽ نه زمين تي ڪو ٻڏڻ وارو هوندو. وڏيرن جي وچ ۾ اها به ٻڌي هوندي هئي، ته ڪو غريب هڪ وٿان لڏيو ته ٻيو ڪوبه کيس پاڻ وٽ ويهڻ نه ڏيندو. خدا جي هيءَ وسيع دنيا جڏهن وڏيرن جي وس ۾ هئي، تڏهن غريبن لاءِ ڪيڏي نه تنگ هئي؟

جڏهن پوڪان پڇي لهنديون، ان مڙي اچي مودن وٽ پهچندو، اڳيان ليڪا لهي نوان سوان ٿيندا، ۽ بندين جي اتارن مان وياڄ لهي وڃي مور پڇندو، تڏهن وڏيرن کي چار ڏوڪڙ هڙ ۾ ٿيندا هئا، جنهن کانپوءِ هلندا لاڙڪاڻي جي لال بازار ۾، يا قمبر وڃي ٻڌندا هاج (۱) جو گانو، اهو گويا سندن 'ادبي ذوق' هو. سنڌ جو غريب راهڪ ٻارهن مهينا رت پونءِ هڪ ڪري جيڪو ان وڏيري وٽ پهچائيندو هو، ان جي آمدنيءَ جو مصرف اجهو اهو هو. ڪراچيون گهڻو 1937ع کان پوءِ شروع ڪيائون، موٽرن تي چڙهڻ اڃا ڪالهه سڪيا، ورنه سنڌ جو سڄو پيسو سکر، لاڙڪاڻي ۽ حيدرآباد جي ماڙيچي طوائفن وٽ خرچ ٿيندو هو، جتان مڙي سڙي سڌو وڃي سنڌ کان ٻاهر رسندو هو. لاڙڪاڻي جي وڏيرا شاهيءَ جو گهڻو مارو هاج تي هوندو هو. هر ڪو پيو سندس گهٽيءَ ۾ مڇان وٺيندو هو. هاج هتي به ته جنسي مورت! چئي ڪٿي بس ڪيو! لاڙڪاڻي جا غزل گو شاعر جنهن محبوب جي تصوير چٽيندا هئا، ان جو هو بهو نمونو ۽ ان جو جنسي مجسمو!

مثلاً، سندس رخ رخشان ائين پيو لڳندو هو، ڄڻ درخشان آهي، يا وري آفتاب آهي يا ماهتاب، ڪن جو قول هو ته هوءَ انهن کان به اور پئي لڳي. سندس ڀرتو حسن اڳيان شمع بي حقيقت، ماه چوتيو ۽ مهر عالمتاب سراسر احمق ٿو ڀانئجي (۲). رخ روشن کي جڏهن زلفن جي وچ ۾ ناهن ڪندي هئي، ته ويچارن عشاقن اڳيان سڄو جهان سياه (۳) ٿي ويندو هو، گويا پنهنجي ئي قسمت جو عالم سندن اکين اڳيان اچي ويندو هو. جن کي هجر جي مهجوريءَ سبب يا جور ۽ جفا ڪري ناتوانيءَ ۽ ضعف قلب جي شڪايت هوندي هئي، انهن غريبن کي اکين اڳيان اوندهه وري ويندي هئي! اهي عاشق جن جي اڳيان اوندهه ايندي هئي، اهي ائين پائيندا هئا ته رخ رنگين ۽ زلف بيچان ٻاهر ٿي، پيئي اهڙيءَ ريت لڳجي ويا آهن، جو معلوم پيو ٿئي ڄڻ گل

(۱) شايد هاجران نالو هيس، جنهن جو مخفف 'هاج' ڪيو ويو هو. اهڙيءَ طرح ڏوڪريءَ ۾ به هڪ مشهور ڪسيائي هوندي هئي، جنهن جو نالو وسري ويو آهي ۽ پنهنجي دؤر ۾ هن به وڏيرن جون چنچريون لاهي ڇڏيون.

(۲) ڀرتو حسن رخ دلدار سان ڪيئن مت ڪريان،

شمع کي، يا ماه کي، يا مهر عالمتاب کي. - گدا

(۳) عالم سڄو سياه تڏهن ٿو نظر اچي،

زلفن ۾ رخ کي ڀر جڏهن ٿو لاهان ڪري. - گدا

۽ سنبل جي پاڻ ۾ لام (۱) لڳل آهي. در حقيقت سندس صورت جي سونهن ۽ سوپيا کي هر ڪو پيو پنهنجي پنهنجي مذاق ۽ ميزان آهر پسندو هو. مثال طور، انهيءَ سلسلي ۾ شيخن ۽ مشائخن جو نقطي نگاهه بلڪل ئي مذهبي هو. اهي سندس منهن مبارڪ کي خط ۽ خال جي زير زير سان تاج ڪمپنيءَ جو هفت رنگو مصحف شريف سمجهي، ان تي سوره اخلاص (۲) جي قرات پيا ڪندا ها. سندس ڪارا ڪاڪل ائين هئا، جن مارَ سياهه وانگر پيا ور وڪڙ کائين، عاشقن کي ڏنگڻ لاءِ پيا لامارا ڏين ۽ واجهه وجهن. اهي ئي ڪاڪل جڏهن پر پيچ ٿي پوندا هئا، تڏهن نه چڙو سنبل پيچان خجالت کان پزمرده (۳) ٿي پوندو هو، بلڪه انهن جا پيچ ائين پيا معلوم ٿيندا هئا، جن دام آهن. ۽ عاشقن جي دل جو ڪُڪڙ عارضن جي اڱڻ ۾ جيئن خال جو دائو چڱڻ ايندو، تيئن ور ڏئي، کيس وڪڙ وجهي ڇڏيندا (۴) ۽ پوءِ گيسوءَ خمدار ۾ عاشقن جو طائر دل قابو ٿي ائين ڪڙجي ويندو جيئن رشتهءَ زنار ۾ برهمڻ (۵). جيڪي عاشق غريب هوندا هئا ۽ زر بيسار نه هجن سبب سندن عشق جي ٺهه پهر (۶) ٿيڻ جو امڪان ڪونه هو، انهن جي رسائي انهن زلف دراز تائين ٿيڻ ناممڪن هئي - انهن کي زلفن جي سياهي سراسر پنهنجي سیه بختي پئي معلوم ٿيندي هئي. جڏهن انهن ئي زلفن جون ٻئي ڳتان ٻاهر نڪري، رخسارن تي اچي پونديون هيون، ان وقت ائين پيو پائڻبو هو، جن وڏيرن جي صبح

- (۱) رخ تي دلبر جي زلف پاتا پيچ،
گل سان سنبل جي ٿي لڙائي ڏس! - گدا
- (۲) منهن مبارڪ جنهن جو مصحف،
خال و خط زير و زير! - گدا
- (۳) ڏس دلدار جا پري پيچ ڪاڪل،
خجالت کان ٿي پوڙ مردہ سنبل! - گدا
- (۴) دانءَ، خال و دام زلف دراز،
طائر دل جي لٽي تيار پئي! - گدا
- (۵) مرغ دل منهنجي کي ڪيئن پابند،
يار جي زلف جي رسائي ڏس! - گدا
- (۶) دل ٿي قابو گيسوي خمدار ۾
برهمڻ جيئن رشتهءَ زنار ۾. - گدا
- (۶) زر بيسيار ته عشق ٺهه پهر،
زر نيست ته عشق پون پون.

صادق سان 'هاري حقدارن' جي شام غريبان دست بگريبان ٿي پئي آهي (۱).
 يا وري ائين پيو معلوم ٿيندو هو گويا ڪفر ۽ اسلام جي لڙائي، يعني هندوءَ
 ۽ مسلمان جو دنگو شروع ٿي ويو. سيند ۽ سرمي ڪرڻ کان اڳ هن جي
 زلفن تي پريشانيءَ (۲) جو عجيب عالم طاهري هوندو هو، انهن جون ڳٽان
 ڪي پيشانيءَ تي ۽ ڪي عارضن تي اچي، اهڙيءَ ريت پڪڙجي پونديون
 هيون، جو ويچارن عاشقن جو مجموعو خاطر سڄو درهم برهم ٿي ويندو هو.
 جيسين هٿ منهن ڏوٽي، هار سينگار نه ڪندي هئي، اوستائين برابر هڪ
 طرف سندن سر ۾ سودا رهندو هو ۽ ٻئي طرف کين پنهنجي طبيعت جو
 وايو منڊل ڊانوان ڊول پيو معلوم ٿيندو هو - درحقيقت غور سان ڏسو ته اهو
 فقط سنبل سان لاله، احمر جو بهم ٿيل (۳) هو. جڏهن شام جو پاڻ گهوڙي
 گاڏيءَ تي سوار ٿي، ڪاڏنهن سير ۽ تفريح لاءِ هلندي هئي، ۽ سندس زلف
 هوا تي هيڏي هوڏي پڪڙجي پوندا هئا، ان وقت عاشق، جيڪي صادق هئا،
 سي سندس پنهنجيءَ آوراڱيءَ جو الزام انهن زلفن تي هڻي ڇڏيندا هئا. انهيءَ
 وقت سندس زلف عنبربار مان اها نگهت نڪرندي هئي، جيڪا تاتار تائين
 پهچي، اتنهن جي مثل ڪي وڃي خجل (۴) ڪندي هئي - قمبر ۾ ته اها
 نگهت لخلخي جو ڪم ڏيندي هئي، هر مريض عشق انهيءَ جي ئي ڇاڻ
 چڪي پيو پنهنجا هوش ۽ حواس جاءِ تي آڻيندو هو! زلفن جي وچ ۾ سيند ائين
 پئي لڳندي هئي ڄڻ سڌي سنئين عدم جي راه آهي، جيڪا انهن عاشقن کي
 اجهوڪي اجهو وڃي ٻئي جهان پهچائيندي - جن کي سندس جور و جفا ۽ ناز و
 انداز نيم جان ڪري رکيو آهي، ائين به سمجهڻ ۾ ايندو هو، گويا آب حيوان
 تائين پهچڻ لاءِ دراصل اها ئي واٽ هئي، جنهن کي سمنڊ منجهه رهڻ سبب

(۱) رکيو رخسار تي دلدار اڃ زلف پريشان ڪي،
 ڏٺو مون صبح صادق سان بهم شام غريبان ڪي. - گدا

زلفن کي سندس شام غريبان نه چوان چو؟ - گدا
 (۲) ڪيئن نه ٿئي منهنجو تڏهن حال، پريشان پڌرو،
 پرسر جور جڏهن زلف پريشان آيو - گدا
 (۳) يار جي زلف ۽ عارض جو تماشو هي عجيب!
 آه سنبل مان بهم لاله احمر پيدا! - گدا
 (۴) نگهت زلف معنبر سان بلاشبه خجل،
 مشڪ تاتار ڪيو، ڪنهن ڪيو، دلدار ڪيو. - گدا

ذوالقرنین جي زماني ۾ حضرت خضر عليه السلام لهي ڪونه سگهيو هو (۱).
 اڪيون نرگس شهلا جهڙيون، يا آهوءَ تنار جي طرح تي چشم سياه،
 جن کي سنڌيءَ ۾ ’ڪچليون‘ ڪوٺبو آهي. نه ڪچل جي ريڪ سان رس ۽
 ريجھ، نه سرمي سرائيءَ جي ڪا ڪاڻ (۲). انهن جو غمزو رهنن ايمان ۽ انهن
 جو انداز ۽ ناز خطرہ، جان! جڏهن عشق ۽ محبت جي مملڪت خداداد جون
 واڳون انهن جي هٿن ۾ اچي وينديون هيون، جن مان ڪن کي ”علت
 المشائخ“ جي لت ته ڪن جي ڪڍ ”بواءِ فرينڊ“ هوندا هئا، ۽ ڪي اهڙا
 اجهل جو ”ڪچن“ ۽ ”چڪن“ جي فرق کي به سمجهي ۽ سڃاڻي ڪونه ٿي
 سگهيا. هر ڪو تيس مار خان بڻجي پوندو هو. تڏهن ڀارتين مٿان ڀارتيون پيون
 نهنديون ۽ ڊهنديون هيون، ۽ جيئن مصر جي بازار ۾ حسن جي قيمت وڃي
 ست جي ڏيري ٿي، تيئن هتي عشق جي قيمت وڃي رشوت جي روڪڙ رهي،
 هر اڀرو غيرو ۽ نٿو خيرو پاڻ کي ملڪ جو والي سمجهڻ ٿي لڳو، ۽ جڏهن
 ملڪ جو حال اهڙو ٿي ويندو هو، جهڙو ’ڪبر پڻي کان پوءِ ڀت‘ (۳) جو.
 ان وقت پاڻ فيلڊ مارشل جنرل محمد ايوب خان ايڇ. بي. ايڇ. جي (۴) ٿي
 پوندي هئي، ۽ هڪ طرف ناز، انداز، ادا، ڪرشمي، عشوي ۽ تبسم خواهه
 ’تبختر‘ (۵) جون فوجون فالمر ٿي وينديون هيون، ٻئي طرف اکين جي استاف

(۱) سينٽ سهڻي سچن جي زلفن جي،

آب جيران جو آه سوڌو دڳ! — گدا

(۲) بي نيازانه ز آرياب ڪرم ميگنڌر،

چون سياه چشم ڪه از سرمه فروشان گزرد. طالب آملِي

(۳) ’ڀت ۾ ڪبر‘ — سنڌي پهاڪو.

(۴) هي ان وقت لکيو ويو آهي، جڏهن پاڪستان ۾ مارشل لا هو ۽ مرحوم محمد ايوب

خان ان جو سربراھ هو.

(۵) اي گدا ان شاهه خوبان جي ڪريان ڪهڙي صفت؟

غمزه و ناز و ادا، هر دم سندس لشڪر ڏنم!

حسن جي سرڪار کي گهرجي ضرور

لشڪر ناز و ڪرشمه يڪ قلم

عشو و ڪرشمو ۽ تبسم ۽ تبختر،

هي حسن جي سرڪار جو سامان نه چوان چو! — گدا

لائين مان صف مزگان جي پلٽڻ، ابرن جي ڪمان (۱) هيٺ اچي پهچندي هئي، سڄيءَ مملڪت ۾ 'امر جنسي' جو اعلان ڪري، ملڪ سان مارشل لا هئي، حڪومت جون واڳون پنهنجي هٿن ۾ وٺي ويهي رهندي هئي. جي. ايم. سيد، پاشا خان ۽ پاشانيءَ جهڙن خطرناڪ عاشقن کي ته فوراً زلفن جي زنجيرن ۾ ڦاسائي ڇڏيندي هئي، ۽ جن جان بچائي وڃي ڪنڊ پاسو ڪيو، اهي ته خير چئي ويا، البت انهن عاشقن لاءِ ڪاري قيام ٿي ويندي هئي، جيڪي 'سيلف ڊفينس' ۾ پنهنجو سڀو ڪري بيهندا هئا. نيم باز نگاهن جي آرڊيننس هيٺ ابرن جي ڪمان مان پيڪائن جي ناوڪ (۲) جون نوڪان انهن جي جان و جگر ۾ پيوست ڪيون وينديون هيون، جنهن تي انهن جا اهي ٻئي شاهه عضوا غريال ٿي پوندا هئا، جنهن بعد ان ۾ هو گهڻو ئي پنهنجي مقدر جي ڇنڊڇاڻ ڪندا هئا، ليڪن قسمت جو لکيو ڪٿي صاف ٿي سگهيو ٿي! خير، اهي ڳالهيون ته هيون خاص وقتن جون، ليڪن هونءَ عام حالتن هيٺ به جڏهن شوخ و شنگ نگاهن جا خدنگ دٻين جي هدف مٿان هڻندي هئي، تڏهن عاشقن جي هڪ هٿ ۾ جان ۽ جگر اچي پوندو هو ۽ ٻئي هٿ ۾ دل کي جهلي اهڙي اندر مان آه ڪيندا هئا، جو اها گهڻو ڪري ته وڃي عرش عظيم تائين رسندي هئي، ليڪن جڏهن قسمت جي ڪوتاهيءَ سبب اها آه نارسا ٿي، پٺتي موٽ کائيندي هئي، ته ڪم از ڪم گنبد گردان جي هيٺان ابر بڻجي بادو باران ضرور ڪندي هئي. انهيءَ آه سان جڏهن ناله و فرياد به شامل ۽ شريڪ ٿي پيو ٿي، ان وقت عاشقن کي ضرورت ٿيندي هئي ته پاڻ سان گڏ ڪو پگهاردار نوحه گر به رکڻ، ليڪن مقدور (۳) نه هجڻ سبب اهو ڪم به پنهنجيءَ ئي ٽڙيءَ مان وٺڻو پوندو هين. اهي ئي آهو چشم جڏهن 'خطا' ۽ 'خطن' تائين پهچندا هئا، تڏهن انهن جو آهو نه ڇڙو ۽ رام ٿي پوندو هو، بلڪ رم آهو به هميشه لاءِ وسري ويندو هيس. خير وڏيرن جي وحشت جو ته حال ئي نرالو هوندو هو؛ ويچارڻ کان سندن ساڻو به

(۱) صف مزگان کي سندن چو نه چوان آءُ پلٽڻ،

تنهنجي ابروءَ جو اشارو ته ڪمائي جاني! — گدا

(۲) يار ناوڪ فنگس، ڪمان ابرو،

قصده مان ڏس ڪٿي ڪمان آيو! — گدا

(۳) حيران هون، دل ڪر روڙن ڪه پييون جگر ڪو مين!

مقدور هو تو ساڻه رکون نوح گر ڪو مين! — غالب

گريزان رهيو ٿي (۱). جڏهن واٽ هارس وسڪيءَ جو پيمانو پيئندي هئي تڏهن اهي ئي اکيون چشم ميگون بڻجي پونديون هيون. ان وقت معلوم ٿيندو هو ته بيني صراحي آهي ۽ ان جي ٻنهي پاسن کان دخت رز جا پيمانا رکيا آهن، جن ۾ بنت العنب پيل آهي، جنهن سان هوند ڪنهن جي آشنائي ٿي ويندي ته اهو فوراً پڪاري اٿندو ته 'اي برادران اسلام! بلڪ اي برادر! مان شادي هرگز ڪونه ڪندس!' (۲) جڏهن پنگ چڪو چاڙهيندي هئي، ان وقت سندس اهي ئي چشم ميگون ڦري چشم بيمار ٿي پوندا هئا. انهن تي جڏهن عاشقن جي نگاهه پوندي هئي ته سندن لونءَ لونءَ ڪانڊارجي ويندي هئي، جن ويچارن کي اوچتو فلوءَ جي ست اچي وئي! اهڙن عاشقن کي 'مريض عشق' سڏيو ويندو هو، ۽ سندن چهري جو رنگ اهڙو زرد ٿي پوندو هو، جو جڏهن سنڌي شاعر ان جو بيان پنهنجي غزل ۾ ڪندا هئا ته 'آزاد ڪشمير جي' وادين ۾ زعفران رنگ پنهنجو وڃائي ويهندي هئي (۳). انهن ٻنهي حالتن ۾ سندن چشم خماري جڏهن صبح جو ڏسبا هئا، ته ائين معلوم ٿيندو هو جن رات جي پهلوءَ مان صبح انگڙايون ڏٺي اٿيو آهي.

سندس اکين مٿان ابرن کي اهڙي گولائي هوندي هئي، جو جن ڪمان پيون معلوم ٿينديون هيون. جيڪڏهن صف مزگان جي پلٽڻ ڪاڏهن لام تي ويل هوندي هئي ته انهن جي اسلحہ خاني مان ناوڪان وٺي، انهن ئي ڪمانن کي ڪشي عاشقن جي دل و جگر جي نشاني تي چاند ماري ڪندي هئي، ۽ جڏهن ابرن جي ڪمان مان خدنگ (۴) سڌو وڃي انهن جي مرغ دل تي نهڪو ڪندا هئا، تڏهن دل کي جيڪو ڌڙڪو وٺندو هو، سو حقيقت ۾ 'پليپيشن' نه هو، بلڪ اهو دل جو ڪُڪڙ هوندو هو، جيڪو برنگ نيم بسمل پيو ٿيندو هو (۵). ناز جا ناوڪ ۽ انداز جا خدنگ جڏهن ختم ٿي

(۱) آهوي چشم صنم اهڙو ڪيو وحشي مون کي،

جنهن کان ڏس مون کان گريزان ٿيو سايو منهنجو! - گدا

(۲) آئون آهيان بننت العنب جو آشنا

ڪانه گهرجي مون کي ٻي شادي ادا - گدا

(۳) مريض عشق جي ڏس زرد روئي،

نه جهڙس رنگ آهي زعفران ۾! - گدا

(۴) اها اميد اٿم تو ۾ اي ڪمان ابرو!

خدنگ ناز جو سيني ۾ آر پار اچي. - گدا

(۵) برنگ نيم بسمل مرغ، منهنجي دل کي ڪيئن زخمي

ڪمان ابرو ڪشي قصداً هئين ناوڪ نظر جو! - گدا

ويندا هئا، ان وقت ابرن جي ڪمان کي تيغ بُران ڪيو ٿي ويو، ۽ پوءِ ترار هوندي هئي سندس هٿ ۾ ۽ ڪنڌ ۽ ڪيائون هونديون هيون لاڙڪاڻي جي سبادن ۽ وڏيرن جون! الامان والحفيظ! خير، سندس ابرن جا اهي معاملا هئا امتين سان، ليڪن اوڙي پاڙي جا مرشد سڳورا جڏهن مريدن جي گهرن مان بيعت بازيءَ جو ڪم ڪار لاهي ٻاهر نڪرندا هئا، تڏهن حوض دهن جي آب ڪوثر مان ’سُرَبُوزُون‘ (۱) ساري، سڌو اچي ابرن جي انهيءَ محراب ۾ بيهندا هئا، ۽ قيام بعد رکوع ۽ سجود شروع ڪري ڏيندا هئا. جي وقت بچندو هئن، ته مصحف رخ جو هڪ پارو به پڙهي ڇڏيندا هئا. عشق حقيقيءَ ۾ جيڪي خدا جا بندا انهيءَ حد تائين وفور هئا، جو کين حور کان به نفور (۲) هو، اهي هر جاءِ ’هم اوست‘ سمجهي رکوع سجود ته گهر ۾ ئي ڪندا هئا، البتہ سندس ابرن کان ماهر رمضان جي روزن بعد شوال جي رويت هلال جو ڪم وٺندا هئا. اڄ جيڪڏهن حاج هجي ها، ته هوند ڪراچيءَ واري ”رويت هلال ڪميٽي“ آسمان تي اڏامڻ جي اذيت کان چٽي پوي ها! متقي ۽ پرهيزگار جيڪي نينهن ۽ نيش لاءِ نااهل سمجهيا ويندا هئا، نگاهن جون ناوڪان انهن لاءِ ته ڪونه استعمال ڪندي هئي، البتہ سندن ويسٽ اينڊ واچ ڪمپنيءَ جي انجن پاپ گهڙيءَ سان جيڪو قطب نما لڙڪندو هو، ان جي قبله نما کي آشياني اندر تڙيائينديون رهنديون هيون (۳). ڪڏهن ڪڏهن اهڙو حادثو به ٻڌبو هو، جو پنبڻن جو پيڪان قطب نما تان ٽڙڪي، سڌو ڪن جي دل ۾ وڃي پيوست ٿيندو هو، جنهن جو نتيجو عام طرح اهو نڪرندو هو، جو اهي مجاز جي رستي تان ٽڙڪي وڃي ’حقيقت‘ جي راهه تي پوندا هئا. ليڪن اهڙا واقعا تمام شاذو نادر ٻڌڻ ۾ ايندا هئا.

سندس بيبيءَ جي تعريف ته اڳ ۾ ئي ڪري آيا آهيون ته ڄڻ دخت رز جي پيمانن جي مابين صراحي يا گويا مينا هئي، جنهن مان سياري جي سرد

(۱) جاهل پير ”وضوءَ“ لاءِ اهو اکر ڪتب آڻيندا هئا.

(۲) حور کان ٿيو مون کي نفور اي صنم!

دل ۾ اٿم شوق وفور اي صنم! — گدا

(۳) تاوڪ نه تيرے صيد نه ڇهروڙا زمانے مين،

تڙپي هے مرغ قبلہ نما آشيانه مين!

ڪيسي جي واچ جو دستور هو ۽ انهيءَ سان گڏ زنجير ۾ قطب نما به لڙڪندو هو. واچ ويسٽ اينڊ واچ ڪمپنيءَ جي زياده مشهور هئي - ٽلهي، ڳوڙي ۽ مٿس ريلوي انجن جي چاپ هوندي هئي.

راتين ۾ زڪام ٿلڻ ڪيون ٻاهر پيو نڪرندو هو، ليڪن ڪي ان کي غنجه، زنيق سان به تشبيهه ڏيندا هئا (۱). سندس عجيب عارضن جو ڇا چئجي، جنسي سبب سمرقندي! ٿوري ٿوري لالڻ ۽ لالي، باقي انهيءَ خط جو سر سبز، جنهن کي سنڌي شاعر ”خط خُصْرَبشي“ عيسِيءَ دوران چوندا آهن. متنازع فيهم ڪشمير جي صوف کي ته قيل مقال يا مقابلي جي مجال ئي ڪانه ٿيندي هئي. ڪن جو قول هو ته سندس رخ روشن تي رخسار ائين هئا، جو انهن کي ڏسي گل صڌبرگ به پنهنجو پيراهن پشيمانيءَ کان صد چاڪ ڪري ڇڏيندو هو (۲). نه چڙو گل جي ڪائنات جو صورتحال اهو ٿي ويندو هو، بلڪ سچ پچو ته سياري جي صبح جو جڏهن تڙڦليل ۽ سينڊيون سرما ڪري تڙڪي تي ويهندي هئي، تڏهن خود خورشيد درخشان به شرم کان بيتاب ٿي، منهن کڻي سايه ابر ۾ لڪائيندو هو (۳). لاڙڪاڻي جي جن غير تجربيڪار سنڌي شاعرن کي انهيءَ واقعي جي پروڙ ڪانه هئي، انهن جڏهن سندس رخسار کي خورشيد تابان سان تشبيهه ڏني، تڏهن سڀ کي خبر آهي ته انهن جي ديوان جو هر هڪ فرد سندس جهالت سبب شرم وچان زرد ٿي ويو (۴)، ۽ نتيجو اهو نڪتو جو ڪيترا شاعر پنهنجا ديوان وڃائي ويهي رهيا. جڏهن تڙ ڪان پوءِ وار اچي ٻاهر اُس تي سڪائيندي هئي، ان وقت سندس رخسار زلفن جي وچ ۾ اچي اهڙو ظهور ڪندا هئا، جو ڏينهن ڏٺو ٿري ڄڻ شپ ديجور ٿي پوندو هو ۽ ائين ڏسبو هو، جو ڄڻ ماه منور اڀريو پيو آهي (۵). ڪتيءَ لٽي جي پارن ۾ سندس آتشين رخسار هميشه تابش ڪري بيهندا هئا، ۽ عاشق جيڪي صادق سڏائيندا هئا، سي انهن رخسارن جي ئي آتش تي اچي سيءُ. واءُ لاهيندا هئا. اهڙين حالتن هيٺ جيڪڏهن ڪي اغيار اچي پاسو

(۱) بينيءَ يار غنجه زنيق - ”گدا“ جو سنڌي بيت.

(۲) منهنجي دلدار جا رخسار ڏس، حسرت کان

گل صد برگ جو صد چاڪ گريبان آيو! - گدا

(۳) جلوه عارضِ جانان جو ڏسي، ٿي بيتاب،

سايه ابر ۾ خورشيد درخشان آيو! - گدا

(۴) ڏيان تشبيهه جي خورشيد سان رخسار جانان کي،

ته حاصل زرد روئي ٿي سندم هر فرد ديوان کي! - گدا

(۵) واه جو زلفن ۾ ڪير يار جي رخسار ظهور،

شپ ديجور ۾ جيئن ماه منور پيدا! - گدا

ونندا هئا، ته اهي ان ۾ رشڪ کان سڙي 'سرتابه يا اخگر' (۱) ٿي پوندا هئا. انهن جا ئي ٿانبا هئا، جيڪي شيخن واريءَ ڍنڍ تي "حضور ممالك سنڌ" (۲) جي ڪيمپ ۾ ڪتب ايندا هئا. شيخن جا ڪڙمي ڪاري ۽ هاري ناري هميشه الله کي پيا الاهان ڪندا هئا، ته شال ڪو اغيار رهڙجي پوي، جيئن سندن جند ڪانڊن بنڊن گڏ ڪرڻ واريءَ چيڙ ۽ وڏيرن جي ڇٽڪائيءَ کان ڇڻي پوي! انهيءَ ئي ڪيفيت ۾ عاشق صادق پاڻ کي هم بغل سمجهي، اغيارن لاءِ سمجهندا هئا ته ڄڻ اجل آيو (۳). انهن ئي آتشين رخسارن کي ڏسي، ڪيترن وڏيرن جي دل ۾ جڏهن عشق الڏي اٿندو هو، تڏهن انهن ئي اُن جي آتش منجهان اهو 'سمندر' (۴) پيدا ٿي پوندو هو، جنهن لاءِ "ديوان گدا" جي شارح جو چوڻ آهي ته وڏي ڪُئي جهڙو ٿئي ٿو (۵)!

انهن سندس عارضن يا رخسارن مٿان خال هميشه ائين پيو لڳندو هو، ڄڻ خان بهادر حاجي علي حسن خان هڪڙي جي حياتيءَ ۾ قنبر جي اسلامي شهر اندر ديوان شامداس (۶) جهڙي مهاسپائيءَ هندوءَ اچي ڪيمپ ڪُئي آهي. يا وري ائين پيو معلوم ٿيندو هو ته ڄڻ حسن جي سرڪار ۾ ڪم ڪار لاءِ لوور سنڌ جي ڪنهن بزرگ پنهنجون سيئي ضرورتون پس پست وجهي، خاص حاضريءَ وارن شيددين مان ڪنهن مضبوط حبشيءَ کي قمبر ڏياري موڪليو آهي. ليڪن جيڪي عاشق انهيءَ حبشيءَ جي اعمالن ۽ افعالن کان آشنا هوندا هئا، اهي ان کي زنجبار جو زنگي سمجهندا هئا يا وري چوندا هئا ته حسن جي حڪمران وٽ دريائي ڪرڻ لاءِ اديس اباا مان هياسلاسيءَ غلام موڪلي ڏنو آهي. ڪن جو اهو به قول هو ته اهو انهيءَ آهوي مشڪين جو نافه

(۱) مون سان ٿيو هم بزم منهنجو آتشين رخسار يار،

رشڪ کان اغيار کي سرتابه يا اخگر ڏنم! — گدا

(۲) سنڌ جي ڪمشنر کي انهيءَ لقب سان وڏيرا ياد ڪندا هئا. لاڙڪاڻي ضلعي ۾ ٽي ڏينان آهن، جن تي ناٿال جي موقعي تي انگريز بدڪن جو شڪار ڪندا هئا.

(۳) دلربا مون سان هم بغل آهي،

اچ ته اغيار جو اجل آهي! — گدا

(۴) دل ۾ عاشق جي ائين عشق نمايان ٿو ٿئي،

جنهن طرح سان ٿئي آتش کان سمندر پيدا!

(۵) 'سمندر' جي شڪل حاشيه ۾ انهيءَ طرح بيان ڪئي وئي آهي.

(۶) ڊاڪٽر چوڻرام مرحوم جو ڀاءُ ديوان شامداس جيڪو ڪٿر مهاسپائي هو ۽ سنڌ ۾ انڪر ٽئڪس آفيسر ٿي رهيو. پاليسي سياسي اها، ليڪن دوستيءَ ۾ هندو مسلمان هڪ.

تتار آهي، جيڪو ملڪ ختن جي بيابانن ۾ چوڪڙيون ڀريندو وڃي ٿو. اهو ئي سندس خال، جڏهن معنبر ٿي، رخسار تان هٽي، اچي ابروءَ مٿان بيهندو هو، تڏهن اهو ائين پيو معلوم ٿيندو هو گويا تيغ ابروءَ تي جوهر کلي بيٺو آهي (۱)، يا ائين پيو ڀانئبو هو ته خالِ سياهه جڻ زاغ آهي، جنهن ڪمان تي اچي پنهنجو نشيمن ڪيو آهي (۲). جيڪڏهن ڪو پيڪان عاشقن کان ٻڃي پوندس ته اهو ڪمان ۾ وجهي ان کي به هڻي ڪڍندي! اهو ئي خالِ ابروءَ تان لهي، جڏهن اچي چپ مٿان بيهندو هو، تڏهن اوڙي پاڙي جا پير سڳورا ڀائيندا هئا ته گويا خليفه چهارم جو زندگي غلام حضرت قمبر پنهنجي سر ڪوزو کڻي حوض ڪوثر تان پاڻي ڀرڻ آيو آهي (۳)! اهي ئي سائين سڳورا انهيءَ خال کي جڏهن خط سان ملائيندا هئا، ته مصحف رخ جي سورهءِ اخلاص تي گويا زير ۽ زير اچي ويندي هئي.

لب لعلين، سندس اهڙا هئا، جو جڏهن بدخشان جي ملڪ ۾ انهن جي لالائ جو مذڪور پهچندو هو، ته انهن جو ياقوت به شرم وڃان ڪنڌ کڻي هيٺ ڪندو هو ۽ سندس پيشاني عرق آلود ٿي پوندي هئي، يعني صاف سنڌيءَ ۾ کڻي چئجي ته جڻ پگهر اچي چٽندو هيس. لڻ جي لاليءَ کي ڪي ياقوت سان به تشبيهه ڏيندا هئا، جنهن مان اهو فائدو هو ته انهن ياقوت لڻ جو جنهن کي بوسو هڻ اچي ويندو هو، ان لاءِ حسن جي سرڪار مان بدخشان جي گورنريءَ جو پروانو (۴) فوراً اِشو ڪيو ويندو هو. لڻ جي انهيءَ لاليءَ متعلق ڪيترن کي اختلاف راءِ به هو، يعني انهن جو چوڻ هو ته دراصل ڪن عاشقن جو خون ناحق ڪيو ويو آهي، جن جي رت کي شيشيءَ ۾ بند ڪري ڊريسنڱ تبديل ٿي رکي ڇڏيو اٿائين، ۽ جڏهن هار سينگار ڪري ٿي ان وقت ان مان ذرو ڪڍي چين کي لاهي ڇڏيندي آهي! ڪن جو وري قول هو ته سندس لڻ جي لالي خون ناحق جي سرخي نه آهي، بلڪ اهي ته پاڻ ئي اهڙا

(۱) ابروي يار تي ٿيو خال معنبر پيدا،

سڀ ڪهين ڄاتو ته ٿيو تيغ جو جوهر پيدا! - سانگي

(۲) خالِ سياهه، يار جي ابروءَ تي بس عجيب،

ڏس زاغ جو نشيمن ڪيئن ٿيو ڪمان تي! - گدا

(۳) لب جانان تي ٿيو خال معنبر پيدا،

حوض ڪوثر تي ٿيو حضرت قمبر پيدا! - گدا

(۴) رات ياقوت لب يار چمير، مون کي چيئين:

تنهنجي قبضي ۾ سڄو ملڪ بدخشان آيو! - گدا

جان بخش آهن، جو نيمر بسمل عاشق انهن کي ئي چوسي، ڪلمون پري اٿي ويهي رهندا آهن! انهيءَ ئي قدرت ۽ ڪرامت سبب ته آب حيوان (۱) کي به هميشه خجالت پئي رهي آهي، جنهن ڪري هو خضر کي هٿ اچڻ کان به نٿائي ويو. نه فقط منجهن جان بخشيءَ جي اها قوت هئي، ليڪن چوسڻ وقت اهڙا لب شيرين لڳندا هئا، جو جيڪڏهن انهيءَ دور ۾ قافلہ در قافلہ قطار اندر قطار الغارن ڪندا سنڌ تي مهاجر يلغار ڪن ها، ته هوند اهي انهن لڻ کي يوبيءَ جو 'چوسني ڪا آم' تصور ڪن ها، ليڪن اها شامت چونڪ ان وقت سنڌ مٿان ڪڙڪيل ڪانه هئي، تنهن ڪري چڙو سنڌي عاشق انهن جي شيرنيءَ ۽ شڪر مٿان نيشڪر، انگبين، شهد، ۽ حلوي کي تصدق پيا ڪندا هئا (۲) انهيءَ ئي مناڻ تي ته شيفته ٿي، ڪيترن وڏيرن زمين جا قطعي (۳) وڪرا ڪري، پاڻ وڃي ڪار قنادي شروع ڪئي هئائون (۴)!

انهن لڻ جي وچ ۾ "غنچه دهن" ائين هوندو هو، جن هڪ نقطو آهي، ليڪن اهو به موهوم (۵). انهيءَ ئي موهوميءَ سبب عاشق جڙڙا هن عرصهء عالم ۾ هميشه تنگ گذاريندا هئا (۶). مگر ڪن لاءِ تنگ هو ته ڪن لاءِ وري اهو ئي دهن چشمه حيوان (۷) بڻجي پوندو هو، جنهن تائين پهچڻ جي ڪوشش ڪندي ڪنهن وقت خضر به گم ڪرده، راهه ٿي پيو هو! دندن مبارڪ سندس اهڙا روشن ۽ تجلي دار هئا، جو جڏهن ڪنهن تي راضي ٿي تبسم فرمائيندي هئي، ان وقت هڪ طرف تبسم سبب قمبر شهر ۾ گل ڦل ٿري، باغ ۽ بستان لڳي ويندا هئا، ۽ ٻئي طرف ڏندن جو تاب عدن جي شهر ۾ پهچي، انتهن جي در جو آب پاڻي ڪري ڇڏيندو هو، جنهن

(۱) لب جان بخش جانان کان خجالت آب حيوان کي! - گدا

(۲) اي منا! تنهنجي مٺي لب تي تصدق نه ته ڪريان،

انگبين کي، نيشڪر کي، شهد کي، حلوا کي آءُ! - گدا

(۳) وڏيرا انهن فضول خرچن لاءِ هندن کي زمينان گروي ڏيئي، قرض وٺندا

هئا، ليڪن گروي نامي جي دستاويز ۾ زمين جو قطعي وڪرو لکي ڏيندا هئا.

(۴) شيفته آهيان يار جي لب تي،

مون کي لازم ٿي ڪار قنادي! - گدا

(۵) جيئن نقطهء موهوم دهن يار جو ٿئي ٿو! - گدا

(۶) آءُ تنگ نه ڪيئن عرصهء عالم ۾ گذاريان،

عاشق آهيان آءُ يار جي موهوم دهن جو. گدا

(۷) دلبر جو دهن چشمه حيوان نه چوان چو! - گدا

بعد ويچارو در. عدن حياءَ ۽ حجاب کان صدف منجهان ٿورو منهن ڪڍي، وري اندر ڪري ڇڏيندو هو. ليڪن تبسم جو اهو تجلو خواهه دندانن جو اهو تاب تڏهن ظاهر ٿيندو هو، جڏهن اهڙو ڪو نوخيز وڏيرو وٽس اچي نڪرندو هو، جنهن جي پيءُ جو اڃا ستون جمائو ٿيل ڪونه هوندو - ورنه عام طرح ته اهڙو زهر خند ڪندي وڌندي هئي، جو هڪ طرف ان جي برق عاشقن جي مرغ دل جو آشيانو ساڙي ٻاري ڇڏيندي هئي ۽ ٻئي طرف ان جي بجلي سندن صبر و قرار جي خرمن مٿان ڪري ان کي خاڪ سياهه ڪندي رهندي هئي.

انهن دندانن جي وچ ۾ زبان ائين هوندي هئي، جڻ دهن جي غنچي ۾ ڪو گلبرگ آهي (۱) غالباً لاهور واري گلبرگ ڪالوني به اهڙي ئي ڪنهن حسين جي زبان جو ڏاڻو وٺي، ناهي وٺي آهي. سندس سخن اهڙو شيرين هوندو هو، جو جڏهن پاڻ ڪنهن خوش قسمت سان تڪلم ڪندي هئي، ته فوراً ان تي قند مڪرر نثار ڪندو هو (۲). اهو ئي ڪارڻ هو، جو گهڻن وڏيرن جي گهرن ۾ انهيءَ زماني ۾ ”قند مڪرر“ هوندا هئا.

ذقن يا زرخدان جو چاهه اهڙو اونهو هيس، جو جيڪڏهن ڪنهن شاعر کي ٿاڀي جي ٽوڻڪر هجي، ۽ اهو لاڙڪاڻي جي مشاعري ۾ سندس سراپا بيان ڪندي ڪندي انهيءَ جاءِ تي اچي ٿاڀڙجي ڪري پوي، ته هوند اوستائين ان مان نڪري ڪونه سگهي ها، جيسين بابل جي چاهه مان هاروت ۽ ماروت جو موڪ نه ٿئي ها. ذقن جي هيٺان جو نظارو ڪولاچيءَ واري ڪُن جي ڏک ڏيندو هو، يعني اتي گرد آب ڏسڻ ۾ ايندو هو، جنهن ڏانهن مولانا جاميءَ بيبي زليخا جي سراپا بيان ڪندي اشارو فرمايو آهي: .

قَرارِ دل بـود نـايـاب اَنـجـا،

ڪـه هـم چاهـست و هـم گـرداب اَنـجـا.

نه فقط ان جي ڏسڻ سان دل جو قرار ڪافور ٿي ويندو هو، بلڪ گهڻن عاشقن کي ته اهڙي اچي بيقراري ڪندي هئي، جو جيسين ڦٽڪندي ڦٽڪندي وڃي ڪُن ۾ نه ڪرندا هئا، تيسين کين قرار ڪونه ايندو هو.

گردن بلور جهڙو صاف صراحي دار، يعني شراب جي صراحي، يا

(۱) عارض جي نزاکت آهي نسرین کان دھه چنڊ،

گلبرگ زبان ان ۾ آهي، غنچہ دهن جي! - گدا

(۲) شيرين سخن تان قند مڪرر نثار ڪن،

آئينان مني جو نامر ٿو، جنهن دمر زبان تي! - گدا

جن مئي جي منا. جڏهن مل پيئندي هئي، ته اها پئي ڪندي هئي 'قل قل'.
ڪونج جهڙي سنهي ڳچي، ڪانه چڻبي، ڇاڪاڻ ته اها غزل جي تشبيهه ڪانه آهي.
سندس سينو اهڙو صاف، جهڙو سنڌ جي سيدن ۽ سجادن، وڏيرن
۽ ليڊرن جو نامهءِ اعمال - ۽ ان تي به پستان ائين اڀريل گويا به وڏيءَ سائيز جا
قنڌاري اٿار، ڪن بيدار بخت عاشقن کي هٿ ۾ ڏيڻ لاءِ رکيو ٿي وٽي، يا
وري بقول شخصي (۱).

دو دستنبوي خوش، پُر مغز و رنگين،
ڪزو خون شد دل صد نار ياسين.
مولانا جاميءَ جا هيٺان بيت ته مثال طور ڪتب آڻي ڪونه سگهيا،
ڇاڪاڻ ته اهي محض پيغمبر جي بيبيءَ لاءِ مخصوص آهن؛
دو پستان، هريڪي چون قبهءِ نور،
حبابي خانهءِ از عين ڪافور.
دو نار تازه، بر رسته زڪ شاخ،
ڪف اميد، شان ناسوده گستاخ.
يعني، ٻئي پستان اهڙا، جن منجهائن هر هڪ نور مان ٺهيل قبو آهي،
يا گويا ڪافور مٿان به حباب آهن، يا وري به نوان ڌاڙهون آهن، جيڪي هڪ
ئي ناميءَ مان ڦٽي نڪتا آهن. مهڻن سهڻن ۽ مساس ڪرڻ لاءِ جن تائين اڃا
ڪنهن جو گستاخ هٿ پهتل ڪونه هو! بلڪل تازا، تر ۽ شگفته! انهيءَ مثال
کي ڪتب نه آڻڻ لاءِ هڪ ٻيو به سبب آهي: هاڃ جا قبهءِ نور يا ڪافوري
حباب، انار تازه ڪونه هئا، بلڪ سودن جو صيغو پڙهي، ڪيترا گستاخ هٿ
مالش ۽ مهٽ لاءِ انهن تائين پهچي چڪا هئا ايتڙ به انهيءَ دور ۾ ڪونه هو،
ورنہ ڪي ڪميونسٽي خيالن جا عاشق، ائين چوڻ کان ڪونه ڪيائين ها ته
انهن کي نيست ۽ نابود ڪرڻ جي خيال سان، سيني جي بيس (Base) آمريڪا
کي عيوض ۾ ڏئي، ان کان پنهنجي اسلحه خاني ۾ اهي ايتڙ بطور ايڊ جي
مهيا ڪري رکيا ويا آهن.

ميان البت موءَ جهڙي سنهي يا اهڙي موهم ڪانه هئي، جنهن کي
تار نظر کان به باريڪ تر (۲) چڻي سگهجي، حالانڪ جي ائين هجي ها ته
عاشقن لاءِ هوند ڏاڍو سک ۽ سهنج ٿي پوي ها - نه اڳت ٻڌڻ جي جاءِ هجي ها

(۱) عظيم ٺٽوي.

(۲) باريڪ تر از تار نظر موءَ ڪمر جو. - گدا

۽ نه سٿڻ جي ئي ”دخل درمعتولات“ موجود هجي ها (۱).
 بقول جامي ”رزير ناف تا بالائي زانو“ يعني ناف کان هيٺ، جنهن کي
 ڪن شاعرن ’کان جواهر‘ (۲) ڪوٺيو آهي، ان جي وصف ۽ واکاڻ ته خير
 اهي ئي ڪري سگهندا، جن جي اڳيان بند قبا کليو هوندو، يا جن انهيءَ
 مرحلي جي عقدہ ڪشائي ڪئي هوندي. اسان ته فقط ٻڌو ته هيترو چئي
 سگهون ٿا:-

ڪه گددم رهن آدم درينجا ست

— يعني ڪٿڪ جو اهو دائو، جنهن جي لست ۽ لذت ڏاڏي آدم
 جهڙي شريف انسان ۽ ملا ماڻهوءَ کي به بهشت منجهان ڌڪا ڏياري ٻاهر
 ڪيڏرائي ڇڏيو هو. مٿئين ست جي رعنائيءَ ۽ معنيٰ آفرينيءَ جي پروڙ فقط
 انهن پڙهندڙن کي پئجي سگهندي، جيڪي مرشدن جي تشبيهه مبارڪ جو
 تصور ڪڍي، ڪٿڪ جي دائي جي شڪل صورت جو خيال دل سان
 هنڊائيندا.

طلائي سرين کان وٺي ساق سيمين تائين جو مذڪور پڻ اسان ڪونه
 ڪري سگهنداسين. انهيءَ سلسلي کي سمجهڻ لاءِ يا ته ناظرين ڪرام کي
 پنهنجي حسن نظر تي پاڙڻو پوندو يا وري ان جو صورتحال اهي ئي سمجهائي
 سگهن ٿا، جن انهيءَ وچ جي جلون ۽ جمال يا جوڙ ۽ جنسار کي يغما ڪيو
 هوندو — سرين جي سلسلي ۾ البت هيترو ٻڌڻ ۾ ايندو هو ته :-

بدان نرمي ڪه گرافشرديش مشت

برون رفتي خميرآسا، ز انگشت: (۳)

— اهڙا نرم، جو جيڪڏهن انهن ۾ مٺ پئجي وڃي ته هوند آڱرين
 جي وچمان انهن جو نرم گوشت ائين ٻاهر نڪري اچي، جيئن اتي ڳوهڻ وقت

(۱) سنا هه ڪم ان ڪي ڪمر هي نهين،

تو پهر وه پجميا ڪدھر باندھتے هين!

(۲) دلا ايسن جا ست ان ڪان جواهر،

ڪزان يسيڊا شرد جان جواهر.

عجائب گوهر آرد ايسن صدف بار،

ڪزو حيران بسماند در شهوار.

دل آنجا فاتحه خواند باخلاص،

ڪه يا رب! ڪي ڪشايد عقدہ خاص. — عظيم نثري

(۳) مولانا جامي - بيبي زليخا جي وصف ۾.

خمير نڪري پوندو آهي. 'ساق سيمين' لاءِ مولانا جاميءَ فرمايو آهي ته :-

بنا ئي حسن را سيمين ستونست -

اسان به ڪئي ان تي اڪتفا ڪيون ٿا، گويا حسن جي عمارت جا ٿنڀا يا پيل پاوا هيون. سرين ۽ ساق جي وچ ۾ سندس زانو۽ جو ذڪر ڪندي ، بلامبالغِي چئي سگهجي ٿو ته جنهن کي همزانو ٿيڻ نصيب ٿيندو هو، ان جي اڳيان گويا دنيا جي دولت جا دروازا واشگاف ٿي ويندا هئا - خانقاه نشين البت همزانو ٿيڻ جي انهيءَ ڪري ڪوشش ڪندا هئا، جو هميشه کين دين سان گڏ دنيا جي دولت لٽڻ جي تانگهه من ۾ هوندي هئي.

هٿن ۽ پيرن کي لائيندي ته ميندي هئي، ليڪن ڪن زخم خورده عشاقن جو اهو قول هو ته هن پنهنجا هٿ پير انهن عاشقن جي خون ناحق مان رڳيا آهن، جن کي هن يا ته خنجر ابروءَ سان قتل ڪيو آهي، يا جيڪي ناوڪن جا نيش کائي زخمي ٿي پيا آهن. جن عاشقن کي اها بدگمانِي ڪانه هئي، انهن کي فوراً سندس پنجه ع حنائِيءَ جي زيارت مان حسن جي دربار تائين سرخروئي (۱) جو پروانو ملي ويندو هو. جڏهن اهي اتي رسندا هئا، تڏهن کين مرڳو يقين ٿي ويندو هو ته پاءِ يار کي پنجه ع حنائِيءَ وانگر ميهڙ جي ميندي لڳل آهي.

سندس قد سرو جهڙو ستو يا شمشاد جهڙو سنئون ڪونه هو، جنهن کي قامت رعنا يا قد دلجوي جانان چئي سگهجي، ۽ پوءِ خواهه خواهه قمرِي صفت طوق بندگان اچي گردن ۾ پوي (۲). صنوبر سان به ان جي مشابيهت ڪري ڪانه ٿي سگهجي، جنهن تي عاشقن جي دل جي قمرِي گهڙي ساعت ويهي فراق منجهان ڪو! ڪو! ڪري سگهي، يا جنهن تي صلصل (۳) ويهي، بلبل صفت فرياد ڪري سگهي. اهڙو به قد ڪونه هيس، جو جيڪڏهن ڪاڏنهن گهمڻ گهٽڻ نڪري ته ائين پيو معلوم ٿئي گويا هاج جي بجاءِ قمبر شهر ۾ قيامت جو ڪال اچي کٽو آهي (۴). درحقيقت قد ۽ قامت

(۱) سرخروئيءَ جو جي آهين خواهان،

يار جو پنجه، حنائِيءَ ڏس! - گدا

(۲) وڌم گردن ۾ طوق بندگان قمرِي صفت هاڻي،

ڪندس آءُ سرو کي صدقو، قد دلجوي جانان تي. - گدا

(۳) ڏسي جي جلوه، سرو قد يار،

ڪري بلبل صفت فرياد صلصل. - گدا

(۴) درچمن يار چو با آن قد و قامت برخاست،

سرو بنشست زدعوي، و قيامت برخاست.

جي هوءَ پوري پني هئي، بلڪ ڪي قدر منڍري چڻجي ته بيجا نه ٿيندو.
 بدن هروڀرو گلاب جي ٿاميءَ جهڙو نازڪ ڪونه هيس - درحقيقت
 بت جي پريل هئي، ليڪن نهايت سهڻو ۽ سريلو.
 هلندي چلندي هميشه ماڻهن وانگر هئي. سندس خرام ۾ ناز ضرور
 هو، ليڪن محشر پنهنجي ڪونه هو، جو هلڻ سان پيو معلوم ٿئي جڻ فتنه ۽
 محشر سان اچي پالو پيو آهي، اجهوڪي اجهو ٿو نامه اعمال پيش ٿئي ۽
 بهشت ۽ دوزخ جا درڪا ڄاڻ ٿا ثابت ٿين. توڙي جو خلخال پائي هلندي هئي،
 تڏهن به داور محشر جي دربار لڳڻ جو امڪان ڪونه هوندو هو.
 سيم تن ڪانه هئي، جنهن کي ڏسي عاشقن جي دل فقره خالص
 ٿي پوي (۱). رنگ کليل ڪڻڪ ونو، ڏاڍو وڻندڙ ۽ دل کي چڪيندڙ - ائين
 روشن جڻ سڄو سون پيو جرڪي.

* * *

الغرض اهڙي آب تاب، جوڙ ۽ جنسار سان هاج جي هٿان وڌيڻ جي
 پئي هاج لهندي هئي. قمبر جو اهو ڪوچه جانان، جنهن ۾ پاڻ رهندي هئي،
 نه ڇڙو عاشقن لاءِ رشڪ باغ و بهار هو، بلڪ عاشقن کان ان جي بهاريءَ جون
 ڳالهيون ٻڌي، لاڙڪاڻي جي ديوان گيانچند کي به پنهنجو باغ پيو بي حقيقت
 معلوم ٿيندو هو. انهيءَ ڪوچي ۾ ڪيترا اڀرا عاشق وڏيرا بيٺل فصل گروي
 رکي اچي رسندا هئا. ڪي ڊيري تائين ترسي، پوءِ سهي سنبري اچي ڪوئ يار
 ۾ قيام فرمائيندا هئا. بهرحال هر صورت ۾ ضلعي جي هارين نارين جي رت
 پونءِ اتي ئي اچي پائي وانگر وهندي هئي. نه ڇڙو اهو، بلڪ ٻڌڻ ۾ ايندو
 هو ته ڪيترا سجاده نشين خواهه سيد سڳورا به سياري جي موسم ۾، گهنڊن
 ۽ گهڙيالن سان يا ڪلمي شريف جي نعرن هيٺ، خليفن کڙن جي حلقي اندر (۲)،
 ائين گهوڙن جون قطاران ڪاهي، مريدن جي گهرن ۾ 'خفي' ۽ جلي ذڪر
 ڏئي، جيڪو نذرانو اڳاڙي ايندا هئا. اهو پڻ اتي اچي صرف ڪندا هئا.

(۱) دل صاف سندنم نقره خالص نه ٿئي ڇو!

الفت آهي مون کي ته سدا سيم تن مان - گدا

(۲) سنڌ جا پير، سيد ۽ سجاده نشين سياري جي موسم ۾ پڻ تي نڪرندا هئا، انڪي
 'سفر' چئبو هو. ڪن جي قافلي اڳيان گهنڊ ۽ گهڙيال وڃندا هلندا هئا، ۽ ڪي
 پنهنجي اڳيان بلند آواز سان ڪلمو شريف پڙهائيندا هلندا هئا، اُن، گهوڙا ۽ (هلندڙ)

توسان هلي هلي ته منهنجون اڪيون ٽڏيون“. وڏيري ويڃاري جون وايون بتال ٿي ويون، شرمندو ٿي ائين گم ٿيو، جيئن لاهول کان پوءِ شيطان. ماستر چيو ته ڪوٽڙيءَ کان وٺي سکر تائين انهيءَ لطيفي تي اسان ٿئي تهڪ ڏيندا وياسين. انهيءَ ڪل چرچي ۾ گهوٽ ۽ ڪنوار جو حجاب به هڪ حد تائين دور ٿي ويو، ۽ روهڙي اسٽيشن تي صبح جو اٿي جڏهن ماستر ٻنهي کي ڏٺو ته ٻئي پاڻ ۾ راهل مائل ٿي ڏٺا، جن سالن جا ساڻي آهن.

بهرحال! جيسين هاج جي ضلعي لاڙڪاڻي مٿان حڪومت هئي، تيسين گهڻو ڪري سڀئي چڱا مڙس عاشقن واري ”شش نشانيءَ“ ۾ مبتلا هوندا هئا. سمجهان ٿو 1934ع کان پوءِ دلين تي داغ ڏئي هتان هلاڻو ڪري هلي وئي.

* * *

وڏيرن جو مذڪور ته سندن جهالت سبب وچ ۾ اچي ويو. انهن جي ڳالهه نڪتي ته هاج جي حڪايت به پنهنجو پاڻ نب جي نوڪ تي نروار ٿي اٿي. دراصل قصو ڪري رهيا هئاسين غزل گو شاعرن جي مشاعري جو، ۽ ان ۾ ذڪر هو ميان امام الدين ٽپاليءَ جو، جنهن جو تلخص ”ضامن“ هو. تنهن ڪري انهيءَ مشاعري واڙيءَ نسبت سبب، هاج جي حسن بيان ڪندي، تشبیهون ۽ محاورا، اکر ۽ استعارا اسان کي اهي ئي ڪتب آڻڻا پيا، جيڪي سنڌ جا شاعر پنهنجن غزلن ۾ ڪتب آڻي، ائين سمجهندا رهن ٿا ته هو سنڌي ادب جي نه چڙو زبردست خدمت ڪري رهيا آهن بلڪ ان کي لاتعداد خزانن ڏئي مالا مال ڪري رهيا آهن.

بهرحال اهي قصا ۽ ڪهاڻيون ته ائين اچي ويون جيئن ڪافيءَ جي مصرع پٺيان ڏوهيڙو ڏبو آهي، تنهن ڪري ”ڳالهه ٿي ڪيم“ چئي، موٽي اچون ٿا مطلب جي ڳالهه تي.

مرحوم ”نياز“ جڏهن اٿندو هو، ته هڪ وڏي ڌيرج ۽ شان سان. علامه اقبال واري خودي ته بلند ڪانه هيس، البت خود اعتمادي منجهس ضروري هئي. پهريون ڪيسي مان عينڪ ڪڍندو؛ رومال سان ان جي شيشن کي صفا ڪري اکين تي رکندو؛ ان کان پوءِ سامعين ڪرام مٿان هڪ نگاهه غلط انداز اچائي، هٿ وجهندو ڪيسي ۾. هڪ ڪيسو، ٻيو، ٽيون، آخر اندرئين ڪيسي مان هڪ نهايت ئي خسيس ڪاعذ جو پرزو ڪڍندو. اهو به

حقيقت ۾ سندس هڪ انداز هو، جنهن کي مشاعري وارن جي زبان ۾ ”تجاهل عارفانه“ چئبو آهي. بهرحال اهڙي استادانه طور ۽ طريقي سان پرزي تي نظر وجهندو، جو معلوم پيو ٿيندو، جن سندس فني ڪمال جو اهو ته هڪ ادبي مظهر آهي. درحقيقت منجهانس اميد ڪنهن تمام عظيم تخليق جي رکڻ گهرجي. آخر ۾ جناب صدر اڳيان جهڪي، کانئس اجازت وٺي، پوءِ ڪندو هو منهن مجاعي ڏي. جيسين نياز مشاعري جا اهي ابتدائي آداب پورا ڪندو هو، تيسين سامعين، ”باتڪين“ بڻيا ويٺا هوندا هئا، يعني! دم بخود، نه چرپر، نه سس پس. جو جاتي سو تاتي. هنن جاتو ٿي ته هاڻي نياز پڙهڻ وارو آهي. عقل ۽ دماغ جا داستان هر ڪو ڪري چڪو، هاڻي دل جون حڪايتون هلنديون، محبت جي سوز ۽ ساز جا اونها اسرار، راز ۽ رمان، سندن علم ۾ ايندا. چڙو رعایت لفظيءَ جي ڌم ۽ دور از ڪار تشبيهن جي ڌماچوڪڙي ڪانه هوندي، بلڪ ڪجهه حقيقت حال به ان سنئين سڌيءَ زبان ۾ هوندو، جنهن کي هو آسانيءَ سان سمجهي سگهندا. ويوڙي ۽ وره جو جيڪڏهن واءُ گهلندو ته وصال جا ورق به ضرور ورندا. هروپرو هجر ۽ فراق ۾ منهن مٿو پٽيل ڪونه هوندو. فرقت جي دقت انهيءَ حد تائين بيان ٿيل ڪانه هوندي، جو عاشق ان جي ڪري نه چڙو ’برنگ برق بيتاب‘ ٿي وڃن (۱)، بلڪ ان جي آتش کان سندن ’دل پُر داغ‘ به ’سرو چراغان‘ تي سبقت ڪري وڃي (۲) جنهن بعد سامعين جي ’تمڪين‘ ته رهجي وڃي مشاعري ۾ ۽ منجهان ڪي پڇن گهرن ڏانهن ”غياث اللغات“ ڪولڻ، ۽ ڪي ڊوڙي وڃن اطلاع ڏيڻ فائر برگيد ڪي. بجاءِ شعر گوئيءَ جي پوءِ باهه وسائڻ واري انجن گهنڊ گهڙيال وڄائيندي، اچي ٺڪري ميان علي محمد جي اوطاق تي يا فقط انهيءَ ’آه پر سوز‘ جي ڪهاڻي ڪيل ڪانه هوندي، جيڪا صر صر کان به وڌيڪ سوست ڪندي (۳)، وچ ۾ برق ڪي بيتاب (۴) بڻائيندي، فلڪ ڪج رفتار جي سيني ۾ سوراخ ڪري، هفت آسمان جو هفت خوان طيءَ ڪندي سڌو وڃي عرش عظيم

(۱) برنگ برق بيتاب آهيان فرقت ۾ جانان جي. — گدا

(۲) سڙي ڪامي پچي ٿي آتش فرقت ۾ جانان جي،

دل پُر داغ سبقت ٿي رکي سرو چراغان تي. — گدا

(۳) آه پرسوز، آه سا منهنجي،

آه صرصر کان وڌ منجهس، سوست. — گدا

(۴) برق ٿئي بيتاب منهنجي آه آتش بار کان — گدا

جي پيل پاڻن کي ساڙي، ۽ جنهن کان پوءِ نه فقط مشاعري ۾ هراس کان نڌا ويڙه جو عالم اچي وڃي بلڪ خود خدا کي به خبر پئجي وڃي ته زمين تي به ڪي جوان رهن ٿا. ”نياز“ انهن ٽڏن شوڪارن جو ذڪر ضرور ڪندو، جيڪي راتين جي اڪيلائيءَ ۾ ڪنهن جي اچڻ جو آسرو پلي، نااميديءَ جي نجھري پئي، اندر مان ڪڍبا آهن. ”نياز“ جي سامعين کي اها به سڌ هئي ته ڪلام پڙهندي ڪا هڪ اڌ ته اهڙي به ضرور اچي ويندي، جنهن جي ٻڌڻ سان اکيون آبجي پونديون، ۽ دل ۾ ائين پيو معلوم ٿيندو، جڻ ڪنهن چهندي پائي ورتي. نلو ’دانهاءِ اشڪ‘ جو داستان ڪيل ڪونه هوندو، جنهن تي ڪي شاعر ’گوهر شاهوار‘ کي به نثار ڪري ڇڏيندا آهن (۱)، يا انهن کي ’لولوئي لالا‘ سان مشابهت ڏئي خواهه خواهه اکين کي ’غيرت نيسان‘ (۲) بڻائي ڇڏجي، ۽ ڪجهه وقت بعد اکين مان اچي موتيا پاڻي لهي، ۽ ماڻهو وٽي ڊاڪٽر هاليند جا پتا پار، ڏس ۽ پنڌ پڇائيندو، يا وري اکين جي ’ير‘ (۳) جو بيان ڪري اهڙا واٽر ڪورس وهائجن، جو انهن جي ’آب روان‘ ۾ جڏهن لڙي (۴) هلجي، ته واٽهڙو ان کي لاوارث لاش پيا سمجهن. اهي ڪم ايراني ۽ اردو اکين جا - اسان جون اکيون حجاب ۽ حياءَ جون ماريل، پنهنجو مرم هڪ طرف پيو مارين ته محبوب تي مامري مچڻ جو ٻئي طرف اونو ۽ الڪو. ڪنڊ پاسي وڃي، عامر کان گوشو ڪري، لڪ چوريءَ کڻي ٻُڪ پائين جو وهائين، ليڪن عامر جي اڳيان لڙڪن وهائڻ کان پيون لڄ مرنديون، قطرو ڪيرڻ کين پيو عيب لڳندو، متان ڪو دل جو پيد نه پرکي وٺي، متان اندر جي اورا جهورا ٻڌري نه ٿي پوي، متان ڪرن ۽ ڪاهوڙن کي کڙڪو نه پئجي وڃي، ۽ مبدا ڪو طعنو ۽ تنڪو نه هڻي رکي، ڪو ويڻ نه ڏئي وٺي - انهن کي مُهڙبان ٿي ”نِهاڻين کان نينهن“ جي سٽي جا پيل هڻي! انهن جو عامر اڳيان چڙو آبجي پوڻ به وڏي ڳالهه هئي ليڪن ڇا ڪن، ”نياز“ جي تڪ، جو لاچار ڪري رکندي هين.

درحقيقت ”نياز“ ايڏو باڪمال شاعر هو، ۽ کيس زبان ۽ خيال تي

(۱) گوهر شاهوار چا آهن،

دانه اشڪ سان ڪريان ڪيئن مٺ. - گدا

(۲) هر قطره اشڪ، آه سندنم لولائي لالا،

آءُ پنهنجون اکيون غيرت نيسان نه چوان چو. - گدا

(۳) منهنجي اکڙن مان سدائين یر وهیر. - گدا

(۴) سندنم نيڻن جون لهرون نت وهن جان.

لڙهان ٿو جهنهن جي آءُ آب روان یر! - گدا

قادر ايتري قدرت ڏني هئي، جو ڪافيءَ ۽ سنڌي ڪلام جي ٻين نمونن ۾ ته خير، پر خود غزل ۽ نظم جهڙي ڌاريءَ سرزمين ۾ جڏهن ايندو هو، ته اتي به زبان، ديسي استعارن ۽ مقامي تشبيهن جا باغ ۽ بستان پکيڙي هڪ عجيب لئي ۽ لقاء لائي ڇڏيندو هو. جيڪڏهن ڪنهن سان ڪڏهن هوڏ تي ايندو هو، ته غزل ۽ نظم ۾، قطعي ۽ رباعيءَ ۾ نه فقط فارسيءَ جا اڻ ٻڌل ۽ اڻ ڏٺل اکر آڻي گڏ ڪندو هو، بلڪ عربيءَ جا غير معروف الفاظ ملائي، شعر کي بلڪل ’بهار دانش‘ بڻائي ڇڏيندو هو. الغرض هر نموني تي کيس قدرت هئي ۽ هر طرح ۽ طريقي تي هو قادر ۽ ڪامل هو.

”نياز“ مرحوم جي آواز ۾ خاص قسم جي سنهي، ليڪن نهايت نرم ۽ نازڪ تنوار هوندي هئي. پڙهندو ته معلوم ٿيندو جن سندس گلي ۾ تار آهي، جنهن کي لفظ چُهندا ۽ ان تي وڃت ڪندا پوءِ تا ٻاهر نڪرن. شعر تحت اللفظ پڙهندو هو. شعر کي ميراثين وانگر ڳائي پڙهڻ جو رواج ان وقت تائين شروع ڪو نه ٿيو هو. اهو طريقو گهڻو پوءِ سڀ کان پهريون هڪ طرف حفيظ جالندريءَ ڪڍيو، جڏهن کيس ”شاهنامه اسلام“ وڪڻڻ جي ضرورت پيش آئي، ۽ هن شهر شهر ڦري، دردمست ٿي چڙهي، ڳائي وڃائي، ان کي خوب وڪيو، ۽ ٻئي طرف جگر مراد آباديءَ پنهنجي مخصوص لئي ۾ غزل پڙهي، ماڻهن جو توجهه فن جي خوبين ۽ خراپين کان هٽائي، سر ۽ تال طرف ڪري ڇڏيو. انهن ٻنهي شاعرن جي بدعت بعد هر ڪو نوجوان ڳائي پڙهڻ ۾ ست پشتن ميراثين کي شه ڏئي ويو. تحت اللفظ سان گڏ لئي انهيءَ کان پوءِ مشاعرن جي روايت بڻجي پئي. لاڙڪاڻي ۾ شعر تحت اللفظ پڙهيو ويندو هو، يعني بنان سر جي، سنجيدگيءَ ۽ متانت سان، شريفانه طور ۽ طريقي تي. ”نياز“ جي تحت اللفظ پڙهڻ ۾ به هڪ سوز ۽ ساز هو، سر ۽ ميناج هو. هڪ هڪ اکر ڇڄي چٽي بيان ڪندو هو. جتي لفظ تي زور ڏيڻو هوندو، اتي زور ڏيندو، ۽ جتي هلڪي انداز ۾ چوڻو پوندو هو، اتي نهايت نرميءَ سان اکر اکر ۾ ساهه وجهي، اهڙي ريت سڄو غزل پڙهي ويندو هو. جو سامعين جي اکين اڳيان شعر جي مطلب ۽ معنيٰ جو نقشو چٽجي ويندو هو. سامعين خواه خود شاعر سڄو وقت ساڪت ويٺا هوندا هئا، گويا سندن روح سڄي بدن مان نپوڙجي اچي ڪنن ۽ اکين ۾ پيو آهي. اکيون ”نياز“ ۾ ڪتل ۽ ڪن بيتن تي. جڏهن غزل ختم ٿيندو، تڏهن سڀئي ڪرسيون ۽ موڙن تي هلڪا ٿي، پاڻ ڇڏي ڏيندا هئا. اها چڪ (Tension) جيڪا غزل ٻڌڻ مهل طاري ٿيندي

هئي، سا لهي پوندي هئي.

”نياز“ کان پوءِ، ڪاغذن جو هڪ چڱو دستو کڻي، اڻندو حضرت ”خادم“ لاڙڪاڻوي -- رنگ جو ٿورو سانورو، سنهاري صاف، مڇن جا ٻئي سرا ڪپيل، چين تي هلڪي مُرڪ، جنهن مان سندس طبيعت جي شگفتگي پئي بکندي. اها ئي ترڪي ٽوپي، هيٺ تي سٿڻ، ۽ قميص مٿان شارٽ ڪوٽ، انگريزي لٿا ڪڏهن ڪونه پاتائين. لکڻ هميشه هٿ ۾، ”خادم“ کي لکڻ کانسواءِ ڪنهن ڪونه گهمندو ڏٺو. قدم ۾ هڪ پختگي ۽ ڄمت، آهستي آهستي نهايت سنجيدگيءَ سان پيو لکن جي لوڏ هلندو. طبيعت جو نهايت سادو ۽ نيڪ، دوستيءَ لاءِ آتو ۽ محبت ۾ ثابت قدم، نيبهه ۾ نهايت پڪو ۽ پختو. هڪ دفعو دوستي ٿي ته وري ان ۾ وڇور نه پوندي. ٻيلا غرض ۽ بطلب تي دوستي رکندوئي ڪونه هو، پوءِ قط چو پوي، وڇور ڇاجي ڪري ٿئي ۽ راه رسم چو چڄي؟ شهر جي ماڻهن ۾ پنهنجو مٿ پاڻ، مشڪل ڪو سندس ثاني سنڌ ۾ ليندو. عروض جي علم تي سنڌي زبان ۾ پهريون ڪتاب پاڻ لکيائين، ڏاڍو سهنجو ۽ سليس. غزل نهايت سنجيدو، پختو ۽ استادانه هوندو هيس. ڪنهن کي مجال، جو سندس ڪلام تي حرف هڻي سگهي. عشق ۽ حسن جا معاملو به آئيندو هو، ليڪن زياده تر اخلاقي اقدارن ۽ اصلاحي نڪتن تي نظر هوندي هيس. سندس شعر تي سندس پنهنجي استاد، ڊاڪٽر صديقي مرحوم، جو رنگ زياده غالب هو.

”خادم“ پهريون پڙهندو ٻاهران آيل غزل، جيڪي ٽپال جي ذريعي وٽس ايندا هئا. ان بعد پنهنجو غزل، نظم، مخمس يا مسدس، بهرحال جيڪي چيل هوندس سو پڙهي ٻڌائيندو. تحت اللفظ ليڪن نهايت مٺي لهجي ۾، جن ماڻهو لولي ٿو ٻڌي. پنهنجي شعر ۾ هو ڌارين لفظن جي تلفظ، لهجي ۽ وزن کي سندن اصلي صورت ۾ قائم رکندو هو. ٻين شاعرن وانگر نه انهن جي صورت بگاڙيندو هو، ۽ نه انهن جي آوازن کي درهم برهم ڪري شعر ۾ سڪتو يا تعقيد پيدا ڪندو هو. سنڌيءَ جي چند لفظن کان جيڪڏهن درگذر ڪبو ته ائين معلوم ٿيندو جن ڪنهن ايراني استاد فارسي لفظ شعر ۾ وهاريا آهن.

استاد ”خادم“ کان پوءِ، سڀن جو توجهه ٿيندو صدر صاحب ڏانهن --

”سبحان الله! حضرت هائي ارشاد ٿئي! بسم الله! ارشاد!“ مرحوم علي محمد قادريءَ جو نه چڙو تخلص ”فقير“ هو، بلڪ سيرت ۽ صورت جو به پاڻ فقير هو. نماڻو، نهڻو، نيڪ، سباجهو، مڻو ۽ مهربان. ڪنهن جي تيريءَ ميريءَ مان نه ڄاڻندڙ، بزرگن جهڙا روش ۽ روش، اٿيءَ وينيءَ ۾ ڏاڍي وضع داري، ائين پيو معلوم ٿيندو، ڄڻ سيني جو سرپرست ۽ سڄي محفل جو مربي آهي - سڀ ئي ڄڻ سندس اولاد برابر پيا سونهن. بياض پاسي ۾ هوندو هيس، عينڪ پائي انهيءَ جا ورق اٿائيندو، غزل وارو صفحو جڏهن سامهون ايندس، تڏهن ڪنگهڪر ڪندو، ٺهي ٺڪي ويهندو، شاعرن مٿان نگاهه ڦيرائيندو، سامعين تائين پهچائيندو. ٻي ڪنگهڪر ڪري پوءِ چوندو، ”جناب اعليٰ! عرض ٿو ڪريان!“ سڄو مشاعرو يڪ آواز ٿي چوندو، ”ارشاد! حضرت، ارشاد!“ اهي سڀئي آداب ۽ اڪر حقيقت ۾ ڌاريا هئا، ليڪن لاڙڪاڻي جي مشاعري ۾ شروع کان وٺي رائج هئا. تنهن ڪري ڪنهن کي اوکا ڪو نه لڳا ٿي. سڀئي انهن تي ڄڻ هريل هئا. ميان صاحب مرحوم جو سڄو غزل نهايت ادب ۽ خاموشيءَ سان ٻڌ ويندو هو. هڪ اڌ بيت توحيد ۽ نعت ۾، چند سٽان پنجتن پاڪ جي تعريف ۾، ڪجهه نڪتا اخلاق جا ۽ ڪي سبق تصوف جا. ڪڏهن ڪڏهن عشق جي ڇات به اچي ويندي هئي، ليڪن اها حقيقي! مجاز جو مزو غالباً خود ميان صاحب ئي ڪو نه مائيو هو، تنهن ڪري انهيءَ جو اسرار بيان ڪرڻ سندس وضعداريءَ جي بلنديءَ کان گهڻو پست هو.

لاڙڪاڻي جا ماڻهو گهڻو ڪري سج لڻي جي نماز پڙهي، رات جي ماني کائي ڇڏيندا هئا. چانور، انبن جي موسم هوندي ته انب، ورنه ڪا پاڇي، ۽ مٿان ٿڌي کير جو وڏو وتو، جي مانيءَ مٿان نه پيئندا ته گهمي ٿري سمهڻ کان اڳ پي ڇڏيندا هئا. مانيءَ کاڌي بعد، تقريبا 8 بجي ڌاري مشاعرو شروع ٿيندو هو، هڪ ڏيڍ بجي رات جو وڃي مس ختم ٿيندو - هر ماهه پوئين آچر جي رات جو - جي ڏکڻ گهلي پوندو ۽ مشاعرو رنگ لائي بيهندو، ته رات جا ٻه اڍائي به وڃي ويندا هئا. صبح جو اونو ته هر ڪنهن جو لٿل هوندو هو. آچر ڏينهن نه آفيس، نه ديوتِي، ڪم نه ڪار، نه ڪورٽ نه ڪاردار. هر ڪو پاڻ کي پيو واندو مل پائيندو.

* * *

مشاعرو منتشر ٿيو، ته هر ڪو اٿي گهرن ڏانهن پيرين پنڌ راهي

ٿيندو. گرمي هوندي ته هر ڪنهن جي هٿ ۾ پڪو- ڳالهائيندا به ويندا ۽ پاڻ کي جهلو به هڻندا ويندا. جي هير هوندي ته ”هائ! هائ!“ ڪندا، هيانءِ ناريندا، کلندا خوش ٿيندا، شاعرن ۽ شعرن تي راءِ زني ڪندا، وڃي گهرين پيڙا ٿيندا. بت صاحب، حنيف ۽ مان گڏ موٽندا هئاسين. بت کي گيان باغ ۾ ڇڏي، پوءِ سڪ پل موٽيو هو.

گيان باغ انهيءَ زماني ۾ ديوان گيانچند اڃا نئون نئون ٺهرايو هو. چهر جا وڏا وڏا لان، پاسي سان گلن جون ناليون، چهچها ۽ ٻارا، ڪشادا چمن ۽ موڪرا سنتر، گول چڪرن ۽ چوٻارن تي سوين بينچان رکيل. پاڻ بمبئيءَ ۾ رهندو هو، تنهن ڪري پوني مان هر قسم جا گل آڻي ڪڍيا هئائين -- بخل، گيندو، زنبق، زعفران، دائودي، سورج مڪي، رابيل، ٿانگر، رات جي راڻي، بادشاهه پسند، تڪمو، ميخڪ (Carnation)، رتن جوت، شبو، هار سنگار، گلاب جا ته ڪيئي قسم -- اڇو، خوني، سدا گلاب، شير چاهي، ڦڪو، مرانجهو، -- ڪي ٻوٽا ته ڪي وليون. مطلب ته در کان جو اندر گهڙبو، ته چوڌاري چانڊاڻ نظر ايندي، روح کي تراوت ۽ اکين ۾ اوڃر اچي ويندو هو. خدا نه ڀلائي! ڀايان، ڏيڍ سئو کن ايڪڙ ۾ باغ هو، چئني ڪنڊن تي عمارتون اڏيل، دروازي کان لنگهندي، سڄي هٿ تي ديوان جي پنهنجي رهڻ جي جاءِ هئي. خيال هيس ته بمبئي ڇڏي عمر جا پويان پساهه اچي اتي پورا ڪندو. نهايت معمولي منشيءَ مان ترقي ڪري وڃي ڪروڙ پتي بڻيو. ريلوي اسٽيشن تي مال گدام جو منشي هو، جتان اٿي وڃي بمبئيءَ جي G. E ڪمپنيءَ جو مالڪ ٿيو. اورچ، ايماندار ۽ نهايت محنتي هو. بندرو مڙس، نڪ ٿلهو، بت پريل، چپ موٽا. جڏهن مان ڏٺو، تڏهن پنجنونجاهه کي پهچي چڪو هو -- اڃا گهڻا، ڪارا ڳاڻوان. سندس باغ جڏهن ٺهي راس ٿيو، تڏهن لاڙڪاڻي ۾ رنگ لڳي ويو. هر ڪو شام جو اتي، چانڊوڪين ۾ ته لاڙوين سومهياڻيءَ کان پوءِ پئي موت ٿيندي هئي.

گهاڙ جو به تن ڏينهن اوج هو. ٻنهي ڪنارن تي وٽڪار. شهر ۾ ٻُٽ هوندي ته به گهاڙ پڪ تي پئي هير هلندي وهڪري ۾ سهنجو ۽ سانتيڪو، ڏاڍيءَ سنجيدگيءَ ۽ متانت سان اوڀر کان پيو ايندو ۽ اولهه ڏانهن پيو ويندو. صبح سانجهيءَ، اڌ رات منجهه رات، هر اوياريون هر لهواريون، پيڙين ۽ ڊونڊين

جي اڄ وڃ هوندي -- نئين بتيلن کان وٺي اٺ خراڻن پيڙين تائين. سکر کان مال هلندو، قبر کان به هيٺ پيو پهچندو. کارڪن جي موسم هوندي ته انهن جو وڻج واپار هلندو، انهن جي موسم ۾ انب، گدرن ۽ هندائن جي موسم هوندي ته اهي. ورنه ان ۽ ٻئي مال جي آمدرفت ته هميشه رهندي هئي. اڄ لاريون ڍوڻن ٿيون، انهيءَ زماني ۾ گهاڙ اها ڇاڪري ڏيندو هو. پوڪان به ٻنهي ڪنارن سان پڇائيندو هو.

هاءِ! هاڻ! جوارن جون پوڪان ۽ انهن جا نار، هر ۽ هُرا، جنسي بهشت هوندو هو. قدم قدم تي آيت؛ ڪي جنگ ته ڪي نار، ڏاند پيا وهندا، ڳاڏيءَ تي ويٺي ڪڏهن گهر ڏيائون ڪڏهن ڪڙمي ۽ ڪڏهن انهن جي اولاد پئي ڏاندن کي هڪليندي. ايتن جو آواز جڏهن ٻنهي ڀرن کان آسَر مهل اٿي کڙو ٿيندو هو، ان وقت ائين پيو ڀانئبو جڻ دنيا جهان جا ساز ۽ سرنڊا اچي ڪٺا ٿيا آهن! ايتن جي مٿان منهن ايڏا ٿڌا، جو ويٺي اک لڳي وڃي. جواريون پڇنديون ته پيها پئجي ويندا، ڪاٺياڻيون هٿن ۾، چوڌاري پيا گليلا اڇلبا ۽ چهار پئي هڪلي. زياده تر ڪاهه چتونءَ، ڪُپر، ڪانءَ ۽ ڳيري تي هوندي هئي (۱). اهي ئي پڪي پوک جا دشمن هئا، وڏي آواز سان هر ڪنهن پيهي تان پيو ٻڌبو -- هور ڙي! ڳيرا، هور! هور ڙي! ڳيرا، هور! -- اچي ٿو ڪاري ڪُپر! اچي ٿو! -- نا! -- ڪُپر کي ته ڪونه لڳندو، ليڪن گليلو سوسات ڪندو مٿان ضرور لنگهي ويندو. ڪُپر اڏامي ويندي، وري اچي ڪانءُ وهندو. اهو تڙبو، ته چتونءَ جو وارو ايندو. چهار جو زور هڪ صبح

(۱) هيٺيان شعر ڪنهن ٻاهراريءَ جي شاعر انهيءَ چهار، ان جي هڪل ۽ سنگن جي دائي تي چيا آهن:

ڪينءَ سامائين ڪُنڊ ۾، ٻَهڙڻ تون ٻوڙا،
ڪُن ته جُهليئي ڪانه ڪا، مُرڳي جهانءَ ٻڌئي جُهڙا.
جواب

ڪُن ته مون ۾ ڪيتري، ڏني هئي ڏاتار،
پيهي کان پري ڪيئي، مون ياد نه ڪيڙئي يار،
ٻه پُهرن جو ٻوڙيءَ جا، مون چُهَنڊن جا چُڪار،
وڇيءَ ويل وريو وڃن، مون تي هيڙهن جا ٻه هزار،
ڪانو، ڪُپريون ڪُوليون، چُهَتي ويون چوڌار،
مون تي نه ميار،

منهنجي ڪونڌي ڪُن ڪئي ويا!

جو ٿيندو هو ٻيو شام جو، پکي صبح جو بکيا ايندا هئا ۽ شام جو گهرندا هئا ته واهيري تي وڃڻ کان اڳي پيت ڀريو وڃن.

غرض اهڙيءَ طرح لکين لقاو ۽ سوين مزا هوندا هئا. گهاڙ جي ٻنهي ڀرن سان ايڏي وسن هوندي هئي، جو ڀانئبو هو ته شهر آباد آهن. جوارن جي ڇت کان وٺي ويندي لابياري لٽي تائين ڪڙميءَ جو سڄو ارڪو ترڪو اچي آيت تي ڪٺو ٿيندو هو. سانوڻ ۾ ڪم شروع ٿيندو، سر ۾ نيسارو ٿيندو ته پوک ۾ ڏاڻو پوندو. اهو سڄو وقت اٿي ويندي، رهڻي ڪهڻي، کاڌو پيتو آيت تي ٿيندو. زال ٿئي وقت ماني اتي پهچائيندي. گاهه پئو، ڪتر ڪڙي، ڏاند ڊڳو سڀ اتي. البت جمعي رات جو ڪڙمي گهر وڃي ٽڪندو هو، آخر شرا شريعت جا به ته ڪي حق مٿس هئا! جوئر جو ڪانون پڪو ٿيندو هو، ان وقت سڄي پوک ۾ جن جننگ پيا وڃندا. هلڪي هواءِ هجي خواهه هير، ڪانا هڪٻئي سان نهڪي اهڙا آواز ڪيندا هئا سريلا ۽ منا، جو جن چوڌاري پيا جننگ وڃن، گويا موسيقيءَ جا ميخانا مٿا پيا آهن.

شڪارپور جو سنڌ واه ۽ لاڙڪاڻي جو گهاڙ ڪئنال، ٻنهي جي اوج جي ڪهڙي ڳالهه ڪجي! جن اُهي عروج اکين سان ڏٺا هوندا، اڄ به ڳالهيون ياد پوندين، ته جن گهاو اچي ويندن. اها بهاري اکرن منجهه ڪا آئي سگهي؟ گرمين ۾ سنڌ واهه تي ميلا لڳي ويندا هئا. هر ڪو پيو ترندو، هندو هجي خواهه مسلمان، مذهب ۽ ملت شهر ۾، جڏهن سنڌ واه تي ايندا، ته هندو خواهه مسلمان سڀئي ڀائر هوندا. سڀئي گڏ ڪيڏندا، گهٽان هڻي، پاڻيءَ منجهه پيهي، يڪ ساهيءَ فرلانگن پٺيان فرلانگ وڃي ڪندا. شرطان رکيون هيون، هوڏان ٿينديون هيون. انهن جي موسم ٿيندي، ته توڪرا اچي ڪنڌيءَ تي لهندا، پاڻيءَ ۾ ويٺي ويندي، کائيندا به پيا ۽ هڪٻئي کي ڪوڪڙن سان نشانا به پيا ڪندا. ڪل چرچو، مسخري، مطلب ته پوڳ نڪاءِ جا هوڪرا، سڄو ڏينهن هوندا هئا. هر ڪو ريان ڪيان. خدا ڄاڻي ٿو! ڪنهن کي خبر ڪانه هئي ته غم به ڪو ٿيندو آهي، من تي به ڪا مونجهه ايندي آهي. ڪنارن جي وڏن وڻن جي چانوهرن ۾ چشڪار ٿي ويندا هئا، گلر غاليجا وڄائجي ويندا هئا، ڪٿان، ڪٿن مٿان ڪيس ۽ وهائڻا، دعوتون ٿينديون، دوست احباب اچي ڪنا ٿيندا، پهريون راڳ ٿيندو پوءِ ڪاڇ ڪاٺا. سون قسمن جا ته شڪارپور جا

نھيل آچار ۽ ڪٿائون هونديون هيون. انهن جو آچار، مٿين جي ڪٽ، ڏيھن جي ڪٿاڻ، ڦارُون جو ساندائو، بصر جو آچار، ليمون لوڻ ۾ پيل، ليمون سرڪي ۾ رسيل، گل گوبيءَ جا ڳٽر سرڪي ۾ وٽل، گوگڙون ۽ گجران ٻين سان به گڏ ۽ جدا به انهن جي ڪٿاڻ هوندي هئي. ڪي آچار مٺا، ڪي وچ ٿرا، ۽ ڪي صفا ترش. ڪي مسالي سان، ڪن ۾ مسالو گهٽ ۽ ڪن ۾ اصل ڪونه. چٽيون انهن کان علاوه، انٺڙيءَ جي چٽي جنهن ۾ سائي ڦوڏني جي لغار هوندي، سا زياده پسند ڪئي ويندي هئي. ساون مرچن کي ڦوڏني ۽ ڏاڻن جي پٽن سان گهوتي جدا چٽي ڪبو هو. بصرن جي سنهيءَ ڪاٺ تي ساون مرچن جي ريڪا ڏئي مٿان ليمي جو رس وجهندا هئا، اهو به چٽيءَ جو هڪ اور قسم هو. ڪاڇ به سون قسمن جا اچي گڏ ڪندا هئا. ترڪاري جدا ته ڀاڄيون جدا، ڪيئي قسم پونن جا، ڪيئي نمونا ڀاڄين جا، ڪي تريل ڪي پڪل ته ڪي رڌل، پلاءِ به ضرور ته زردو به پڪ سان هوندو هو. موسمي ڀاڄين کانسواءِ بي مندائين ڀاڄين جون ڪچريون ڪندا هئا، مٿين جون ڪچريون، ڪربلن جون ڪچريون، پيندين جون ڪچريون، گجرن جون ڪچريون، مطلب ته ڦردار ڀاڄيءَ جون سڪل ڪچريون ۽ پٽن واريءَ ڀاڄيءَ جا پٺ سڪل، سال جي هر مهيني ۽ موسم ۾ موجود رهندا هئا.

مانيءَ مان هٿ ڪڍي، ڪي ويهي چوپڙ ڪندا ته ڪي تاس. جيڪي وڏي ڄمار جا هوندا سي حقو پاڻي به پيا ڪندا ۽ کتن تي چيلهه سڌي ڪيون هلڪا هلڪا کونگهرا به پيا هڻندا. پڪي جي هواءِ جي سڄو ڏينهن حاجت ڪانه ٿيندي هئي.

چار وڃندا، لکيدر تان طرحين طرحين ٻاٽليون اچي وينديون. پڪوڙا، سگر، ڀاڙ، نختي، جليسون، پستن جي مشهور مٺائي - ڪا رنگ جي سائي، ڪا ڳاڙهي، ڪا گلابي. رنگ برنگي مال اکين اڳيان ڏسي، هر ڪنهن جو هاضمو درست ٿي ويندو. ڦارُون جي موسم هوندي ته انهنجو شربت، ورنه خشڪ ۽ بادام جي ٿاڌل جدا، بادامن ۽ ست مغزيءَ سان گهوٽيل سڪو الڳ. نيرڙيءَ ٽپھريءَ جو هرڪو اتان پيو اٿندو.

انهيءَ ئي زماني ۾ (1931) سکر براج مڪمل ٿي، ۽ واه اُڙها. لاڙڪاڻي مان گهاٽو بٺ بڻجي ويو ۽ شڪارپور مان سنڌ سڪو. پرن ۽ پڪڻ تي

جيڪي سون سالن جا وڏا وڻ وڻڪار لايون بيٺا هئا، سي ڪجهه سڪي ۽ سڙي ويا، ڪن کي سرڪار نيلام ڪري ڇڏيو. انهن ئي وڻن جون چانوان بي مثل ۽ انهن جي پاڇن جون تنوارون تن کي تازگي ڏئي ڇڏينديون هيون. انهن هيٺيان ساز ۽ سرود وڃندا هئا، الوميان ٿيندي هئي، دائرن ۽ مڪانن ۾ دونهيون پيون ڏڪنديون هيون، پاڻيءَ جا مٽ جن تي سينور جي ساوڪ، تڏا ۽ تنوريون آئي وئي لاءِ موجود. ڪنڌا ڳچين ۾ وجهيون، وار چوڙيون، اڪيون ڳاڙهيون ڪيون، گيڙوءَ رتن ڄامن ۾، فقير ۽ فقرا، ملنگ ۽ قلندر، هوت هيٺين لايون وينا رهندا هئا. نمائيءَ ٻوٽيءَ کي ڏنڊو ڪونڊو هيون، آبي چُڪا پاڻ به پيئندا هئا ۽ آبي وئي جي به پيا چاڪري ڏيندا هئا. پيالن پيڻ وقت وڏي واڪ پيا ٻول ڪيندا - ”بيءُ! مولائي بيءُ! جيڪو پئي، سو جئي، ٻين جو جيئن ڪيئن تي!“ ”مست قلندر“ جا صبح سانجهيءَ دنبها هيون پيا چوندا ”قلندر ماست! - هُو! - قلندر ماست! - - يا الي مدد! - مولا الي مشڪل ڪشا مدد!“

انهن ئي دائرن ۾ سچل جي ڪلام ۽ شاهه جي ڏوهيڙن ڏاج ڏيون لڏا، انهن ئي مڪانن منجهان ڪنئي پوش قلندر ٻاهر نڪري، هٿ ۾ يڪتارا کڻي، پيرن ۾ چيريون وجهي ۽ گنگهرون ٻڌي، جهنگ جهر، شهر ۽ بحر ۾ اسان جي شاعرن کي مشهور ڪيو. تڏهن نه اڃا گربخشاڻي هو، نه قليچ بيگ هو، نه ڪتاب نپيا هئا، نه ڇپائيءَ مان ڪو واقف هو. اڃا ادبي بورڊ جو به ڪنهن کي خواب خيال ڪو نه هو. مطلب ته گهاٽو سڪايوسي، سنڌ واهه کي ويران ڪيوسي، واهن منجهه وهنجڻ ۽ ترڻ ڇڏي ڏنوسي، وڻن ۽ انهن جي چانورن کي قربان ڪيوسي، اهو سڀ ڪجهه وڃائي بيراج حاصل ڪيئي، ان لاءِ ته آبادي وڌي، ملڪ ساڻو ستابو ٿئي، پاڻي عام جامر ٿين، اُن ايترو ٿئي، جو نه چڙو اسان ريان ڪيان هجون، پر پاڙي پلاند وارن جي به بڪ پڇي، پل اسان جي خوش قسمتيءَ منجهان اهي به فائدو وٺي، پنهنجو ڏک ۽ ڏڪار لاهن. ليڪن هاڻي بخت جي بازي! اهو ئي ڏڪر، اها ئي بڪ، اڃا اڳ ٿوري هئي، هاڻي وڌيڪ وڌيڪ ٿيندي وڃي. اڳي زمينان چانديءَ وانگر پيون چمڪنديون هيون، هاڻي سڀني ۾ اهڙو اڇي سڪو ۽ سمر نڪتو آهي، جو چند سالن کان پوءِ براجون ته اسان وٽ هونديون، واه به بيا وهندا. ۽ پاڻي به

عام جام هوندو، ليڪن زمين ڪٿي، جنهن ۾ هر هلاڻجي! (۱)

وڃ ۾ ڪجهه جملا معترضا اچي ويا! درحقيقت مونکي پنهنجي ڳالهه ڪرڻي هئي، اجهائيءَ ته مان پاڻ به انهيءَ زماني ۾ شاعر هيس، ”تڻائي“ ۽ ”وفائي“ سان هم ردیف بڻجڻ خاطر پاڻ کي ”فداي“ ڪيو هيم. فارسيءَ ۾ اڃا ايتري مهارت ڪانه هئي، تنهن ڪري اردو ديوان منجهان قافيا ڪڍي، خيال هٿ ڪري، غزل جوڙيندو هيس. حضرت ”خادم“ منهنجو

(۱) حاجي روشن شاهه هينون ”شهر آشوب“ براج تي چيو آهي. (روايت ٻيڙو فقير، 1961-17)

(۱) هاڻي ته صبر سير لڏي ويو، ڪٿي اخلاق مٽيا آدمڻ،

ويو آهي زور زمانو وٺي، جنهن کي چوڏهون سن چون،

هن دادلي درياهه کي، آهي دهڪايو ڏرن،

آيو سکر براج سنڌ ۾، جيڪو ڏٺو آهي ڏيهن،

انهيءَ واهڙ جي وهڻ سان، آهي موج به وٺي ماڻهن،

اڳي ته هٿ چانور چڻا هئا، ٻي سنڌ گهڻي سارين،

ڪونج، ڪنگڙي، ڪارڙا، ٻيون قطارون ڪانگڙين،

موتيا، گنج، ملڪ ۾، ٻيون راهيون رتڙين،

سڀيا، سگهڙيا، صابو، ٻي سونهن گهڻي سونهن،

باڙا، بدڙيا، بيشمار، ٻيو هو ساءُ ڀلو سگداسين،

ڪاٺي گهڻو هئا خوش ٿيندا، ٻيو هو مرڪُ به ماروڙتن،

هڪڙا ويندا هئا ولايت ۾، ٻيو وڻج واپارين،

ڪرڙيون، رونبا، روتيون، اها ڪار به هئي ڪڙمن،

هاڻي ته اهي سڀ سر سڃان ٿيا، وري وارو وريو وڻن.

(۲) ڦٽا واهه وهڻ کان، اچي منهن ڪڍيو موڪن،

نار گهڻا نڪري ويا، جيڪي هئا ڪڙو منجهه ڪڙن،

جوڙا سڀ جدا ٿيا، ڇڏيو مائداڻون مٽهن،

وڏا هئا قرب قربين ۾، ٻيا ادا منجهه عزبن،

وڏيون هيون محبتون ماڻهن ۾، ٻيون چواريون چلمن،

هاڻي آسن سڀ اجهامي ويا، رڳو ڪٿي ڪٿي ڪي دونهان ٿا ڏکن،

هيءَ زمين آهي ذرا پسرزا ٿئي، اچي وڍي واٽرن، (واٽر ڪورس)

نمبر نيشان نڪري ويا، آهي رڳي ايراضي ايڪڙن،

ڍلن آهن ڊگهيون ٿيون، ڪٿي تاءُ ٻڌو تپدارن،

آيا آفيسر ملڪ ۾، ڪٿي ڪاهه ٻڌي ڪامورن.....

استاد هو. مشاعري ۾ پڙهڻ کان اڳ کيس اصلاح لاءِ موڪليندو هيس. ڪٿ ست کان پوءِ غزل ته يقيناً وزن ۾ اچي ويندو هو ۽ غلطين کان به پاڪ صاف ٿي پوندو هو، ليڪن اصلاح ايتري ٿيندي هئي، جو مان واري تصنيف حضرت ”خادم“ جي تاليف بڻجي پوندي هئي. انهيءَ هوندي به مان ان کي پنهنجو سمجهي پڙهي ويندو هيس. جڏهن پڙهڻ جو وقت ويجهو ايندو هو، ان وقت منهنجي چين تي خشڪيءَ جو ڪلر چڙهندو هو، زبان سڪڻ شروع ڪندي هئي ۽ تارون ڪندا ڪندا پيو ٿيندو هو، بدن ۾ سياڻو ۽ هٿ پير نري پوندا هئا. سڏ ٿيندو - جناب فدائي صاحب! ارشاد ٿئي؟ ”جناب فدائي صاحب ارشاد ڇا ڪري! دل جي ڌڙڪي کي جهلي، هٿن جي ڌڪڻيءَ کي روڪي يا ساهه جي سهڪي تي قبضو ڪري، تارون ۾ زبان کي آلو ڪري يا غزل پڙهي! نيٺ سر تي آئي کان پوءِ، وڏي جدوجهد بعد، دهشت جي انهن سڀني علامتن تي قبضو ڪري، پڙهڻ شروع ڪندس. ليڪن جنهن هٿ ۾ غزل جو ڪاغذ هوندو هو، ان جو پڇاڙيءَ تائين قبضي ۾ اچڻ خير هو. استاد ۽ استاد جا ساٿي وڏي واک واه واه پيا ڪندا، ڪجهه حنيف ۽ بت صاحب جي به ڀلائي ٿيندي هئي، باقي دوستيءَ جو ننگ مرحوم غلام سرور پاڙيندو هو، پيو سڄو مشاعرو غير جانبدار - نه آه! نه واه! بهرحال مقطعو پڙهي، جڏهن وهندو هيس، دل جو ڌڙڪو ان کان پوءِ به ڪيتري وقت تائين قائم رهندو هو. ڪجهه وقت ته اهڙيءَ ريت هلندو رهيس، خاڪو مان تيار ڪندو هيس، ان کي غزل جو روپ استاد وٺرائيندو هو. ليڪن هلي هلي، آخر پاڻ ۾ بي اعتمادِي پيدا ٿي پئي. سمجهيم ته دراصل مون ۾ نه شعر گوئيءَ جو سليقو آهي ۽ نه طبيعت ئي موزون يا مناسب آهي، جنهن بعد مرڳوئي انهيءَ شغل کان دستبردار ٿي وينس. ڪن ڏينهن پڄاڻان محسوس ٿيو ته واقعي مان ڪنهن آزار ۾ ڦاٿل هيس، جنهن مان کڻي خدا جند ڇڏائي. پايان ڪو ڏنو آڏو اچي ويو.

* * *

اهي ڏينهن ويا؛ اهي زمانا گذريا؛ سنگتي ساٿي کي وڇڙي ويا، ته ڪي اهڙيءَ ريت هيڏي هوڏي ٿي ويا، جو وري ڪڏهن هڪ ٿي نه سگهياسِي. حنيف به سڪڻ پل واري جاءِ ڇڏي وڃي استيشن وارو بنگلو وسايو، جتي قاضي صاحب امتحان پاس ڪري سائس اچي پيو. هاڻي

پُرسڪون ادبي ڪچهريون ويون، سياسي هُل هنگاما شروع ٿيا. جن موزن تي پڙهيل ڪڙهيل ويهندا هئا، انهن تي جاهل ۽ مجهول وڏيرا اچي ويٺا. جي اڳ ڪتابن جي اوراقن جي اٿل پٿل ٿيندي هئي، اتي ووٽرن جي لسٽن جو گردان ٿيڻ لڳو. لاڙڪاڻي مان اسان به ڪڏي ٽيڙ پڌا. مشاعري جي ارڪانن به هڪ هڪ ٿي موڪلائڻ شروع ڪيو. پهريون غالباً مرحوم علي محمد قادري انهيءَ وکر مان وڇڙيو. پوءِ آيو وارو ميان غلام سرور جو، نه وهم نه گمان، اڃا جوانيءَ به موت ڪانه کاڌي هيس، زندگيءَ جو سج اڃا منجهند تي مس پهتو هو، سڀن دوستن جي دلين کي داغ ڏئي ائين هليو ويو جن اسان جي وچ ۾ هيو ئي ڪونه. جڏهن وڏيءَ سرڪار جو سڌ آيس تڏهن ڪنڌ ورائي به ڪونه ڏنائين، اسان سڀ تڪيندا رهجي وياسو:

هنڌ اهي ئي ماڳ جت نه رهيا جوءِ ۾۔

سچ پچ ته ادبي محفلن کي، دوستن جي دلين کي، بلڪ حقيقت هيءَ آهي ته لاڙڪاڻي جي سڄي شهر کي صفا برباد ۽ ويران ڪري ويو. ان کان پوءِ ڏنوسي، ڪيترن ئي ڪوششون ڪيون، ليڪن اهو رنگ رچي ڪونه سگهيو.

ماڻهو مڙئي سهڻا، پڪي مڙئي نه هنج،

ڪنهن ڪنهن ماڻهوءَ منج، اچي بوءِ بهار جي.

ميان پير بخش ”واه واه“ پهريون رٿائڻ ڪري لاڙڪاڻي مان ويو، پوءِ موت سان ملاقي ٿي روهڙيءَ منجهان رخصت ٿيو. غلام علي ”سرور“ جي به ڪنهن ٻئي ضلعي ۾ بدلي ٿي، جنهن کانپوءِ جيسين جيئرو هو تيسين منهن ورائي ڪونه ڏنائين. الغرض مثل مجلس اهڙيءَ ريت آهستي آهستي هڪ هڪ ٿي درهم برهم ٿيڻ لڳي. هڪٻئي کان هر ڪو وڇڙي، اهڙيءَ طرح هليو، جو وري وصال وارو ورق وري نه سگهيو. انهيءَ ساٿ منجهان به ساٿي بچندا ٿي آيا، دل کي دلجاءِ هئي ته ٻه ٻارنهن آهن، پوڙها ٿي چڪا آهن پر اڃا آهن ته سهي. انهن کي ڏسي ڪي ڏينهن ته ياد پون ٿا، ڪن زمانن جي يادگيري ته اچي ٿي، پاڻ ڪنهن مٺي ماضيءَ جا ته نشان آهن، جڏهن ڪين ڏسجي ٿو ته روح کي سرور پهچي ٿو، دل کي جن آڻت اچي ٿو. شل سدائين سلامت هجن! ليڪن ڇا ڪجي، انهن مان به هڪ موڪلايو! ”نياز“ زندگيءَ جو بوجھو لاهي ڇڏيو، هلڪو ٿي وڃي حورن جي هنج ۾ پيو، باقي رهيو محمود ”خادم“، جنهن کي به سون بيمارين اچي سوڙهو ڪيو آهي، وار به ڪارن مان ٿري اڃا ٿي ويا اٿس، اهڙا جهڙا ڪپهه، جهڙو ڪير، يا جهڙي برف، منهن سمورو

جهریون جهریون، اکین مان اها چمڪ وئي، هاڻي ماندگي پئي معلوم ٿئي، مُرڪَ جيڪا محفل کي موهي رکندي هئي، ان مان اهو ست ۽ ساءُ نڪري ويو، هاڻي کلي ٿو ڄڻ ٿڪي کل پيو کلي. نه گرمي، نه حرارت، نه دلڪشي نه ڪشش، ٿڪاوت، ماندائي ۽ مجبوري پئي ان مان ظاهر ٿئي. هلي ٿو پر وڪ ۾ اها ڄمت ڪا نه، قدم ۾ اهو عزم ۽ ارادو ڪونه، ائين پيو معلوم ٿئي گویا مسافر هلي هلي کپرو ٿي پيو آهي، اڄ کي سپان اهو ڏينهن ايندو جڏهن اوچتو ئي اوچتو ڪنهن ٿڌي چانوهری هيٺان اهو مسافر به ماندو ٿي حياتيءَ جي هڙ لاهي آجهاپ ۾ اچي ويندو.

* * *

اڃا ايستائين آيو هيس ته ڪراچيءَ مان ”مهراڻ“ جا پرچا (29 اپريل 1960ع) اچي پهتا. ساندھ هڪ سال (1959ع) جا. ڄاتم ته اباڻي پار جو پانڌي اچي پهتو.

ڪر جو وريو واءُ، اڄ پڻ ملڪ ملير ڏنهن،
ڄڻ آيمر اباڻاءُ، ماڻهون موٽائڻ جو!

جلدي جلدي جو کڻي ورق ورايان ته جنسي کيس ۽ ڪلور ٿيا پيا آهن، مورگو ئي ماته لڳو پيو آهي؛ ڊاڪٽر دائودپوٽي جو داغ ته دل تي انهيءَ وقت پهتو، جڏهن خود منهنجي پنهنجي حياتيءَ جو سفينو لهرن ۽ لوڏن (۱) ۾ هو، تانگهي ۽ تار جو پتو ئي ڪونه ٿي پيو، ڪڏهن واءُ سنهنجو ته ڪڏهن اوکو ٿي لڳو، ڪڏهن سڙه چڙهيا ٿي ڪڏهن لٽا ٿي، يقين ڪونه هو ته سير جي ستن کان نڪري ڪشتي ڪناري لڳندي.

هتي آيس (مئي 19 - ڊسمبر 1958ع) ته خبر پئي، آغا شمس الدين خان به ساٿ ڇڏيو.

ان کان پوءِ پيغام پهتو ته 12 نومبر 1959ع جو ”نياز“ به رحلت ڪئي - هاڻي وري ’مهراڻ‘ مان معلوم ٿيو ته تون هتي انهن ٽن جا روڻا ٿو روئين، هتي سڄو ساڻيهه ئي سڄ ٿي ويو آهي!

(۱) 17 سيپٽمبر 1958ع جو اڏاڻي بجي منجهند جو مون تي دل جو حملو ٿيو، ٽي مهينا بستري داخل هيس. 22 نومبر 1958ع تي ڊاڪٽر صاحب دل جي عارضي ۾ فوت ٿيو. مون کان خبر گهڻو لڪائي ويئي، ليڪن ڪڙڪ پئجي ويئي، پوءِ جيڪو حال ٿيو سو هڪ الله ٿو ڄاڻي.

- (1) مرحوم ماستر اله بچايو سمو 9. ڊسمبر 1958ع تي گذاري ويو آهي.
- (2) خواجا سلطان علي، سنڌي زبان جو خاموش خدمتگار، 9. جنوريءَ 1959ع تي هن دار فانيءَ کي ڇڏي چڪو آهي.
- (3) امام الدين "ضامن" 12. فيبروري 1959ع تي رحلت ڪري ويو.
- (4) "عاجز" ساڪرائي، سانگيءَ مرحوم جو صحبتي، 25. جولاءِ 1959ع جو فوت ٿيو.
- (5) سردار بهادر محمد بخش "ڪوجهي" 24. سيپٽمبر 1959ع تي هيءُ جهان ڇڏي چڪو.
- (6) شيخ عبدالعزيز قنڌاري، سنڌيءَ جو اديب ۽ آزاد سنڌجي قديم تحريڪ جو رڪن رڪن، چنڇر رات ساڍي ٻارهن بجي 26. سيپٽمبر 1959ع تي رب ڏانهن راهي ٿيو.
- (7) آغا تاج محمد 30. سيپٽمبر 1959ع ساڍي ٽين بجي ڌاري دوستن کي داغ ڏئي ويو.
- (8) پيرو محمد "سائل" جو قافلو 19. آڪٽوبر 1959ع تي سومر ڏينهن اسر ويل هالن مان نڪتو.
- (9) خليفي محمد عمر "اختر" هالاڻيءَ 12 آڪٽوبر 1959ع تي اربع ڏينهن سفر تي سانباهو ڪيو.
- (10) منهنجي استاد مرحوم مغفور حاجي محمود "خادم" چنڇر ڏينهن 9 جنوريءَ 1960ع تي لاڙڪاڻي جي وٿن کي الوداع چيو (1) - مطلب ته: آڻي ڪانگ ڏنياس، ڪتابت قريب جي؛
پهو ڪٽيندي پٽ پيس، چوهئون تند چٽياس؛
پيڄئون پيڄ ٿياس، روئندي چولي چڪ ڀر.

(1) مرحوم هيٺيون خط مونڏانهن لکيو جنهن وقت آءٌ بيمار ٿيس، غالباً اهو آخري خط آهي، جنهن بعد آءٌ منيلا هليو ويس ۽ سندس وفات تائين اتي هيس؛
محلا لاهوري لاڙڪاڻو
2-10-1958

بجناب ڪريم النفس احسن الاخلاق حضرت پير سيد حسام الدين شاهه صاحب راشدي
فخر وطن

السلام عليكم ورحمة الله؛

اڄ معلوم ٿيو آهي ته اوهان بزرگن جي طبع شريف ذرا ناساز آهي، انهيءَ ڪري سخت پريشاني آهي.

جيڪو خطرو ۽ خيال هو، سو صحيح نڪتو. ڪيچي آخر وڃي ڪيچ وٺڻ رسيو، سانگي نيٺ وڃي ساڻيهه پهتو.

مٿيان سڀئي بزرگ اسان جي اکين جو نور ۽ اسان جي دل جو سرور هئا؛ سنڌ جو سينگار انهن سان هو؛ اسان جي تهذيب ۽ تمدن جا اهي نمائندا هئا؛ انهن جي وڃڻ سان سنڌي ادب جي عمارت جا گويا ڪيئي ستون اچي پٽ پيا - هاڻي دل ايترو دهلجي وئي آهي، جو ٻين لاءِ ٻئي هٿ پيا مٿي ڪجن - شال جيئن جو خبر! خدا انهن کي عمر دراز ڏئي، انهن کي لهر لوڏو ڪونه اچي. شل انهن کي 'وَسَوَ اءِ نَ اِڳِي'؛

سدا هئڻ سڪنا، مارونڙا ته ملير ۾،

شل نه ڏينهن ڏکيا، اچن آڇڙين تي!

دعا جو در ته اوهان صاحبن جو آهي، مگر ڪڏهن ڪڏهن گنهگارن جي به الله ٻڌندو آهي، انهيءَ ڪري نهايت خشوع و خضوع سان خداوند ڪريم جي در تي دست به دعا آهيان ته شل اوهان بزرگ جلد تندرست ۽ ڪامل صحت وارا ٿيو؛

قنٽ بنار طبيبان نيازمنند مباد،


وجود نازڪت، آزرده گزند مباد،

سلامت هم آفاق، در سلامت تست،

بهيچ عارضه، شخص تو درمند مباد.

آمين! دعاگو و دعا جو محتاج،

خادم لاڙڪاڻوي.



وجهيو منهن متن ۾، موکي اُپي روء،
متارا مري ويا، اڱڻ اچي نه ڪوء،
متارنئون پوءِ، مٺا مٽي ٿيا.
- شاھ

أهو ئي زمانو هو، جڏهن مان ڳوٺ ڇڏي، ”سنڌ زميندار“ اخبار جو ايڊيٽر ٿي، سکر وڃي رهيس، جتي مون کي سنڌي نثر لکڻ جو گهڻي ۾ گهڻو تجربو حاصل ٿيو ۽ جتي نظر علي خان جي صحبت ۽ سنگت منهنجي آئيندي زندگيءَ لاءِ وڏي ۾ وڏي هٿي ثابت ٿي. گويا انهيءَ ئي تہ وائي تان دورنگي دنيا جي تجربن ۽ ابتدائي لاهن ۽ چاڙهن جو پتو پيو، ڏکڻ خواهه سکن سان سابقو ٿيو، ورنه واهڻ واري زندگي تہ اهڙي سنئين ۽ سڌي هئي، جو ان ۾ مدو جزر لاءِ نہ گوشو هو نہ گنجائش.

سنڌ ۾ مسلمانن جي غالباً سڀ کان پهرين قومي اخبار شيخ محمد سليمان واري ”الحق“ هئي، جيڪا ابتدا ۾ حيدرآباد مان انگريزيءَ ۾، ۽ پوءِ سکر مان سنڌيءَ ۾ نڪرندي هئي. انهيءَ اخبار کي پنهنجي جوانيءَ واري زماني ۾ وڏن وڏن ايڊيٽرن سان واسطو پيو. سر علي محمد دهلوي انهن مان هڪ هو. رئيس شمس الدين بلبل بہ ڪجهه وقت لاءِ ان جي سنڌي ايڊيشن جو ايڊيٽر رهي چڪو هو. جڏهن مان سکر پهتس، ان وقت اها اخبار عملي طرح بند ٿي چڪي هئي، فقط چئيءَ چماهيءَ جڏهن ڪو سرڪاري نوٽيس ايندو هو، تہ ان کي ڇپڻ لاءِ معمولي پرچو ڪڍي ڇڏيندا هئا. البت پريس، سا اڃا قائم هئي. بہ تي مشينان ۽ ڪيئي انبار ٽائيپ جا، ٻيو سازو سامان تنهن کانسواءِ. شيخ سليمان مرحوم جو ٻيو نمبر پٽ، مرحوم ميان عبدالحڪيم، ان جو مهتمم ۽ مالڪ هو۔ پنجاهه جي لڳ ڀڳ، نيڪ ۽ نهايت خاموش، نہ ڪنهن جي هڪ ۾ نہ ٻيءَ ۾، نہ ڪنهن جي سڃيءَ ۾ نہ ڀڳيءَ ۾، سڄو ڏينهن گهر ۾ ويهي گذاريندو هو، انهيءَ حد تائين گوشه نشين، جو شهر جي اٿي ويٺي بہ ڪانه ڪندو هو. مان ڪڏهن ڪڏهن پريس جي ڪم سان وٽس ويندو هوس. اسان جي ڏاڏي مرحوم جو شيخ صاحب جي والد سان برادرانه رستو هو، تنهن ڪري مون کي ڏاڏو قرب ڏيندو هو. جاءِ جي وڏن ورائڊن ۽ ڪشادن ڪمرن ۾ سانت هوندي هئي، در ۽ ديواريون چڻ ڪاڻڻ ٿي آيون، چپ چپات، ماٺ ميٺ، پراسرار، چڻ شام ويٺي ڪنهن ويران ۽ اداس قبرستان مان گذر ٿي ٿيو۔ چاليهن ورهين جي مسلسل جدوجهد بعد

اٿين پيو پائڻبو هو، ڄڻ هر شيءِ ٽڪجي پئي آهي، هر شيءِ پوڙهي ٿي چڪي آهي، ماندي ۽ ملول، نراس ۽ نڌال. مشين جا چڪا، انجنن جون ڪلون، ٽائپ جا اکر، ڪاٺ جا ڪيس، اسٽڪيون، رٻڙ جا رولر، ڪمپازيٽرن جي ويهڻ جا اسٽول، ايڊيٽرن جون ميزون ۽ ڪرسيون، لکڻ جا قلم ۽ مس ڪپڙيون، ڪاغذن جون سلپون، مطلب ته سڀ ڪجهه موجود هو، ليڪن هر شيءِ تي ورهين کان وٺي رءُ چڙهي وئي هئي. ڪنهن لتي پلو سان انهن جي چنڊ ٽوڪ به ڪانه ڪئي هئي. شيخ صاحب شيو ڪندو هو، مڃان ٿلهيون هيس، جن کي قدري ڪينچيءَ سان ڪتري ڇڏيندو هو. وار گهڻا اڃا، ڪي ڪي ڪارا ڏسڻ ۾ ايندا هئس. چهري جي بناوٽ ڏاڍي وڻندڙ ۽ موچارِي هيس (۱).

”الحق“ جي انهيءَ حالت کانپوءِ، سنڌ جي قومي ڪم ڪندڙ مسلمانن، جناب شيخ عبدالمجيد سنڌيءَ جي سرپرستيءَ هيٺ، ڪراچيءَ مان غالباً 1921ع ۾ روزاني ”الوحيد“ جاري ڪئي. خلافت تحريڪ جي ابتدا هئي، مسلمانن ۾ هڪ جوش ۽ جذبو هو. ترڪن سان لڙايون، علي برادران، تلڪ مهاراج ۽ مهاتما گانڌي، الغرض ”الوحيد“ ستت ئي ايڏي مقبول ٿي وئي، جو سنڌ اندر قومي سجاڳيءَ جي زبردست لهر اٿاري ڇڏيائين. سڄي نبيري نيچيڙي سندس حصي ۾ اچي وئي. ”الوحيد“ جو لکيو سنڌ جي مسلمانن لاءِ ڄڻ الهام ٿي پيو. ڪنهن کي چون چرا جي مجال ڪانه، هر ڪو پيو ان جي لکڻيءَ ڏانهن تڪيندو هو ”الوحيد“ جي احاطي ۽ دائري کان ٻاهر جيڪا شيءِ هئي، سا بلڪل باطل ۽ غير مستند، يعني قطعي مجهول ۽ صفا نامعقول. انگريز ششدر ٿي ويا، ۽ سنڌ ۾ انگريز پرستن جون ٿلهيون ايتيون ٿي ويون، ديڳڙا اونڌا ٿي پيا ۽ ڏويون تنگجي ويون.

سکر واري ”سنڌ زميندار“، جنهن جو مان وڃي ايڊيٽر ٿيس، سا درحقيقت ”الوحيد“ جي مقابلي لاءِ، انگريزن جي چُرچ تي، سرڪار پرست

(۱) پريس جي جاءِ ”سنڌ زميندار“ سان لڳ، مارواڙين جي پاڙي ۾، مدرسي بورڊنگ هائوس جي ڀر ۾ هئي. جاءِ به طبقي هئي، هيٺ پريس ۽ مٿي مالڪ پاڻ رهندا هئا. شيخ سليمان جو وڏو فرزند شيخ عبدالعزيز خلافت تحريڪ جو مکيو ڪارڪن ۽ قومي ورڪر هو. راقم الحروف کيس 41-1942ع ۾ ڪراچيءَ ۾ ڏٺو. پاڻ کان ڌار، هڪ ننڍي ليٽو پريس تي گذر بسر ڪندو هو. شيخ عبدالباقي، سندس ٽيون نمبر ڀاءُ، حال حيات سنڌ سرڪار جي زرعي محڪمي جو مکيو عملدار آهي.

مسلمانن ڪيڏي هئي. بظاهر ته زميندارن جي حقن جي محافظ ليڪن دربردي ”الوحيد“ جي ٿلايل ’زهر‘ لاءِ ’ترياق‘. ان جا مالڪ، ان جا خريدار، ۽ جن جو ان سان تعلق هو، سي سڀئي انگريزي اقتدار جا پروردا ۽ پيدا ڪيل هئا، جيڪي لوڪ لڳا سبب ظاهر خاني پاڻ کي اعتدال پسند قومي رهنما سڏيندا وڌندا هئا. ”سند زميندار“ تنهن چوٽيءَ جو زور ڏئي بيٺي، ليڪن ”الوحيد“ جو لکيو مسلمانن جي دل ۽ دماغ تان مٽائي ڪونه سگهي. ماستر عبدالوهاب ان جو پهريون ايڊيٽر هو. ان جي فوت ٿيڻ بعد سکر وارو ميان احمد علي خان بي. اي. (عليگ) آيو. ان کان پوءِ منهنجو برادر بزرگ پير علي محمد راشدي. جڏهن ”سند جدا واريءَ تحريڪ“ ۾ هو وڃي ڪهڙي صاحب سان گڏيو، تڏهن اخبار جي ايڊيٽري تقريباً پنج سال (1933ع) منهنجي نمي رهي. اسان ٻنهي پائرن وارو دور اهو هو، جڏهن خانبهادر ڪهڙي ٻين زميندارن کان اخبار جي پچر ڇڏائي، ان کي پنهنجي اختيار ۽ اقتدار هيٺ آندو هو. گويا ”سند زميندار“ سرڪار پرستيءَ وارو ڳت ڳچيءَ مان ڪڍي، قوم پرستيءَ واريءَ وات تي وڪون وجهڻ لڳي هئي. نئين انتظام هيٺ اخبار جو مئنيجر آغا نظر علي خان ٿي آيو هو (1)، جيڪو طبعاً دل جو سست، همت جو ڀرو ۽ حڪومت کان قدرتي خائف رهندو هو، تنهن ڪري اخبار نويسيءَ لاءِ جيڪو هن اصول مقرر ڪيو هو، سو اجهو هي هو - ڪم اهو ڪجي، جنهن مان لعل به لپي ۽ پريت به رهجي اچي، نانگ به مري ۽ لٺ به نه ٿئي، يعني انگريزن کان حق بيشڪ طلب ڪجن، مسلمانن جي مسئلن تي لکجي ضرور، ليڪن ”ڌيان طلب“ جي سرخيءَ هيٺ، ڏاڍيءَ نوڙت ۽ نرمائيءَ سان، مٺي زبان ۽ سهڻي لهجي ۾، وڻندڙ طريقي ۽ سهندڙ نموني ۾ -- ۽ آخر ۾ چوندو هو ته ”تدبر ۽ دانشمندي درحقيقت انهيءَ طور ۽ طريقي جو نالو آهي.“ اهي سڀ اکر ۽ محاورا، ترڪيبون ۽ لفظ درحقيقت هن پنهنجي فطري هيٺائيءَ جي آڻت لاءِ گهڙيا هئا، ورنه نه ڪهڙي صاحب جي ڪا جهل هئي ۽ نه اخبار جي نئين دور جي ڪا اها تقاضا هئي. بهرحال منهنجي ڀاءُ سان ته خبر نه آهي آغا صاحب ڪهڙو عمل ڪيو، ليڪن منهنجي ته هڪ هڪ اکر تي سندس سواري هوندي هئي. پنهنجي دور جا چند واقعا جڏهن اڄ ياد پون ٿا ته ڪل به نڪريو وڃي ٿي، حيرت ۽ اچرج به پئي لڳي. ڪاڏي ويا اهي تدبر ۽

(۱) مئي 1928ع ۾ نظر علي خان مقرر ٿيو. ٻن ٽن مهينن اندر احمد علي خان عليگ ۽ سندس وچ ۾ جهڳڙو ٿي پيو. احمد علي خان استعفا ڏئي ۽ راشدي صاحب ايڊيٽر ٿيو.

دانشمندیون، کاڌي ويو اهو انگريز ۽ ان جو اقتدار، کاڌي ويا آهي ”ڌيان طلب“ مسئلا ۽ معاملا، کاڌي ويا اهي ڪمشنر ۽ ڪليڪٽر، کاڌي ويا گورنر جنرل ۽ گورنر. نه ڪمائي نه ڪپتان، نه ڊپٽي نه ڪاردار. عهدا اگرچہ سڀ موجود، پر انهن جا مالڪ ۽ مختار اهڙا لڏيا، جو ڄڻ ڪڏهن هڻائي ڪين!

گاندھي - ارون پٽڪٽ (۱) کان اڳ هندستان اندر اوچتو انگريزن جي خلاف هڪ طوفان اٿي کڙو ٿيو. هڪ باهه هئي، جا سڄي ملڪ کي وڪوڙي وئي، هڪ زلزلو هو، جنهن سڄي ’برٽش ايمپائر آف انڊيا‘ جا پيل پاوا لوڏي ڇڏيا. ريلان ڪريون، انگريز مٿا، هڙتالون ۽ هٿ تازون ٿيون، پريات ڦيرين سڀني ستن کي سجاڳ ڪري ڇڏيو، انگريزي ڪپڙا سڙيا، دڪانن تي ڌڙا ۽ آفيسن اڳيان پڪيٽنگ ڪئي وئي. مطلب ته هڪ طرف انگريز ۽ انهن جا چاڙتا، ٻئي طرف سڄو هندستان. گاندھي - ارون پٽڪٽ، گول ميز ڪانفرنس، واٽيٽ پيپر، هندو مسلم تفاق، مسلم ليگ تحريڪ، سائمن ڪميشن (۲) ڪٽت انڊيا، پاڪستان، اهي سڀ انهيءَ پهرينءَ باهه جا پڙڪا ۽ اولابا هئا، جن اڳتي هلي نه ڇڙو انگريزن کي ٽپڙ ٻڌايا، بلڪ ملڪ جي رنگ روپ کي به ساڙي ٻاري ڇڏيو.

انهيءَ طوفان واري زماني ۾ انگريزن به وس پڇندي ڪونه گهٽايو. ڦاسيون تنگيون، گوليون لڳيون، جيل ڀريا، گهر ۽ ڳوٺ سڙيا، ملڪيتون ۽ املاڪون ضبط ٿيون، مطلب ته دٻاءُ، زور ۽ زبردستيءَ جا سڀ ليڪا لٽاڙي بيهي رهيا، ليڪن وريو ڪجهه ڪو نه. ٿيو اهو ئي جيڪو ٿيڻو هو. انهيءَ زماني ۾ صوبو سرحد انگريزن جي ڏاڍاڍين جو خاص طرح شڪار ٿيو. پشاور جي قصه خواني بازار ۾ لاشن جا ڍير لڳي ويا. رت سيرون ڪري هليو. سرخ پوش، جو جتي سو اتي معتوب، جيل، ماران، چهڪ، ڦٽڪا، ڏنبا، مٽرڪا، سينن تي برڇيون ۽ آخر ۾ گوليون به مڙسن کاڌيون. هڪ جوان ته قصه خوانيءَ ۾ غالباً ست گوليون ٿري نات ٿريءَ جون سيني تي جهلي، زمين تي ڪريو تڏهن، جڏهن ٻيئي ساهه نڪتس! سرخ پوشن جو جهنڊو جهٽ ڏيئي کانئس ٻئي اچي ورتو، جيڪو پڻ شهيد ٿيو، ۽ اهو سلسلو هڪ ٻن کان ٽي وڃي سَوَن تي پهتو. خان عبدالغفار جي سموري آڪھ کي نه ڇڙو جيل ۾

(۱) لارڊ ارون جو زمانو: ۱۹۲۶ع - ۱۹۳۱ع. گاندھي - ارون پٽڪٽ جو سال: ۱۹۳۱ع.

(۲) سائمن ڪميشن ۱۹۲۸ع ۾ آئي.

وڌو ويو ۽ سندن ملڪيت ضبط ڪئي وئي، بلڪ سندن ڳوٺ اتان زئيءَ کي پڻ ساڙي ۽ ٻاري ڇڏيو ويو (۱). اهو واقعو پنهنجي نموني پهرئين قسم جو هو، جنهن ڪري هندستان ۾ جيڪا باهه ٻري پئي، تنهن تي گويا تيل پئجي ويو. لاهور جي اخبارن (۲) (زميندار، پرتاب، ميلاپ ۽ سياست) انهيءَ خبر کي ڏاڍي جوش جاڳائيندڙ نموني ۽ عبارت ۾ شايع ڪيو. -- وڏين وڏين سرخين ۽ ڪارن ڪارن عنوانن سان -- جنهن کي پڙهي، هر ڪنهن جي لونءَ کانڊارجي ٿي وئي. مون کي به نئون نئون جوش هو، رت ۾ حدت ۽ حرارت، تجربن واريءَ سرد مهريءَ جي هوا اڃا ڪانه لڳي هئي. خبر پڙهندي اکين مان پاڻي وهي ويو. خوش قسمتيءَ سبب نظر علي خان لاڙڪاڻي ويل هو، جنهن ڪري سندس غير حاضريءَ جو پورو فائدو وٺي، مان به خبر کي جڳائيندڙ آب تاب سان شايع ڪري ڇڏيو. ڪيترن ڏينهن کان پوءِ دل گهري خبر شايع ڪئي هيم، تنهن ڪري اندر ۾ هڪ سڪون ۽ راحت محسوس ٿي، جڻ سر تان هڪ وڏو بار هو، جو لهي پيو.

نظر علي خان جيئن لاڙڪاڻي مان موٽيو، تيئن کيس پرنٽر ۽ پبلشر جي حيثيت ۾ ڪليڪٽر جي ڪوٺ پهتي. جڏهن اتان موٽيو ته سڙان ڪامان ڪندو آيو، چهري تي جلال، طبيعت ۾ طوفان، اکيون لال، چپن تي خشڪي، منهن ڳاڙهو ڳٽول جهڙو قنڌاري ڏاڙهون! ٽوپي هڪ طرف اڇليائين، ڪوٽ ڪرسيءَ تي ٿٽو ڪيائين، پاڻ ڦه ڪري ڪٽ تي ڪري پيو. گهڻي گهڻي کان پوءِ واکو ڪيائين - ”اي ميان صاحب!... ميان حسام الدين شاه

(۱) سرحد جي انهيءَ هلچل تي ظفر علي خان پنهنجو هڪ نظم ”زميندار“ ۾ ڇپيو، جنهن جو عنوان هو ”فرزندان سرحد“؛ اُن جا چند شعر هي آهن:

ملڪ الموت ڪو خاطر مين نه لانه والے
گوليان، تانه هونءِ سينون پڇهه هانه والے
قبر تک جبر ڪو سهتے هونءِ جانے والے
صبر ڪا معجزه دنيا ڪو دکهانه والے
جانته بهي هو ڪم ڪس خاک سے اٿهي هے ۽ قوم
جس ڪے گن گاتے هين اور گائين گے گاني والے
فخر هے صوبه سرحد ڪو، ڪم اس کي ذرے
هين خمير اس کي شجاعت ڪا اٿهانه والے

(گجرات جيل ۾ جيل - 1930ع)

(۲) ”سنڌ زميندار“ يا سکر جون ٻيون هندو اخبارون گهڻو ڪري خبرون انهن اخبارن تان نقل ڪنديون هيون. انهيءَ زماني ۾ ٽيلي پرنٽر به ڪونه هئا ۽ سڌين خبرن گهرائڻ جو رواج به ڪن خاص اخبارن کان سواءِ ٻين ۾ ڪونه هو.

خان!... او ظالم اظلم!... بندوق کنيون آءُ! اچي منهنجي سيني ۾ هڻ!"
 جڏهن مرحوم ڪاوڙيو هو - خدا بخشيس - تڏهن اهي خطاب ۽ القاب ڏيندو هو. "ميان! تون ته جوان آهين، تنهنجو ته ابو امان به جيئرو آهي، ماري مون پوڙهي کي رکيئي! جناب مٽيڄنگ ڊائريڪٽر جي آبروءَ جو به لحاظ ڪو نه ٿيئي، جن ڪا پٺاڻن سان تنهنجي عزازت هئي، جو ايڏو هڏ ڪرڪيئي! ايترو ڪهڪاءُ آئيئي!" مرحوم لاکيئون لعل هو، جڏهن ڪاوڙيو ته چوندو --
 "ميان!"، "اوخان!"، "او شاهه صاحب!" "اي ظالم اظلم!" جڏهن راضي ٿيندو ته وڏا تهڪ ڏئي سڏ ڪندو -- "او آغا منهنجا!... او آغل سائين!... هيڏي ته آءُ!" هاڻي جڏهن لکان ٿو ته ڪن جن اهي ئي تهڪ ٻڌن ٿا، اهي ئي سڏ سڻن ٿا. اکين اڳيان هڪ پراڻي ڪرسي پئي آهي، ان جي اڳيان هڪ مڙ جهيل جهوني ميز، جنهن تي بي ترتيب ڪاغذن جا ڍير لڳا پيا آهن. ڪرسيءَ تي نظر علي خان او ڪڙون ويٺو آهي -- ٻئي جنگڳان به پاڻ سان مٿي رکيون. مٿو ڪوڙيل، رنگ پورو ۽ گلابي، مچن جي سنت ورتل، ڏاڙهي پور ڪاري ۽ ڏاڍي سهندڙ چاڀين. اکيون، نڪ، پروان ۽ پيشاني سڀ نهندڙ ۽ جڙندڙ. وڏا تهڪ ڏئي پيو چوي -- "آغل!... او آغا منهنجا!... چا حال آهي؟... اڄ ته پاڻ وٽ دعوت شيراز آهي!" "دعوت شيراز جو مطلب اهو هوندو هو ته اڄ مٿرن يا چئن جي چڊي ڊال تناول ڪبي. ڪڏهن ڪڏهن جن ڪن کوندي اهو به آواز پيا ٻڌن: -

آل کان غني پروڙ، ما پڙڙڪي الا! (۱)

مطلب ته ڊولڻ مڙس هو. جڏهن جوش لٿس، تڏهن حقيقت حال ڪيائين ته "دفتري دار صاحب (۲) کان هي دفعو ته جان چڏائي آيو آهيان، جي ٻيو دفعو به توهان جو قومي جذبو ڏيکاريو ته جناب مٽيڄنگ ڊائريڪٽر صاحب جي عزت کي به نقصان پهچندو، نوٽيس به بند ۽ تون ۽ اسان به ڪاٺ ۾!"
 مٽيڄنگ ڊائريڪٽر جو ته اوڙو هو، سندس ۽ منهنجي جيل وچڻ وارو مسئلو به محض ڳالهه جو ڳالهوڙو، درحقيقت ڌڙڪو هو. نوٽيس بند ٿيڻ جو ۽ اخبار جي بلڪ لسٽ تي اچڻ جو. نوٽيس ۽ بلڪ لسٽ، اهي به اهي

(۱) مرحوم اهو بيت ڪڏهن ڪڏهن سر سان ڳائيندو هو. اسان به ڳائڻ ۾ سندس همناوئي ڪندا هئاسي. مرحوم ان تي ڏاڍو کلندو هو. گهڻن ڏينهن بعد جڏهن معنيٰ معلوم ٿي، تڏهن مرحوم جي کلڻ جو راز وڃي سمجه ۾ آيو.

(۲) مسٽر يار محمد ميمڻ ان وقت دفتري دار هو.

دواليون هيون، جيڪي هر انهي اخبار جي نڪ ۾ بطور ناڪيليءَ جي پونديون هيون، جنهن کي نه ايترا خريدار هئا، جو ان جي آمدنيءَ تي هلي، ۽ نه ايتري ذاتي موڙي هوندي هئي، جو خرچ ڪڍي سگهي. بهرحال حڪومت جا اهي ٻه ڌڙڪا هٿين خالي اخبارن لاءِ جنسي ڪال هوندا هئا، گويا سندن پويون ڏينهن.

* * *

سالن جي ڳالهه آهي. پوري يادگيري ڪانه ٿي پوي. پر خدا نه ڀلائي ته 1928ع ڌاري جو واقعو آهي. امان الله خان تخت تان دستبردار ٿي اٿليءَ ۾ وڃي پناهه گزين ٿيو هو. افغانستان تي انگريزن جي هُشيءَ تي پهريون بچو سقو قابض ٿيو. ان کان پوءِ چيو ائين ٿي ويو ته هنن ئي نادر خان ۽ سندس ڀائرن کي بيرس مان آڻي افغانستان پهچايو آهي.

هندستان جي قوم پرستن جي همدردي امان الله خان سان هئي، ڇاڪاڻ ته کيس انگريزن جو وڏي ۾ وڏو دشمن سمجهيو ويو ٿي. 1919ع واري جدوجهد سين کي ياد هئي، جنهن ۾ امان الله انگريزن جي اثر ۽ اقتدار کي پنهنجي ملڪ مان هميشه لاءِ ختم ڪري، آزاد بادشاهت جو اعلان ڪيو هو. افغانستان جي ڪوهسارن جو اهو جوان سال ۽ جوان بخت، قبول سيرت ۽ قبول صورت مالڪ ۽ مختيار، جڏهن 1925ع ۾ دنيا جي دوري تي نڪتو، تڏهن هر ڪنهن ملڪ کيس هٿون هٿ ڪنيو، شاهائي استقبال جي بلڪل نئين ۽ نرالي تاريخ تيار ٿي وئي، دنيا جي اخبارن کيس ايڏي شهرت ڏني جو ان جو مثال اڳ ٿيو ئي ڪونه هو. هندستاني اخبارن به وسئون ڪونه گهٽايو. هنن ته ان ڪري به امان الله جي خبرن کي وڌين وڌين سرخين سان اشاعت ٿي ڏني، جو کين يقين هو ته ان مان انگريزن کي مرچ لڳندا. امان الله خان جي انهيءَ مقبوليت جو فائدو وٺي، پنجاب جي موقعي شناس ٽوپي سازن جهٽ ڪڍي امان الاهي ٽوپي ٺاهي. دهليءَ جي ٽوپي سازن وري سندس هڪ ٻيءَ ٽوپيءَ جو نقل ڪيو. الغرض هندستان جي نقال ۽ ساده دل مسلمانن، جيئن ڪنهن زماني ۾ ترڪي خليفي جي تتبع ۾ ترڪي ٽوپي يا پوءِ انور پاشا جون ٽوپيون پاتيون هيون، تيئن امان الاهي ٽوپين کي به ڪڍي مٿي تي رکيو. اصل ۾ ٽوپي سازن جو مڪو مچي ويو، جن سال اڌ ۾ لک ڪماڻي ورتا.

انگريزن کي ته 1919ع کان ئي امان الله خان سان دشمني هئي. وڌيڪ جو پنهنجي دوري جي دوران هن سڄي عالم ۽ خاص طرح هندستانين

جون دليون هٿ ڪري ورتيون، تنهن ته مرگوني انگريزن جي انتقامي جذبي واريءَ دونهيءَ کي دکائي، ان جي باهه کي صفا پڙڪائي ڇڏيو. پاڻ اڃا دوري تي ئي هو، جو پٺيان هنن افغاني ڪوهسارن اندر پنهنجو ڪم شروع ڪري ڏنو. پشما، ايجنت، غلط افواهه، فرضي تصويرون (۱) بي پاڙا بهتان ۽ ڪوڙا الزام افغانستان جي ڪنڊ ڪڙڇ ۾ پھچي ويا.

امان الله جيئن دوري تان موٽيو، تيئن يورپ جي ترقي کان متاثر ٿيو آيو هو. پنهنجي ملڪ کي به يورپ جي ڪڙيءَ تي پهچائڻ لاءِ، اچڻ سان، هن هڪ طويل ترقياتي پروگرام رٿي، ان کي فوري عمل ۾ آڻڻ گهريو. انهيءَ پروگرام ۾ اسڪولن، ڪاليجن، يونيورسٽين، ملٽري اڪاڊمين، لوهه جي ڪارخانن، هوائي جهازن ۽ جنگي سامان ٺاهڻ جي رٿن سان گڏ افغانن جي قديم ۽ روايتي معاشري ۾ به تبديلي آڻڻ جون ڪي رٿائون هيون. جهڙوڪ چوڪرن ۽ چوڪرين جي تعليم، انگريزي وضع قطع جا ڪپڙا پائڻ، گهر ۾ فريجيئر رکڻ ۽ ميز ڪرسيءَ تي کائڻ، صفائي ۽ سنائيءَ سان رهڻ، پردي کي گهٽائڻ، غير شرعي ڊگهن، بي ترتيب ۽ اڻ صفا ٿيندڙ سُنهارين تي پاڪيون ڦيرائڻ - انگريزن جيڪي افواهه ڦهلائي ڇڏيا هئا، انهن مواد ته اڳ ۾ ئي تيار ڪري ڇڏيو هو، ان ۾ فقط چواتيءَ ۽ چئننگ جي دير هئي، جيڪا انهن ترقياتي پروگرامن لاءِ ڇڏي. سڀئي ملا ۽ خان اتي ڪڙا ٿيا. انگريزن جا پيسا پاڻيءَ وانگر وهي رهيا هئا. ملا شور بازار جو نالو اسان انهي وقت ٻڌو هو. مطلب ته ڏسندي ڏسندي اهڙو ممڻ مٽو، جو افغانستان جي تخت تي بچي سٽي جهڙو معمولي ماڻهو قابض ٿي ويو ۽ ملڪ جو اصل وارث سڌو وڃي اٿليءَ پهتو.

امان الله جڏهن ملڪ ڇڏيو ته قنڌار کان نڪري چمن ۾ آيو. اتان ريل ۾ سوار ٿي جيڪب آباد، رڪ، روهڙيءَ، سمناسٽا کان دهليءَ ۽ اتان سڌو بمبئيءَ ويو. هنن اکين ڪجهه ڏينهن اڳ سندس اهو جاهه ۽ جلال به ڏٺو، جڏهن سندس اسپيشل ٽرين مٿان انگريزي هوائي جهاز گل گهوريندا ٿي ويا، ۽ هاڻي واريءَ هن ڪسمپرسيءَ جو حال به پسيو، جو به فرست ڪلاس معمولي

(۱) امان الله ۽ سندس گهر واريءَ جون اعتراض جوڳيون ليکن فرضي تصويرون افغانستان ۾ تقسيم ڪيون ويون، جن ۾ ڏيکاريل هو ته امان الله ۽ سندس بيبي شراب پين ٿا، يورپ ۾ غير مردن ۽ عورتن سان ناچ ڪن ٿا، ۽ راڻي تريا اهڙي بوشاڪ پائي ٿي، جنهن ۾ نيم ننگي ٻئي لڳي!

گاڏا، انهن ۾ پاڻ ۽ سندس آڪهه، در دريون بند، نه سازو سامان، اهي ئي لٽا جيڪي بدن تي، نه پورو جورابو نه سڄي جُتي! بهرحال، سابق شاهه افغانستان، هزمجسٽي دي ڪنگ امان الله خان، جڏهن بمبئيءَ مان هندستان جو ساحل ڇڏيو، تڏهن مسين وڃي انگريزن کي ساهه ڀيٽ ۾ پيو.

هندستان جي همدردي اصل کان امان الله سان هئي؛ هاڻي به هنن اهو ئي ٿي سمجهيو ته افغاني قوم محض انگريزن جي اشاري تي لڳي، پنهنجي قوم پرست ۽ محب وطن بادشاهه سان ظلم ڪيو آهي. جڏهن نادر خان پشاور ۾ وارد ٿيو، تڏهن کيس هندستاني قوم جو اهو جذبو معلوم ٿيو. ازانسواءِ هن اهو به محسوس ڪيو ته خود افغانستان اندر ڪي قبيلا پڻ امان الله جي حق ۾ آهن، تنهن ڪري وقت جي تقاضا ۽ مصلحت کي ڏسي، هن اعلان ڪيو ته افغانستان ۾ هو ان ڪري وڃي رهيو آهي ته بچي سڦي کي ڪڍي، وري امان الله کي موٽائي تخت تي آڻي. متبرڪ صورت، سڦيد سنهاري، مڙس ڏسڻو وائسٽو، پنج ٿي وقت نماز باجماعت. سپن کي اعتبار اچي ويو. سپن کي خاطري ٿي ته ڄاڻ حق حقدار کي مليو، انگريزن جي ڪڪ جو ڪان ڄاڻ موٽي اچي ڪمان پيڙو ٿيو. مولانا ظفر علي خان حسب دستور اسلامي اخوت واري جذبي جي ماتحت نه چڙو لاهور جي اسٽيشن تي نادر خان وارن جو شاندار استقبال ڪيو، بلڪ جوش ۾ اچي بنان ٽڪيٽ هلنديءَ گاڏيءَ ۾ سائين چڙهي پشاور تائين وڃي پهتو. جتان انگريزن زبردستيءَ کيس موٽائي لاهور آڻي ڇڏيو! مولانا جي ئي تحريڪ تي هندستان جي مسلمانن نادر خان جي امداد لاءِ هڪ ”عظيم جيش اسلامي“ مرتب ڪرڻ جي ڪوشش ڪئي؛ انهيءَ کي زور وٺرائڻ لاءِ آگري جي مشهور شاعر حضرت ”سيماب“ اڪبر آباديءَ پنهنجي هفتيوار اخبار ”تاج“ ۾ هڪ مترنم نظم شايع ڪيو، جنهن جو آخري بند هو:

قنڌار چلو! قنڌار چلو!!

- بهرحال جڏهن شاهه ولي خان ڪابل فتح ڪيو ۽ ان جو اعلان هندستان اندر ٿيو، تڏهن مسلمانن چراغان ڪيا، مٿايون ورهايون ۽ اهڙا خوش ٿيا، جن سندن پنهنجا ڪاج سڌ ٿيا آهن. مولانا ظفر علي خان فوراً هڪ شاندار نظم ”زميندار“ ۾ ڪٿي شايع ڪيو، مسدس جي آخري سٽ هلندڙ هئي:

فاتح تل فاتح ڪابل هئا!

الغرض انهيءَ حد تائين اسان کي دلچسپي هئي ۽ افغانستان جي

معاملي سان اسان جو تعلق هو. اڪيون هاڻي نادر خان جي اعلان ڏي هيون. هر مسلمان جي دل ٽڙڪي رهي هئي. سڀن جا ڪن اوڏانهن هئا. انتظار اهو هو ته ڇڏهن ٿي نادر خان جي صدا ڪوهسارن سان ٽڪرائي بلند ٿئي ته -- "حق بحقدار رسيد!" ليڪن جڏهن اهو وقت آيو، تڏهن حيات جي حد نه رهي! اعلان ٿيو ته -- "لوئي جرگي، خود هڙ مڃيستي ڪنگ نادر شاهه غازي خلدالله ملڪه کي افغانستان جي تخت ۽ تاج جو مالڪ ۽ مختار تسليم ڪيو!" هندستانين جي جوش ۽ جذبي تي ڄڻ ڪنهن پاڻيءَ جا ٿڌا گهڙا ڀرتي ڇڏيا. اصل قصي جي ته رب کي ڄاڻ، ليڪن هتان جي مسلمانن جي اک کلي، ۽ هنن اهو ئي سمجهيو ته افغانستان اندر انگريزن جي سياست کي نيٺ ڪاميابي حاصل ٿي.

انهيءَ واقعي کي ڇهه ست مهينا مس گذريا، ته لاهور جي "زميندار" اخبار ۾ امان الله خان جو هڪ طويل ۽ دردناڪ خط شايع ٿيو، جيڪو هن روم مان نادر خان ڏانهن لکيو هو ۽ جنهن ۾ نهايت دل پڄائيندڙ نموني ۾ هن هڪ هڪ ڪري سندس ڪيل واعدن ۽ بدعهدين جي کيس ياد ڏياري هئي (۱).

جڏهن "زميندار" جو اهو پرچو مون وٽ پهتو، خوش قسمتيءَ سبب ان وقت نظر علي خان سکر ۾ ڪو نه هو. ميدان خالي ڏسي، مون جوش ۽ جذبي وڃان خط جو ترجمو اهڙيءَ ئي حاشيه آرائيءَ سان شايع ڪري ڇڏيو، جهڙيءَ ريت لاهور جي "زميندار" ڪيو هو. ٻن ڏينهن بعد معلوم ٿيو ته "زميندار" جو اهو پرچو ضبط ڪيو ويو، ۽ 50 هزار جي ضمانت ضبط ڪري، پريس ۽ اخبار کان هڪ لک جي ضمانت گهري وئي آهي! خبر نه آهي ته ظفر علي خان جي ڪهڙي حالت ٿي، ليڪن منهنجا ته تاڪ لڳي ويا، ڇاڪاڻ ته -- اين گناهيست ڪه درد شهر شما تيز ڪنند! نظر علي خان

(۱) انهيءَ خط جي ڪاپي "زميندار" کان سواءِ لاهور جي "انقلاب" اخبار ڏانهن به آئي هئي، ليڪن مولانا غلام رسول مهر بن سبڻ ڪري ان کي شايع نه ڪيو. هڪ ته نادر خان سان سندس ذاتي تعلقات هئا، ٻيو ته هن سمجهيو ته افغانستان ٻن خوني انقلابن مان مسين مسين ٿي هاڻي پار پيو آهي؛ هن وقت اهو خط ڇپي ماڻهن جي جذباتن کي وري هيڃان ۾ آڻي، نئين انقلاب جو آغاز ڪرائجي. اهو مناسب نه ٿيندو، اها نه عقلمندي آهي ۽ نه مسلم دوستي، مولانا ظفر علي خان مرحوم ته هو چڙو جذباتي، نه خيال ۾ رکندو هو مصلحت ۽ نه ڏسندو هو وقت، جيڪي دل ۾ آيس سو ڪري وڃي پار پوندو هو، پوءِ نتيجو ڪٿي ڇا به نڪري.

جيئن لاڙڪاڻي کان موٽي پريس ۾ اچي پهتو، تيئن مون ڏي ڏسي، تڏو ساھ کڻي، ڏاڍيان وٺي، ”الله هو!...“ ڪيائين. هن دفعي توڻي به ڪانه لائائين، ڪوٽ به ڪونه اڇلياين، ۽ نه ڪٽ تي ئي ڪريو. سڌو اچڻ سان ڪرسيءَ تي ويهي، سيني ڪمپازيٽرن کي سڏي حڪم ڏنائين: آئيندي جنهن مضمون تي سندس تصديقي صحيح پيل نه هجي، اهو ڇپيل ۾ هرگز نه اچي! اهو اعلان ڪري، مصلو وڇائي، وڃي نماز ۾ بيٺو. اڃا سلام مس ورايو هئائين، ته ڪليڪٽريءَ جو پٽيوالو حاضر ٿيڻ جو حڪم نامو کڻي اچي وارد ٿيو. سلام ورائي، دعا گهري، اگر جي اشاري سان چوڌاري صلوٰه سڳوري چوڪاري، مون ڏي منهن ڪري ٿاڏي دردناڪ لهجي ۾ چيائين، ”ميان صاحب! آخر تون مڙئين ڪونه. انهن ڪرتوتن کان ته بهتر آهي مون کي سيني ۾ دونالي هڻ... ڊس! ڊس! هڪ ئي دفعي جند چٽي پوئي. هن شريف جو به خيال ڪو نه ٿو اچئي، جنهن اعتبار رکي، پنهنجي سموري موڙي اسان جي حوالي ڪري ڇڏي آهي!“ اهو ’شريف‘ جو اشارو ڪهڙي صاحب ڏي هو. اهڙن موقعن تي مرحوم هميشه شرم ڌيارڻ لاءِ ڪهڙي صاحب جي شخصيت کي آڻي اڳيان ڪندو هو، ۽ آخر ۾ چوندو هو، ”او ظالما اظلم!...“ زمن گر نه ترسي، بترس از خدا!“

اهو ئي دور هو، جڏهن ميرٺ جي سازش وارو مشهور مقدمو هليو ٿي، جنهن ۾ ٻين قومي ڪارڪنن سان گڏ، دينا نات سهگل به ڦاٿل هو (۱). انهيءَ سازش بعد ٻيون به ڪيتريون سازشون ٿيون. هڪ دفعي وائسراءِ جي گاڏيءَ کي تباهه ڪرڻ لاءِ ريلوي لائين تي ٽائيم بم رکيو ويو (1928)، وائسراءِ جي حياتي هئي، جو اتفاق سان بچي ويو. بم به ٽي سيڪنڊ پوءِ ڦاٽو، جڏهن وائسراءِ جو گاڏو ٽپي اڳتي ٿيو. باقي پويان گاڏا، سو پرزا پرزا ٿي ويا. هلندڙ اسيمبلي ۾ پڳت سنگهه وارن بم اڇليا (۲). بنگال ۽ ٻين جاين تي

(۱) دينا نات سهگل کي پاڪستان بئنڪن کان پوءِ مان ڪراچيءَ ۾ ڏٺو، جڏهن هو ”قر بسائو ڪميٽيءَ“ جي وفد سان گڏ آيو هو. قد جو ننڍو، سن ورهيه کن ڄمار، ڏاڙهي مڇان ڪوڙيل، بدن تي ڪارا لٽا مان ڪانئس پڇيو: ”هاڻي ته آزادي ملي آهي، ڪارن لٽن کي ته هن وقت لاهڻ گهرجي!“ ڏاڍي ڏکويل لهجي ۾ چيائين - ”ليڪن منهنجو ماتر ته اڃا جاري آهي، هي جو هندو مسلمانن جو نفاق هليو اچي!“ هي مقدمو چار سال هليو. 1933-29. هن ۾ ٻيا به ڪيترا ملزوم هئا، جهڙوڪ ايس. اي. ڊانگي، ايم. آر. گهاٽي، ايڇ. سي. وسائتا، مظفر احمد، ايم. اي. مجيد، ۽ ٽي غير ملڪي به هئا، جن مان هڪ انگريز هو. جملي 40 کن مجاهد گرفتار هئا.

(۲) 1929ع جو اسيمبليءَ ۾ بم هنيو ويو. محمد پناه خان ڊڪل ان وقت بحيت (هلندڙ)

گورنرن ۽ ٻين گورنن کي گوليون لڳيون. ڀڳت سنگهه، جتندرانات داس ۽ دت وغيره بمن جي سازش ۾ گرفتار ٿيا. جتندرانات جيل ۾ مرڻ برت رکيو. حيل هلائي بيهي رهيا، 72 ڏينهن بعد هن مري ساهه ڏنو، پر برت نه ڀڳائين! جڏهن مٿو، تڏهن مولانا ظفر علي خان معرڪي جو هڪ نظم ”زميندار“ ۾ شايع ڪيو:

بن نهين سڪتا صلاح الدين ايوبي اڪر،
هند کي حرمت ۾ مَر مَت اور جتندرداس بن!

اصل ۾ انهن ڳالهين جي ابتدا انهيءَ لوڻ واري تحريڪ سان ٿي هئي، جنهن کي مهاتما گانڌيءَ ”بانديءَ واري مارچ“ (1930ع) سان شروع ڪيو، ۽ ”باردولي تحريڪ“ وٺي پائي پٽيل کي جنم ڏنو. باقي واقعا انهيءَ سلسلي جون جدا جدا ڪڙيون هيون. ڀڳت سنگهه وارن جون تصويرون هر هڪ گهر ۾ تنگجي ويون. هندو توڙي مسلمان، جوان خواهه پوڙها، عورتون خواهه مرد، گهر ڇڏي ٻاهر قومي ميدان تي نڪري آيا. ميرٺ وارن کي سزا آئي. ڀڳت سنگهه ۽ سندس ساٿين کي ڦاسي آئي (۱). ڀڳت سنگهه جو لاش انگريزن لاهور جيل مان منهن اونداهيءَ ڪڍرائي راويءَ جي ڪناري تي ساڙائي ڇڏيو. انگريزن جو اهو خيال بلڪل صحيح هو ته جيڪڏهن لاش مالڪن جي حوالي ٿيندو ته ممڻ مڇي ويندو، جنهن کي نارڻ ۽ ٿارڻ ڏاڍو ڏکيو ٿي پوندو. ليڪن انگريزن جي انهيءَ عمل به ڪا گهٽ باهه ڪانه لائي. سڄي ملڪ ۾ ماتم پئجي ويو ۽ هندستانين جي دلين ۾ گويا انگريزن پنهنجي انهيءَ ڪرتوت سان بڙڇيون هڻي ڪڍيون.

ڪانگريس آئينده سال (1931) تي پنهنجو اجلاس لاهور ۾ راويءَ جي ڪناري تي عين انهيءَ جاءِ تي ڪيو، جتي ڀڳت سنگهه جي لاش کي ساڙيو ويو هو (۲). جواهر لال انهيءَ سال پنهنجي والد کان ڪانگريس جي صدارت ورتي هئي ۽ ڪانگريس جو اهو ئي اجلاس هو، جنهن ۾ ”آزاديءَ جو ٺهراءُ“ پاس ڪيو ويو. ڀڳت سنگهه جي والده انهيءَ موقعي تي پنهنجي پٽ جا سڙيل هڏا کڻي، اچي اجلاس ۾ نڪتي. جذباتي جوانن جو خيال هو ته ڪانگريس جو جوان سال صدر ڀڳت سنگهه جي انتقام وٺڻ لاءِ ضرور ڪنهن

(آندل) ميمبر جي موجود هو، جنهن ڇشم ديدت ۽ پيدا ٿيل فضا جو بيان ڪيو.

(۱) 23 مارچ 1931ع جي اڌ رات جو کين راويءَ جي ڪناري تي ڦاسي ڏني وئي.

(۲) 31 ڊسمبر 1931ع جي ان رات جو پهريون دفعو ڪانگريس مڪمل آزاديءَ جو ٺهراءُ پاس ڪيو.

لڙاڪو پروگرام جو اعلان ڪندو، ليڪن کين ان وقت شديد مايوسي ٿي، جڏهن انتقامي پروگرام ته بجاءِ خود، پر ڪانگريس انهيءَ سلسلي ۾ نٿو ٺهراءُ به پاس ڪو نه ڪيو. خير، ڪانگريس جو تجربڪار مهندار ته عظيم مقصدن جي حاصل ڪرڻ واريءَ راه ۾ پڳت سنگهه جي شهادت کي به هڪ منزل سمجهي، پاڻ اڳتي ٽپي ويو، ليڪن انتها پسندن ۽ پر جوش جوانن جي جذبي ۽ اخلاص کي ڏاڍو صدمو پهتو.

جواهر لال لاهور مان ڪم پورو ڪري، پنهنجي عيال سميت سڌو موهن جي دڙي تي آيو. جڏهن اتان ٿي موٽيو، ان وقت سکر جي اسٽيشن تي مان وڃي سائس مليس. سندس گهر واري ۽ شايد سندس نياڻي (مائي اندرا گانڌي) به هئي. سين کي پهريون دفعو مان اتي ڏٺو. منهنجي ڪارڊ پهچڻ تي جڏهن جواهر لال گاڏي مان ٻاهر نڪري آيو، ان وقت مان ڪانئس پڳت سنگهه جي باري ۾ اهو ئي سوال پڇيا، جيڪي هر غير تجربڪار ۽ جوشيلى جوان جتي ڪٿي ڪانئس پڇيا ٿي. هن به مون کي اهي ئي جواب ڏنا، جيڪي ٻين کي ڏيندو آيو ٿي. موتي اچي اهي سمورا سوال جواب مان سنڌ زميندار ۾ شايع ڪري ڇڏيا. خير جوش ۽ جذبو ته هو، ليڪن اخبار ۾ شايع ڪرڻ مان وڏي مراد اها به هئي ته جيئن ماڻهن کي معلوم ٿئي ته آءُ به ڪانگريس جي صدر ۽ هندستان جي جوان بخت نوجوان ليڊر سان ايترويو ڪري چڪو آهيان!

خدا لڳ ڳالهه ڪبي، خانبهادر ڪهڙي کي انهن ڳالهين جي رتيءَ ۾ پرواهه ڪانه ٿيندي هئي. بلڪ الٽو هو خوش ٿيو ٿيندو هو. اصل ۾ ساهه نڪرندو هو آغا صاحب مرحوم جو، ڪهڙي صاحب جو ته ڪندو هو چڙو منهن اولو. بهرحال ضبط ته مان به گهڻو ڪندو هيس، ليڪن ڪڏهن ڪڏهن اهڙيءَ ريت بي اختيار ڪمان مان تير نڪري ويندو هو، جنهن جي تيزيءَ ۽ تڪاڻيءَ جي ڪل ان وقت پوندي هئي، جڏهن نظر علي خان جون اکيون ڳاڙهيون، چپ سڪل ۽ منهن لال اڳيان نظر ايندو هو. مٿين خبر پڙهڻ بعد نظر علي خان هن دفعي به ڪم ڪيا؛ هڪ ته ابوبڪر ڪمپازيٽر ۽ گيلارام مشين مين تي ڏهه ڏهه رپيا ڏنڊ وڌائين ۽ ٻيو ميرٺ واري ڪيس ۾ قاتل قومي ڪارڪن دينا نات سهگل جو نالو، جنهن کي جنم ٽپ ۽ ڪاري پاڻيءَ جي سزا اچي چڪي هئي، مستقبل طرح مون تي رکي ڇڏيائين. ان کان پوءِ مرحوم هميشه سڏيندو هو -- او دينا نات سهگل! ميان هي ڪهڙو ڪلور ڪيو اٿئي...!"

انهن مسلسل واقعن منهنجي جوش ۽ جذبي کي ماري ۽ مروتي ڇڏيو. هٿيار ٽيڪي ويهي رهيس، جنهن کان پوءِ پنهنجي قومي جذبي جو اظهار جو وري ”هنڌ زميندار“ ۾ ڪڏهن موقعو ڪونه مليو.

خير، اهي واقعا ته وڃ ۾ اچي ويا. دل ۾ درد هو. ڳالهه نڪتي ته اوچتو ڄڻ آه نڪري وئي. دراصل ڳالهه هئي سکر جي آغا صاحب جي ۽ ”سنڌ زميندار“ اخبار جي.

جنهن دور جو ذڪر آهي، ان ۾ ڇهه ماڻھو ته آزاديءَ جي جنگ ڦوهه جوانيءَ تي هئي، تنهن ڪري اخبارن کي به ڏاڍو زور هو. سنڌ جي اخبارن مان انگريزيءَ ۾ ٻه روزانيون نڪرنديون هيون. هڪ ”ديلي گزيت“، جيڪا اصل ته انگريز پرست هئي، ليڪن بعد ۾ سندس مزاج اعتدال تي آيو هو؛ ٻي هئي مسٽر پنيا جي ”سنڌ آبرور“، جيڪا ظاهر ۾ ته وطن پرست هئي، ليڪن دراصل ڪتر مهاسپائي ذهنييت جي علمبردار هئي. ٽين شام جي انگريزي روزاني اخبار ڊاڪٽر تراچند جي ”ڪراچي ديلي“ هوندي هئي، جنهن جي جاءِ پاڪستان بعد ”ايوننگ اسٽار“ ورتي. سنڌي روزانين مان مسلمانن جي فقط ”الوحيد“ هئي، جيڪا ڪڏهن خالص مذهبي ته ڪڏهن نيٺ وطن پرست، ڪڏهن فرقہ پرست ته ڪڏهن قوم پرست. بهرحال مسلمانن جا هٿ انهيءَ هڪ اخبار تي ڪپندا هئا. هندو اخبارن مان ”هندو“ ڪانگريسي ۽ ”سنسار سماچار“ نيٺ مهاسپائي. اهي هيون ڪراچيءَ مان نڪرندڙ اخبارون. باقي سنڌ مان مسلمانن جون گهڻو ڪري هفتيوار اخبارون نڪرنديون هيون. جيئن ته ميرپورخاص مان مخلص جي ”مسلمان“، نوشهري مان رئيس نجم الدين جي ”النجم“، حيدرآباد مان نور محمد نظاماڻي جي ”طيرا ابايل“، سکر مان ”سنڌ زميندار“ (هفتي ۾ ٻه دفعا)، لاڙڪاڻي مان ”الحقيقت“، جيڪب آباد مان مولوي محمد حسين جي ”الحنيف“ ۽ ڇاچي نبي بخش (لالئي مٺي) جي ”اتحاد“. ”الوحيد“ ۽ ”سنڌ زميندار“ کان سواءِ باقي ٻين اخبارن کي مقامي حيثيت حاصل هوندي هئي. هندن جون سنڌ مان گهڻي هفتيوار ۽ روزانيون اخبارون نڪرنديون هيون، جن مان مشهور هيون ميرپورخاص مان ”جوت“، سکر مان ديوان پوچراج جي ”ڀارت“ آرٽ مل جي ”هندو ليگ گزيت“ لاڙڪاڻي مان ”لاڙڪاڻه گزيت“ ۽ جيڪب آباد مان

”تيج“ ۽ ”فرنٽيئر گزٽ“ جنهن جو ايڊيٽر هڪ هندو هو. -- بيحد مٿو ماڻهو ۽ دلبر دوست، يارن جو يار. ٻه روزانيون هندن جون سکر مان پڻ نڪرنديون هيون، جن مان هڪ مقامي هئي ۽ ٻيءَ کي البت سکر کان ٻاهر به اهميت حاصل هئي. پهرين ٻائي امر داس جي ”ڌرم وير“ ۽ ٻي مهاشيه ويرومل جي ”سنڌي“. اهي هيون اُهي اخبارون، جيڪي سنڌ اندر هندن ۽ مسلمانن جي معاملن ۽ مسئلن کي ڀيئون ڏاهينديون ۽ ٺاهينديون. بلوچستان جي مسئلن تي لکڻ لاءِ مرحوم نسيم تلويءَ جون اخبارون ”عصر جديد“ ۽ ”بلوچستان جديد“ هيون.

سنڌ ۾ ٻاهران ايندڙ اخبارن مان لاهور جي اخبارن کي عوام ۾ وڏي اهميت هوندي هئي، مثلاً هندن وٽ ”پر تاب“، ”مِلاپ“ ۽ نانڪ چند ”ناز“ جي ”وير ڀارت“ کي، ۽ مسلمانن ۾ ”زميندار“، ”انقلاب“، ”سياست“، ۽ پوءِ ”شهباز“ ۽ ”احسان“ کي. ”پيسه اخبار“ ۽ ”انتخاب لاجواب“ جو دور ختم ٿي چڪو هو. جهنگ واري هفتيوار ”المنير“ به پنهنجو وقت پورو ڪري وئي هئي. ايڊيٽرن مان منشي محبوب عالم فوت ٿي ويو هو؛ ظفر علي خان جي حيثيت اخبار نويسيءَ ۾ بابت آدم جي هئي؛ مولانا غلام رسول مهر، مرتضيٰ احمد خان ميڪش، سيد حبيب، مولانا عبدالمجيد سالڪ، چراغ حسن حسرت ۽ حاجي لقلق قوه جوانيءَ ۾ هئا - جسم جو به جوين ته قلم تي به بهار. هندن مان مهاشيه ڪرشن، خوشحال چند خورسند، نانڪ چند ناز ۽ ڀارس واري مهاشيه ڪرم چند جي رات هئي.

لاهور مان ٽي انگريزي ڊيلي اخبارون نڪرنديون هيون؛ مسلمانن جي مولوي نور الحق جي ”مسلم آئوٽ لڪ“، (۱) غير مسلمانن جي ”سول اينڊ ملٽري گزيٽ“ ۽ ڪالي ناٿ ري جي ”ڊيلي ٽربيون“. بجنور جي ”مدينه“ اخبار باءِ ويڪلي (هفتي ۾ ٻه ڀيرا نڪرندڙ) هئي، ليڪن ڏاڍي وزندار، سنجيڊي ۽ بلڪل قومي خيالن جي. سنڌ ۾ گهڻا مسلمان ان کي گهراڻي پڙهندا هئا. دهليءَ مان مولوي مظهرالدين جي روزاني ”الامان“ ۽ خواجہ حسن نظاميءَ جي هفتيوار ”منادي“ ايندي هئي. مولانا محمد عليءَ جي ”ڪامريڊ“ بند ٿي چڪي هئي. ”همدرد“ ڪڏهن بند ته ڪڏهن جاري. ”خلافت“ اخبار بمبئيءَ مان ”الوحيد“ جي دفتر ۾ شيخ عبدالمجيد وٽ ۽ ڪن ٻين پرائن خلافتين جي نالي تي ايندي هئي. مولانا شوڪت علي سرپرست ۽ مولانا

عرفان ۽ شوڪت عليءَ جو فرزند زاهد علي ان جا ايڊيٽر هوندا هئا. انگريزي اخبارن مان ”الستريٽڊ ويڪلي“ خوب وڪامندي هئي. ”ٽائيمس آف انڊيا“، ”اسٽيٽسمن“، ”پايونيئر“ ۽ مهاتما جون ”ينگ انڊيا“، ۽ ”هريجن“، ۽ بمبئيءَ منجهان ”بمبئي ڪرائيڪل“، جنهن جي ايڊيٽر سيد عبدالله بريلويءَ جي ڏاڍي شهرت هوندي هئي. ولايت مان ڪن ڪن انگريزن وٽ ”لنڊن ٽائيمز“ ۽ مئجيسٽر گارڊن ”به اينديون هيون ۽ اخبارن ۾ به انهن جي رايُن تي گاهي ماهي هنگامو مچي ويندو هو.

اهي هيون اخبارون سنڌ ۾ مشهور ۽ سڄي ملڪ اندر سياهه سفيد جون مالڪ، جڏهن مان وڃي ’سنڌ زميندار‘ جي چارج ورتي. مون کي ياد آهي، چٽيءَ طرح، مان نصرت (۱) اسٽيشن تي بيٺو هيس؛ خانبهادر ڪهڙو سکر مان ٿي موٽيو؛ گاڏيءَ مان منهن ڪڍي، ٽپال جي استعمال ٿيل لفافي جو هڪ ٽڪرو ڦاڙي، ان تي منهنجي تقرر جو حڪم لکي، مون کي ڏيئي، تاڪيد ڪيائين ته سپاڻي ضرور وڃي سکر پهچ. ريل ڇٽي. مان آرڊر پڙهيو؛ پنجاهه روپيا درما هو پگهار، ”سنڌ زميندار“ جو ايڊيٽر، يعني ”الوحيد“ کان پوءِ سنڌي مسلمانن جي ٻي مکيه اخبار - ان جو ايڊيٽر، ۽ پگهار جملي پنجاهه ڪلدار - - وڪٽوريا راڻيءَ جا روپيا ختم ٿي چڪا هئا، نوڙهي بادشاهه وارا روپيا به بند ٿي ويا هئا، هاڻي هئا جارج پنجين جا، جن ۾ چانديءَ کان وڌيڪ مٺ گڏيل هوندو هو.

نظر علي خان سان واقفيت اڳ ئي هئي، واهيو فقط هاڻي پيو، ۽ دوستي ان کان پوءِ شروع ٿي. نيت جو نيڪ، دل جو اهڙو اجرو جهڙو ڪير، مزاج جو مڪڻ جهڙو نرم ۽ مصريءَ جهڙو مٺو، طبيعت جو باغ و بهار؛ مجلس ۾ ويٺو هوندو، هيءُ ڳالهه هوءَ ڳالهه، هنڌن جا ظلم، مسلمانن جا مسئلا، ”فخر قوم“ سر ڀٽو (۲)، ”محترم قوم“ خانبهادر ڪهڙو - - مطلب ته هڪ مان ٻي، ٻيءَ مان ٽين، قصو ڪوتاهه سچ لهي ويندو، پر نظر علي خان جا قصا

(۱) منهنجي ڳوٺ جي ريلوي اسٽيشن.

(۲) ”الحقيقت“ اخبار سڀ کان پهريون سر ڀٽي کي ”فخر قوم“ لکڻ شروع ڪيو هو، جنهن جي جواب ۾ ”سنڌ زميندار“ ڪهڙي لاءِ نظر علي خان مرحوم ”محترم قوم“ جو خطاب ايجاد ڪيو.

ڪونه ڪتندا. صبح کان سانجهي تائين هڪجهڙي بهاري ۽ ليءَ هوندي. جڏهن سندس دلپسند ڪا ڳالهه ٿيندي هئي، ته وڏا تهڪ ڏئي ڪلندو هو. اهڙا اجرا ۽ مائيدار، جو ستي ڪورٽ ته خير، پر چاندوڪيءَ جي ٽڏين راتين ۾ هڪ طرف تائون هال ۽ ٻئي طرف ليوکس پارڪ جي هن چيڙي تي پيا ٻڌبا هئا. ڪهڙي جو وفادار بلڪ جان نثار - - مان هوند جيڪر سندس يار وفادار به لکان، پر غريب ۽ امير جي ياري نهندي به ڪانه آهي ۽ جڳائي به ڪانه - خدا بخشيس، خود مرحوم کي ئي اها دعويٰ ڪونه هئي. اهڙو جان نثار ۽ ايڏو وفادار پايان ڪهڙي کي وري ڪونه مليو هوندو. جيتوڻيڪ زندگيءَ جي مختلف منزلن ۽ جدا جدا مرحلن تي ڪي ئي ماڻهو ساڻس اچي گذريا، جن دوستيءَ جون دعوائون به ڪيون هونديون، جن جان نثاريءَ ۽ وفاداريءَ جون لافان به هنين هونديون، ليڪن يقين اٿم ته نظر علي خان جيڪا جاءِ ڇڏي ويو، سا ڪنهن ڪانه پري سگهي هوندي. مهر و وفا، انس ۽ الفت کي جنهن ڪڙيءَ تي هو مرحوم پچائي ۽ پهچائي ويو، ان تي ٻئي ڪنهن جي مجال، جو آئي سگهي! سندس مسلمانن ۽ مسلمانن جي مسئلن سان ڏاڍو شغف، بلڪ عشق چئجي ته بيجا نه ٿيندو، هوندو هو هندن سان ازلي وير. کيس هو به چڱا هٿ ڳنڍيون آيا. لاڙڪاڻي جا فساد، جنهن ۾ هن غريب کي ڪنهن به جن، هندن کڻي کيس جيل ۾ وجهرايو، ان کان پوءِ سکر جا فساد، جنهن ۾ پڻ ڪوڙيون شاهديون ڏئي مٿس الزام آندو ويو ته سوڻو هڻي هن فلاتو هندو سرڳ پهچايو. ان بعد وري ٿيو منزل گاهه وارو معاملو. (۱) مطلب ته ڪو به وجهه هندن اهڙو ڪونه ڇڏيو، جنهن ۾ نظر علي خان کي اندر اماڻڻ جي ڪوشش نه ڪيائون.

(۱) منزل گاهه تي مولانا ظفر علي خان جو هي نظم زميندار ۾ ڇپيو:

غير ڪے تحويل مين مسجد هے منزل گاهه کي
قبضه طاغوت مين هے جائداد الله کي
يہ وہ گهر هے جس مين ملتا هے سبق توحيد کا
اور اٹھادي هے تمیز اس نے گدا و شاه کي
يہ وہ گهر هے جس نے پھيلائي هے ايمان کي ضيا
روشنی پڑتي هے جس سي ماند، مهر و ماه کي
يون پڑا هوتا نہ تلا گهر مين رب کعبہ کے
حکمراني سندھ مين هوتي گر اصف جاہ کي
اي مسلمانو! نشان "معصوم" کا مٹنے نہ دو
تاکہ هو آسودہ روح اس مرد حق آگاه کي
آج سکهر مين هے دنگل کفر اور اسلام کا

حقيقت ۾ سنڌ جي تاريخ ۾ اهي نهايت ئي درد ناڪ واقعا هئا. ان سھائيندڙ ۽ دکدائڪ. هندو هر لحاظ سان مسلمانن کان ترقي يافته هئا. پيسي ۾، تعليم ۾، ملازمتن ۾ ۽ واپار ۾. سياسي خواهه سماجي طرح سياڻا به ۽ سجاڳ به. هنن ڪوبه اڳ پوءِ ڪونه ڳڻيو. الهه لڳ ڳالهه ڪبي، مسلمانن جي غير تعليم يافتگيءَ مان ۽ زميندارن جي جهالت ۽ اينگن خرچن مان هنن نهايت ئي اجوڳ فائدا ورتا. هنن تي ملڪي هجڻ سبب ۽ وڌيڪ سڌريل ۽ سمجھدار قوم هئڻ ڪري، ڀاڻپيءَ جا، برادريءَ جا، پاڙيسريءَ جا، ۽ وڏ ننڍائيءَ جا جيڪي انگ ۽ تنگ هئا، سي هنن پورا ڪونه پاڙيا، بلڪه هلندي هلندي، مسلمانن جون ڪيئي زرعي زمينون به قرضن ۾، ورتل ۽ ان ورتل ڪنڌن ۽ وياجن جي مٿان وياجن ۾، پنهنجي هٿ ڪري ويا.

شهر ته اڳ ئي سندن قبضي ۾ هئا، زمينن وٺڻ سبب ٻاهراريون به گهڻي قدر سندن هٿ هيٺ اچي ويون. هنن پوءِ سياسي ٻڌيون ڪري، هندستاني هندن سان جوڙ توڙ ڪري، مهاڀيا ۽ ڪانگريس جا ڀلو پڪڙي، سياسي طرح به مسلمانن کي اهڙي طرح ڪيرائڻ جي ڪوشش ڪئي، جيئن هو پنهنجي ملڪ اندر به بيوس ۽ ويچارا ٿي رهن. مسلمانن پنهنجي زور ۽

ديکھ لے هندستان ڪشتي ۾ ڪوھ و ڪاھ ڪي
مرده هو اسلام ڪو باطل ڪي شم رگ ڪٽ گڻي
جب لڳائي هم نه آڪر ضرب الاالله ڪي
ڪافرون سه ڇاڪه ڪهدو نڪته چين دين پر نه هون
دين مين گنجائش نهين هه جبر او اڪراه ڪي
اس سمندر ڪا شناور زاده توحيد هه
لا نهين سکتا خبر ڪردون بهي جسڪي تهاه ڪي
ڪهدو گاندهي سه نه الجھے ملت اسلام سه
عرش تڪ پرواز هه اسڪه جهان سوز آه ڪي
سلسبيل و ڪوثر و تسنيم ڪا هه اتصال
سندھ ڪا دريا هه يا رحمت رسول الله ڪي
ميري نظم گوهرين هه آفرين سي به نياز
وه سخنور هون نهين پرواه جسڪو واه ڪي
سندھيون ڪو ڇاڪه دو پيغام مسلم ليگ ڪا
هه تلاش ان ڪو گر آزادي ڪي سيدھي راه ڪي.

منزل گاهه جي هٿرادو پيدا ڪرايل فساد کان اڳ، جي. ايم. سيد، الهه بخش شهيد جي وزارت کي ڪيرائڻ لاءِ، مسلم ليگ کي دعوت ڏئي، جناح صاحب کي سنڌ ۾ گهائي، 1930ع وارو اجلاس سڏائي، پاڪستان وارو ريزوليشن پاس ڪرايو. جنهن بعد سنڌ جي سياست ۽ سموري هندوستان جي هندو - مسلم سياست جو رخ ۽ دواءِ بدلجي وئي.

طانتوريءَ جي زماني ۾ پنهنجي سنڌي سلطنت جي دور ۾ سائن مجموعي طرح هميشه سٺا پير پريا هئا. سنڌ جي جڏهن پنهنجي حڪومت هئي، تڏهن ته هنن هندو مسلمانن جي تفريق ۽ ننڍ وڏائيءَ کي تقريباً ترڪ ڪري ڇڏيو ۽ هڪ ٻئي کي برابريءَ جو ڀاءُ ڪري ڏنائون، پر سنڌ تي جڏهن ست ڌارين عربن جو قبضو هو، تڏهن به هندن جي اصلي حيثيت نه فقط سنڌ اندر قائم رهي، بلڪ بغداد ۽ دمشق تائين، سندن عالمن کي گهراڻي، لک عزتون ڏنيون ويون ۽ مالي محڪمن ۾ ايڪچار هندن کي مقرر ڪيو ويو. هن پوئين زماني ۾ ڪلهوڙن جو سياهه سفيد گهڙي حد تائين سندن هٿ ۾ هو. منجهانئن ڪيترن کي سڳيءَ اولاد وانگر ”برخوردار“ سمجهيو ويندو هو - موٽل مل، مانجهو مل، گدو مل، چيلارام، گهنشامداس، بالڪ رام، شيوڪ رام عطارد، گلراج وڪيل، لاله امرت راءِ، جسپت راءِ، عزت راءِ، ديوداس، مولراج، ڪرڻ مل، گلاب راءِ، اجومل، تارا چند، هري راءِ سهج رام، ماڻڪ راءِ، مولچند، دولهه رام ۽ ڀائي دولهه رام - اهي انهن هندو عملدارن مان فقط چند آهن، جن جي هٿن ۾ ڪلهوڙن جي حڪومت جون واڳون هيون ۽ ملڪ جي اُٿي وٺي، وهي واڻي، نيبيري نچيڙي ۽ اندرين ٻاهرين انهن جي هٿ ۾ هئي. اهڙيءَ طرح ٽالپرن جي ڪاروبار ۾ به - سڀني کي ڄاڻ آهي ته - هندن جو گهڻو ئي عمل دخل هوندو هو. سومرن ۽ سمن جي ديسي دور يا مغلن جي ڌارڻي دور ۾ به اهائي ساڳي حالت هئي. اڪيچار هندن جا نالا ملن ٿا، جن جو ملڪي ڪاروبار ۾ حصو، اثر ۽ رسوخ هوندو هو. اهو ته جڏهن انگريزي راڄ آيو، جنهن جي آڻ ۾ به اندرئون اندر، ٻين وطني غدارن سان گڏ منجهانئن به ڪيترن جو هٿ ۽ حصو هو. تڏهن کان وٺي هنن جي اک بدلي. ويهين صديءَ جي شروعات کان پوءِ ته کين الائي ڇا ٿي ويو! گويا کين مسلمانن سان گڏ ملڪ ۾ رهڻو ئي ڪونه هو، ۽ هڪ ٻئي سان سندن ڄڻ ڪڏهن ڪو واسطو ۽ وجهه ئي ڪونه هو! جيئن جيئن سياسي شعور وڌندو ويو ۽ هندستاني سياست سنڌ تي حاوي ٿيندي وئي، تيئن تيئن تفريق وڌندي وئي ۽ جنهن کي جڏهن موقعو مليو، تڏهن ٻئي کي تهس نهس ڪرڻ جا ويچار ٿيندا رهيا، حالانڪ اها نيت ۽ اهو طريقو نه شانائتو هو ۽ نه زيبائتو، نه مناسب نه موزون. ملڪي خواهه برادرانه قاعدي ۽ قانون جي تحت، ڪنهن کي به ائين ڪرڻ لاءِ حق ڪونه هو.

خان بهادر کهڙو يا ٻيا ڪيترا مسلمان پوئين دور ۾ هندن وٽ ڇڙو

انهيءَ تفریقي تاثر هيٺ غير مقبول بلڪ معتوب ٿي پيا، جو هو وقت سر سندن انهيءَ غلط رخ جي آڏو ايندا ٿي رهيا، ورنه ٻيو ڪوبه گناهه کائڻ سرزد ڪونه ٿيو هو. نه انهن ڪو ڏاڙو هنيو هو نه ڪو خون ڪيو هو. هندن جي لغت ۾ اهڙن مسلمانن جا لقب ”تنگ دل“، ”فرقي پرست“ ۽ ”متعصب“ رکيا ويا. پاڻ جيڪي ڪندا ٿي رهيا، سو عين ڪشاده دلي، تعصب کان خالي ۽ بلڪل قومي ۽ وطن پرستيءَ جي شان وٽان هو، ليڪن حق تلفيءَ تي يا حقن کي دستبرد ٿيڻ کان بچائڻ لاءِ ڪنهن مسلمان گهل گهوڙا ڪئي ٿي (جنهن ۾ هنن به اڪثر انتها ڪري ٿي ڇڏي)، ته اهو اجهو انهن لقبن لڳڻ جي لائق ٿيو ٿي! نفرت، حقارت بلڪ چئجي ته سندن جهالت ۽ ناعاقبت انديشيءَ جي حالت هيءَ وڃي ٿي هئي، جو هڪڙي ڪنهن انگريزي - سنڌي لغت لکي، ان ۾ اصطلاحاً ”مسلمان“ (Muslim) جي معنيٰ شايد ته مسلمان اڪثريت جي اڻ پڙهيلائيءَ کي خيال ۾ رکندي، ”جت“ لکي ڇڏيائين. هندن اها به ڪوشش ڪئي ته سنڌ جي تاريخ کي به مرضيءَ موجب بدلائين ۽ واقعن کي اهڙيءَ طرح پيش ڪن، جو انهن مان خود سنڌي مسلمان حاڪمن جو ظلم ۽ هندن جي مظلوميت معلوم ٿئي. انهيءَ سلسلي ۾ ڪيترا ننڍا وڏا ڪتاب لکيا ويا، جنهن سلسلي جو هڪ ڪتاب ”ميرن جي صاحبي“ به آهي. سنڌي زبان جي رسم الخط کي بدلائي ط ۽ ض، ذ ۽ ز جي هم آواز اکرن لاءِ هڪڙي ئي اکر ز جي ڪم آڻڻ، ط جو ڪم ت مان ڪڍڻ ۽ ص، ث ۽ س جي بجاءِ رگو س کي ڪم آڻڻ جي ڪوشش ڪئي وئي. ”سنسار سماچار“ انهيءَ تحريڪ جي علمبردار هئي! ۽ اهو سڀ ڪجهه ڇاڄي ڪري؟ مسلمانن جي نظر ۾، اهو سڀڪجهه انهيءَ ڪري هو جو اهي زائد اکر عربيءَ ۾ ڪتب آيا ٿي! انسان جڏهن هوش ۽ عقل وڃائي ويهي ٿو، تڏهن ڪيئن نه وڃي ٿو ۽ سنجيدگيءَ جا ليڪا لنگهي وڃي ۽ ٻئي پار پئي ٿو! ان جو مثال ان دور جي هندن ۽ مسلمانن جي انهيءَ باهمي ويڃي ۽ دوئيءَ جي رخ ۽ روش کان وڌ ٻيو ڪو ٿي ڪونه ٿي سگهي.

سنڌ ۾ اهو سڀڪجهه اڄڪلهه کان نه بلڪ ٿوريءَ يا گهڻيءَ صورت ۾ مڏين کان ٿيندو آيو ٿي، ويڃا پوندا ٿي ويا، دليين جي وچ ۾ حقارت ۽ نفرت جا ڪوت ڪجندا ٿي ويا، اکين اڳيان لوپ لالچ ۽ غرضن جا پردا چڙهندا ٿي ويا، مهاسپائي هندو ۽ ليگي مسلمان ته خير، ڪانگريسي هندن ۽ قوم پرست مسلمانن کي به ڪٿي درگذر ڪجي، ڇاڪاڻ ته انهن کي به سياسي خود

غرضيون هيون، ليڪن انهن هندو ۽ مسلمان بزرگن به انهيءَ ڏس ۾ ڪجهه ڪونه ڪيو، جن جي لاءِ مشهور هو ته هو عالم آهن، صوفي آهن ۽ پيد پاو، تعصب ۽ فرقي پرستيءَ مان اصل ڪونه ڄاڻن. سنڌ جي هندو - مسلم جي انهيءَ بنيادي ويڇي ۽ ڌوٽيءَ ۾ افسوس آهي ته ڪاڪي جيئمل مرحوم، لعل چند امرڏني مل، دادِي پٿاڻيءَ، دادِي واسواڻيءَ، ڊاڪٽر گربخشاڻيءَ، مرزا قليچ بيگ، حڪيم فتح محمد سيوهاڻيءَ، ۽ مولوي محمد صادق ڪڏي واري جهڙن وڏن وڏن درويشن، مهاڀرشن، عالمن ۽ فيلسوفن، جن جي وات ۾ هر وقت شاهه جي، سچل جي، جهوڪ جي، ۽ ڪنڊڙيءَ وارن ڪلتارن جي واڻي ۽ واکاڻ هوندي هئي، تن به ڪو ڦيرو يا ته آئي نه سگهيو، يا وري مرڳوئي هنن ڪا سنڌاڻي ۽ اثرائتي ڪوشش ڪانه ڪئي - حالانڪ اخلاقي طرح مٿن وڏو بار هو.

بهرحال، هلندي هلندي، ڳالهه اچي اهڙيءَ ڪڙيءَ تي پهتي، دلون ايتريقدر ڀرجي آيون، جو جي. ايم. سيد جهڙا ”سڀ ۾ پرين پسڻ“ وارا ماڻهو به بي صبر ۽ بيزار ٿي پيا. اهي جيڪي هميشه هندو - مسلم ايڪتا جي جهوليءَ ۾ جهلندا هئا، اهي جيڪي قومي خيالن وارا ۽ سراسر وطن پرست ۽ قوم پرست شمار ٿيا هئا، نه چڙو اسيمبليءَ اندر واکو ڪري انهن چيو ته ”واڻين کي سنڌ مان ائين ڪڍنداسين جيئن جرمنيءَ مان يهودي نڪتا!“ بلڪ سنڌ مان ڪهي وڃي، بمبئيءَ منجهان (1939ع ۾)، جناح صاحب کي محمد بن قاسم بڻائي، ڪلهن تي ڪڍي آيا. هيٺان جناح صاحب مٿان هواڻي جهاز گل گهوريندا هلن. گهوڙا، گڏهه، بگيون، تانگا، پڇاڙي ۾ ڪڏي جا ميربحر، مٿن تي رومال رکي، انهن مٿان رسا وجهي، اُنن تي ائين چڙهي نڪتا، جن هائي عرب جا ”سوسمارخور“ (۱) سنڌ فتح ڪري دارالخلافه ۾ فاتحانه داخل ٿيا آهن! اوستائين قرار ڪونه ڪيائون، جيسين سڄو جهڳو جهڻ ڪرائي نه بيٺا ۽ جيسين سمورو گهر ٻاري - ڏياري نه ڪيائون - ڇاڪاڻ ته هو انهيءَ حد تائين مجبور ڏسڻ ۾ ٿي آيا، جو هنن نه دوراندوشي ڪئي نه دليل ڊوڙايا، گهر

(۱) فردوسيءَ جو مشهور شعر ۽ بشار بن برد يا متوڪلي شاعر جو عربي شعر يا انهيءَ دور جي ٻين شاعرن جا عربي توسيع پسنديءَ جي خلاف چيل شعر ڏسڻ گهرجن. (مناج اول ص 23 تا 30) انهن شعرن مان ظاهر آهي ته جن ملڪن کي عربن فتح ڪيو، اتيهن مذهب کان زياده سلطنتي ڦهلاءَ جو جذبو ڪار فرما هو، ۽ مقامي ماڻهن سندن انهيءَ جذبي خلاف نهايت شدت سان پنهنجي خيال جو اظهار ڪيو آهي.

ڪي تيلي ڏيئي بيهي رهيا. انهيءَ ڪري ته 'گهر پلي سڙي ته سڙي پر ڪوئن جو ضرور خاتمو ٿئي!' اهو سيڪجهه چو ٿيو؟ محض هن ڪري جو وچ ۾ نفرت هئي، حقارت هئي - ماڻهو ٻيو سيڪجهه سهي ويندو، پر اهو برداشت ڪري ڪونه سگهندو ته کيس انهيءَ حد تائين مليج ۽ پليت سمجهيو وڃي، جو ان جي ڪپڙن مان به پئي بچان اچي ۽ ان جي ڏسڻ سان به ٻيو خارون لڳن. اهي ته اهي ڳالهيون آهن، جيڪي انسانيت لاءِ آپگهات جو سبب ٿين ٿيون - قومون ته پري رهيون، فرقا ۽ طبقات به جدا خود رهيا!

انهيءَ سلسلي ۾ هڪ ذاتي واقعو ياد اچي ويو آهي. پايان اندازي لڳائڻ لاءِ هتي بيان ڪرڻ موزون ۽ مناسب ٿيندو.

لاهور کان ڪراچيءَ ٿي آيس. انٽر ڪلاس ۾ جڏهن جاءِ پرچي وئي، ان وقت سکر جو هڪ هندو بسترو ۽ بدڪي (۱) ڪٿي اچي در تي بيٺو. گهڻي ڪوشش ڪيائين، پر همراهن گاڏو کولڻ ڪونه ڏنس. آخر هيڏي هوڏي واجهائي، مون کي سنڌي سمجهي، اچي گهٽ ۽ گهٽ ٻڌائين:

- مڪن! تون ته پنهنجو آهين!

- پاڻ ۾ ڀائر آهيون نه!

- ڳل ٻڌ نه ياڙ!

- مان بينچ تي ڪونه ويهندس!

- جيئن پاڻو مان چوان نه!

- تون اصل ويچار نه ڪر!

- مان بسترو رکي ان تي وقت ٽپائيندس!

ايتري ۾ گاڏي جي چٽڻ جو اچي وقت ويجهو پيو. ڀائي صاحب تڪڙو تڪڙو چوڻ لڳو:

- ڀائو سڄي واٽ موهان ڪندا هلنداسي!

- چار ٻائليون ساڻ اٿم!

ايتري ۾ بيری ماني آئي مون کي ڏني. ڀائيءَ واکو ڪري چيو:

- سڄڻ ٻڌ ته! اهو خرچ چو ٿو ڪرين؟ مان وٽ مال گنج آهن. ڀائر

آهيون ونڊي ڪائينداسي!

- فڪر نه ڪر، ڳل ته ٻڌ، موٽائي ڏينس نه!

(۱) "بدڪي" انهيءَ کي چئبو آهي، جنهن لٽي ۾ هندو پنهنجا ٽپڙ ٻڌندا آهن، بجاءِ بيگ جي جو بدڪي ڪندا هئا.

ايتري ۾ گاڏي ۽ پهرين ڪوڪ ڪئي ۽ گارڊ جي سڀني به ڪنن تائين پهتي. ڀائيءَ جو حال ڏسڻ وٽان هو، ٻئي ٻانهون ٻڌي چوڻ لڳو:

- ڀائي پنهنجو ٽي ائين ته نه ڪر، سنڌي ڀائر آهيو! قرب ڪر نه ياڙ!

اهي ڀائيءَ جا نڪتا ۽ ملڪي ويچار ٻڌي، مون کي به رحم اچي ويو. سنگت کان پنهنجي ذميواريءَ تي موڪل وٺي، در کولي ڀائيءَ کي مان اندر آندو. پهريون ته بسترو ڪاڪوس جي پڪ ۾ نهايت نوڙت سان رکي، ڏاڍيءَ نمائائيءَ سان ٽي ان تي ويٺو، جڏهن پڪ ٿيس ته گاڏي ۾ اچي چڪو آهي ۽ بستري تي ويهجي به ويو آهي، ان وقت ڌوٽيءَ جي پلانڊ سان منهن اڳهيائين، پوءِ سامت جو ساهه کڻي، صدريءَ جي کيسي مان سيل جو پاڪيت ڪڍي، سڀني کي سگريٽ آفر ڪيائين. مون کي به زور ڪري هڪ سگريٽ کڻيائين. ڪو ڳالهائينس نه ڳالهائينس، پر هي ڀائي هر هڪ جي ڳلي پوڻ لڳو. کلڻ، تهڪ ڏيڻ، سوڊا لمپيٽن جون صلاحون ڪرڻ، مطلب ته جيسين گاڏي هلي ۽ کيس خاطري ٿي ته هاڻي ڪوبه لاهي ڪونه سگهندو، تيسين برابر اهي ڪرتب ڪندو رهيو. جڏهن گاڏي پليٽفارم ڇڏي، ٻاهريون سگنل به ٽپي، سڌي رستي تي رهوال ٿي هلي، ان وقت کلندي ڳالهائيندي بستري تان غير محسوس نموني ۾ اٿي اچي هڪ بينچ جي ڪنڊ تي ويهڪ جو هڪ ڪنڊو رکي، ائين ٿي ويٺو، ڄڻ ڪا خاص ڳالهه ويجهو ويهي ڪرڻي هيس، جنهن بعد وري وڃي بستري تي جاءِ نشين ٿيندو - مٿيون ۽ قربائيتيون ڳالهائون به ڪندو وڃي، کلندو به وڃي ۽ آهستي آهستي سرڪندو ۽ سرنڊو به وڃي، تان جو جڏهن گاڏي ٻيءَ اسٽيشن تي اچي بيٺي ته ڀائي پوري جاءِ وٺي چڪو هو. هڪ ٻه دفعا اٿي، درن کان هيڏي هوڏي ناهاري وري اچي ويٺو. جڏهن کيس يقين ٿيو ته ڪنهن کي به اعتراض ڪونه آهي، ۽ ويهڪ جي جاءِ به سندس قبضي ۾ اچي چڪي آهي ۽ ان تي سندس حق تسليم ٿي چڪو آهي، ان وقت نه چڙو ٽپڙن کي سوري پوري سوليءَ جاءِ تي ڪري رکيائين، بلڪ مٿين بينچن مان هڪ کي خالي ڏسي، اُت پڻ ڪري في الحال انگوشو به پٿاري ڇڏيائين. ڪجهه وقت واءِ سواءِ واهي ڏنائين، جڏهن ڏٺائين ته ان تي به ڪنهن جا ڪن کڙا ڪونه ٿيا، تڏهن هڪ دفعو ٻيهر سگريٽ جي آفر ڪري انگوشي سان گڏ بستري جي هڙ به کڻي مٿي رکيائين. مطلب ته ڪاڪوس جي در تان اٿي، بينچ تي ويهڪ رکڻ واريون منزلون طئي ڪندي، ڀائيءَ ڪلاڪ اڌ ۾ وڃي مٿين بينچ تي قبضو ڄمايو.

مان ماني ڪائي پوري ڪئي، ليڪن ڀائيءَ پنهنجي بدڪيءَ ۾ پيل 'جام مال' مان، جن ڏانهن هن انهيءَ وقت اشارو ڏنو هو جنهن وقت گاڏيءَ ۾ اندر داخل ٿيڻ جو مسئلو اڃا زير بحث هو، پوري ڪچوري ۽ مٺاڻ ذرو ته نهيو، پر ڪٿاڻ رتي به ڪڍي ڪانه ڏني.

گاڏي جڏهن راءِ ونڊ تي آئي، ان وقت ٽانئون کڻڻ لاءِ بيرو اچي دريءَ وٽان بيٺو. مان پرينءَ بيهج تي هيس. ٻين اڻ واقفن ۽ ڌارين کي تڪليف ڏيڻ مناسب نه سمجهي، تائو تپائي ڀائيءَ کي ڏيڻ گهريم ته هو دريءَ کان پري کي ڏئي، ڇاڪاڻ ته ڀائي پنهنجو هو، 'ڀائو' ڪوئي چڪو هو ۽ هئاسين به هڪ وطن جا ۽ مٿس تازو ٿورو به ڪيو هيم، ليڪن منهنجي حيرت جي حد نه رهي، جڏهن ڀائيءَ ٽانئون ۾ هٿ وجهڻ جي بجاءِ ڏند ڪڍي چڙو کڻڻ شروع ڪيو - هين! هين! هين!!!

ميان اوھين پاڻ کڻي ڏيوس نه!

ڀائي چرڪ ڀري پاسي تي ويو ۽ مان 'ڀائوءُ' مان ٿري 'ميان' تي

پيس.

- ٿورو اُٿي باسڻ پاڻ تپائي ڏيوس.

هين! هين! هين!!!

پاڻ کي هٿ لائڻ جو ڪين آهي!

هين! هين! هين!!!

سڄي واٽ سنڌي هندن جي ڪردار جا اهي ٻه پهلو منهنجي دماغ ۾ ڦرندا رهيا - ڪم ڪڍڻ لاءِ نمائشي ۽ نوڙت، ۽ پوءِ نه فقط اهائي بي پرواهي ۽ الغرضائي بلڪه اهائي چوٽ چات، جا هونئن ته سندن ڌرمي ضابطي جي ڳالهه هئي ۽ پاڻ ۾ به ذات پات جي خيال کان اها ائين ئي رکندا هئا، پر منهنجي ذهن ان مان اهو تاثر ورتو ته مون ته ڪانٽي چمچي سان کاڌو هو، ماني اسينسر جي بورچيخاني مان پيچي آئي هئي، سڪڻ ٽانئون کي هٿ لائڻ ڀائيءَ کي ان ڪري حرام ٿي پيو، جو هڪ مسلمان جا هٿ انهن کي لڳي چڪا هئا!

بس ائين ٻن دلين ۾ هندو - مسلم جي ويچي ۽ دوئيءَ جي نشان تي جن هڪڙو وڌيڪ گهڻو ڪنهن ڪڍي ڇڏيو.

سنڌ ۾ هندو - مسلم پيد پاؤ جو اهو انفرادي مثال ڪونه هو، بلڪ

سموريءَ قوم جو ڪرداري پس منظر انهيءَ ڏوٿيءَ ۽ انهيءَ ويڃي جي پردي تي ڇٽيل هو. جيسين هڪ ٻئي جو اڇو منهن ڪرڻو هوندن تيسين جنسي مڪن، جهڙا ماڪي، گويا ڀائرن کان وڌيڪ ڀائر، جيڪي ڇٽو سو ڪن، جيڪي ڪڇو سو پورو، اهڙا نرم جو موٽي سوئي ڪٽي ڪن ۾ وجهون، مذهب ۽ ڌرم جو به پيد ڀاءُ ڪونه. ليڪن ڪم نڪتي کانپوءِ، هڪ جو ارڪو ترڪو ۽ اگرنگر آگهي ۽ سڀ حق ۽ دما ويڙهي، ٻيو پنهنجي گوڏي هيٺان ائين دٻائي ويهندو، ڄڻ منجهانئن ڪوبه واپاري واپاري ڪونهي، ڪوبه زميندار زميندار ڪونهي، ڪوبه انسان انسان ڪونهي، بلڪ جيڪڏهن ڪو آهي ته فقط هندو هندو آهي ۽ مسلمان مسلمان آهي - ائين ڦيرو کائي ويهندا ڄڻ واقف ئي ڪونه هئا، گويا ڪڏهن سندن هڪ ٻئي سان منهن موڪل ٿي ڪونه هو، بلڪ التو ويرِي جهڙا واسينگ.

سنڌ جي سماجي خواه سياسي اسٽيج تي هندن ۽ مسلمانن جي سالن کان وٺي جنهن تماشِي جي رچنا رچيل هئي، ان جي آخري سين جي ابتدا، مسجد منزلگاهه واري خوني معرڪي سان شروع ٿي، ۽ ان جو ڊراپ سين انهيءَ ترجيديءَ تي ٿيو، جنهن ۾ هندو واپارين کي اباڻو وطن ۽ ست پشتو ماڳ ۽ مڪان ڇڏڻو پيو. اهو سڄو مال ۽ ارڪو ترڪو جنهن ۾ سنڌي مسلمان ڀاڳين ۽ هٿ هارين جو، جيڪي سندن ئي ڀائر هئا، نه ڇڏو رت ۽ پونءِ مليل هو، بلڪ ان ۾ سندن اکين مان نڪتل لڙڪ ۽ اندر مان اٿيل آهون ۽ پورهئي مان پيدا ٿيل پسينو به شامل هو، سو به کائڻن ڪسجي مورگو ٿي وڃي انهن ست ڌارين جي حوالي ٿيو، جيڪي نه سندن مٿ هئا ۽ نه سنڌي مسلمانن جا ئي ڀائر ٿي سگهيا! جيتوڻيڪ هن سڄي يونچال ۾ سنڌي مسلمانن به ڪورڪي تڪڙ ڪئي، اڳ پوءِ انهن به ڪونه ڄاڻيو، تاهم انهيءَ مامري جي وڏي ذميواري وڌيڪ هندن جي ڪنڌ تي آهي، انهيءَ ڪري جو هو بڙهيل ڪڙهيل هئا، ڀاڳ وارا هئا، ملڪ جي سياه سفيد تي سندن قبضو هو، سياسي سجاڳي به منجهن هئي. مسلمان جيڪڏهن تعداد ۾ وڌيڪ هئا ته ڇا ٿي پيو! هئا ته کائڻ هر ڪنهن ڳالهه ۾ گهٽ. کين ئي سوچڻ کيندو هو ته جڏهن به ڀائر وڙهن ٿا ته ان مان نقصان هڪ کي ڪونه پهچندو آهي، بلڪ بنهي جو ئي جهڳو جهڻ ٿئي ٿو - سو آخر ٿيو به ائين!

اهو هو بئڪ گرائونڊ ڪهڙي صاحب جي متعصب مشهور ٿيڻ جو ۽ ان جي پلانڊ سان پلانڊ اٽڪڻ سبب آغا نظر علي خان افغان جي فرقي

پرستيءَ جو ۽ جي. ايم. سيد جهڙي صوفي منش انسان جي ليکي سياست جو.

سکر انهيءَ زماني ۾ هندن جو وڏو ڳڙه هوندو هو. هر سياسي خواهه مذهبي تحريڪ ۾ اتان جا هندو سين کان اڳرو حصو وٺندا هئا. سکر جي پهرين فسادن کان پوءِ ته وڌيڪ سخت متعصب ٿي پيا. مهاشيه موتيرام، شريت ويرو مل بيجراج، مسٽر پمنائي، شريت وليجا ۽ اسان جو عزيز بلڪ محبوب دوست آرٽ مل پنجابي - بس چئي کڻي بس ڪيو. مسلمانن جو مسئلو آيو ته اکين مان رت لهي ايندن.

اهو سندن سياسي ڪردار هو. ليڪن سندن شخصي سپاءِ نهايت شريفناٿو - مسلمانن سان ذاتي دوستيون، مرثي پڙهي جا رستا، شاديءَ مراديءَ ۾ اٿي ويٺي، مسلمان دوست وٽن ايندو ته ڀاڙ ڌري ۽ لمليت پيارڻ کان سواءِ اصل نه ڇڏيندس، آجيان ڪندس ته اٿي بيهي، ڀاڪر پائي، وڏا ڏهاڪا ڏئي. خود اسان جي آغا نظر علي خان سان به سندن شخصي رستو پائرن جهڙو هو. جيتوڻيڪ آغا صاحب جي لغت ۾ متعصب هندو ليڊرن لاءِ مخصوص لفظ هو ”دجال“ ۽ جڏهن ڪنهن اهڙيءَ جنس کي پري کان ايندو ڏسندو ته کلي چوندو: ”آغا منهنجا! اجهو اچي ٿو دجال!“ جڏهن اچي ڊهو ڊهو ٿيندو، ته آغا مرحوم وڏو تهڪ ڏيندو ”اچو جناب ديوان پمنائي صاحب!“ ”اچو سائين مهاشيه ويرومل صاحب!“ ”اچو سين موتيرام صاحب!“ وغيره وغيره. ملندا هڪ ٻئي سان ڀاڪر پائي، چڻ وڇڙيل پائرن آهن - هئا به ته برابر وڇڙيل پائرن، پر ٺلهن ڀاڪرن مان ڇا ورندي؟ دليون ئي ته پڇاڙيءَ تائين ملي ڪونه سگهيون! دلين جي آند مانڌ ئي ته اهي طوفان ڪڙا ڪيا! واءِ قسمت، جي ڀاڪر پائيندي ڪڏهن دليون به ملي وڃن ها، ته هوند ههڙا هاڃا ڪيئن ٿين ها؟ ۽ نه پنيور کي باهه ئي لڳي ها؟ اڄ به اهي مورتون ياد پون ٿيون، ته چڻ دل ۾ جهوراڻو وٺي ٿو وڃي. ڇا ته صورتون هيون، هاڻ هاڻ!

شريت ويرومل بيجراج، پراڻو قومي ڪارڪن، روزاني سنڌي اخبار جو مالڪ ۽ سمپادڪ، سکر بلڪ سنڌ جي هندن جو مهندار هوندو هو. سنهيون مڃان ڪينجيءَ سان ڪٽريل، مٿو مشين تي لٿل، چوٽي البت وڏي،

وار سجا اڃا، ڀريو مڙس، نهايت شانائتو پيو لڳندو هو. سڄي پوشاڪ هٿ جي ائيل کاڌيءَ جي، گانڌي ٽوپي، ڪڙٽو ۽ ڌوٽي، پير ۾ اڇو سليپر ۽ بت تي چادر ويڙهيل، جنسي مهاپرش پيو لڳندو هو. ڳالهائيندو ته آهستي، مٺي آواز ۽ لهجي سان - "ادا"، "ڀائو"، "من" ڪري مخاطب ڪندو. پاڪستان ٿيو، تڏهن به وطن ڪونه ڇڏيائين. پڇاڙيءَ ۾ ڏک به سنائين، ليڪن دل ڪٿي نه سگهيو. مان (1948) ۾ کيس آخري مرتبو "هارڊلي هائوس" ۾ ڏنو، جڏهن پير پاڳاري سان ملڻ آيو هو. هڪ هٿ ۾ لڪڻ، ٻيو هٿ رام جي ڪلهي تي، سڄو ڪُهو، وڪ ڪٿي پيو، ته سهڪو پيو ٿيس. سکر وارا جوش ۽ جذبا، مان ۽ مرتبا ياد ڪري ۽ وري اهي ڏينهن ڏسي گهڻي گهڻي تائين مون کي ويسورو وٺي ويو!

اصل ۾ سينٽ، ليڪن قومي ڪم ڪندي مهاشيو، ٿلهو متارو موٽيرام، پري کان لڏندو ۽ ڪلندو ايندو، ويجهو ايندو ته ڪٿي پاڪر وجهندو. جيترو وقت ويهندو ته ڪل چرچو پوڳ. مسلمانن جي چنچري لاهڻ جون ڳالهيون به خود مسلمانن کي ئي ڪلندي ڪلندي اهڙيءَ طرح چئي ويندو، جو پنهنجو موت انهن کي به پيو وڻندو. آزاد ميدان وٽ ان جي وڏي ڪوٺي هوندي هيس. ڪوٺيءَ جي طول وهائڻ ۽ اڇن گاديلن تان اٿي، سامهون آزاد ميدان ۾ پيل اسٽيج تي چڙهي جڏهن تقرير ڪندو هو، ته ڪيترا هندو جيل وڃڻ لاءِ تيار ٿي بيهندا هئا. قومي تحريڪن ۾ ڪيئي دفعا قيد به ڪائي چڪو هو. ٽوپي بخمل جي ڪاري پائيندو هو ۽ ڪڏهن کاڌيءَ جي گانڌي ڪٽپ. لٽا آهي ئي، هٿ جي ائيل جوڙيءَ جا، هيٺ تي ڌوٽي، بت تي ڪڙٽو، نظر علي خان مهاشيه ويرومل کان به وڌيڪ ويڙي کيس سمجهندو هو. پر هو مڙس لاکيئون، لوڌ ئي لک لهندي هُيس. پاڪستان ٿيڻ بعد لڏي ويو. خدا ڄاڻي جيئرو به آهي، الاڻي سرگواسي ٿيو.

شريٽ وليڇا، نوجوان وڪيل، قد جو بندرو، شڪل صورت جو ناهوڪو، مڇان پوپٽ جي مثل هونديون هيس. شروع کان پڇاڙيءَ تائين ڪانگريس ۾ رهيو. ڪيترا دفعا جيل به ويو. شريٽ ويرومل ۽ ڀائي موٽيرام جڏهن نظر علي خان کي ڏسندا هئا، ته سندن اکين ۾ 'لوهو'، (۱) تري ايندو هو ۽ دل "سنسار سماچار" جي محاوري مطابق "ڌڌڪو" کائي ويندي هين. ليڪن وليڇا نيت ۾ ته هوندو ڪٿي الاڻي ڪيئن به هو، پر ظاهر ۾ هُنن

(۱) اهو سکر جي هندن جو اکر هو. 'لوهو' معنيٰ لهُو، رت.

ٻنهي کان زياده مٺ ۽ محبت سان سائس ملندو هو، تنهن ڪري ان جي باري ۾ نظر علي خان جي راءِ هميشه ”محفوظ“ (۱) رهي. اها ئي حالت هئي اسان جي دوست ’هندو ليگ گزيت‘ جي ايڊيٽر مهاشيه آرٽ مل پنجابيءَ جي. متعصب مهاشيائي ذهنييت ۽ ڪتر آريه سماجي مذهب ۾. مسلمانن لاءِ اخبار ۾ ڪڍڻ ڪوٽيندو وڌندو، ليڪن شخصي دوستي هندن سان نه بلڪ مسلمانن سان هوندي هيس. ڪائيندو پيئندو به مسلمانن سان هو. سندس وقت تن حصن ۾ ورهايل هوندو هو؛ صبح جو اخبار ۾ مسلمانن کي گاريون ڏيندو، منجهند جو زناني ويم گهر جي دروازي کي اکين لايون معصوم شاهه جي مناري واريءَ ڇانو ۾ ڌوٽيءَ جي پلو کي پيو هيٺ مٿي ڪندو، ۽ شام کان پوءِ رات جي مانيءَ تائين اسان وٽ هوندو. دل جي درد جا داستان، ڪڏهن اکين ۾ ڳوڙها، ڪڏهن تڏا چوڪارا، ڪڏهن وصال جي ورق ورائڻ لاءِ رٿا ۽ اسڪيمان. بهرحال دوست منار هو. پريس پنهنجي هيس. اصل ”جاڳڻ“ جو هو. سردار خالقداد خان (۲) مرحوم سان دوستي هيس. پهريون اتان گڏجي هڪ هفتيوار اخبار ڪڍي هئائون، ليڪن جڏهن خالقداد رحلت ڪئي، تڏهن پاڻي آرٽ مل اتان لڏي اچي سکر ۾ ويٺو. قد جو ٿورو بندرو هو، ليڪن شڪل صورت ۾ جنسي مورت. اردوءَ سان خاص دلچسپي هيس. عبدالحليم شرر ۽ ٻين مسلمانن اديبن جا سمورا ناول پڙهيا هئائين، تنهن ڪري سندس زبان فارسي آميز ۽ نهايت شسته هئي. ”نمڪدان ظرافت“ نالي هڪ مزاحيه ڪالم لکندو هو، جنهن تي ’نمڪ‘ کي هميشه زيربوم ڏئي چونڌو هو ”نمڪدان ظرافت“. اسان جڏهن کلندا هئاسين ته ڏاڍو شڪي به ٿيندو هو، ليڪن اُچار ڀڃاڙيءَ تائين سڌاري ڪونه سگهيو. جيتوڻيڪ رات ڏينهن اسان سان گڏ هوندو هو، ماني به گڏ ڪائيندو هو، تاهه جڏهن نظر علي خان کيس پري کان ايندو ڏسندو هو، ته وڏي واڪي چونڌو: ”آغا منهنجا! اجهو اچيو

- (۱) مرحوم پنهنجي راءِ ظاهر ڪرڻ نه گهرندو هو ته چونڌو هو ”منهنجي راءِ محفوظ آهي“.
- (۲) سردار جاڳڻ خان پٽي جو ننڍو ڀاءُ. جي عمر وفا ڪريس ها، ته سنڌ جي مسلمانن ۾ موتي ٿئي ها، پر 22-23 جي ڄمار ۾ فوت ٿي ويو. نيڪ ۽ سليو نوجوان هو. حيرت هئي ته زميندارن جي آڪهه ۾ اهڙو امل مائڪ ڪيئن پيدا ٿيو! شايد اهو ئي سبب هو، جو آب و هوا راس نه آيس. مڪڙي ٽڙندي ئي ڪوماڻجي ويٺي ۽ ٿاريءَ مان چڻي اچي زمين تي پئي.

يه ڦول اپني لطافت کي داد پا نه سکا،
ڪلا ضرور، مگر ڪل ڪه مسڪرا نه سکا!

تو دجال، هندو جاتيءَ جو دلال!“ آرٽ مل کي روبرو چوڻ ۾ به حجاب ڪونه ڪندو هو، ڇاڪاڻ ته بي تڪلفي جو هئي. اهي لقب ويڃاري تان تڏهن لٿا، جڏهن سکر جي هندن آغا تي سوئي سان (۱) هندوءَ کي مارڻ وارو ڪيس ڪيو، جنهن ۾ هندو جاتيءَ جي مخالفت هوندي به آرٽ مل سڄي شاهدي ڏئي، نظر علي خان جي جند آزاد ڪرائي. مسين مسين ان کان پوءِ وڃي ٿيو ”برادر مرديوان آرٽ مل صاحب!“

نظر علي خان مرحوم جي پٽي ته ”ڌرم وير“ جي مالڪ ٻائي امرداس سان به ڪانه هئي، پر ان لاءِ چئي ڪجهه ڪونه سگهندو هو. هڪ ته هو ماڻهو هو سانتيڪو ۽ مذهبي - قومي تحريڪن سان دلچسپي ضرور هيس، ليڪن ٻاهر نڪري حصو ڪونه وٺندو هو؛ ۽ ٻيو وڏو سبب تارو ڪري وڃڻ جو اهو هو، جو هفتي ۾ به دفعا نظر علي خان اوڌر تي ڪانئس اخباري پٺو (۲) وٺندو هو. جڏهن ٽائيپ جو ڪو ڪيس وٺو هوندو هيس، تڏهن ته نظر علي خان به گهڙيون ويهي ساڻس ڪچهري به ڪندو هو ۽ ان وقت ڪيس اها به دعوت ڏيندو هو ته جيڪڏهن ٻائو صاحب پاڻ ميدان ۾ نڪري هندو - مسلم ٺاهه جي ڪوشش ڪري، ته هوند نظر علي خان سندس هٿ هيٺ انهيءَ ڪارج ۾ ساڻس ڏاڍي مدد ڪري! نظر علي خان هندو - مسلم اتحاد تي زور ڏيندي، ورور ڪيون پيو ڪيس يقين ڏياريندو هو ته ٻائي صاحب جي سهڻي ۽ سانتيڪي سپاءِ سبب مسلمان ڪيس ڏاڍو چاهين ٿا. هو سندس چيو هرگز نه موٽائيندا، خود ڪهڙو صاحب به انهيءَ ڪم ۾ اڻ پڇو سندس پوئلڳ ٿي پوندو - نه ”سند زميندار“ ۾ ايترو پئسو ٿيو، جو روڪ روپيا ڏئي پنا وٺي سگهجن ۽ نه نظر علي خان ئي پڇاڙيءَ تائين انهيءَ قسم جي دعوتن ڏيڻ کان باز آيو، نه اڻ پڇو ڪهڙو صاحب ئي ٻائي صاحب جي

(۱) سکر جي پهرين فسادن ۾ هندن نظر علي خان تي ڪيس ڪيو هو ته هن ڳوٺين جي سبڻ وارو سوئو هئي، هڪڙي هندوءَ کي ماريو آهي. سي. آءِ. ڊيءَ ۾ ڄاڄ هلي. جنرل لائبريريءَ جي لائبريرين مسٽر ماڪيجائيءَ، ريگمن ٽائيپ رائٽر جي ايجنٽ مسٽر تڻڊن ۽ آرٽ مل شاهديون ڏنيون ته جنهن تاريخ تي اهو قتل ڇيو وڃي ٿو ته ٿيو آهي، ان تاريخ تي ظر علي خان سکر ۾ هوئي ڪونه. هندن ڏاڍا زوربار آندن، ليڪن اهي ٽيئي هندو دوست سچ کان منهن موڙي نه سگهيا. انهن جي ئي شاهديءَ تي نظر علي خان جي جند چٽي.

(۲) اخبار جي پٺي جو هڪ ريم 1-14-0 ملندو هو. پريس ۾ ڪڏهن ته ايترا پئسا به ڪونه ٿيندا هئا، جو پٺو وٺي سگهون.

ڪڍ لڳو. بهرحال جيسين مرحوم جيئرو هو، تيسين انهيءَ صورت ۾ پٺن ۽ تائپ وارو ڪم واه جو تپائيندو آيو. پايان پڇاڙيءَ تائين ٻاٽو صاحب اها رمز پروڙي ڪونه سگهيو، ورنه سکر جو هندو ۽ مسلمان کي اوڌر ڏئي، سو به انهيءَ اخبار لاءِ جيڪا هندو جاتيءَ جي مخالف هجي، اها اڻ ٿيئي ڳالهه هئي!

* * *

انسوس آهي، جو سنڌ جي مسلمانن، باوجود مرده پرست هجڻ جي به، نظر علي خان جهڙي مخلص خدمتگار کي نه چڙو جلدي وساري ڇڏيو، بلڪ مرڳوئي دل جي ڦرهيءَ تان ڏوٿي ڇڏيو. حالانڪ گهرئون پنهنجي کائي، سڄي عمر، مرحوم ڳڻ سندن ڳايا. سندس جذبو ۽ جدوجهد ڪجهه ڪري سگهيا يا نه، ليڪن هن وٽ جيڪا وٽ هئي، سا هميشه پيش پرين جي ڪندو آيو. مڙس هو مسڪين ۽ دوالي بند، قوم کي ٻيو ڇا ٿي ڏي سگهيو! هڪ زبان هيس، ٻه هٿ به پير، سندس اهي ئي پنج عضوا هميشه مسلمانن جي خدمت ۾ متحرڪ رهيا. ڇهون هيس جسم، جيڪو ٻڻ ڏجها ۽ ڏاکڙا سهي، آخر ايترو نجھري ويو، جو وقت کان اڳي کيس هتان وڃڻو پيو.

آغا نظر علي خان مرحوم جي شخصيت، خويون ۽ خصوصيتون، وضع قطع ۽ اُٿي ويني، قومي محبت خواهه ذاتي ڪردار ۽ گفتار، اهي سڀ ايتريقدر سُهائيندڙ ۽ دلچسپ هئا، جو هوند کيس اسان جي قومي تاريخ ۾ جاءِ ملڻ کپي. خير، ٻين تي ڪهڙو ڏوهه، خود.

جنين ڪاڻ مياس، سي ڪانڌي مٽي جا ڪونه ٿيا!

جڏهن انتقال ڪيائين، تڏهن ماڻهن جو خيال هو ته خان بهادر صاحب ڪهڙو مٿانس چير جهلائي رڪندو. ڪفن دفن، پٿر پوتي، ڌنو ورتو، ملو مورائو، جمائو چاليهو، سڀ پاڻ ڪندو، ليڪن ميت سينگار جي سنوارجي، نماز لاءِ جڏهن وڃي جنازي گاهه پيڙو ٿيو، تيسين ڪو انهيءَ طرف کان وانگي به ڪونه وريو. ماڻهن سمجهيو مٿان ’صاحب‘ جن کي وقت جي خبر نه هجي، سو ات پڻ ڪري، ڳاڙهي بنگلي ڏانهن ماڻهو به سڙائي موڪليائون. ليڪن انسوس! ڪهڙو صاحب ان وقت جوڌپوري برجيس پائي، جناب ڪمشنر صاحب بهادر ممالڪ سنڌ سان ڪڇي ۾ شڪار تي وڃڻ لاءِ بنگلي جي ٻاهرئين دروازي تي پهچي چڪو هو. نصيب جي ڳالهه هئي، موقعو اهڙو ٿي پيو. مرحوم جي قسمت ۾ لکيل ڪونه هو ته جڏهن سندس مامرو مٽيءَ سان

ٿئي، ان وقت جنازي نماز ۾ اهو ماڻهو شريڪ ٿي سگهي، جنهن کي سڄي زندگي هو ’اسلامي اخلاق‘ جو پيڪر ظاهر ڪندو رهيو. ماڻهن ۾ ان تي چرپر به ٿي، سرباٽ، سس پس ۽ ڪن - ڳالهيون هليون، مرحوم جي گهر واريءَ کي به ڪن ماڻهن ٿڌي تي مھڻا ڏيئي ورتا. سندس يتيم ننڍڙن نينگرن کي به ڪن صاحبن مٿي تي هٿ گهمائيندي صاف چئي ڏنو. ليڪن اهو سڀڪجهه هو ته سراسر اجايو ۽ صفا بيسود. ڀلا آسمان ۽ زمين جو ڪهڙو ميلاپ؟ عرش ۽ فرش جو ڪهڙو ميل؟ پست ۽ بلند جي ڪهڙي نسبت؟ غريب به ڪو امير جو دوست ٿئي ڇا؟ ننڍو ماڻهو وڏي ماڻهوءَ جو ڪو شاني شريڪ ٿئي ڇا؟ ڀل هزار خدمتون ڪري، ڀل رت به ڏئي، ڀلي ڪٿي سر جي بازي به ڪيڏي، پوءِ ڇا ٿي پيو! اهو ته سندس مرڪُ آهي، اها ته سندس ديوتِي آهي، اهو ته مٿس ڏاڍيءَ سرڪار طرفان فرض آهي، ان لاءِ ته غريب هن دنيا ۾ خلقيو ويو آهي، نه ته امير جي خدائي هوند ڪيئن هلي سگهي! پنج آڱريون برابر آهن ڇا؟ سيائن انهيءَ ڪري ’فرق مراتب‘ جو لفظ لغت ۾ آندو آهي!

* * *

”سند زميندار جي آفيس سکر جي مارواڙي محلي ۾ ٽڪر تي هوندي هئي. مسٽر محمد ابراهيم سيلاتي جي جاءِ کان ٻه - چار جايون اورتِي ڏکڻ ڏي، نم جي لاهيءَ طرف، ”الحق“ پريس سان گڏ، ۽ سکر جي مدرسه الاسلام جي سامهون.

انهيءَ جاءِ ۾ ڪيئي لطيفا ٿي گذريا. پريس ۾ ايتري اپت هوندي ئي ڪانه هئي، جو وقت سر ملازمن کي پگهارون ملي سگهن، يا ڪنهن ڏکئي سڪئي وقت انڊوانس ڏئي سگهجي. ”آئيون ۽ چاڙهيون ڏت ڏهاڙي سومرا“ وارو قصو هوندو هو. ڪنهن مت جي موڙهي خريدار چندي جا ڏهه روپيا موڪليا يا ڪنهن سرڪاري نوٽيس جي ڇپائيءَ جو پنجاهه - پنجويهه اچي ويو، ته واه، ورهه مهينن جا مهينا پيو تنگ ٿئي تي ڪم ڪڍيو هو. منهنجي پگهار پنجاهه روپيا هئي، ليڪن پنجن سالن ۾ مون کي ياد نه آهي ته ڪڏهن ڪي ڏهه روپيا به گڏ مليا هوندا، ۽ نه اهو ئي ڪو چئي سگهندس ته پگهارن جو حساب پڇاڙيءَ تائين چڪتو ٿي سگهيو. جڏهن سخت ضرورت هوندي هئي، تڏهن نظر علي خان مرحوم رڀيو به هٿ تي رکي چوندو هو: ”آغا منهنجا!

اجهو وٺ، وڃي هاڻي اڏاءُ!“ واقعي مان به سمجهندو هيس ته ڄڻ لک مائي ويا. مرحوم جو پنهنجو گذر به، خدا سان ڪم بوندو، اهڙيءَ طرح ٿڪ ٿيڻ ۽ تير تڪلي تي هلندو رهندو هو. اسان ٻنهي جو ته خير معاملو اور هو، پيو وقت ٽپايو هو، ليڪن معرڪا تڏهن ٿي چڪندا هئا جڏهن ڪمپائيزٽرن کي وقت تي پيسو ڪونه ملندو هو. ابوبڪر ته خير عمر رسيدو ۽ سنجيدو به هو، ليلارام مشين مين به هندو هو. پٽ ست ڪيون پيو وقت ڪڍندو هو، نظر علي خان جي حالت دراصل خراب ڪندو هو خانيو ڪمپائيزٽر - نوجوان، گرم خون، قوم جو سيلاتو، ڪاوڙ هميشه ڪن تي. مهيٺو. اڌ دم دلآسي تي گذاري ڇڏيندو هو، ليڪن جڏهن ٻئي مهيني کان به ڳالهه مٿي چڙهي هلندي، ان وقت گار گند کان نوبت ٿي، لڙائيءَ جهڳڙي تائين پهچندي هئي. ڪمري ۾ اندر نظر علي خان بند ۽ ٻاهران در تي خانيو ڪمپائيزٽر مع راجسي چاقوءَ جي، ڏاڍيان پيو چونڊو۔

”نڪر ٻاهر، ته تون اسان جي خبر پوي! ڪيستائين اندر هوندين؟ غريبن جا گهڻا ڏينهن پئسا کاڌئي. اڄ ڇڙو ٻاهر، ته ڇڙو هٿين پيت ٿاڙيندوسان!“

اهي ٻول ٻڌي، نظر علي خان اندر ويٺو ”يا حفيظ يا حفيظ!“ پڙهندو هو. پٺئين دروازي کان ٽپي، جڏهن ڪو ماڻهو وڃي مسٽر محمد ابراهيم سيلاتي کي وٺي ايندو هو، تڏهن وڃي نظر علي خان جي جند چٽندي، ڪمري جا در کلندا، ۽ ٻاهر اچي تازي هوا کائيندو. عيد براد ۽ ننڍي وڏي ڏينهن تي جنسي ڪاري قيام ٿي ويندي هئي؛ سڄو پاڙو پٺو ڪنو ٿي، اچي تماشو ڏسندو هو. ان وقت ابوبڪر به متانت ۽ سنجيدگيءَ کي پٺيءَ پاڏنهن اچلي چونڊو هو، ”آغا صاحب، اها شرافت ڪانه آهي! عيد سنڌي ڏينهن به اسان بک مرون!“ ڪڏهن ته اهڙا موقعا به آيا، جو ليلارام، رامو ۽ گيلو جڏهن پٽ ست ڪري ڪجهه روپيا کڻي آيا، تڏهن وڃي آغا مرحوم جا چڪ ڇيڙ مان پلو آڃا ٿيا. اهو نمونو سالن جا سال هليو. جڏهن حالتون سڌري نه سگهيون، تڏهن اهي مامرا ۽ مذڪور اسان جي عادت ۾ داخل ٿي ويا.

مون کي جيڪا ڪٽ سمهڻ لاءِ پنهنجي ڀاءُ کان ورثي ۾ ملي هئي، ان

جو واڻ وچ مان ڇڳل هو. گهڻو ئي منجهانس ڪم ڪڍيم، ليڪن ڳالهه وس کان انهي وقت نڪري وئي، جڏهن چيلهه وڃي زمين سان لڳي. نظر علي خان جي پنهنجي ڪٽ ته اها هئي، جيڪا مرحوم عبدالوهاب خان گهران ڪئي آيو هو. انهيءَ تي احمد علي خان به سمهيو ۽ ان کان پوءِ نظر علي خان به استراحت فرمائي. گهريلو، مضبوط ۽ پائدار؛ ليڪن مان واري هئي بازاري، ڪچي واڻ جي، جنهن جي جوانيءَ ۾ جملي قيمت ٻه روپيا مس هوندي. بهرحال هڪ ڏينهن نظر علي خان پنج روپيا هٿ ۾ وجهي اخباري پنا خريد ڪرڻ بازار ڏانهن هليو. مون کي چونڊو ويو ته ”آغا منهنجا! ڪٿائي يار، اڄ تنهنجي قسمت! جي دجال پن جي اوڌر ڪئي، ته هنن پئسن مان تنهنجي ڪٽ آڻي!“ - يعني،

جيڪڏهن ٻاڻو امرداس آغا صاحب جي ڏاڪي تي چڙهي آيو،
 جيڪڏهن آغا صاحب جي ڪا تقرير دلپذير (۱) کيس لڳي وئي،
 جيڪڏهن ان کان پوءِ هن جي منهن تي مرڪ آئي،
 جيڪڏهن ان کانپوءِ هن مئنيجر کي اشارو ڏنو،
 جيڪڏهن مئنيجر به في الحال اڳيون قرض نظرانداز ڪيو،
 جيڪڏهن ان کان پوءِ به ريم آغا صاحب کي رڪت تي ڏنا ويا.
 مطلب ته جيڪڏهن اهي سڀ مرحلا حسب منشا خوش اسلوبيءَ ۽
 خير خوبيءَ سان طيءَ ٿي ويا ۽ آغا صاحب پنهنجي مقصد ۾ ڪامياب ۽
 ڪامران ٿي ڌرم وير پرس مان ٻاهر نڪتو، ته پوءِ! وڃي اسان جي ڪٽ جو
 موڪ ٿيندو، ۽ پوءِ ان جي گويا معنيٰ اها هئي ته منهنجو ڀاڳ ڪلي پيو! سو
 گهڙيءَ کانپوءِ ڏٺم ته واقعي ڀاڳ پڙايو. نظر علي خان شادان ۽ خندان،
 ٿلندو، تهڪ ڏيندو، ڪٽ ڪٿائي اچي پهتو، چي، ”آغا منهنجا! اڃا هيءَ
 تنهنجي ڪٽ!“ ڪٽ کي سلائي، ٽڪائي، واڻائي اوڏهن ئي نيڪ ڪرايون آيو؛
 ”آغل! واڻ جي ڪٽ آهي! پائدار، مضبوط، واڻيل ڏاڍيءَ ڪاريگريءَ سان، ۽
 آغا منهنجا، ملي به ڏاڍي سببائي وئي! ڪم خرچ بالائين!“ رات جو خبر
 پئي ته هئي برابر بالائين، ليڪن منهنجي سائيز کان گهڻي ڪجهه گهٽ، يعني

(۱) مرحوم ڳالهائڻ جو شوقين هوندو هو. جيڪا ڳالهه هوند منت ۾ ڪري سگهجي، تنهن تي هو ڪلاڪ وٺندو هو، پنهنجي انهيءَ طويل ڳالهائڻ کي هو چونڊو هو؛ ”آغا منهنجا! ڏٺي اسان جي تقرير دلپذير؛ ڪيئن نه دليلن سان ڳالهه جا سڀئي پهلو آڻي سندس آڏو رکيم!“

اڳ چيله پت تي هوندي هئي، هاڻي پير پٺن تائين ڪٽ کان ٻاهر لڙڪڻ لڳا. جڏهن نظر علي خان اهو رنگ ڏٺو، تڏهن چيائين، "! آغا! فڪر نه آهي. اصل نازڪ جاءِ انسان جي چيلهه آهي، پير لڙڪيا ته پرواهه ناهي."

"آغا! چيلهه ته محبوبن جي نازڪ ٿيندي آهي." وڏو تهڪ ڏئي چوندو: "آغا منهنجا! تون به ته اڃا شڪر پشم آهين! ها! ها! ها!"

"آغا! تو پٺاڻڪي ڪانه ڇڏي. ها، هاڻي ڪو پشتو غزل ٻڌاءِ."

وئي، وئي، وئي، وئي -

الڪا نه غي پڙوڙ مان پڙوڙ ڪي الا!

الڪا نه غي!

وئي، وئي، وئي، وئي -

الڪا نه غي!"

- ٻنهي کان تهڪ نڪري ويندا. اهڙا چرچا يوڳ ڪندي، ڪل خوشيءَ ۽ تهڪن جي گود ۾ اڪيون ٻوڙجي وينديون. اک تڏهن ڪلندي، جڏهن پريات جو ڏسندس ته آغا مصلي تي سڄدي ۾ پنهنجي رب جي حضور ۾ جهڪيو پيو آهي.

سو خيت ۽ هيچڪس بر سوز ما واقف نشد،

چون چراغانِ شب مهتاب بيجا سوختيم.

سکر سنهاري جي ڳالهه ڪيڏن مان اصل مقصد ته ٻيو هو، ليڪن قصن مان قصا نڪري ويا. برسبيل تذڪره! ۽ ارتجالا! هاڻي به حاصل مطلب تي اچان، ان کان اڳ انهن ٻن اکرن جو شان نزول ٻڌائڻ ضروري ٿي پيو. 'برسبيل تذڪره' ۽ 'ارتجالا'. اهي ٻئي اکر اخباري دنيا ۾ ڪثرت سان استعمال ٿيندا پهريون دفعو مون سکر ۾ ڏٺا.

'گانڌي' ارون پيڪٽ' ٿي چڪو هو، گول ميز ڪانفرنس جي شروع ٿيڻ وارو زمانو مٿان هو (۱)، هندو مسلمانن کي انگريزن اهڙو اٽڪائي

(۱) پهرين گول ميز ڪانفرنس 5 نومبر 1930ع کان 19 جنوري 1931ع تائين.

(گانڌي ۽ ڪانگريس هُن جو بائيڪاٽ ڪيو)

ٻي گول ميز ڪانفرنس 7 سيپٽمبر کان پهرين ڊسمبر 1931ع تائين.

(گانڌي جيءَ ۽ ٻين ڪانگريس هُن ۾ شرڪت ڪئي.)

ٽين گول ميز ڪانفرنس 17 نومبر کان 24 ڊسمبر 1932 تائين.

چڏيو، جو حقن حاصل ڪرڻ جي نالي ۾ هڪ ٻئي جا برميڇڻ ۽ پوتيون ڪڇڻ لڳا، پاڪستان ان وقت ڪنهن کي خيال ۾ به ڪونه هو، ۽ نه جناح صاحب ئي مسلمانن ۾ مقبول ٿيو هو، سواءِ هن جي ته گاهي ماهي سندس چوڏنهن نڪات پيا ٻڌبا هئا. اهو دور مولانا شوڪت عليءَ ۽ مولانا محمد عليءَ جو هو. جذبات ۽ هيڃان جو دور، دوان ڌار تقريرن ۽ تحريرن جو دور، جلسن ۽ جلوسن جو دور، پُر شوڪت لفظن ۽ پُر هيبت عبارتن جو دور. پنجاب ۾ مولانا ظفر الملت والدين يعني ظفر علي خان جي ڏاڪ هئي؛

نرهه، تڪبير!

الله اڪبر!

حضرت ظفر الملت والدين!

زنده باد!

مولانا لٽ ڪٽي اٿندو. عربي عبا اچڪن مٿان، ان پڇو اچي ميدان تي پهچندو. انگريزن جي هٿون گهڙي وڃي هٿون نڪرندو. هندن تي هڪ لهندي بي چڙهندي. جوش جذبو، گرما گرمي ۽ هماهمي ايڏي، جو ڪڏهن ڪڏهن ته تقرير اڃا ختم ٿي ڪانه ڪندو هو، جو اتان ئي پوليس وارا ڪاهي وڃي ڪاٺ ۾ وجهندا هئس، ۽ ڪڏهن جي پاڻ سلامت موٽندو ته دفتر ۾ پهچي ”زميندار“ ۾ ڪجهه نه ڪجهه اهڙو لکي ڇڏيندو، جو پريس به چٽ ته اخبار جي ضمانت به ضبط.

مولانا مهر جو قول آهي ته جڏهن انگريز ڏسندا هئا ته هاڻي مولانا جو ٻاهر رهڻ مفيد نه آهي، ته هو پنهنجي ڪنهن نه ڪنهن چاڙهي تي اشارو ڪري ڇڏيندا هئا، جيڪو گورنمينٽ ڪاليج جي چند مٿي ٿريل چوڪر کي گهرائي چونڊو ته ”فلائي مسئلي متعلق ضرور مسلمانن کي جلسو ڪرڻ گهرجي ۽ مولانا کي ان ۾ تقرير ڪري انگريزن کي چٽاڙ ڏيڻ کپي، ورنه مسلمان تباه ٿي ويندا!“ - بس ايتري دير هوندي، چورا وڃي مولانا جي در تي پهچندا.

نرهه، تڪبير!

الله اڪبر!

مولانا ٻاهر نڪري ايندو.

مولانا ظفر علي خان! زنده باد!

زميندار اخبار! پائنده باد!

انگريز! مرده باد!

مولانا يڪدم انگريزن تي هلان شروع ڪري ڏيندو. سي. آءِ. ڊي. نوٽ وٺندي. ٻئي ڏينهن مولانا شاهي قلعي جي جيل خاني ۾ هوندو. ”زميندار“ ۾ سرخي ايندي:

”حضرت ظفر الملت والدين ڪو گرفتار ڪيا ڳيا۔

مولانا ڪي فرمودي سڄي انگريز تلملا اٿا“

واه! واہ! ٿي ويندي! 5-6 مهينن بعد انگريز ڏسندا ته مولانا ڪي

هاڻي اندر رکڻ جي ضرورت نه آهي، تڏهن ٻاهر ڪڍي ڇڏيندس. مولانا جيل

جي دروازي تي نڪري، مجبوري ۾ هڪ تقرير ڪندو ۽ جلوس جي

وچ ۾ هار پائي، وڏي وقار ۽ دٻدٻي سان اچي ”زميندار“ جي دفتر وٽ

پهچندو؛ اتي به هڪ دوان ڌار تقرير ڪندو. ”زميندار“ ۾ خبر شايع ٿيندي.

”حضرت ظفر الملت ڪي رهائي۔ اسلاميان لاهور ڪي

طرف سڄي شاندار استقبال۔ انسانون ڪا ٿاڻين مارتا هوا سمندر!

’الله اڪبر‘ اور ’زنده باد‘ ڪي فلڪ شگاف نعرون ڪي درميان

مولانا جيل سڄي دفتر تڪ تشريف لائے۔“

بهرحال مولانا مرحوم جي اخبار جون سرخيون انهيءَ زماني ۾ هي

هيون: جلسو اور جلوس، الله اڪبر، زنده باد اور پائنده باد، ظفر الملت

والدين، نيلي پوش، ٿوڊي بچا هاءِ! هاءِ! خيبر سي راس ڪماري تڪ

زلزلہ، هماليہ ڪي چوٽيان لرزائين۔ وغيره وغيره. الغرض اسلام ۽ آزاديءَ

جو پروانو سڄي ڪجهه سڄي ويندو، ليڪن هندو ۽ انگريزن ڪي ڪڏهن معاف

نه ڪندو. هندن ڪي البت ڪڏهن لٽ ڪڏهن ڇٽ، جي راضي ٿيندو ته چوندو:

..... باد بهاري هے،

صبا ڪي دوش پر آج جواهر ڪي سواري هے!

جي ڪنهن ڳالهه تي ناراض ٿيو، ته پوءِ الامان والحفيظ! چوندو:

ڪاڻپٽي تهه اس ڪي هيبت سڄي زمين و آسمان

جب مسلمان گهر سڄي نڪلا باندھ ڪر سر پر ڪفن

شيخ ڪي تهمد نه گانڌي ڪي لنگوتي سڄي ڪها

مين پرستار خدا هون تو پرستار وطن.

بهرحال جي پرتل آ، ته آسمان تي پهچائي ڇڏيندو؛ جي رٿل ته زمين

ڪان ست گز هيٺ نهوڙي نيندو.

گول ميز ڪانفرنس تي جڏهن هندستاني نمائندن جو انتخاب پئي ٿيو، تڏهن مولانا به ڏاڍي ڪوشش ڪئي ته پاڻ به جنهن صورت ۾ مسلمانن جو رهنما آهي، تنهنڪري ضرور نامزد ٿيڻ کپي. تارون، پينگام، جلسا، نهراءَ، ايڊيٽوريل، مطلب ته مولانا وس ڪري ڇڏيا. ليڪن انگريزن کيس ڇهيو به ڪين. شايد نه مولانا جي بالغ نظريءَ تي ڪين اعتماد هو ۽ نه اهو ئي ڪين يقين هو ته مولانا ڪانفرنس هلندي ڪو پنهنجي جذبات تي قبضو رکي، سنجيدگيءَ سان بحث ڪري سگهندو؛ ممڪن آهي ته اوچتو اتي بيهي ڪو خُلم ڪري رکي! تنهن ڪري پنجاب مان هنن سر شفيع، سر فضل حسين ۽ سر اقبال جهڙا اصحابِ فڪر و نظر کنيا. مولانا شايد اهو سور پي وڃي ها، ليڪن غضب هي ٿيو، جو هندستان مان سندس ٻين ڪيترن معاصرَن سان گڏ مولانا محمد علي ۽ مولانا شفيع دائودي پارا به نمائندن ۾ شريڪ ڪيا ويا. وِتر جو وري ڪيون ”مِلاپ“ ۽ ”پرتاب“ چيڙون، سو ڄڻ ڀولي جي پيچ کي اچي باهه لڳي. مولانا صفا مَتجي ويو، ڄڻ ٻرندڙ جبل ڦاٽي پيو، جنهن جا تانڊا هندستان کان وٺي لنڊن تائين ساڙ پار ڪرڻ لڳا. غضب، ڪاوڙ ۽ غصي سان پريل ايڊيٽوريل روز لکڻ لڳو. ايتري تي به اڪثفا نه ڪيائين، جو جوش ۽ جذبي ۾ ايڏو بي قابو، جو عام سنهون اخباري خط ڇڏي، ’جلي حروف‘ يعني ٿلهن اکرن ۾ ڊبل ڪالم اندر انهن مضمونن کي ڇپڻ شروع ڪيائين. زبان، محاورا، ترڪيبون، جملا ۽ جوڙ، عنوان ۽ سرخيون ڏسڻ وٽان هونديون هيون؛ نثر ۾ نظم وارو رس آئي ڇڏيندو هو، جوش ۽ جولان ايترو جو پڙهندڙن جا ماشا ئي ڦري ويندا هئا؛ سکر جي گرم گوديءَ جا پنجابي ۽ شهر جا چنيوٽي چرم فروش، پنهنجا حقا ڇڏي، کتن تان اٿي ڪڙا ٿيندا هئا. ٻيو وس نه پڄندن ته پڇاڙيءَ ۾ سکر جي هندن کي ئي به - چار ٻول ٻڌائي ڇڏيندا هئا.

مولانا پنهنجن اهڙن خاص نوشتن کي، جن کي جلي خط ۾ شايع ڪندو هو، ’ايڊيٽوريل‘ يا ’ليڊر‘ ڪو نه سڏيندو هو، بلڪ انهن تي نالو رکيو هئائين، ”مقاله، خصوصي“ يا ”مقاله، افتتاحيه“. ”مقاله، خصوصي“ اهو هوندو هو، جنهن ۾ ڪنهن خاص ڳالهه يا ڪنهن خاص شخصيت تي بحث ڪيو ويندو هو؛ ۽ عام مسئلن تي لکيل ايڊيٽوريل ”مقاله، افتتاحيه“ سڏبو هو. اهي ٻئي ترڪيبون درحقيقت مولانا مرحوم جي ذاتي لغت خاص جون آهن، جيڪي پوءِ اخباري دنيا ۾ عام طرح مستعمل ٿي ويون.

انهن ئي خصوصي مقالن ۾ جڏهن مولانا مسلمانن جي حقن تي قلم

ڪٽندو هو، تڏهن انگريزن جي اسلام دشمنيءَ ۽ هندن جي مسلم آزارين جا قصا انهن ۾ ”برسبيل تذڪره“ بيان ڪندي ڪندي، گول ميز ڪانفرنس ۾ کيس نه چونڊي انگريزن جيڪا ’اسلاميان هند‘ جي جذبات سان راند کيڏي هئي، ان ڏانهن به ”برسبيل تذڪره“ اشارو ڪري ويندو هو.

خصوصي مقالن، ڊبل ڪالم ۽ جلي قلم کان سواءِ مولانا ٻيو ڪم هي ڪندو هو، جو روزانو هڪڙي معرڪي جي نظم ٺاهي، پهرئين بيچ جي پوريءَ تخطيءَ تي شايع ڪندو هو. اهي ئي ٿلهڙا اکر، اهو ئي جلي قلم. ڪڏهن گانڌيءَ جي خلاف، ڪڏهن نهروءَ تي ٽوڪ، ڪڏهن مهاڻيه ڪرشن ۽ خوشحال چند خرسند تي ٽوڪ، ڪڏهن گول ميز ڪانفرنس تي هجو، ته ڪڏهن انگريزن جي اقتدار تي ضرب، مطلب ته هلندڙ مسئلن تي، سچ اهو آهي، ته سندس نظمون بي پناهه هوندي هيون. زبان، رديف، قافيا، زمين، عجيب و غريب ترڪيبون، مطلب ته ماڻهو جڏهن پڙهندو هو، تڏهن ائين پيو ڀانئبو ته اهي بيت ۽ مصرع نه بلڪ شڪرڻد آهن، مصريءَ جون ڳڙيون يا مڪيءَ جون لاران. انهن نظمن مٿان ٺوٺ هوندو هو ته ”اڄ صبح جو حضرت ظفر الملت و الدين ناشتي کان پوءِ حقو چڪيندي هيٺين نظم ارتجالاً چئي، جيڪا ناظرين ڪرام جي ملاحظي لاءِ هيٺ ڏجي ٿي.“ يعني، حضرت مولانا صاحب جن جو نظم چوڻ جو ارادو اصل ڪونه هو، ليڪن حقي جي وزم کان پوءِ دونهن سان گڏ شعر به پنهنجو پاڻ ئي ٺڪ ٺڪ ڪندا ٻاهر نڪرندا ويا. اهو درحقيقت وڌاءِ به ڪونه هو. مولانا نظم چونڊو ئي ائين هو: هر وزم ٻنيان هڪ شعر، جيترا وزم اوترا بيت. اهي نظمون، جن ۾ مسلمانن جي بهادريءَ ۽ فتوحات جو ذڪر هوندو هو، تن کي نه چڙو جلي حروف ۾ بلڪه خاص اهميت سان ڳاڙهيءَ مس ۾ شايع ڪرائيندو هو، تانڪه ڀل انهيءَ کي پڙهي، ”پرتاب“ ۽ ”ملاپ“ جي ايڊيٽرن کي خصوصي طرح ۽ عام هندن کي عام طرح پنهنجو حشر ياد اچي وڃي، ڀل سندن جسمن ۾ سياندو ۽ دٻن م ڌڌڪو جاڳي، ۽ ڀل ته سندن اوسان خطا ٿين. بهرحال مطلب اهو آهي ته ”ارتجالا“ جي اکرن جي ابتدا اُتھن ٿي، جنهن کان پوءِ اردوءَ جو هر شاعر ’ارتجالا‘ ڪلام چوڻ لڳو. هاڻي ته خير ماءُ پيٽان ئي ارتجالاً اردو غزل چوندا ٻاهر نڪرڻ ٿا.

مولانا کي شل مولا سائين جنت ۾ جايون ڏئي، عجيب و غريب ۽ عاليشان انسان هو. جي چڙو شاعري ۽ نثر نگاري ڪري ها، ته هوند اردو

ادب جي خزانن کي هيرن جواهرن سان پُر ڪري ڇڏي ها؛ پر ندوريءَ سياست سان پاند اٽڪايائين، ۽ وريو به ائين ڪجهه ڪونه ۽ پاڻ کي به اجايو ڏٺو ڪيائين ۽ ادب کي به نقصان پهچايائين. مولانا سياست جي ڏانءَ جو اصل ڪونه هو. محض عظيم شاعر ۽ بي مثل ليکڪن جذباتي نثر نگار هو.

"رب ڪعبه کي قسم، راسڪماريءَ سے ليڪر
بندھيا چل کي چوٽيون تڪ کي سر زمين روند
ڊالي جائينگي، تھ و بالا کي جائينگي، الت دي
جائينگي، زير و زبر هو جائينگي، خون کي ندياں
بھ چلينگي، جن کا ڌارا فرنٽيئر ڪے پھاڙون سے
نڪل ڪر هماليہ ڪے دامن تڪ چلا جائينگا۔
اسلامي شھسوارون ڪے گھوڙون کي ٽاپين اڀي
تڪ هند ڪے واديون مين گونج رھي هين۔ ڪيا
سمجھ رکا هے هند ڪے لنگوٽي بند نه؟ انگريز
ڪون هوتا هے؟ ملڪ دز اصل همارا هے۔ يہ فرنگي
ڪون هے جو تصفيہ ڪر نه بيٺا هے؟ يہ جاڪے ڦر
مانچسٽر ۾ اپني ترازو سنڀالے۔ مين اعلان ڪرنا
هون ڪم لسڪو ملڪ سے نڪل جانا چاهئے!
فرنگي استعمار کي دجيان فضائے آسمان مين
بکير دونگا۔"

وغيره وغيره. انهيءَ نموني جا ڌڙڪا ۽ دهمان هندن کي ٻڌائي، سندن دوتِي پسائڻ جي پيو ڪوشش ڪندو هو، ۽ اهڙيءَ طرح للڪار ڪندو هو، جو گورن جي هتي رهڻ جو سڄو دارو مدار چڻ فقط مولانا جي ذات گراميءَ تي وڃي ٿيو هو! انگريزن جڏهن مولانا کي گول ميز ڪانفرنس تي نه چونڊيو، ان وقت جيڪي چونڊجي ويا انهن تي مولانا فقرو چست ڪيو؛ 'تو ڊي بچ هاءِ! هاءِ!' بس پوءِ ته سڄي ملڪ ۾ هوءَ هواءِ پئجي وئي؛ "تو ڊي بچ هاءِ! هاءِ!"

جڏهن قاديانن سان وڙهيو ۽ قادياني تحريڪ شروع ڪيائين ان وقت فقرو مشهور ٿيو؛ 'مرزا ٽيڇي ٽيڇي!' (۱) پوءِ ته قاديانن جو اُٿڻ ويهڻ بند ٿي ويو؛ جتان وڃن، جنهن محلي جو پاسو ڏئي لنگهن، ننڍو وڏو پڪاريندو؛
"مرزا ٽيڇي ٽيڇي، هاءِ هاءِ!"
"مرزا ٽيڇي ٽيڇي، هاءِ هاءِ!"

الغرض مولانا جنهن کي ڪو لقب لاتو، بس ان جو ٻيڙو غرق، ستياناس. "زميندار" ان زماني ۾ گويا قوم جي زبان هئي. جيڪا ڳالهه ان ۾

(۱) مرزا غلام احمد تي جيڪو وحي نازل ٿيندو هو، ان جو نالو 'ٽيڇي ٽيڇي' هو.

شايع ٿي، سا قوم جي زبان تي چڙهي.

* * *

مولانا جيڪي تقريرون ڪندو هو، انهن ۾ هندن کي تنبيهه ڪرڻ لاءِ، انگريزن کي دٻائڻ جا، ۽ مسلمانن کي اپارڻ جي ڪاڻ، نهيل ٺڪيل لفظ، فقرا، جوڙ ۽ جملا هوندا هئا، ۽ انهن تي سندس زبان اهڙو هري وئي هئي، جو جيڪڏهن ڪنهن ٻئي موضوع تي تقرير ڪندو هو، تڏهن به هلي هلي، وچ مان ٽڙڪي، وڃي ساڳين انهن قفرن تي بيهندو هو. اها عادت انهيءَ زماني ۾ هر هڪ تقرير ڪندڙ جي هئي. عطاءُ الله شاهه بخاري، احسان احمد شجاع آبادي، مولانا حبيب الرحمان لڌيانوي، مولانا ظفر علي خان جو فرزند مولانا اختر علي خان مرحوم، سيني جون تقريرون گويا هڪ سانچي ۾ ڏليل هونديون هيون. پوئين زماني ۾ جڏهن ليگ زور ورتو، ۽ مولانا جي بقول حسن بن صباح جي پيالي مان گويا هندستان جي مسلمانن حشيش جو چُڪو چاڙهيو، تڏهن ته گارگند، هلاڻ ۽ هڪلڻ جي حد ٿي وئي؛ انگريز وچ مان نڪري ويو، روءِ سخن وڃي چڙو ٿيو هندوءَ ڏانهن، سالن جا سال، زبانون وري انهيءَ تي هري ويون!

مون کي ياد آهي، نهرو. لياقت پيڪٽ کان پوءِ، اخبار نويسن جو هڪ خير سَلهي وفد برادرم علي محمد شاهه راشدي صاحب جي سرڪردگيءَ هيٺ دهليءَ ويو. اُن وفد سان اختر علي خان به شريڪ هجي. هندن سڪن ڏاڍيون مرحباڻون ڪيون، هڪٻئي کي ڏسي، پاڪر وجهي اوچگارون ڏئي رٿا؛ هر ڪو پنهنجي ڪٿي تي پشيمان ۽ نادم هو. هڪ ڏينهن دهليءَ ۾ سڪن انتهن جي وڏي گردواري ۾ سيني ايڊيٽرن کي گهرايو. مرد عورتون، جوان پوڙها هزارن جي تعداد ۾ اچي گڏ ٿيا؛ تقريران شروع ٿيون؛ سڄي جلسي ۾ روج پئجي ويو. سڪن التجا ڪئي ته پنجابي زبان ۾ مولانا اختر علي خان تقرير ڪري. مولانا تقرير شروع ڪئي. اڌ ڪلاڪ کان پوءِ جڏهن مولانا جي تقرير جوش ۽ جذبي ۾ چوٽ چڙهي وئي، ۽ مولانا جذبات جي وهڪري تي اچي پهتو، ان وقت تقرير جو اصل موضوع دماغ مان نڪري ويس. وساري ويٺو ته ڪو خير سَلهه تي آيل آهي، ڀلي ويو ته سڪن جو جلسو آهي، اها به خبر نه رهيس ته هر ڪو روئي رهيو آهي؛ زبان هڪ دفعو وري ڪروٽ کاڌي، پاسو بدلايو، اهي سالن جا دهرايل فقرا بي اختيار زبان مان

نڪرڻ لڳا:

”ڪون هوتا هه سڪم اور هندو - گودا نڪال ڪه باهر رڪدونگا“

اوجتو خاموشي ٿي وئي. ان کان پوءِ سس پس، جنهن بعد سڄي ايوان ۾ ٽهڪڙو پئجي ويو. مولانا جي نرڙ تي پگهر نڪري آيو. دل جو صاف، نيڪ ۽ نيت جو ڪُنڊو ڪين هو، مجلس به اهڙي هئي، ڪلي تقرير هلائيندي چيائين: مون کي معاف ڪجو، سالن جا سال هڪٻئي کي گاريون ڏيندي زبان هري وئي آهي؛ اڄ پهريون دفعو آهي جو مٺ محبت، پيار ۽ رس رهاڻ جي ڳالهه زبان کي ڪرڻي پئي آهي، ڪڏهن ڪڏهن پراڻي عادت تي تقرير رستي تان تڙڪيو وڃيو باهر پوي.

اهڙيءَ طرح تحريرن ۽ تقريرن جو رڪارڊ پيرل هوندو هو. گويا سڻي چڙهي ۽ ساڳيو آواز، ساڳيا لفظ، ساڳيا دڙڪا، ساڳيا دهمان. اها حالت چڙو مسلمانن جي ڪانه هئي، بلڪ انهيءَ دور جا هندو ۽ سنڪ مقرر به پير پنتي ڪونه هئا. فرق فقط هي هو ته مولانا کي خدا زبان ڏني هئي، ان ۾ قوت هئي، ان ۾ قدرت هئي، جملا، لفظ، فقرا ۽ بندشون، سندس ٻانهن ٻڌا بيلي ۽ خريد ٿيل خانن زاد هئا؛ تقرير ڪندو هو ته زمين آسمان جو سڄو وچ زير و زير ٿين لڳندو هو، لکندو هو ته دماغن ۾ هلچل اچي ويندي هئي، نظم چونڊو هو ته زبان ان جي ملاوت ۽ شيرينيءَ جا مزا پئي مائيندي هئي.

خدا بخشيش، هر چند دماغ تي دل غالب هيس، عقل تي جذبو حاوي هئس، پر هو قوم جو سڄو سپاهي. سپاهين لاءِ هونءَ به عقل کان زياده ٿئي جذبي جي ضرورت ٿي. سڄي زندگي آرام نه ڪيائين، لڙندو رهيو، ڪڏهن هن ميدان تي ڪڏهن هن ميدان تي، اڄ هڪ فرنٽ تي سپاهي ٻئي فرنٽ تي، بلڪ هڪ ڏينهن ۾ ڏهه ڏهه جهيڙا به جوتي وجهندو هو. هڪ ئي وقت انگريز، هندو، قادياني، احرار، شهيد گنج، پنهنجا، پراوا، ”انقلاب“، ”ملاپ“، ”پرتاب“، گانڌي، نهرو، شوڪت علي، محمد علي، مسئلو ڪٿان جو به هوندو، اشراق جو هجي چاهي مشرق جو، مولانا سڀ جي اڳ ۾. نظام جي پٺ تي انگريز برار ڏين يا نه ڏين، ليڪن مولانا ان کي ”هز رابل هائينس پرنس آف برار“ ضرور لکيو ويٺو هوندو. هڪ طرف جيش اسلامي تيار ڪندو، ٻئي طرف اسلامي بازار ٺاهيندو. مطلب ته ايڏي عجلت، ايترو جوش، اهڙي بيچيني ۽ بيقاراري، انهيءَ حد تائين جذبو ۽ ان سان گڏ حرارت

۽ حدت، جو تحريڪ مٿان تحريڪ پئي نڪاڻ ڪندي، ليڪن اسلام جو هر حالت ۾ بول بالا. الله جو پڪو ٻانهو، رسول عربيءَ جو شيدائي. الله، رسول، اسلام ۽ عرب جو نالو آيو ته مولانا تاب جهلي نه سگهندو، لونءَ لونءَ ڪانڊارجي ويندس، اڪيون ڳاڙهيون ٿي ايندس، مچ پئي ڦڙڪندس. ڪا چڱي ڳالهه ٻڌندو جنهن ۾ اسلام جي سرفرازيءَ جي اميد هوندي، ته اڪيون چمڪڻ لڳندس، چين تي فاتحانه مرڪ نروار ٿي ويندس. پوءِ جهل نه ڏيندو. جهت اٿي يا ته قلم کڻي ڪو ”خصوصي مقالو“ لکندو يا حقو ٺاهي وزم ويهي هڻندو ۽ شان اسلاميءَ ۾ شعر ٺاهيندو. مصلحت، دورانديشيءَ ۽ تدبير جا لفظ مولانا جي اڳيان بي جان ۽ بي معنيٰ هئا. وقت جي تقاضا ڇا آهي، ان کي به نه ڏسندو. ڪندو فقط اهو هو، جيڪو دل چاهيندي هيس. گردن وڌ وڌيرن اڳيان به ڪانه جهڪيس. جي جهڪيس ته فقط پنهنجي خالق اڳيان. ٻين اڳيان هميشه لڪڻ هٿ ۾ کڻي، سينو ڪڍي هليو. اڪيون نراڙ ۾ ۽ ڪياڙ آسمان تي. خدا جا سپاهي ٿيندا به ائين آهن، سواءِ پنهنجي مالڪ جي ٻين کان ڊڄن ئي ڪونه.

ڪراچيءَ ۾ ڪانگريس جو اجلاس ٿيو - انهيءَ ميدان تي، جتي هاڻي مولانا عثماني ۽ سيد سليمان ندويءَ جون قبرون آهن. مولانا وڏي طمطراق ۽ بلند آهنگيءَ سان، لاهور کان سڀني پوئلڳن کي ڪڍ لائي، هلي اچي شامل ٿيو. پهرين ڏينهن ئي کليل اجلاس ۾ تڪرار ڪري وڌائين. چي، سڄو اجلاس نماز جي وقت بند ٿيڻ گهرجي. مسلمان فقط 4.3، ٻيو سڀ هندو عالم. گانڌيءَ جيءَ چيو ته مسلمان بيشڪ وڃي نماز پڙهن، ليڪن اجلاس بند ٿيڻ نه گهرجي، البت ان وچ ۾ معمولي مسئلن تي ڪم ٿيندو، اهم مسئلا تڏهن کڻبا، جڏهن مسلمان نماز مان فارغ ٿي ايندا. پر مولانا ڳالهه ڪري ۽ اها نه مڃي وڃي! گانڌي نه هجي کڻي ڪير به هجي، ڪانگريس جو اجلاس نه هجي ڪنهن جو به هجي، مسلمان پنج هجن يا پنج هزار، هتي سوال هو حق جو، اسلامي شان جو، ۽ مولانا ظفر علي خان جي سخن جو. مولانا اٿي ٻيهي ڌوان ڌار تقرير ڪئي، ان کانپوءِ مولانا جي سائين ڪيو:

نعره تڪبير!

الله اڪبر!

مولانا ظفر علي خان!

زنده باد!

اسلام!

پائنده باد!

بس، مولانا ڏنڊو کڻي آيو. صفا هٿائيندو، اجلاس ڇڏي، تو ريلوي اسٽيشن تي، اتان سڌو لاهور. پوءِ ته هڪ طرف ڪانگريس ٻئي طرف مولانا، وچ ۾ غريب اسلام، ڪيئي ڏينهن رونشو هليو. جڏهن وري ڪو ٻيو مسئلو پيدا ٿيو ۽ مولانا جو توجهه اوڏانهن ڇڪيو، تڏهن وڃي گانڌيءَ ۽ اسلامي جي جند ڇڻي.

مولانا جون اهي سڀ چلولايون اوستائين هليون، جيسين ليگ وجود ۾ ڪانه آئي هئي. جڏهن هندستان جي مسلمانن اهو نئون راه ۽ رند تراشيو، تڏهن مولانا ماند پئجي ويو.

1940ع ۾ جڏهن ليگ جو لاهور ۾ اجلاس ٿيو، تڏهن مان سياسي سٽيج تي آخري مرتبو مولانا کي ڏنو. ڪاري عبا پائي، نيلي پوشن جي ننگين لموارن جي جلوي ۾ جلوسي کي چيريندو، اچي اسٽيج تي چڙهيو. نه 'الله ڪبر' ٿيو، نه ڪنهن 'زنده باد' ڪيو. اهي نعرا اڄ ڪنهن ٻيءَ شخصيت تي قبضي ۽ قدرت ۾ اچي چڪا هئا. مولانا تقرير شروع ڪئي. جناح صاحب ڪرسيءَ تي فروڪش هو. پنجن منٽن بعد جناح صاحب جي نراڙ تي هند نروار ٿيو. ڇهين منٽ بعد مسلمانن ڪيو:

"بيٺ ڄاڻو!"

"بيٺ ڄاڻو!"

"نهيڻ سنٽه!"

"نهيڻ سنٽه!"

مولانا خاموشيءَ سان لهي هليو. نيلي پوشن ننگيون تلوارون کڻي ني وري کيس وچ ۾ ڪرڻ جي ڪوشش ڪئي، ليڪن مولانا خبر نه آهي ا سوچيندو، تڪڙي تڪڙي وڪ ڪڍندو، نيلي پوشن کان به اڳ پنڊال مان ڪٽو هليو ويو. اسلاميان هند جي سياسي اسٽيج تي "ظفرالملة والدين" ي نمودار ٿيڻ جو اهو پويون ڏينهن هو. پاڪستان جڏهن ٿي ويو، پوءِ ته مولانا بمواجي ويو، پويان ڏينهن بلڪل بيهوشيءَ ۾ گذاريائين. هوش ۽ حواس - بڪي ٿي رهيو هو يا جيڪي ٿي چڪو هو، ان کي - محسوس ڪرڻ کان باب ڏيئي بيٺا هئا.

آخري دفعو مولانا کي مان لاهور ۾ ڏٺو. جڏهن اخباري وفد ستان تي ويو. لياقت. نهرو پيڪٽ ڪانپوءِ "زميندار" جي دفتر ۾ مولانا

سان ملاقات ڪئي وئي. زار و نزار، جهور، اهو آواز جنهن جي گونج منيءَ صديءَ تائين هندستان جي ڪنڊ ڪڙڇ تائين پهچندي رهي، ان ۾ اهو زور ڪونه، زبان جنهن سڄي زندگي موتي ۽ لعل بخشيا، ان ۾ اها طاقت ڪانه، اهي هٿ، جن سڄي زندگي ادب ۾ رنگ ڀريا، انهن جون آڱريون نستيون. مطلب ته يقين ڪونه آيو ته اهو مولانا ظفر علي خان آهي؛ جادو بيان مقرر، شيرين سخن شاعر ۽ عظيم الشان نثر نگار. اکين ۾ اها چمڪ، تڪ ۽ تيزي ئي ڪانه رهي هئي!

* * *

سکر ۾ ”زميندار“ به ايندي هئي ۽ ”سياست“ به ۽ ”انقلاب“ به. ”سياست“ وقت بچندو هو ته پڙهي هئي. گرم گرم فقرا، رنگين بياني، لفظن جو شڪوه ۽ شوڪت، نظم جو لطف، دڙڪن ۽ دهمانن جو مزو ڏسڻو هوندو هو ته ”زميندار“ اڳيان ڪبي هئي. پر جيڪڏهن ضرورت پوندي هئي ته پيدا ٿيل مسئلي تي تدبر ۽ دانشمنديءَ سان بحث ٿيل ڏسجي. سياست ۽ سياسي شعور ڇاڪي چئبو آهي، فراست جي تقاضا ڇا آهي، مسلمانن جو برو ۽ ڀلو ڇا ۾ آهي؟ ته پوءِ هٿ وجهيو هو ”انقلاب“ ۾. ان جو لفظ لفظ ويهي غور ۽ فڪر سان پڙهيو هو. مولانا مهر جا سنجيده ۽ پرمغز ايڊيٽوريل دماغ ۾ اوجر آئي ڇڏيندا هئا؛ سياسي سمجهه ۽ سوچ جو شعور پيدا ڪري ڇڏيندا هئا؛ ۽ ملڪي مسئلن جي تهه تائين ائين پهچائي ڇڏيندا هئا، جيئن نڪا تارو سيڪڙائن کي هٿ مان وٺي تار ۽ تانگهو ٽپائي وڃي توڙ رٿائن. جي انهيءَ زماني ۾ ”انقلاب“ نه هجي ها، ته هوند مولانا ظفر علي خان سڄي قوم جي دماغ ۽ شعور ڊانوان ڊول ڪري ڇڏي ها. ”زميندار“ جي مهل جو ”انقلاب“ ڄڻ مصلح هئي، انهيءَ ئي اخبار ۾ مولانا سالڪ جا ’افکار و حوادث‘ پڙهي، ماڻهوءَ جي روح ۾ تازگي ۽ توانائي اچي ويندي هئي. پوءِ چراغ حسن حسرت“ ميدان ۾ آيو، ان سان گڏ جوڙيدار ٿيو حاجي لقلق، اهو پنجاب جي اوج جو زمانو هو ۽ اتنهن جي ايڊيٽرن ۽ اخبارن جي به اقبال جو دور هو. هاڻي ته نه اهو مولانا ظفر علي، نه سيد حبيب، نه مولانا سالڪ، نه چراغ حسن حسرت، نه مرتضيٰ خان ميڪش ۽ نه ”ميلاب“ ۽ ”پرتاب“. باقي هڪ وڃي رهيو آهي. غلام رسول مهر، جنهن جو سڄو چهرو جهريون جهريون ۽ ڪس ايترو ڪو ڪائي وٺي اٿس، جو ڪرسيءَ تان اٿي ٿو ته ”هائ هاءِ“ ڪري

ڪمر کي سڌي ڪرڻ ۾ کيس ڪيئي ڪشالا ڪرڻا پون ٿا (۱). هندو به ويا، جن سان مقابلو هوندو هو، انگريزن به ملڪ ڇڏيو، جن تي جهٽ ڪاوڙ وٺندي هئي، هاڻي ته ملڪ سڄو ئي ملير - خودي بلند، جي ڪجهه ڄڻو ته موچڙا، جي ڪچبو ته 'ڪلا ۽ ڪوسڙا'. تنهن ڪري مٺي به ماڻ ته مٺي به ماڻ.

* * *

اجهو وري اچي 'خوديءَ' جي ڳالهه وچ ۾ ڪاهي پئي. اصل قصو ڪيئن ڪجي؟ اهڙا اکر ۽ اشارا جو اچي ويندا، پوءِ ڳالهه ڪرڻ ڪيئن نه ضروري ٿي پوندي!

جنهن زماني جو ذڪر پيو ڪيان، انهيءَ ۾ خودي ته خير، خود علامه اقبال مرحوم به سنڌ ۾ مشهور ڪونه ٿيو هو. مان 'بانگ درا' سڀ کان پهريون، مناري جي چاڙهيءَ تي، مستري محمدالدين وٽ ڏٺو هو، لوهه تپائڻ واريءَ ڌمڻ جي پڪ ۾، تڏي تي، حقي سان گڏ.

مستري مرحوم هو ته پنجاب جو، پر رهيو سڄي عمر سکر ۾. چاڙهيءَ واريءَ انهيءَ جاءِ ۾، بندوقن جي مرمت ڪندي، ڦوهه جوانيءَ مان اڌڙڪ، اڌڙڪ مان موت کائيندي اچي پوڙهو ٿيو، ۽ ان کان پوءِ جڏهن جهور ٿيو، تڏهن ڪم ڇڏي ڪت تي آهليو، ۽ پوءِ اتان ئي ٻئي جهان لاڏاڻو ڪيائين. پنهنجي فن ۾ شاهه ڪاريگر هو. بندوق جي مرمت ٿي، مستري مرحوم جو هٿ لڳو، جن بندوق ۾ نئون ساهه پئجي ويو، گويا هاڻي 'هالنڊ ائڊ هالنڊ'، 'پردي' ۽ 'گريئر' کان اچي نڪتي. اهڙو هٿ - ڪاريگر ان ڪم جو وري نه ڄاڻو نه ڄمندو، نه ٿيو نه ٿيندو. سنڌ جو ذات وڏيرو، جنهن کي شڪار جو شوق هوندو هو، جنهن وٽ هٿيار هوندا هئا، تنهن لاءِ مستريءَ جو در ڄڻ درگاهه هو. هرڪو اتنهن جو پانڌيڙو. هرڪو پيو سلام ۽ ڪلام ڪندو. هر ڪو پيو ڏيڄ ۽ ڏن پريندو.

* * *

زمانو هو، اُهي اُهي شاهه شڪاري، جو چئي کڻي بس ڪجي. جيڪب آباد وارو سردار عبدالرحيم خان ڪوسو، سوين هٿيار، سيڪڙا

بندوقن جا، سڄو ڏينهن يا شڪار ۾ يا بندوقن ۽ هٿيارن جي ڳالهين ۾؛
 خانبهادر شاهنواز خان ڊکڻ ۽ خانبهادر محمد پناه خان ڊکڻ، پلٽون ڀل، کپيءَ
 سڄيءَ پيا هڻندا، چرندو پکي کونه ڇڏيندا. ڪيئي ’وييلي‘ ۽ ’پردي‘
 جون ريفلان ۽ بندوقان وٽن موجود. خانبهادر سردار الهه بخش خان
 ڪاڪيپوٽو، شڪاري به واهه ته هٿيارن جو به ڄڻ مريض، سٺي بندوق
 دڪانن تي نه ڇڏيندو. پير شاهه ۽ پير حامد شاهه، پراڻا ۽ بنيائنا شوقين -
 بندوقان ’پردي‘، ’هالنڊ‘ ۽ ’وييلي‘ کان خاص مذاق ۽ پسند مطابق سڌيون
 سون ٺهرائيندا. هتان خريد ڪرڻ سندن لاءِ عيب هو. بندوق تي پير شاهه
 جو نالو پيو ته اها بندوق ڄڻ شوقين لاءِ تيرڪ ٿي ويندي.
 ”واه! واه!“

”سائين پير شاهه جي آهي؟“

”سبحان الله!“

”ها سائين.“

”واهه جو سائين ’ناز پري‘ بندوق آهي؟“

”هوءَ پتن نالن واري جوڙيدار بندوق ۽ ريفل ڪين؟“

”سائين ڇا چئجي، پير سائين چار سال لکپڙهه هلائي، خاص ٺهرائي

آهي؟“

”بندوقان اهي چئجن!“

وڏيرو رسول بخش خان پٽو، هاءِ! هاءِ! هاڻيءَ جيڏو ڪونڌ مڙس،
 شڪل صورت جو جهڙو ببر شينهن؛ تتر اٿيو ناهي - نڪ ٿي ناهي، تتر مٿان
 ٿي رومال ٿيو اچي سندس پيرن ۾ پوندو. نه ڪڏهن تتر ويو نه چرو گڏو،
 جوڙا پيو جهٽيندو، هر سڄي هر کپي، ٻنهي طرفن کان آيا ته نا! نا! ٻئي اچي
 مه سڙي تي ڪرندا. سنڌ ۾ شڪار جو شاهه ٿي گذريو. اهڙو شوق وري
 صير -

نواب سر غيبي خان، 4 لک ايڪڙ جاگير، جهنگ ان ۾، پت ان ۾،
 ديوريون ۽ ڍنڍان ان ۾، هيٺاهيون به ان ۾ ته جبل به ان ۾، ڪاٺنهن ساوڪ ته
 ڪاٺنهن سڪ، ڪٽي پاڻي ته ڪٽي واري، ڪٽي ويءَ ته ڪٽي واهڙ. چوندا
 آهن ته ڳيري جي وڪ تي زمين ورن بدلائيندي آهي. پر هتي ته ورن سان گڏ

هر قسم جو ڍنگ ۽ رنگ موجود هو: تتراتي، بگڙا خواهه ڪارا، پٿيرا به موجود ته پت تتر به جامر، اسناف اڪيچار، ۽ بدڪون، نيرڳ، آڙيون، ڪارڙا ۽ ٻولاهيون به موجود. سرنهن ۽ ڪڻڪن ۾ ڪونجن جا به ولر اچي ويلا ڪن، واريءَ جي ڌڙن ۽ بنن ۾ تلوريون به عام. هرڻ ڳاڙها به ته ڪاريهر به. ڦاڙها به ملندا ته ٻهاڙن تي سرهه ۽ گڊ به اچي سر ڏيندا. مطلب ته هر قسم جا چرند خواهه پرند، دل جيڪي گهري سو موجود، جيڪي وڻي سو مار.

سيارو پوندو، ناتال جي موسم ايندي، ڪڻڪ صاحبوڪن جا اچي ڪٽا ٿيندا؛ مڇيون ۽ مڇمان به ساڻ، بٽلر، بورجي، پٽيولا ۽ اردلي به ڪڍ، تنبو ۽ تولان، شاميانا ۽ رانشيون اچي وينديون؛ غيبي ڍيري ۾ منزلان لڳي وينديون، جهنگ جهر چانڊاڻ ٿي ويندو؛ اڄ ڪليڪٽر آيو، سپان ڪمشنر آيو، پرينءَ آءِ. جي. اچي ٿو، پڇاڙيءَ بمبئيءَ مان ۽ پوءِ ڪراچيءَ مان گورنر صاحب به مهمانن جا پرا ڪاهي اچي پهچندو. مطلب ته جيسين شڪار جي سيزن هلندي، تيسين پيا گورا ڳاهت ڏيندا ۽ آفيسر ڪٿر ٿيندا. ڪڪڙ، ڇيلا، آنا، ڪير، مڪڻ، ماکيون نه ڪنهن کان ڪتايا پجن ته کاڌا پهن - سڄو راج ۽ تر گهرن کي بهاري ڏيو اتي پيو پهچائيندو. صاحبوڪ قاعدي قانون جا ڏاڍا پابند هئا. لٽيءَ ڌڻيءَ کان صفا پري. نه ڪنهن کان وٺندا نه ڪنهن جو بار کڻندا. پئسا ڌڻي سڀئي بل چڪتو ڪري ڇڏيندا. البته اها جدا شيءِ آهي، جو خرچ ٿيندو هو ڏهه هزار ته وٺبو هو ڪُل سؤ سوا! گهه ملندو پنجين روپي ته بل ۾ ڏيکاربو سوا روپي؛ ڪٿو مڻ ته لکبو سير؛ آنا ڪپندا سو درجن ته ٻڌاڻا هڪ درجن، ڪٿي تعداد گهٽ ته ڪٿي قيمت ڪم. اهڙي طرح هزارن جي خرچ کي سوري پوري وڃي سو کن جي شرعي انگ اندر بيهاريو، خير اهي ته ٿيون خانگي ڳالهليون، پر رڪارڊ خاطر بل چڪتو ڪيون، پلو ڇڏايون پوءِ پيا منزلان پٽيندا. ڪنهن جو احسان ڇو ڪن! اڄ ٿورا ڪن، ته سپان اک لڳي!

هر موسم ۾ منزل جو سامان نئون ايندو. ٽي سيت، ڊنر سيت، ڪائنا چريون، توال، تيبيل پوش، چيني ۽ چاندي سڄي اچي نئين نڪرندي. پڇاڙيءَ ۾ تنبو به "رولدوءَ" کان نوان نڪور اچي ويندا، ۽ فرنيچر به خالص ساڳوان جو نئون گهرايو؛ قالين ايراني، ۽ ڪونچن ۽ صوفن تي ڪيمخوابن ۽ بنارسين جون ٽيپسٽريون، ڳاڙهيون، سايون، پيليون، زرديون، چلڪيدار ۽ چمڪندڙ. جڏهن منزلان پوريون ٿينديون ته اڻ ڌوئل ٿانو، پريل برتن ۽ اڻ صفا

ٿيل ڊيگڙا، چوسيل هڏا، ڇيلن جي رانن جون سڄون نرينون، ڊبل روٽن جا اڏا، نانن ۽ ناختائن جا مٿان ۽ چوٽاڙ، گڏي سڏي سڀ هڪ ڪوٺيءَ ۾ هڪ ٻئي مٿان اڇلي ڇڏيا. پڇاڙيءَ ۾ غلاظت ۾ پريل ڪمڊ به اتي ئي ڪنهن پاسي ۾ رکي، انهن مٿان گلر ۽ فالين وجهي ڇڏيا، جيئن بدبوءِ هرو ڀرو ٻاهر نه نڪري. ٻئي ڪمري ۾ ٽيبل ۽ ڪرسيون، ٽپايون ۽ ڪونچ هڪ ٻئي تي چاڙهي ائين رکي ڇڏيا، جن غيبي خان نواب جو مهمان خانو نه آهي، بلڪ ڪراچيءَ جي ڪنهن ڪهاڙئي جو دڪان آهي. هڪ دفعو، جو در ايندو ته وري کلندو تڏهن جڏهن سيارو اچي منهن ڪيندو ۽ منزلن جون تاريخان مقرر ٿي وينديون. انهيءَ وقت خبر پوندي ته سڀئي ڪمائتا ٽپڙ ڪڇي ويا آهن، باقي وڃي پڳ پڙ ڪنڊ پاسي بچي آهي. نواب صاحب کي ڀلا ڪهڙو يادگيرو. وڏا ماڻهو، سوين خيال... واڻيا و ڪال ته هئا ڪين، جو هڪ هڪ شيءِ جي وچور ويهي ڪن ۽ ساهه ڏين. سونو خان عرض ڪندو:

”قبلا سائين! سائينجن جي سر بخت جو خير، ڪجهه نوان ٽپڙ ڪراچيءَ مان گهراڻيا!“

”اڳئين سال به ته ڪي ٽپڙ ڳڏا هئاسي؟“

”جيئنڏا سائين! انهن مان جيڪي خاص هئا، سي ميان کڻي ويون!“

”اهڙا سٺا هئا ڇا؟“

”ڇا چئجي سائين! منڊمان ڏسي چريون ٿي پيون. مڙئي مالڪن جو اقبال آهي!“

”ڇڱو ڀلا، ڪو ڪراچيءَ ماڻهو موڪليو. سيٺ ڏوسل جي ڇاپ

تان به وٺي ۽ ٻين وٽ به ڏسي، پر وٺي سڀاڻا ۽ سٺا!“

”جيئنڏا قبلا! ائين منهنجا سردار!“

اهڙيءَ طرح هر سيزن ۾ ملازمن جي به ٻئي سيزن ٿيندي، ۽ نواب صاحب به خوش ته جيڪي ٽپڙ اچن ٿا، سي اهڙا ته اڻ لڀ آهن جو منڊمان جنسي ڇٽيون ٿي پون ٿيون. جيسين مرحوم خير سان حال حيات هو، تيسين غيبي ديري اندر اهي رنگ هر سال رسندا رهيا. پنهنجي سر به مرحوم شاهوڙ شڪاري هو، ۽ ٻين کي به شڪار ڪرائيندو هو. پر شڪار ڪرائيندو ڇڙو پورن کي، بگن کي، اچن کي - ديسين کي نه پر پرديسين کي - يعني ڪارن جي ڪاڻ ڪانه هيس.

حقيقت هيءَ آهي ته ٽالپر حڪمرانن کي انگريزن اجايو بدنام ڪيو هو (۱)، ورنه سنڌ ۾ انگريزن به ڪين گهٽايو. گرو گنجو انگريز، سيزن ٿيندي، زميندار وٽ اچي منزل ڪندو. خلق پاھ، خرچن ۾ زميندار قرضي، پڪي پرنپ ڪينڪال. انهيءَ زماني ۾ زميندارن وٽ به حڪمرانن جي خوشنودي حاصل ڪرڻ جو وڏو ذريعو شڪار هوندو هو. هر وقت ڪمر ڪشيون بيٺا رهندا هئا.

اهو مرض انگريزن جي وڃڻ کانپوءِ به پاڪستان اندر زور وٺي ويو. نئين سر شڪار جون مهاڙيون تيار ٿي ويون، پراڻي ويا ۽ ڏنگا نڪري ويا. انهيءَ بدعت جي ابتدا خواجه ناظم الدين پنهنجي گورنر جنرليءَ جي زماني ۾ ڪئي. بندوق لڳي نه لڳي، شڪار ۾ پنڌ ڪري سگهي نه سگهي، ليڪن خواجه صاحب وڃي ضرور. ان کان پوءِ وري جناب ميجر جنرل اسڪندر مرزا، پريزيڊنٽ مملڪت اسلاميه پاڪستان. هر وڏيرو چڻ جمعدار حسو بڻجي پيو. اڄ شڪار ڪٿي آهي؟ سڃاڻو ۾. اڄ ڪٿي؟ مير سائين وٽ. اڄ سردار ... وٽ. اڄ ... صاحب وٽ. اڄ خان بهادر ... وٽ. مطلب ته هڪ ٻئي جي ريس تي وڌين وسئون ڪين گهٽايو. سٺيءَ بندوق جو پاڻ وٽ هجڻ ۽ شڪار جو سٺو بندوبست ڪري سگهڻ، صدر صاحب وٽ رسائيءَ جو واحد ذريعو ۽ شرافت خواهه نجابت لاءِ خصوصي سند هئي. هتي آءٌ منيلا ۾ ٿي هيس، جو هڪ زميندار جو خط پهتو، جنهن جو هي فقرو نه فقط منهنجي لکڻ جي تصديق ڪري ٿو، بلڪ سنڌي زميندار جي غلامانه ذهني جي پوري عڪاسي ڪري ٿو.

”گورنر جنرل صاحب جن مهرباني ڪري شڪار تي آيا، گوٺ گهڻي ٿي پر تتر اٿيو اڪيچار. مزمان به گڏ هيس سڀئي گودر ستيا ويا. خدا جو شڪر جو دل گهريا پڪي اٿيا. سڀئي خوش ٿي ويا. پاڙي وارن کي سو ڳالهه ڪانه وئي حالي ته واھ واھ ٿي وئي پوءِ ڏٺو ويندو.“

خير، اهو ته هو جملو معترضه. وري اچون ٿا شڪار جي شوقين تي.

(۱) انگريزن پنهنجي ڪتابن ۾ لکيو آهي ته ٽالپرن سنيون زرعي زمينون شڪارن جي لاءِ جهنگل هيٺ آڻي ڇڏيون هيون، ۽ هو سڄو وقت شڪار ۾ گذاريندا هئا، حڪومت جي ڪاروبار ۾ دلچسپي ڪانه هين.

هيڏانهن غيبي خان هو، ته هوڏانهن انهيءَ ڪڙيءَ تي هوندو هو سردار واحد بخش خان پٽو. غضب جو تويجي، هٿيارن پنهورن جو شوقين، شڪار جو خفتي. هو گورن کي اصل ڪونه گهرائيندو هو. ديسي دوستن سميت پاڻ پيو مڙا مائيندو هو. سيارو آيو، ڪڏهن ٿوريءَ مان منهن ڪڍيو، سرنهن جي سڪن ڌرتيءَ مان جند ڇڏائي ڪر مٿي ڪنيو، ۽ چئن مترن جي پوکن ۾ پلي ٿي، ته ڪچي جي ڪيٽين ۾، چنائن اوطاقتن پراسان آڇا آڇا خيما ڪڍي ويندا. ماڻهو درياءَ ٽپي هن ۾ ٿيندا، ته بيت مان ئي ائين پيو معلوم ٿيندو، جن اچن ڪونجن ڪر مٿي ڪنيان آهن. سڀئي سمجهندا ته بيلي پئي منزل (۱) ڪئي آهي. شام جو تترن تي پئي نڪا نڪي ٿيندي. جهنگن جا گودر ۽ پوکن جا پاسا پلو سنوان ڪري، اچي هڪل ٿيندي پوکن ۾. شام جو سج لٿي کان اڳ پڪي پوکن ۾ سٺ ٿيو پيو هوندو. بس ٻچ شروع ٿي ۽ ”اچي! اچي!“ پئجي ويندي. بگڙا پڙڪا ڏيون پيا اٿندا. ڪارو تتر زمين تان ئي ذيل منجهان لات ڪري آسمان ڏي اٿندو. اڃا سڌو ٿيندو ئي مس ته نڪ ٿي ويندي. بچ اتي ئي آسمان ۾، پاڻ ويڙهيو سيڙهيو ڦه اچي پت تي ڪندو. ”واه واه!“ ٿي ويندي. ايتري ۾ وري ٿيندي. ”اچي! اچي! اهو! اهو!“ ولر اتي ڪڙا ٿيندا. نا! نا! جاريون پيون چنڊيون ۽ تتر ائين پيا سٽڪا ڪندا، جن ٿلا ٿا پڇن. ڪنيورجي تتر ڪري، سو تويجيءَ جي شان وٽان ڪونه هو. اُتان ئي گڏ ٿيو ايندو، جن ڪينهونءَ اچي سٽڪو ڪيو. ڪڏهن ڪڏهن باوجود ٽڪ جي، چيڙن کي به اهڙو مزو اچي ويندو، جو پيا ڪندا. ”واه خان، واه!“ ”واه سردار، واه! ڪينهون ٿي آيو!“، ”ير، گڏ ٿي ويو!“ ”ير، رومال ٿي ويو!“ ”واه سائين واه!“ ”ها سائين، تويجي اهي چئجن!“

صبح جو ڪنهن ڍنڍ تي آڙين مٿان ڌوڙيو هوندو ۽ وڏي آسُر جو وڃي کڏن پيڙو ٿبو. پهرين آسُر جو جڏهن جانور گودرن ۽ پوکن مان چرڳ چري، چارئي ڪڪيون سيون ڪري، اچي جهنگ ۾ پوندا، ان وقت چوڌاري ڪڙو چڙهي ويندو، گهٽ گهير وڻجي ويندا، قناتان لڳي وينديون، ۽ باهيون بري وينديون. جانور سڀ جهنگ ۾ موڙهه. اهو گويا اوسر ٿيو. اڃا اوندهه هوندي، جو تويجي کڏن ۾ ويهجي ويندا ۽ ڪي ملازم بندوقان کڻي وڃي مهاڙيون جهليندا. جڏهن دنگن ۾ اک سوجهرو ٿيندو. ان وقت ”الانهار“ (۲)

(۱) ”منزل“ جو دهقاني اچار.

(۲) ”الله تو آمر“.

ٿيندي. جهنگ جهر ۽ ٻوڙي ڪانهن ۾ داسا هڻندا، هڪلن ڪندا، جانورن کي گاريون ڏيندا، چيڙا اڳتي وڌندا ايندا. پهريون ڪڙو چاڙهيندا، پوءِ ڏيندا جهنگ کي سيران ۽ هڻندا گهوڙيون.

ان کان پوءِ جهنگ سنئون ڪري، وڏي هڪل کي وٺندا. رونشي لاءِ دهلاري به گڏ ته شرنائن وارا به سان. سڄي جهنگ ۾ هڙ بگهاڙيو ٿي ويندو. بچ وارا هڪ ٻئي جا نالا ڪڍي پيا هڪ ٻئي کي ”پيڻهان“ ”ماڻهان“ ڪندا. چي:

”رگهو هن پيڻهان!“

”سسٽ ٿي پيو آهين!“

”زور سان!“

”لڙ ڪر لڙ!“

”وِ ٿي نه ڪيو وچ ۾ ڙي! وِ ٿي نه ڪيو!! جانور نڪري ويندا!“
شڪار جو جمعدار سڏ ڪري سڀني کي هوشيار ڪندو:

”اڙي انهيءَ ٿَمَ ۾ لڪو اٿو!“

”رگها هڻو! پيڻهان، رگها!“

”چڱيءَ طرح!“

”وارو ڪجانءِ!“

”اهو! اهو!“

”نڪتو ٿو وڃي!“

”اولاهون ٿو اچي!“

”اڙي عدلو (۱) خبردار تڄانءِ!“

”ايڏنهن ٿي ايڏنهن!“

بدو (۲) پيڻهان بگهاڙهو ڪر بگهاڙ هو!“

”ڇو ڍرا ٿيا آهيو!“

”ڪَن وَنجانءِ ڪَن!“

جيئن هڪل سوڙهي ٿيندي ايندي، تيئن جانور پريشان ٿي ڀڄڻ شروع ڪندا، سڌا اچي دنگن ۾ منهن ڪيندا. جهنگ جي ويڪر مطابق کڏا هوندا ۽ هر کڏي ۾ هڪ - هڪ به - به توپجي، يفلان هٿن ۾ ۽ ٻارهن بور

(۱) ”عبدالڪريم“ جو مخفف

(۲) ”عبدالله“ جو مخفف.

واريون دوناليون، ايس . جي . ڪارتوسن سان ڀريل پاسي ۾. نر ڦاڙها هڪٻئي پٺيان سهڻن سڱن جا تاج مٿن تي رکيون، سڌو اچي ڦهري ڪانن ۾ پوندا. ڊنگي مان منهن ڪڍيو ناهي ۽ ڊسڪو ٿيو ناهي -
ٺا!

سڄي جهنگ ۾ ڀرلاءُ پئجي ويندو، جن گولي سڀني جي ڪن کان لنگهي وئي. گهڙيءَ لاءِ ماٺ ٿي ويندي. جمعدار کي جهٽ معلوم ٿي ويندو ته ڪهڙي گڏ تان ڪهڙي شڪاريءَ بندوق هنئين؛ نڪاءَ جي انداز مان سهيو ڪري ويندو ته جانور کي لڳي يا گولي گئي.

جڏهن هڪل جو ڀرو سوڙهو ٿيندو ٿيندو مورگوئي اچي ويجهو پوندو، تڏهن ته ڪٽڪو پئجي ويندو. هيڏهن نڪاءَ پيا ٿيندا، هوڏنهن دهلن جو دڌڪو ڌم ٻاريندو. شرنائن وارا پنهنجي ليکي ليءَ کي چوٽ چاڙهي ڇڏيندا. هڪل جو هوڪرو جدا وڃي آسمان ڪڍندو. بس پوءِ ته جهنگل ۾ منگل لڳي ويندا، الاهي رنگ، لکين مزا. جي ڪو ان وچ ۾ يارنهن آڱرو مرون هٿ اچي ويندو ۽ ٿم مان نڪرڻ جي نه ڪندو ته ڪٿائي لوڏ جون رسيون ڪڍي ڇڏيندا. 'باهو'، 'ڳولهو'، 'ورائو'، 'ڪاڍو' ۽ 'وانو' (۱) سڀئي اچي ٿم وٽ ڪٺا ٿيندا. جڏهن سوئر ڪڍي ميدان تي آڻيندا، تڏهن باهڙ بند ٿيندي. سوئر، جي توبچين کان ڦٽجي نڪتو، تڏهن به ڪٿا ڪڍ لائينس. جڏهن وڃي باهڙجي بيهندو، تڏهن ڌڻي وارو اچي پاسو وٺندس.

مطلب ته نيرن مهل اوسر جو اهو مامرو مسين مسين وڃي پورو ٿيندو. ڪاڙيءَ ۾ جانور ڪٿائي هر ڪو توبچي پنهنجي ڪڏڻي تان اٿيو جهنگ کان ٻاهر ايندو. ڇيڙا به سيءَ ۾ ڪُرنڊا ٿيا، ماڪ ۾ سارا پسيا هڙڪندا ۽ هڙ هڙ ڪندا، اچي پري کان پاسو ڏئي بيهندا، جيئن اُچيءَ ذات وارن اڳيان مليج بيهن، چهڙا يا چمار بيهن! هونءَ به دستور آهي، غريب ماڻهوءَ کي وڏي ماڻهوءَ کان هٽي بيهڻ کپي. خدا پنج ئي آڱريون برابر ڪونه ڪيون آهن - چڱن جو چوڻ آهي - انهيءَ کي ادب چئبو آهي. ان کان سواءِ سندن لٽن ۽ بت ۾ به ته

(۱) اهي ڪٿن جا قسم آهن. 'باهو' آهي، جيڪي چڙو پيا ٻاهيندا. 'ڳولهو' آهي، جيڪي نوسي نوسي مرونءَ کي وڃي گولي لهندا. 'ورائو' آهي، جيڪي جانور کي ورائي اچي وچ تي ڪندا 'ڪاڍو' آهي، جيڪي ٿم مان سوئر کي ڪڍي ٻاهر ڪندا. 'وانو' آهي، جيڪي مرونءَ کي امالڪ چڪ هڻي، ڪٺن يا ڪٺڙن وٺي، هڪ هنڌ بيهاري ڇڏيندا.

پگهر جي ڏپ هوندي آهي، جنهن جي ڇٽ، وڏن ماڻهن جي نازڪ حس کي وڃي ڏکوئيندي آهي، توڙي هزار عطر عنبير وڏا ماڻهو ڇو نه لائي اچن! اها بي ڳالهه آهي ته اهو پگهر سندن ئي عيش عشرت جي ساز سامان مهيا ڪرڻ ۾ انهن کان نڪتو آهي، پر آهي ته تنهن هوندي به پگهر، ڇٽ وارو ۽ بدبودار! اميرن جو پسيو ته ڪونه آهي، جنهن کي قصيده گو شاعرن عرق گلاب سان تشبيه ڏني آهي، ۽ جنهن ۾ ليونيندر ۽ لوشن جا اجزا گڏيل هجن، خس ۽ مشڪ جي عطر جي آميزش هجي! هتي ته ڪنهن کي ڦاٿل رلي لڳن تي، ڪنهن کي پهرينءَ لام جي ڪنهن مٿل فوجيءَ جو نيلا مي ڪوٽ بت تي، خاڪي رنگ جو ميرو ۽ ڪڻ ڄميل، پتل جي بڻن سان، جن تي فوجي نشان ڇٽيل، جن مان ڪجهه غائب ته ڪجهه اڃا لڳل، ڪن کي ميم صاحبن جا لائل ولايتي ڪوٽ بدن تي، بجورا، وڏن ۽ رنگا رنگي بڻن وارا، هنڌان هنڌان کاڌل ۽ چٽين سان چٽيل؛ ڪن جي ڪياڙي ۽ ڪفن تي ڪٿور ٻلن ۽ ولايتي لونڊن جون ڪلون لڳل، نرم نرم ۽ گرم گرم، جي بڻ لڳل ته انهن جي جاءِ تي سوراخن ۾ وٽيل ست جا ڌاڳا وڌل، جن کي وري اهي به نصيب ۾ ڪونه هئا، تن کي نياڻين يا پنهنجن ننگن جون پوتيون ۽ روا مٿين ڌڙ کي ويڙهيل - سيءَ اولو جو ڪرڻو ٿيو! ڪوٽ نه پڳو ته رڻو پوتي ئي سهي! هيٺ تي آبت سڀني کي گوڏيون، ڪي نيليون گهريون ته ڪي هلڪيون، ڪي سايون ته ڪي مونگيون، ڪن جو رنگ بنيادي طرح ته اڇو هيو، ليڪن مسلسل استعمال ۾ رهڻ سبب رنگ مٽجي اهڙو ٿي ويو هو، جو انهيءَ جو نالو ٻڌائڻ ئي مشڪل آهي - اهڙي رنگ جو اڃا نالو ئي رڻيل ڪونه آهي. رنگن جا نالا به ته وڏن ماڻهن جا رکيل آهن، انهن پلا اهڙو رنگ ڏنو ئي ڪونه ته نالو ڪيئن رکڻ؟ خير اهي گوڏيون به هڪ جهڙيون ڪونه، ڪي وڏيون ته ڪي ننڍيون، ڪي سٿر تي ته ڪي گوڏي تي، ڪن کي ويهڪ واريءَ جاءِ تي وڏي چٽي لڳل ته ڪن کي وچان چڙو ٽوپو ڏنل، سوبه هڪ ڪرو نه بلڪ تنگ ٿيو ڏنل، ڪا ورلي انهن عين کان خالي، نه ته گهڻو ڪري ڪانه ڪا لنجن مڙئي سڀني ۾ هوندي، تازيون ته ورتيون ڪونه هونديون، ڪن سارن جي ٻار کڻي ورتي هوندي، ڪن سرءُ جي ٻار کڻي ڳڏي هوندي، ڪنهن کي ته چئن مندن کان به اڳ جي هوندي - وچ ۾ ٻار جو اُن جو ليکي چوڪي کان ڪونه بچيو ته ڪٿان وٺندو! ڪنهن ڪنهن جي پير ۾ ڪا پراڻي کٽل جتي هوندي، جيڪا استعمال ٿيندي ٿيندي، سڪي بانڻ ٿي وئي هوندي، ورنه عام طرح سڀني

جا پير اڳهاڙا، جن جي ڪل ٿئي ٿڌيءَ ۾ گهمي گهمي جنسي ڪاٺ ٿي ويل. اهڙن پيرن کي جُتيءَ جي ضرورت هئي به ڪانه. هي پير انهيءَ حد تي وڃي پهتا هيا، جتي نه سردي جو گذر نه گرميءَ جو، جنهن تي نه ٻاڀرو ڪندو اثر ڪري نه نانگ جو ڏنگ، جنسي چوڏو، جهڙو هڏو، سڻو ڪٽي تنب، جي سيسراتي اُپري! سومهياڻيءَ جو گهران پور وجهي هليا هئا ته وري هن مهل تائين نه اُن وات ۾ نه پاڻي پيٽ ۾.

وڏيرا صاحب ته پنهنجي معزز مهمانن سميت چانهن، اُنن، حلون ۽ پڪوانن سان ٿورو گهڻو منهن اولو ڪري نڪتا هئا ۽ وري به ناشتي لاءِ ست رچيون تيار هونديون. ڄاڻ وڃي پنهنجي الله جا احسان بجا آئي واپرائيندا. سرديءَ جي انهن کي ڪهڙي ڪاڻ! اندر گنجيون، مٿان قميصون، انهن تي اوني سيٽر، تنهن تي وري ڪوٽ ۽ ڪوٽن مٿان به اوور ڪوٽ. گچي ۾ مفلر ۽ هيٺ تي گرم گباردين جون برجيسان، جورابا، انهن تي لانگ بوٽ ۽ بوٽن تان جون پٽيون هليون ته سڌيون وڃي گوڏن تي نڪتيون. سيءَ جي ماءُ ويائي آهي، جو اتي ايندو! مالڪ نيٺ مالڪ، چيڙا نيٺ چيڙا ڪنهن نه جهڙا! انهن لاءِ ديگ پٽ جي لڙيءَ پي پهرِيءَ تائين اچي لهندي، جنهن ۾ ڪانگڙي جو ڌارو ۽ ڏڪرو رڌل هوندو. تاهري ٿي ته عيدان ٿي وينديون، ۽ جي چڙو منائيءَ جو برڪو پيو ته به لڪ لائق، ورنه بنان گيهه جي گانبيءَ دار گارو اکين تي، چڻ سون آ. مڙئي مالڪن جون مهربانيون، نه ته هو انهيءَ جا لائق به ڪونه هئا! هنن کي پيٽ ٿورو پرڻو هيو! هنن کي ته مڙوئي بک جي باهه مارڻي ۽ سڙڻي پيٽ جي آڳ اجهائڻي - جيڪا اميرن جي ته ماهين ڪيرن، چاهين ۽ شريعت سان وسامندي هوندي، پر هنن جي ته گانبيءَ جو گرھ ۽ مٿان پاڻيءَ جو ڍڪ به ناري سگهي ٿو. هنن وٽ سوال هيو وقت ٽپائڻ ۽ ويلي ٿارڻ جو. شام جو وري جو تترن جي بچ سامنهن هئي، اسر جو ”سوپي جي پڙن“ وارو اوسر، پرينءَ ”ڏئون جي ڦير“ وارو شڪار، تنهن پرينءَ ”پنهنوءَ واري“ هڪل. اهڙيءَ طرح ساندھ ڇهه ڏينهن صبح، شام ۽ اسر کين پنهنجي زميندار جي چيڙ ڏيئي پئي هئي. رعيت ۽ راڄ جو ٿيو! ديهه ۾ ويٺل ڪڙمي ڪامي جو ٿيا! سڌ صلح اهي نه ڏيندا، ته ٻيا ڪير ڏيندا! شيل شڪار، اهي ئي جڏهن هوندا تڏهن ته رنگ رکي بيهندا.

ڪوٽ مير محمد خان جا ٽالپر، سرڪار مير مير محمد خان، حضور مير سائين مير رضا محمد خان، مير سائين مير راز محمد خان، ڪوٽ ڏيجيءَ وارن مان مير سائين غلام حسن خان ۽ مير سائين غلام حسين خان، خود خيرپور جو والي هزهائينس حضور مير علي نواز خان ٽالپر، جنهن جي شڪار جو چڙو مهتم حسو خان جمعدار ئي چئي ڪٿي بس ڪجي - جهنگ جهر مٿان پاڇو، اصل جهڙو پوءِ مسلمان ٿي شيخ سڌجن لڳو، معمولي ماڻهو هو، ليڪن مير سائين سرڪار جو راز جو ٿي ويو. ته ڪنڌ وڃي آسمان تي پهتو زمين تي نظر ڪٿي پوندي؟

باليءَ واري بگي خان جي خيرپور جي شهر ۾ رات هئي ته حسو خان جو ٻاهرين ملڪ مٿان ڌاڪو. شڪار لاءِ خاص چوڪڙيون ۽ مهاڙيون مخصوص. مجال آهي، جو ڪو ڀور اندر ٽپي يا ڪو ماڻهو لام مڇي. حسو خان جي ڪڇڻ جي دير، سڌو ڏيجيءَ جي ڪوٽ تي. سڌيون ڪاروايون ڪري چڪندو هو. مير صاحب کي ڪو دانهن به ڪٿي ڏئي، تڏهن به ٿيندو ڇا؟ حق ته هميشه ۽ هر حالت ۾ ائين به حسو خان جو پاسو ڪٿي بيهندو هو. شڪار جي سڄي ڇانج (۱) سندس حوالي جو هئي، تنهنڪري ٻڌيءَ چڙيءَ جو مالڪ پاڻ هو.

ڏنن شيخ؟

حسو خان جي جاءِ تي؟ ڀر ڇا ٿا چئو!

حسو خان جي جتيءَ ۾ ڪو ماءُ ٻچو پير وجهي سگهندو؟

ڪٿي سؤ دفعا سندس سؤت هجي!

جهنگ جي ماڻهن جون جهوٽڙيون (۲) هن لائون. ٻئي کي مجال آهي!

اها ته ڀر برابر ڳالهه آهي. ماڻهو ته ماڻهو، پر لئي لائون به ڀيو ڪانئس

(۱) ”ڇارج“ جو ديهاتي تلفظ.

(۲) خيرپور جو باني مير علي مراد خان وڏو شڪاري هو. هو رهندو ئي گهڻون جهنگ ۾ شڪار سانگي هو. سندس موت به شڪار جي منزل تي ڀڄڻ جي پڪ ۾ ٿيو. ان کانپوءِ به رياست جو هر هڪ والي شڪار جو شوقين رهيو. مير علي مراد جي زماني کان ماڻهن تي قانوني طرح بيگم رکيل هئي. ڪهڙو به سرڪاري ڪم پوريءَ خيرپور جي رعيت تي فرض هو ته هو گهران اٿو ٻڌي هلن ۽ اهو پورو ڪن. چيڙ جو سڌو اچي ويو، ڪنهن جي ماءُ ويائي آهي جو گسائي! جي گسائي، ته ڏيجيءَ جي ڪوٽ تي چڙهي، جتان وري (هلندڙ)

ڪٿو کائيندو هو.

شل مرهيات کي بشت (۱) نصيب هجي! ڏسڻ مير سائين ڇا ٿو ڪري؟
مير سائينءَ جي ڪانمپ (۲) جي ڪامن، باهه جي مڇ تي سياري جو
سيءَ لاهيندي اهوئي مذڪور ڪيو، جڏهن وٽن خبر پهتي ته ڪالهه سانجهيءَ
جو جمعدار حسو ڪٽس (۳) ۾ لاڏاڻو ڪري ويو.

اهي هئا اهي زمانا، جنهن ۾ شوقين توپچين جا هٿيار مستري محمد
الدين وٽ مرمت لاءِ ايندا هئا. مستري مرمت ڪندو به دل سان هو ته پيسو به
ڪٽڪائي دل تي وٺندو هو. پورهيا ڪٽڙين جا، ڪمايون سڄيون زميندار جي
ڪيسن ۾، پوءِ من گهريا پيسا مستري صاحب کي ڇو نه پيا ملندا.
بتوان وار ڪياڙيءَ تائين، ٿلهيون مڇان، ڏاڙهي فرينچ ڪٽ جي
نموني تي چاپڻين، جنهن کي کاڌيءَ وٽ چير ڏنل، اهڙو پيو لڳندو هو جڻ
فوج جو جمعدار يا صوبيدار ميجر آهي. ڪم ڪندي ڪندي جڏهن ساهي
ڪڍندو هو، ان وقت حقي جو نڙ، جنهن کي چوڌاري واڻ ويڙهيل هو، وات ۾
وجهندو، ۽ پاسي مان ”بانگ دار“ ڪٿي، ان جو به مطالعو ڪندو. ”شڪوه ۽
جواب شڪوه“ به سڄو ياد هيس؛

دشت تو دشت، دريا پي نه چوڙهه هم نه،
بحر ظلمات مين دوزا دته گهوڙهه هم نه!
جڏهن انهيءَ قسم جا بيت پڙهندو هو، تڏهن سندس خيال بندوڦ
جي ڪندن، ريفل جي ماشين ۾ دونالن جي جوهر دار نرين تان. بلڪ ڪٿي

(اندل) جثري ٻاهر نڪري ٿي ڪونه. بيگر ۾ هر ڪو اٿو گهران ٻڌي هلندو. 5 ڏينهن 10
ڏينهن، جيسين بيگر پوري ٿئي. خاص طرح شڪار جي بيگر ۾ ماڻهن سان سخت آزار
هوندو هو. سياري جي ماه پارن ۾ بنان لٽن جي ڪچي جي سردين ۾ ماڻهو پيا پاهه ٿيندا
هئا. جيسين سرڪار جي منزل نه پئجي، تيسين سڄو ملڪ ڪيڪال بلڪ اهو سڄو پاسو
ئي ٽرٽلي. ڪڪڙ، ڇيلا، آنا، کير، سڀ زوريءَ وصول ٿين. نه ڪنهن کي پاڻي ملي نه
ڪنهن کي مانيءَ اٿو. هر ڪو گهر جو کائي ڇيڙو هئي. اها ڇيڙ يا بيگر 1927ع ڌاري
قانونا بند ڪئي وئي، تڏهن غريبن ڪلسون ڀريو.

(۱) ڪچي ۾ ”پهشت“ جو اچار.

(۲) Camp جو ٽالپري تلفظ.

(۳) ٽپ.

چئجي ته حال تان هتي وڃي ماضيءَ جي ڪهاڙخاني ۾ پهچندو هو - دمشق، بغداد، غرناطو، دهلي، اسلام جو غازي سلطان محمود غزنوي، محي الدين والمملت عالمگير غازي! جڏهن ڪتاب ٻوٽي، ڌمڻ ۾ هٿ وجهندو، تڏهن ٿڌو ساھ ڪٿي چوندو:

”هائے! هائے! اڃي ڪيا دن ٿي!

ڌمڻ منجهان نڪتل هوا سان گڏ مستري مرحوم جي ٿڌي ساھ جو چوڪارو به تتل ٿريءَ تي وڃي ٺهڪو ڪندو هو.

”اسرارِ خودي“ ۽ ”رموزِ بيخودي“ ڪڏهن شايع ٿيا، انهن جي خبر ڪانه هئي. نه ’خودي‘ ئي سموسٽو ٿي سنڌ ڏي آئي هئي. اصل ۾ ’خوديءَ‘ جي ڪل ته اسان کي تڏهن پئي، جڏهن ون يونٽ کان پوءِ پنجاب ۾ هر ’شاهين بچي‘ جي خودي ايڏو بلند ٿي وئي، جو نه فقط يزدان جي ڳچيءَ ۾ ڪمند پئجي ويو، بلڪ خود خدا کي به پنجابي بندن جي رضا جوئيءَ کان سواءِ ٻيو چارو ڏسڻ ۾ ڪونه آيو. ڊاڪٽر صاحب جو ”بال جبريل“ سو انهيءَ زماني ۾ تازو نڪتو هو، جنهن تي ڪڏهن ڪڏهن مرحوم محمد اسحاق (۱) سٽي مئجسٽريٽ جي علمي خواهه غير علمي مجلس ۾ شام جو بنگلي جي پٺئين اڱڻ ۾ بحث ٿيندو هو. علمي هن ڪري ڄيم، جو ڪي علم دوست به وٽس ايندا هئا ۽ غير علمي هن ڪري جو سرڪاري ڪامورن جو مڙهه مقام به شام ڌاري اتي هوندو هو. اهو اهو زمانو هو، جڏهن مرحوم شاعر نه اڃا ’حڪيم الامت‘ بڻيو هو ۽ نه سائنس مراسم هجڻ واريءَ ڳالهه کي ڪنهن باعث عزت سمجهيو ٿي. اهي سڀ ڳالهيون هن جي هن جهان ڇڏڻ کانپوءِ جون آهن. پاڪستان جي مملڪت خدا داد جو قومي شاعر، خدا جنت نصيب ڪريس، تڏهن ٿيو، جڏهن مولوي شبير احمد عثمانيءَ کي به ”شيخ الاسلامي“ عطا ٿي.

(۱) مرحوم پنجاب جو هو، ليڪن تعليم ختم ڪرڻ بعد ملازمت سنڌ ۾ شروع ڪيائين. مختيارڪاريءَ مان ترقي ڪندي ڪندي ڪليڪٽريءَ تي پهتو. پاڪستان ٿيڻ بعد ڪراچيءَ جو ڪليڪٽر هو. اتان رٽائر ڪيائين ۽ فوت ٿيو. اردو ۽ فارسي ادب جو شيدائي، خوش ذوق ۽ ڏاڍو مجلسي، محب ۽ دوستن تي سر ڏيڻ وارو ماڻهو هو، رب ڪريم بخشين.

سکر ۾ لاڙڪاڻي جي مقابلي ۾ فضاڻي اور ڏنم. گرم گوديءَ، سکر براج ۽ ريلوي هيڊڪوارٽر هجڻ سبب پنجابين جو شهر ۾ چڱو تعداد هو. چنيوٽ جا چرم فروش به زماني کان رسوخ ڪري ويا هئا. پهريون دفعو مون اتي گهريتيون عورتون رنگا رنگي ۽ سهڻن پيشاڪن ۾ کڻي منهن رستڙ تي سيل سڀاڻا ڪنديون ڏٺيون - پنجابين جون بلڪ سنڌين جون به. مسلمانن جو مڊل ڪلاس به اتي ئي پهريون ڀيرو ڏنم. ورنه لاڙڪاڻي ۾ ته اڪيون هڪ وڏيري تان ٿڙي ٻئي تي پونديون هيون، ۽ ٻئي تان ٿڙڪي ٽئين زميندار يا جاگيردار تي چڙهنديون هيون (۱). هونءَ ته ضلعي اندر هتي به ڪو گهٽ زميندار ۽ جاگيردار ڪونه هئا، ليڪن انهن جو شهر تي اثر ڪونه هو. ڪمين ڪارين ايندا هئا ته ائين جهڙن مڙمان - اهڙيءَ طرح جيئن مسافر، صبح آيا سانجهيءَ ويا. نه پتو ڪالونيون هيون نه وڏيرن جون محل ۽ ماڙيون هيون. فقط ٻن زميندارن جا بنگلا هئا. هڪ خانبهادر در محمد خان ٻڙهيءَ واري جو ۽ ٻيو خانبهادر جان محمد خان ڪوٽ سلطان واري جو. جڏهن پاڻ ايندا هئا، ته انهيءَ ۾ رهي ڪم ڪار لاهي، وري هليا ويندا هئا. زميندار جيئن لاڙڪاڻي ۾ شان شوڪت ۽ لاءِ لشڪر سان ايندا ۽ رهندا هئا، تيئن هتي ڪونه هو. نه ڪٽڪ ماڻهن جا ڪڍ، نه مانين جا دسترخوان ۽ نه نوڪرن جا ولر. ڪنهن کي ڪن نه جن. ڪو آيو ته ڇا، جي ڪو ويو ته ڇا. دڳ سير ۾ ڪنهن سان

(۱) لاڙڪاڻو حسن ۽ حسن پرستيءَ ۾ هونءَ به برڪ ۽ مشهور هو، جهڙيءَ ريت ڪنهن واهڻائي شاعر چيو آهي؛

لاڙڪاڻو سياه سيباڻو معشوقن جو مڪان آه،

عاشقن لاءِ برهه جو بستان آه.

ڪليون بازاريون حسن واريون، بندر بي بيان آه.

محب موچارا وتن سينگاري، شاهي ته جن جو شان آه.

باغ بهاري چمن چوڌاري، گلن جو گلستان آه.

عندليين عاشقن سائين، نينهن جو نيشان آه.

اهڙو شهر برهه بحر، ڪاڻئين ڪونه عيان آه.

صورت سيرت هلن چلن، صفت ۾ سلطان آه.

امير بخش جاني ملڪ خدائي، جوڙيو ته جوڙ جوان آه.

ڪل نفس ذائقه السموت جو پير جهان آه.

ساوڪ، سبزو، واه، وٿراه، ماڻهو ڏسڻ وائڻان، حسين ۽ شوقين، ڪمي ڪنهن ڳالهه جي ڪانه هئي؛ پر هر ڪنهن شهر کي وصف ۽ خصوصيتون پنهنجيون پنهنجيون آهن، تيئن سکر کي پنهنجون جدا خوبيون هيون.

چار چشمي ٿي وئي، ته ”ماٻخير، شهابسلامت“ ٿيندي، ورنه ٿيو ڀلو. هر ڪنهن ڏي خير.

منهنجي وڃڻ کانپوءِ البتہ ڪن زميندارن جي آمدرفت گهڻي ٿيڻ، لڳي، ليڪن شهر سان تڏهن به انهن واسطو وجهه ڪونه رکيو. مثلاً، مرحوم خانبھادر جان محمد خان پٺاڻ بمبئي ڪونسل جو ميمبر هو. نهايت نيڪ، ڏاڍو سنجيدو، پٺاڻڪي تيزي ۽ تڪ اصل ڪانه، عقل ۽ سمجهه سان به پهروڙ، ائين پائڻبو هو جن ڪوٽاڻي پٺاڻن مان آهي ٿي ڪونه. قد جو بندرو، پٺ جي ٽوپيءَ تي پشوري لنگي ڏاڍي سهڻي نموني ٻڌل، قميص ۽ شارت ڪوٽ، سلوار ۽ سليپر. هڪ ته ڪوٽ جي ماحول سان سندس مزاج مناسبت ڪانه ٿي ڪاڌي. ٻيو ٻارن کي پڙهائڻ جو سک به سکر ۾ هو، تنهن ڪري پارسي ڪالونيءَ ۾، ڪليڪٽريءَ جي پٺيان، پنهنجي بنگلي ۾ اچي رهڻ لڳو. جڏهن ملندو هو، ته ڏاڍي قرب ۽ محبت سان، ليڪن گهري پوڻ جي طبيعت ڪانه هيس، تنهن ڪري هميشه دور باش خوش باش تي عمل ڪندو رهيو.

خانبھادر محمد پناه خان ڊکڻ. رب شل جنت ۾ جايون ڏيس. وڏي اوج، اتبال ۽ طمطراق جو صاحب هوندو هو. سنڌ انهيءَ رنگ ۽ ڍنگ جو پٽ وري پيدا ڪري نه سگهندي. هيو تعلقي ڳڙهي ياسين جي آخري ڪنڊ جو وچولو زميندار، ليڪن ڏاڪو سڄيءَ سنڌ تي هيس. ٿلهو متارو قداور سهڻو مڙس، هلندو ته ڄڻ ڪنهن مملڪت جو مالڪ گلگشت ڪندو اچي ٿو. سهڻي ڪٽ تي سلوار، اعليٰ درجي جي جوارين تي ولايتي شو بوٽ، شارت ڪوٽ، قميص تي بو ٻڌل، ترڪي ٽوپيءَ کي پاسي تي موڙو ڏئي ڪجڪلاهيءَ جو شان پيدا ڪندو هو.

هر نازنين ڪه بينم جلوه ڪنان براهي،

آهي ز دل برارم بر ياد ڪجڪلاهي.

خوش پوشاڪ، خوش خوراڪ، مجلس جو شوقين، يارن جو يار، ماڻهن کان سواءِ منت به رهي نه سگهندو. ڪل چرچو، پوڳ نڪاءِ، مانئون چاهيون، ڪيڪ مٺايون، مطلب ته جيڪو وٽس ويندو ته موڪلائڻ مهل به

ڳوڙها ڳاڙي پوءِ جدا ٿيندو. جنهن ڏينهن وٽس ڪو مهمان ڪونه هوندو، پنهنجي حياتيءَ جو اهو نياڳو ڏينهن ليکيندو. ماني هر ويلي تي به - ٿي قسم پيچندي هئي. مهمان ڪونه هوندو ته ڳوٺ مان ڪنهن کي سڏي پاڻ سان گڏ ڪارائيندو. ٻئي کي ڪارائڻ ۾ جيڪا خوشي مان ان بزرگ کي ڏئي، سا ٻئي ڪنهن کي ڪانه ڏيڻ. ليڪن سندس ڪڙيءَ جو پيو ڪو درياه دل مهمان نواز ٿيو به ته ڪونه. رهڻ ڪرڻ، اُٿڻ ويهڻ، رک رکاءَ ۽ هلڻ چلڻ جو جيڪو ڪيس ڍنگ هو، سو لک خرچي به ڪنهن کي ڪونه نصيب ٿيو. شان، دوستي ۽ مهمان داري، اهي ٽئي وصفون محمد پناهه خان سان گڏ لحد ۾ لٿيون. جڏهن سندس قضيو ٿيو (۱) ان وقت دوستن جي دلين کي ته خير ڏڌو ٻهچڻو هو سو پهتو، ليڪن دشمنن کان به دانهن نڪري وئي؛

”محمد پناهه خان!“

”ڊکڻ وارو؟“

”سج ٻڌاءِ!“

”گذاري ويو؟“

”ابوءِ!“

”مڙئي ڀر ڪاريگر جا ڪم آهن!“

”الله سائين بخشيس، واھ جو مڙس هو!“

”هاڻو ڀاڻو! وري ڪي اهڙا مڙس پيدا ٿيندا ڇا؟“

مرد اهي چئجن، مرن ته دشمن کان به دانهن نڪري وڃي ۽ چئي ته

بيلي واھ جو مڙس ويو.

چوندا آهن ته سِرَ سِرَ ڪل آهي ۽ سڄي بخت جي بازي آهي، ماڻهن

(۱) محمد پناهه خان بيمار ٿي شڪارپور ۾ علاج خاطر رهيو، خانبهادر احمد خان پٽو ۽ مان نو ڊيري مان گڏجي کيس ڏسڻ وياسين. جمعي ڏينهن 3. مارچ 1950ع (13. جمادي الاول 1369ھ) تي. اهو آخري ديدار هو. ڪلاڪ کن رهائ ڪري موٽي آياسين. اسان ڏسندي ئي حياتيءَ مان اميد لاهي هئي. پوءِ ڊکڻ ۾ آندو ويو، جتي 8. اپريل 1950ع (چنڀر 19. جمادي الثاني 1369ھ) جو هي جهان ڇڏيائين. سنڌي ڄم آگسٽ 1894ع ۾ ٿيو. غلام قادر خان سندس والد جو نالو هو، جيڪو 1845ع ڌاري ڄائو ۽ سندس وفات 1899ع ۾ ٿي. خانبهادر جي وڏي ڀاءُ جو نالو خانبهادر شاهنواز خان هو. بي انتها حسين جميل ۽ نازڪ اندام، اهڙو جهڙو گلاب جو گل. ڏاڏي مرحوم سان سندس پٽيهه دليون هيون. مون کي سندس وفات وارو ڏينهن چٽيءَ طرح ياد آهي. 31. جنوري 1918ع جو شام ڌاري ٿي.

ڊڪٽن جو ڳوٺ سندس هوندي به ڏٺو ۽ هاڻي به ڏسندا هوندا. جڏهن خير سان پاڻ جيئرو هو، ته سڄو شهر چڻ جيئرو هو، ماڻهو ڇا، در ديوارون ۽ وڻ تن پيا پهڪندا هئا، هڪ تحرڪ ۽ هڪ چرپر هوندي هئي. انهيءَ زماني ۾ صبح ته صبح پر ڊڪٽن جون سانجهيون ۽ راتيون به صبح کان وڌيڪ پيون تجلا ڏينديون هيون.

مير سد باد صبا، ازيار ياد مريدهد،

زان خرامان سرو خوش رفتار، ياد مريدهد (جامي)

اڃ ته ڊڪٽن جي ٽاڪ منجهند به چڻ شام غريبان پئي لڳي، سڄو شهر اداس، چڻ ڪنهن رن جو ۽ وڻاڻ آهي - ويران، گويا مڙسن جو مڪان نه پر مُردن جو مقام آهي. هڪ ماڻهو هو ليڪن بختاور، اهو ويو ته سڄي شهر جي قسمت، خوشي ۽ خرمي پاڻ سان ڪنيون ويو.

در ديار خويرويان دلربائي يافت نيست،

يا به شهر عشق بازان هيچ صاحبِ دل نماند. (جامي)

ڪنهن زماني ۾ مرحوم وائسراءِ جي اسمبلي جو ميمبر به هو. دهليءَ ۾ اهڙي شان شوڪت سان رهيو، جو هندستاني راجائون ۽ نواب ڪنڌ ڦيرائي به دفعا پيا پڇندا ته هي ڪٿان جو مڙس آهي؟ سنڌ جو نالو حقيقت ۾ سندس انهيءَ هلت چلت دهليءَ ۾ مشهور ڪيو. لوڪل بورڊ جو ميمبر ۽ اسڪول بورڊ جو چيئرمين پڻ هو. سکر ۾ انهيءَ سلسلي ۾ گهڻو اچڻ ٿيندو هيس، ڪجهه مهمان پاڻ سان ورتيون ايندو هو ۽ باقي ميڙا چونڊي سکر ۽ سکر جي آسپاس مان ٿيندي هئي. بس جيترا ڏينهن رهندو، اوترا ڏينهن رونق لڳي ويندي. در تي بگيون، موٽران، بورچيخاني مان داغن جا هڳاءُ پيا اٿندا - محلي جي ويڻو هندن جو به هڪ لڱا ساھ گهرندو ته هوند ماس ذرو واپرائي ڏسن! مطلب ته :

خود داشت خویش را، دوسه روزي که زنده بود!

تيون زميندار هوندو هو ڳڙهيءَ جو خان شمس الدين خان عليه الرحمه، جنهن کي اسان سڀ ”خان وڏو“ سڏيندا هئاسين. سنڌ جي زميندارن ۾ اهڙو عجيب و غريب ماڻهو نه ٿيو نه ٿيندو. اهو ئي پهريون زميندار هو جنهن آمدنيءَ ۽ خرچ جي بجيت ٺاهي، جنهن حساب ڪتاب رکيو، جنهن

روانگيءَ جي هڪ هڪ پاڻيءَ تي نظر رکي، جنهن پئسا بچايا، جنهن خود
 هندن کي به وقت تي اوڌر ڀاڌر ڏني. اهو پهريون وڏو ماڻهو آهي، جنهن پنهنجي
 سموري زندگي يڪسان ۽ بنان عيب جي گذاري ۽ ڏاڍي اطمینان ۽ آرام سان
 بسر ڪئي. مجلس جو مور، ڳالهين جو گهير، راڳ رنگ جو شوقين، سُرَن ۽
 سازن جو ڄاڻو، واڃي ۽ وڃت جو پارکو. جوانيءَ ۾ ته پاڻ به ساز سرود
 وڄائيندو هو، راڳ ڳائيندو هو، ۽ ڳائڻ وڄائڻ وارن جي هڪ سنگت ٺاهي
 چوڪيون ڪندو هو. مون سان پاڻ ڳالهه ڪيائين ته ڪيترا ڀيرا مرحوم مولانا
 عبدالغفور همايونيءَ کيس سنگت سميت گهرائي، ڏينهن جا ڏينهن پاڻ وٽ
 رهائي راڳ ٻڌو.

حاجي خانڻ شاعر سان پاڻيءَ جو رستو هيس. لاڙڪاڻي مان گهوڙيءَ
 تي چڙهي، وٽس اچي مهينن جا مهينا رهندو هو؛ اچي ڇاپڻين سنهاري، جنهن
 کي ميندي لڳل، لنگي مٿي سان، نيرو وڏو پيراهن، ٻه تختي ڪاٽڇ ۽ سنڌي
 جُتي پير ۾؛ جڏهن ويهندو ته چادر چيلهر ۽ گوڏن کي ويڙهي ڪانپ ڪڍي
 ويهندو - اهو حاجي خانڻ جو حليو خان وڏي پاڻ مون کي ٻڌايو. حاجي خانڻ
 جي ڳالهه ڪري خان وڏو هي ڪلام ڏاڍي مزي سان ٻڌائيندو هو:

چيت توڙي ڪٿي، اسان داوَن تنهن جي وٽي!

1 - سارِبون، جوئر، آيون، ڳنان، پڪيون پوکان ٻڌن ٻنان،

لاڻيءَ لابياري هلن رَنان، انڌي ڪاڻي مٽي!

اسان داوَن.....

2 - سرنهه، ڄانيو، مَٽر، چٽان، اَله ڪندو سنڌ ۾ گهڻان،

پيسي ڪاري مڇي ڪٿي، جهڙو چيت تهڙي ڪٿي -

اسان داوَن.....

3 - حاجي خانڻ هلندو هل تون، ڀلو ڪندئي ڀلي،

جيڪو گري گنجي ڀلي، گڏهه تنهن جي ڪانهين گتي -

اسان داوَن.....

حاجيءَ جي هيءَ ڪافي پڻ وڏيءَ لٽي سان خان ٻڌائي موج ۾ اچي

ويندو هو:

ڏک ڏولاوا ڏاج، ڏٺي وبا ڏير مٽيءَ کي، الا!

1 - گهوريا گهر پنيپور جا پيلا، ويهي گذاريان تنهن ۾ ڪينءَ ويلا،

مولا ڪندو محبن سان ميلا، ڪوڙين ڪنديس پوءِ ڪاڇ -

ڏٺي ويا

2 - سسئي پڻپور ڪندس مون بيزاري، پنهل ڪندو پاڻهي مون پڻواري،
ڳل ڳچيءَ ۾ پائيندس ڳاري، جو هٿئون پيڙم هاج —

ڏٺي ويا

3 - حاجي خانڻ انهن جي آهيان، چوريءَ ويا ٿي نابر ناهيان،
آس اميد اڃان نٿي لاهيان، ملندم يار ڪنديس معراج —

ڏٺي ويا

خان وڏو اهل دل هو. سٺو بيت ٻڌندو، سُر جو آلاپ سٺندو، وڄت
جو سُر تال ڪن تي پوندس، بس روح ۾ ڄڻ تراوت اچي ويندس، سڄي
منهن تي رونق اچي ويندس ۽ چپن تي مرڪ نروار ٿي ايندس. ٻيو چوندو:

”واه! ميان حسام الدين شاه، واه! ...“

”واه! واه! ...“

”ڏسو ته ڇا ٿو پيو چئي! ...“

”سبحان الله! سبحان الله!!“

وڄت جو پنهنجي سر پاڻ به ڪاريگر هو. انهيءَ جوانيءَ واري دور ۾
ساز سرود سان گڏ دلي، مردنگ، مشڪ، سارنگي، ڊولڪ، يڪتاري ۽
طبلي کي به واه جو وڄايائين. ليڪن جڏهن اهي زمانا گذريا، اهي ماڻهو ۽
سنگتيون ويون، تڏهن پاڻ به صفا هٿ ڪڍي ڇڏيائين. ڪڏهن ڪڏهن موج
اچي ويندي هيس، ته تبيل تي ويٺي ويٺي چار آڱريون هلائي وٺندو هو. بس
مزو اچي ويندو، گهڙي ساعت موج لڳي ويندي.

هڪ دفعي اسان ٻئي ڪراچيءَ واري ريوچند موٽومل جي ڇاپ ۾
وياسين (جنهن دڪان ۾ هاڻي ايڇ. غلام محمد ائڊ برادرز جو دڪان
آهي). شام جو وقت هو، ڪهي هٿ تي ڊگهو شوڪيس اڄ به ائين رکيو
آهي، جيئن انهيءَ وقت هو. انهيءَ زماني ۾ ڪراچيءَ جو به اوج هو؛ حاجي
ڏوسل جي زوال کان پوءِ اهو ئي هڪ دڪان هو، جتي هر شيءِ ملندي هئي.
مندمان، صاحبلوڪ، پرديسي، ديسي. مطلب ته سڄو دڪان خريدارن سان
جهنجھيو پيو هو. خان جي طبيعت ۾ به ڪا اوچتو موج اچي وئي، شوڪيس
جي هڪ طرف کان شيشي تي ٻنهي هٿن سان وڄت ڪندو وڃي ٻئي سري
تي پهتو. اڃا پنج-ڇهه هٿ ٿي مس ڪيان هيائين، جو دڪان ۾ بيٺل سڀني
خريدارن جا ڪن ڪڙا ٿي ويا، خريد فروخت بند، انگريز، ميمان، ديسي،

پرديسي جتي هئا، اتي ڄمي ويا. ڏهه - ٻارنهن منٽ سڄو دڪان ڄڻ خان وڌي جي اڱرين تي نچيو ٿي! جڏهن وڃت ڪي وڃي توڙ ڪرائي، پويون هٿ هيائين، تڏهن سڀني وٺي ڏاڍيان تازيون وڄايون. انهيءَ شام جو خان وڌي جي طبيعت تي ڪا خاص بهاري هئي. وري اهڙو موقعو نصيب ڪونه ٿيو.

اسان ٻنهي جي پاڻ ۾ دوستي نه هئي، بلڪ عشق هو. ڏاڍو قرب ڏيندو هو، تمام گهڻو پائيندو هو، جيڪا شيءِ وٺندو سان ضرور ڏيکاريندو، لتو چڱو ڏسندو صلاح ڪندو، سٺو سوت سڀرائيندو، پاڻي پهريون اچي مون کي ڏيکاريندو. زميندارن ۽ اسانجن وڏن ۽ ڀٽن کان پوءِ هي ٻيو زميندار هو، جنهن انگريزي لتا پائڻ شروع ڪيا. لٽي ڪپڙي جو ڏاڍو شوقين هو، لتا ديسي هجن چاهي انگريزي - بت جو سنهون چڙڪ ۽ سرو جهڙو سڌو هوندو هو، تنهن کي پوشاڪ جسم تي ڏاڍو جوڙ ۽ جنسار رکي بيهندي هيس. شڪل، صورت، رنگ ۽ روپ جو به پٺاڻ هو - سهڻو، سفيد، ڳاڙهو. تنهن ڪري جيڪي پهريندو هو، سو ڄڻ ٻيو منهن تي پوندو هيس. ڏاڙهيءَ تي پاڪي گهميل، مڇان ڪينچيءَ تي ورتل. منهنجي جڏهن سائس واقفيت ٿي، ان وقت ئي وار اڇا جهڙا کير هيس.

پوئين زماني ۾ ڳڙهيءَ ۾ ڏاڍيون ڪچهريون ڪيونسين. منهنجو نوڊيري ٻڌندو ته هڪدم موٽر موڪليندو. هڪ طرف مون ڏي موٽر ايندي، ٻئي طرف مرحوم غلام صديق خان عيسائيءَ ڏانهن بگي ٻڏي ويندي. ٻئي وڃي ڪٺا ٿينداسين. ڏينهن ته ويني گذري ويندا، پر راتيون به اکين ۾ ڪاٽي ڇڏينداسين.

مرحوم عيسائي به پنهنجو مٿ پاڻ هو. اهڙو ماءُ ٻچو وري ڪونه ٿيندو. جيد عالم، ڪتابن جو ڪيڙو، وڏو مفڪر، صورت ۾ خواهه سیرت ۾ فلاسوف، طبيعت جو، دل جو، رهڻي ڪهڻيءَ ۽ اٿيءَ ويٺيءَ جو درويش ۽ ڏاڍو سير چشم، بلڪ سڄو ٻچو ۽ صحيح معنيٰ ۾ اهل دل هو. هميشه خاڪي نڪر پائيندو ۽ قميص به ٽوڙيل جي خاڪي، جنهن کي به کيسا سيني تي ڍڪ سان ۽ ڪالر. اها هميشه جي عادت هيس. ماپ تي نه نڪر سڀرائيندو هو ۽ نه قميص. قميص جي ڳچي چار آڱر کن وڌي هوندي هئي، جنهن کي پٺيان سڀني ڀن هڻي ڇڏيندو هو، ٻانهان ڊگهيون، تن کي ڪلهي

وت ور ڏئي پاڻ ئي اچي ڏاڳي سان ٿلهو توبو ڏئي ڇڏيندو، نڪر ايڏي موڪري، جو منجهس ٻه عيسائي اچي وڃن - تنهن ۾ هڪ پراڻو پتو هوندو هيس، سو ٻڌي ڇڏيندو هو، پتي هيٺان نڪر کي ايترا گنج ۽ وڪڙ اچي ويندا هئا جو نه اڳ پُٺ جي خبر پوندي هئي، نه شپ ۽ شڪل صورت جي. چوندو هو:

”پاڻو! مڙي اڳهاري انسان جا عيب لڪائڻ آهن، ان لاءِ ڪهڙا ويهي اهمتمار ڪجن. جسم ايترو لهي ئي ڪونه، جو ان تي ايترو وقت ۽ ذهن ضايع ڪجي. اصل شيءِ اتي روح! ميان روح!! جنهن جي پر گهور ڏاڍي ضروري آهي.“

تنهائيءَ ۾ رهڻ ۽ ڪتاب پڙهڻ پسند ڪندو هو. ملندو فقط انهن ماڻهن سان هو، جن سان روح ريتل هيس يا وري جن جي ڳالهائڻ مان کيس ڪتاب جو مزو ايندو هو، ورنه عامي ماڻهن کان - پوءِ ڪيڏو به ڪٿي لات چو نه هجي - سخت پهلو تهئي بلڪ هڪ معنيٰ ۾ نفرت ڪندو هو. چوندو هو:

”پاڻو! انسان خوفناڪ جانور آهي ۽ ساڳئي وقت فضول به. تنهنڪري ان سان ايترو وقت نه وڃائجي. ملجي چڙو انهن سان جن مان ڪا حاصلات ٿئي، جنهن جي موڙيءَ ۾ ڪجهه هجي، جنهن کان ڪجهه پرائي سگهجي، يا جنهن جي فطرت جو مطالعو ڪري ڪنهن نئين نتيجي تي پهچي سگهجي.“

بدجنس ۽ خسيس مزاج ماڻهوءَ کان هميشه پاسو ڪندو رهيو. جڏهن رٿائر ڪري ڳوٺ آيو، تڏهن جدا ماڙي ٺهرائي، ان جي مٿئين طبقي ۾ رهڻ لڳو. ڇهل قدمي به انهيءَ جي اڳڻ ۾ ڪندو هو. پلوٽرو ايڏو ڪيرايو هئائين، جو نه مٿس ڪنهن جي نظر پئجي سگهي ۽ نه سندس ڪنهن تي نگاهه پوي. 5-6 سال پنهنجي ڳوٺ ۾ رهيو، ليڪن انهيءَ نوڪر کان سواءِ ڪنهن جو منهن نه ڏٺائين، جيڪو وقت تي سندس ضرورت جو ٽپڙ آڻي سندس اڳيان رکي ويندو هو - سيرب جو سامان، ماني ٽڪي، لسي ۽ ڪير، انهن وقتن کان سواءِ نوڪر کي مجال نه هئي ته وٽس اچي، ڪڏهن ڪڏهن پت کي اجازت هوندي هئي ته سخت ضرورت جي وقت ساڻس اچي پنج ڏه منٽ ملي وڃي؛ يا سندس پاءُ غلام مرتضيٰ کي موڪل هڻي ته ڪراچيءَ کان جڏهن اچي ته

صبح شام سائس ملندو ڪري؛ يا راز هوندو هيس آغا شمس الدين خان سان، سو به جڏهن گهرائيندو هيس ته ويندو، ورنه ڇهه ماهيون بلڪ سال به ٿي ويندو ته ڏاکڻ تان هيٺ نه لهندو. ڪڏهن ڪڏهن روح گهرندو هيس، ته ڊکڻ ۾ وڃي محمد پناه خان جي گهر ٻار جي خبر رکي، ماني کائي، شام جو موٽي ايندو هو. ڪليڪٽر ٿي رٽائر ڪيائين. پهريون ڀڳهار ۽ پوءِ پينشن، جڏهن ايندس ته کاڌي، ڪتابن جي خرچ ۽ پنهنجي خاص ملازم جي تنخواه جا پيسا ڪڍي، باقي سڄي رقم مخفي طور رنن زالن ڏي، يتيم ٻارن ڏي، ۽ ڪن غريب عزيزن ڏي موڪلي ڇڏيندو. سندس پنهنجي کاڌ خوراڪ جو خرچ مشڪل سان پنجاه کن هوندو هو. گوشت ورلي، ورنه هميشه ڀاڄيون کائيندو هو، لسي سڄو ڏينهن پيو پيئندو، سرنهه جو منو تيل مٽي ۽ بت کي ايترو هڻندو، جو پري کان ان جو جرڪاٽ ڏسڻ ۾ پيو ايندو، فروٽ سالت جا ڪوڪا وٺي رکيا هئائين، ان جو استعمال صحت لاءِ ضروري سمجهندو هو.

ڪتاب، اخبارون جتان ڪٿان هر مهيني پيو گهرائيندو. ڪتاب جو هر ورق ۽ هڪ هڪ حاشيو نوٽن ۽ ليکڪن سان پري ڇڏيندو. اخبار پڙهندو، ضروري خبر ڏسندو ته ڪٿڻگ ڪري رکنندو. انگريزن جو سخت ترين دشمن هو. ايڏيءَ شدت جي نفرت اسان بئي ڪنهن کي ڪانه ڏئي. خود انگريزن جي وڏن وڏن قومي مخالفن کي به سائس ايڏي دشمني ڪانه هوندي. عيسائي صاحب سندن قومي تاريخ جو تمام چڱيءَ ۾ مطالعو ڪيو هو. هر هڪ انگريز گهرائي، بلڪ ان جي ستن پيڙهين مان وقف هوندو هو. انهن جي قومي خصائلن جو، ڪردار ۽ فطرت جو، سندن سياست ۽ حڪمرانيءَ جي عيبن ثوابن جو، مطلب ته ايڏو واقف خود انگريز پاڻ به پنهنجو ڪونه هوندو، جيترو عيسائي مرحوم هو. تنهن ڪري سوچي سمجهي، وڏي تجربي، ذاتي مشاهدي ۽ گهري مطالعي بعد هن اها نفرت پيدا ڪئي هئي.

عيسائي صاحب هندستان جي تاريخ جو به غور سان مطالعو ڪيو هو. سندس راءِ هئي ته مغلن جو زوال عالمگير کان پوءِ نه ٿيو، بلڪ ان جي شروعات عالمگير جي تخت نشينيءَ واري جدوجهد کان ٿي، ان جي ابتدا تڏهن ٿي، جڏهن هن پيءُ کي تخت تان لاهي ڪاٺ ۾ وڌو ۽ برادرڪشيءَ جو آغاز ڪيو. ڪائٽس پوءِ جيڪا شهزادن ۾ ڪشت و خون هلي، سا سندس انهيءَ پاليسيءَ جي صداٺ باز گشت هئي. جڏهن کيس ڪو ٻڌائيندو هو ته عالمگير ته هندي مسلمانن ۾ 'غازي' تو سڏيو وڃي، تڏهن ڏاڍيان تهڪ ڏئي

کلندو هو. چوندو هو:

”اسان جي قوم خواه اسان جا مورخ طبعاً شاهه پرست آهن. ڏٺو ڪونه اٿو ته هر فاسق ۽ فاجر، ظالم ۽ بدڪردار بادشاهه کي اسان جي مورخن ’ظل الله‘ سڏيو آهي!“
چئبو هيس ته ”سائين! علامه اقبال به سندس لاءِ چئي ويو آهي:
ترڪش مارا خدنگ آخري!“

چوندو هو: ”ير ميان حسام الدين، ڇڏيو! اوهان به شاعرن جي قول کي ڪٿي اهميت ڏني آهي. شاعر ڪڏهن رنگ ۾ ته ڪڏهن پنگ ۾!“
وڏا ٽهڪ ڏيندو، ان کانپوءِ سنهڙيون اکيون ڪجهه ٻوٽجي ويندس. انهن اڌ کليل اکين سان تڪي گهڙو وجهي چوندو:
”پاڻو، ساڳي اقبال صاحب انگلنڊ جي بادشاهه جي تعريف ڪانه ڪئي آهي!“ مون ڏي منهن ڪري چوندو:
”ير، ميان حسام الدين! اهو بيت ڪيئن پڙهندو آهين؟ پر، پاڻ کي ته اڙدو ڦڙدو ڪانه ايندي آهي.“

اڙدو ۽ ڦڙدو ڪي هميشه زوال (۱) جي دور جي زبان سمجهندو هو، تنهن ڪري جڏهن به اڙدو ۽ ڦڙدو جو نالو ڪڏندو هو، تڏهن ’ڦڙدو‘ جو اکر پٺيان ضرور لائي ڇڏيندو هيس.

”صاحب، ڪهڙو شعر؟“

”يار، هو!...“

”ها سائين، ٻڌو خان وڏا!...“

”پاڻو، هو ٻڌاءِ امان الله وارو!“

”اهو جنهن ۾ امان الله جي تعريف ٿيل آهي!“

”ها، ها! پاڻو!“

”اي امير ڪامگار! اي شهر يار! نوجوان و مثل پيران، پخته ڪار؟“

”اهو پاڻو! اهو!“

”جڏهن امان الله ويو ته وري نادر خان جي به تعريف ڪئي

اٿائين؟...“

”پير! ٻڌائجان ته يار!“

(۱) انگريزن جو اگرچ دشمن هيو، ليڪن انگريزيءَ جو عاشق ۽ تاريخي لحاظ سان محمد شاهه رنگيلي ۽ لال ڪٺور نڇئيءَ جي دور جو ڄاڻو هيو.

”ڪڏهن هن جي لائبرريءَ ۾ ويو آهين!“

”نه یر!“

”سچ ته چئو!“

”ها! ها! ها!“

وري تهڪ ڏئي چوندو:

”ٻڌ سائين، هاڻي. جي عالمگير خدنگ آخرين، ته ختڪ شهباز چو، بنهي مان هڪ ته ڪوڙو هجڻ کپي. یر ڪهڙيون ڳالهيون ٿو پڇين! شاهه پرست قوم جا جهڙا مؤرخ بادشاهه تهڙا شاعر بادشاهه. سڀئي شاهه پرست، مڙئي دبو گل آهي.“

پوءِ سڀني کي کلي چوندو:

”ڀائو، شاعرن جي ڳالهين تي اعتبار نه ڪرڻ کپي. هنن جي فقط ڪاريگريءَ کي ڏسڻ کپي، ان مان لذت حاصل ڪرڻ گهرجي. هنن جي ڳالهين کي ٻڌبو آهي، انهن تي هلبو نه آهي.“

اهڙي طرح صاحب ڪڏهن ڪڏهن جوش ۾ اچي ويندو هو ته ٻين سان گڏ علامه مرحوم مان به پست ٻاهر ٿي ويندو هو. انگريزي ادب جي واھ جو ڄاڻ هيس، باقي مشرقي شاعريءَ جي مزاج جي پروڙ ڪانه هيس.

عيسائي صاحب سنڌ جي هر ضلعي ۾ رهيو. جتي رهيو، اتي هن پنهنجو وقت رانگان ڪونه وڃايو. انهن جي حالتن جو مطالعو ڪيائين، تاريخ جو مطالعو ڪيائين، ماڻهن جي رسم رواج، عادت، اخلاق ۽ طبيعتن جو اڀياس ڪيائين. تنهن ڪري هن کي هر ڪنهن لاءِ پنهنجي خاص راءِ هوندي هئي. هڪ دفعو وڏي سوچ ويچار ۽ تجربي بعد جيڪا راءِ قائم ڪيائين، ان ۾ وري هڪ زير زير جي بدل سدل جي به ڪيس ضرورت ڪانه پئي. ڄڻ پٿر تي ليڪو اچي ويو. اڻويهين صديءَ جي اختتام ۽ ويهينءَ صديءَ جي هن اڌ جو هو وڏي ۾ وڏو ماهر ۽ ڄاڻو هو. سنڌ جا مشاهير ياد، انهن جي عين ثوابن مان واقف، انهن لاءِ مخصوص راءِ، پراڻن خاندانن جي شجرن ۽ مٿن مائٽن جي خبر، شخصن جي ذاتي ڪردارن جو ڄاڻو، سنڌ ۾ ٿيل سڀني وڏن واقعن جي تفصيل جو ياد حافظ. مطلب ته مشاهدي ۽ مطالعي جي منجهس ڏاڍي قدرت ۽ قوت هئي. چوندو هو:

” ڀاڻو! انسان کي سڄي عمر شاگرد ٿي رهڻ گهرجي، هميشه پيو پرائجي، هميشه پيو سڪجي. هن ڪائنات ۾ ايڏا اونهان اسرار آهن، جو ههڙيون سوين زندگيون هجن، تڏهن به پوري پروڙ پئجي نه سگهندي. وقت ٿورو، معاملو وڏا، تنهن ڪري هڪ هڪ منت قيمتي سمجهڻ گهرجي. خدا ڪفر معاف ڪري ڇڏيندو، ليڪن وقت جي زيان جو گناهه ڪڏهن ڪونه بخشيندو.“

سنڌ ۾ ڪن خاص شخصن ۽ خاندان سان سندس دليري هئي. تمام وڏي تجربي بعد هن اهي ماڻهو ۽ گهراڻا منتخب ڪيا هئا. اڀر سنڌ ۾ محمد پناهه ڊکڻ جو گهر، آغا شمس الدين ۽ خان بهادر در محمد خان جو گهر، هيڏانهن اسان جو گهر، جڏهن انهن گهرائڻ مان ڪنهن سان ويهندو، تڏهن خوش به ٿيندو ۽ کلي به ڳالهائيندو. مجلس ۾ جو وقت ويٺو هوندو، پاڻ گهٽ ٻڌائيندو، ٻين کان گهڻو ٻڌڻ گهرندو. ڳالهه ڪبي، وٽنديس، دل کي لڳنديس، طبيعت کي آڙجي اينديس، سندس پنهنجي راءِ سان پڇي ۽ نهڪي اينديس، ته تهڪ ڏئي کلي ويهندو. سندس سنهڙيون اکيون، جيڪي ٻن ننڍڙن ستارن وانگر هميشه پيون ٽمڪنديون هيون، ۽ جڏهن پنهنجا تمام سنها ٻئي چپ پيڪوڙي ڪنهن ڌي غور سان گهور پڇائي ڏسندو هو، تڏهن ماڻهوءَ جي روح تائين اهي وڃي رسنديون هيون، ۽ خوشيءَ مان ٻوڙجي وينديون هيون. يڪدم ڪرسيءَ تان اٿي اچي پاڪر پائيندو، مٿيون ڏيندو، مٿي کي ٻنهي هٿن سان وٺي ڏوٽيندو، ٻئي ڪن پٽيندو ۽ پڇاڙيءَ ۾ جوش ۽ جذبي منجهان جڏهن چهندي پائيندو، تڏهن سمجهبو ته اها ڳالهه عيسائي صاحب جي دل ۾ اصل گهر ڪري ويئي. چوندو:

” جهل ڀاڻو! جهل! ...

” وري ٻڌاجان! ...

” هان؟ ...

” سچ پچ؟ ...

” یر، واه جو ٻڌايئي؟ ...

” واه ڀاڻو، واه! ...

” شل خوش هجي!“

مون سان ڏاڍي محبت هيس. هڪ دفعي (۱) خان وڏي مون ڌي

موٽر موڪلي، ڏانهنس به جيپ موڪلي. وٽس جيپ صبح جو انهيءَ وقت پهتي، جڏهن خضاب لائي ۽ اڌ ڏاڙهي ڪوڙي بيٺو هو. بس هر شيءِ اتي. خضاب مٿي ۽ مڇن تي موجود، اڌ سنهاري صاف، اڌ جا بُج ٻاهر، جن تي صابن لڳل، سڌو، لڪل هٿ ۾، ۽ ڏو اچي ڳڙهيءَ پهتو. مان شام جو ڏينهن ٺاري پهتس، ڏٺم ته عيسائي مرحوم اهڙي حال ۾ منتظر ويٺو آهي!

”اهڙي صاحب، هي ڇا؟“

”بس ميان حسام الدين، خان وڏي جي موٽر آئي، تنهنجي خبر پئي، چيم اهو وقت به هتي ڇو وڃايان؟“

”پر صاحب! هتي پهچي ته سيرب لاهي تڙ ڪيو ها؟“

”پاڻو تنهنجو انتظار هو. مان غسلخاني ۾ هجان ۽ تون جو اچي وڃين، پوءِ ڇا ٿئي؟“

بس پوءِ ته نه خوش، نه خير عافيت، نه حال نه احوال -

”ها پاڻو، ڀلا هيءَ ڳالهه ڪيئن؟“

ڌڪڙ تي ڄڻ اٿو لڳي ويو. ڪچهري شروع ٿي وئي - چميون، ڀاڪر، جهنڊيون، ڪن پٽڻ، مٿو ڌوڻ. خان وڏي کلي چوندو:

”صاحب! ٿڪ ته پٽڻ ڏينس!“

”خان وڏا بس ته ڪر، ههڙا موقعا ڪي روز ملندا آهن ڇا!“

انهي رات اسان ٻين بجي رات تائين ويٺاسين. جڏهن مٿو صفا خالي ٿي ويو، تڏهن عيسائي صاحب کي عرض ڪيم ته ’باتي آئينده ڪري، هاڻ سمهڻ گهرجي‘.

ڳڙهيءَ جي رات ٿڌي هئي، ليڪن مچر غضب جا. خدا پيو پناهه ۾ رکي. آغا بدرالدين خان منهنجي ڪٿ تي مچر داني ٻڌرائي ڇڏي هئي. مون کي ڪهڙي خبر ته مچر داني اڄ ئي پنهنجي صحيح معنيٰ کي سمجهي، واقعي ’مچر داني‘ ٿي پوندي. اڃان گهل اچي ته ٺڪ چڪ، وري اک لڳي ته ’پون، پون... چڪ، ٿورڙو ننڊ جو گهيرت وٺي، ته ڪن ۾ ’زان، زان، زان... نا ٿي ويو ڪن جي پاڙيءَ ۾. الغرض ٻين بجي تائين ته عيسائي صاحب سان صحبت رهي ۽ ٻين کان وٺي صبح تائين مچرن ۽ منهنجي مابين موازنو ۽ معرڪو ٿيندو رهيو. جڏهن روشني ٿي، ته ڏٺم سوين مچر اندر موجود. مچر داني صحيح معنيٰ ۾ مچر داني هئي - اهڙيءَ طرح جيئن ڪير داني، ڪنڊ داني ۽ چانهه داني. مان اڃا انهيءَ ڪبيدگيءَ ۾ ويٺو هيس، اڄ امچر دانيءَ جي ’دان‘

مان ٻاهر نڪري ، هٿ منهن به ڪونه ڏوته، ته اجهو ڏسان ته عيسائي صاحب موجود.
لڪڻ ، قميص، نڪر، چنگهان اگهاڙيون، جن تي سرنهن جي تيل جو
جَرڪو، ڪالهه واري اڌ ڪوڙيل سنهاري صاف، ۽ خضاب جا چُٽا ۽ ليوڙا به
لٿل، منهن ۽ وارن تي به تيل جي چمڪ، اڃا سڄو صبح به ڪونه ٿيو هو،
چڙو پرھ جي نور جي جاڏي ڪاڏي روشني ٿي هئي، ڪيترا ستارا به ڪونه
ٻڌا هئا.

”ها ڀائو! اٿيا آهيو؟“

”پلا هي ته ٻڌاڃانءِ!“

”ير عيسائي صاحب، خدا جي نالي گهڙي ڪن ته ڇڏ!“

”ڇڱو پلا، پوءِ ٿا ڳالهايون.“

اهو چوندو صاحب اٿيو هليو ويو. جڏهن ونهتس، اوجاڳي جي
ٽڪاوت بت تان لٿي، تڏهن شرمندو ٿيس. انهيءَ انفعالي ڪيفيت ۾ وڏي
هال ۾ جو وڃان، ته خان وڏو ۽ عيسائي صاحب هڪ ٻئي سان جوت لايون
ويٺا آهن. مون ڏي ڏسي، صاحب کلي ويٺو:
”ڀائو، تڙ ٻڙ ڪيئي؟“

گهڻا اٺوڇهه کيس ديوانو ليکيندا هئا، ليڪن هو پاڻ - پنهنجي تجربي
مطابق - سڀني کي چريو سمجهندو هو ۽ سچ پچو ته حقيقت به اها هئي. جي
دنيا ديواني نه هجي ها، ته هو بيوقوف ٿورو هو جو در ڏئي ويهي ها؟

سند جي سياست ۾ مجيد ، سيد، راشدي ۽ کهڙي کان سواءِ باقي
ٻين سڀني کي ڳنڍي ڪپ ۽ چاقو مار سمجهندو هو. ڪن لاءِ چوندو هو ته
اهي ان گهڙيا ڪاٺ آهن. شيخ صاحب جي سياسي فراست جو ڦاٽل هو، سيد
جي سند دوستيءَ تي عاشق هو؛ راشديءَ جي ذهن ۽ غربانوازيءَ تي راضي
هو؛ ۽ کهڙي جي انتظامي قابليت وٺندي هيس. سند کان ٻاهر بادشاهه خان
(خان عبدالغفار خان) سان بيحد دلچسپي هيس ۽ سندس مرتبو سڀني کان
اتاهون سمجهندو هو. مسلمانن ۾ قربانيءَ ۽ انگريز دشمنيءَ جي لحاظ کان
ڪنهن کي سندس ثاني شريڪ نٿي سمجهائين.

جڏهن ملڪ به حصا ٿيو، تڏهن به سال کن بلڪل خاموش رهيو.
پڇيو هيس ته نٿاڻي ويندو هو. آخر جڏهن کليو، تڏهن پڇيوسين؛

”صاحب، ڪيو خبر؟“

”ڀائو حيران آهيان؟“

”چو صاحب؟“

”پاڪستان ان لاءِ ٿيو ته انگريزن جي چند پراڻن پٺن جو مڪو مڇي ۽ ڪن ڪامورن لاءِ چرڳ (۱) ٿئي؟ ايڏو نقصان ۽ هي نتيجو؟ واه پاڻو واه!“
هڪ دفعي ڪراچيءَ کان ڳوٺ ايندي سندس ننڍو ڀاءُ غلام مصطفيٰ خان باقراڻن وٽ هلندي ريل مان ڪري پيو. هڏ ڳڏ چڪنا چور ٿي ويس. لاڙڪاڻي جي اسپتال ۾ آئي وڌائونس. مان به اتفاق سان اتي هيس. شام جو عيسائي صاحب به اچي پهتو. پاڻس ڪٿ تي نيم بيهوشيءَ ۾ پيو هو. ڪٿ جي هڪ پاسي کان مان ويٺو هيس، ٻئي کان پاڻ اچي ويٺو. نه ڀاءُ کي پورو ڏٺائين، نه سندس حالت دريافت ڪيائين. ويهندي سان چيائين:

”پاڻو، تون هتي ڪيئن؟...“

”ير، ڏاڍو مزو ٿي ويو!...“

”پوءِ ڀلا، ٻي ڪهڙي خبر؟“

مون کي لڄ وئي ويئي، پاڻس جو ههڙو حال ۽ صاحب کي اچي خبرچار جي لڳي آهي! عزيز خويش ڇا خيال ڪندا. ڇهين شام کان ائين بچي رات تائين مريض جي ڪٿ وٽ ويٺي ويٺي ڪچهري ڪئيسون ۽ ان کان پوءِ وڃي راييل هوٽل ۾ ويٺاسون. مان اڳ ئي اتي رهيل هيس. منهنجي سانگي پاڻ به اتي اچي رهيو. چيائين:

”ير، واه جو رنگ لڳي ويا!“

آيو ڀاءُ کي ڏسڻ هو، ليڪن به ڏينهن جيڪي رهيو، سو هوٽل کان ٻاهر نه نڪتو، نه مون کي ٿي ڇڏيائين ته غلام مصطفيٰ کي ڏسي اچان. ماڻهن جي ذريعي پيو پڇا ڪرائيندو هو. چونڌو هو:

”مڙئي الله خير ڪندو!...“

”حياتي هونديس ته ڪاڏي ويندو؟“

کيس هڪڙو پٽ هو. ٻي ڪابه اولاد ڪانه هيس. پهرين جوانيءَ ۾ جو گهر واري وفات ڪري ويس، ته وري عورت ڏي ڪونه تڪيائين. ڪتاب، اخبارون، ڪائنات جي اسرارن جو مطالعو، ۽ ڪن خاص يارن سان ڪچهري - بس کيس ڪنهن ٻيءَ سنگت جي سڄي حياتيءَ ۾ ضرورت ڪانه پئي. چاليهن پنجيتاليهن جي ڄمار ۾ سندس اهو هڪ فرزند به اوچتو هڪ حادثي ۾ فوت ٿي ويو. مان ڏاڍي ڏک مان وٽس عذرخواهيءَ لاءِ ويس. در تي

اچي پاڪر وڌائين. لتا اهي ئي - ٿوڙيل جي ڪشادي خاڪي قميص، نڪر،
انتي پراڻو پٽو، سرنهن جو تيل مٿي ۽ بت کي لڳل. ڪرسيءَ تي ويهي،
دستور مطابق چيم:

”صاحب جيڪا مرضي

ڳالهه پوري ڪرڻ به نه ڏنائين، چيائين:

”پاڻو، مڙئي خير آ، اهي ڳالهيون ٻيون ٿين، تون ٻي ڪا خبر ٻڌاءِ!“

چار ڪلاڪ ويٺو رهيس. مجال آهي، جو هن عظيم المرتبت شخص
جي انداز مان ڌڪ ۽ صدمي جي ڪا لڪا پوي. ايڏو صبر، ايڏو طبيعت تي
قبضو ۽ اختيار! - اهي سڀئي حادثا، ڳالهيون ۽ واقعا زماني جي دستور ۽ رسم
کان زياده وٽس ڪا اهميت ڪانه رکندا هئا.

سال 1957ع ۾ فيصلو ڪيائين ته هاڻي مرڻو آهي. هن کان پوءِ
مطالعو به اڃايو ته زندگي به بيڪار. يڪدم ڪتاب صندوقن ۾ بند ڪرائي،
اخبار وارن ڏانهن بندش جا ڪارڊ لکي، پاڻ ڪٿ تي آهلي پيو. نڪا بيماري
نڪا ڪٿس. مائٽ سمجهاڻي بيٺا، دوست زور ڏيئي ٿڪا، ڊاڪٽرن سوين
يقين ڏياريا، ليڪن ڪٿ تان اصل ڪونه اٿيو. پوين ڏينهن ۾ ڪراچيءَ اچي
پنهنجي ڀاءُ غلام مرتضيٰ وٽ رهيو. مان ٻڌو ته ماڻهن سان ملڻ بند ڪري
چڏيو اٿائين. فقط هڪ سندس خاص ملازم ۽ ٻيو سندس ڀاءُ وٽس اچي وڃي
ٿو. دوستن يارن کي به ڏسڻ نٿو پسند ڪري. ان هوندي به روح نه رهيو، دل
جهلي نه سگهياسِي. آغا بدرالدين خان ۽ مان هڪ شام جو وٽيس وياسين.
گهراڻي ويهاريائين. اڄ نڪر ڪانه هيس. ان جي بجاءِ هڪ معمولي گوڏ،
ليڪن قميص ساڳئي خاڪي ٿوڙيل جي، ٻه ڪيسا ڍڪ سان ۽ ڪالر جي پٺيان
سيفتي پڻ لڳل. ڪٿ تي لپتيل هو. آدر ڀاءُ ڏنائين. جيترو وقت ويناسين کلي
ڳالهائيندو رهيو، ليڪن پانيوسي ائين پئي، جن هي ماڻهو هاڻي هن دنيا جو آهي
ئي ڪونه - اوڀرو، ڌاريو ۽ مسافر، جن هاڻي هن ماڳ مڪان جي سراءِ ۾ چڙو
اچي شب باش ٿيو آهي، وڏو آسُر هوندو جو پلائيندو. جڏهن اڻياسِي، تڏهن
چيائين:

”ميان حسام الدين، وري تڪليف نه ڪجو. هاڻي مون کان پورو
آدر ڀاءُ يار پڳو نٿو ٿئي. دل ست ڏيندي، ته پاڻهين اوهان ڏي ماڻهو
موڪليندس.“

مان ڳوٺ هيس، جو اتي خبر پئي ته عيسائي صاحب جيڪو فيصلو

ڪيو اهو پورو ٿيو، جيڪو قول ڪيو هئائين ان کي نڀايائين، يعني انسانن جي هن ڪائنات مان نڪري اڳتي هليو، ڏور ڪنهن ان ڏني ڏيهه تي، اتي جتي بيوفا ۽ اجاين انسانن جي پوءِ بڻاس به ڪانه هوندي. اهڙيءَ طرح سنڌ جو اهو بلبل هزار داستان هميشه لاءِ خاموش ٿي ويو (۱).

* * *

عيسائين جي سڄي گهراڻي جو ڪردار عجيب ۽ غريب ۽ بلڪل نرالو رهيو آهي. اصل ذات جا سومرا، وڏن ڊڪاٽڪي ڪئي تنهن ڪري آل ڊڪڻ. ملا عثمان جا فرزند (۲) جڏهن پڙهي پاس ٿيا (۳)، تڏهن ’سر نيم‘ ڪيائون ’عثمان‘ مان ’عيسائي‘؛ ڳڙهيءَ ۽ ڊڪڻ جي وچ ۾ هڪ ننڍڙو واهن ”بدو“ آهي، جنهن ۾ جاوا نپنا ۽ اتي ئي سندن زمينداريءَ؛ ماءُ بسم الله ڪري سڀني پائرن کي ٿڃ ڏني هئي، سندن نيڪ ۽ نمازي والد الله کان الاهان ڪري پنيا هئا، اهو ئي سبب هو، جو سڀئي صالح، سڀئي قابل، سڀئي فطرت جا نيڪ ۽ دل جا پاڪ ۽ سڀئي سيرت خواه صورت ۾ بي داغ، موچارا، جنسي مور.

غلام مصطفيٰ خان سڀني پائرن ۾ وڏو، دل جو بادشاهه، طبيعت جو شهنشاهه، ڌاڪي وارو ڪليڪٽر، يارن جو يار ۽ محتاجن جو مددگار، ڪو منجهيل سنجهيل ڪهي ايندس ته تيسين ننڊ حرام، جيسين اها مونجهه نه سلجھائي سنئين ڪندو. جيسين رهيو، تيسين احسان ڪندو رهيو. دوست

(۱) 22. اپريل 1957ع رات جو 8 بجي فوت ٿيو. سنڌي مسلم سوسائٽيءَ جو قبرستان، ڪراچيءَ ۾ دفن ٿيل آهي. پاڻ پهرين آگسٽ 1887ع ۾ پيدا ٿيو. ملازمت مارچ يا اپريل 1913ع ۾ شروع ڪيائين.

(۲) ملا عثمان 31 جنوري 1906ع جو تقريباً 53 ورهين جي ڄمار ۾ انتقال ڪيو.

(۳) سڀني پائر بي. اي. ايم. اي، ايل. ايل. بي. هئا.

غلام مصطفيٰ خان بي. اي؛ ايل. ايل. بي؛ ايم. اي. 1911ع جو فراغت حاصل ڪئي؛ نوڪري مان 1934ع جو نڪتو.

غلام صديق خان 1911ع ۾ بي. اي؛ ايل. ايل. بي. پاس ڪئي.

غلام مرتضيٰ بي. اي. 1921ع ۾ پاس ڪئي، پهرين سکر ۾ پرنسپل شروع ڪيائين، پوءِ ڪراچيءَ ۾ آيو.

غلام مجتبيٰ ننڍو هو 1898ع ۾ ڄائو، علي ڳڙهه ۾ بي. اي؛ ايل. ايل. بي. 1929ع ۾ پاس ڪيائين، 7 مارچ 1957ع جو مديجي اسٽيشن تي دل جي دوري ۾ هلندي فوت ٿيو.

دشمن جي نه وچور نه خيال، نه واقف جو حساب نه اڻ واقف جي سنڀال، در
لنگهي جيڪو آيو سو سر جو سائين، ان جو ڪم ڪرڻ فرض ٿي پوندو. اهو
وقت سندس لاءِ ڄڻ عيد جو هوندو هو -- عين راحت، ڏاڍو خوش، ڏاڍو
فرحت ۾. جڏهن ڪم پورو ڪندو، تڏهن ان کان به زياده بهاري. جيسين
وري ڪو ٻيو موڙهل هٿ نه ايندس، تيسين ڄڻ ويڳاڻو، وتندو هر هر در ڏي
تڪيندو. هڪ ماڻهوءَ جو ڪم ڪري گهر ڏي پيو موٽندو، واٽ تي ڪو ٻيو
ملي ويس ته وري اتهين ئي انهيءَ سان الاتهار. مانيءَ جو ويلو اچي ويو يا بک
لڳس ته يڪدم ڪنهن دڪان ۾ گهڙي ويندو. نه پڇا نه ڳاڇا، جيڪي سامهن
ڏسندو، سو بنان پڇي جي کائڻ شروع ڪندو. آچار جو ڪولو ملي ويس ته
اهو به نڪ، جي پڳڙن ۽ لائيءَ جي ڪٺي هٿ چڙهي ويس ته اها به الاتهار.
جڏهن بس ڪندو، تڏهن قيمت جي ڪٽ ڪرائيندو. کيسي مان ٻه پيسا
زياده ڏئي، پوءِ ٻاهر نڪرندو. پاڙو، خرچ، مانئون تڪيون سڀ پنهنجي
هڙان، بلڪ ڪم واري جا سڄا خرچ به پنهنجي سر تي.

هڪ دفعي سکر جي پليٽ فارم تي اچي روح ست ڏنس. چانهه
جي اسٽال تي بصرن جي آچار جي هڪ وڏي برني پئي هئي. ڍڪڻ لاهي
بيجهي ويو. يڪيءَ ساهيءَ آڏ برني ڇٽ ڪري ويو. جڏهن زوريءَ مان چڪي
پري ڪيو مانس، تڏهن مشڪي چوڻ لڳو:

”ميان، قيمت ته ڏيڻ ڏي! ڏاڍو لستي آهي. تون به نه وير ڪري
ڏس.“ هڪ دفعي روهڙي تعلقي ۾ اليڪشن جي سلسلي ۾ ٻئي گڏ
هياس. عالي واهڻ ۾ جڏهن پهتاسي، تڏهن چوڌاري رڙ پئجي وئي:

”اڙي وڏو عيساني صاحب! پڇي اچو ڙي، صاحب اچي ويو!“

سڀني سان آڌر ڀاءُ ڪندو، هر ڪنهن کي کيڪر ڪندو، اچي هڪ
هٿ تي ويٺو. پائيءَ ڪٽ ڪڍي، ان تي گندي ۽ وهائو اچي رکيو، ليڪن
صاحب هٿ جي تڏي تي پلٽ ماري ويهي رهيو. هيڏي هوڏي ڏٺائين، سامهون
به. ٽي ڪٺيون پيون هيون. پائيءَ کان پڇائين:

”سيٺ، هنن ۾ چاهي؟“

”ڏئي، ڪنهن ۾ لائيءَ ذرو پيو آهي، ڪنهن ۾ پڳڙن مٺ آهي.“

مڙئي ٿيو جو بيت گذر ڪرڻو، ڏئي منهنجا!

”ٿورو هيڏي ته ڪئي وٺ!“

بس ڍڪڻ لاهي، اچي صاحب ويٺو لائي، سنگر ۽ پڳڙا کائڻ. پڳڙن

جو ٿڪ به هئدو وڃي ۽ ماڻهن سان به ڳالهائيندو وڃي:

”اڙي قادو ڪاٿي آهي؟“

”صاحب، زمين تي. تون جو مهرباني ڪري وٺيس!“

”آئون (۱) ’الله ورايو؟“

”مڙئي صاحب تنهنجون ڀلايون. ٺيڪا ڏئي پُر ڪري وٺيس، نه ته

لٽي لوڻ به ڪو نه هيس!“

”ڏئون؟“

”اهو به خوش آهي. اڄ ڪاڏنهن ٻاهر آهي. تو پيسا ڏنس، به - تي

ڳئون ورتائين. هاڻي ته چانگ جو ڏئي آهي. کير مڪڻ جام پيو وڪڻي.“

ٻئي هڪ ورائي ڏني:

”مڙئي صاحب تنهنجي سر بخت جو خير. اسان سڀني کي لولي لائق

ڪري وٺين...“ ماڻهو جنسي فدا ڏنم. صاحب ڀڳڙا ۽ لائي ڪائيندو رهيو،

حال احوال به ڏيندو وٺندو رهيو. جڏهن روهڙي ڊويزن جو ڊپٽي هو، تڏهن

انهن سان پير پريا هڻائين. ڪنهن کي زمين، ڪنهن کي ٺيڪو، ڪنهن کي

پئسا، ڪنهن کي نوڪري. ائين پئي معلوم ٿيو، جن سڀني جي روح ۾

عيسائي صاحب رچيل آهي. جن مڙني جي دل ۾ سندس ديرو آهي. مون کي

چوندو هو:

”حسام الدين، هميشه غريبن تي ٿورو ڪجي.“

”صاحب چو؟“

”اهي ٿوري کي به گهڻو ڪري پائيندا ۽ هميشه ياد رکندا.“

”۽ وڏا ماڻهو؟“

”اهي ڪم ڪڍي، جڏهن چائنٺ ڇڏيندا، تڏهن اتي ئي وساريون

ويندا. سمجهندا ته پنهنجي عقل جي آڌار تي ڪم ڪڍي آساني.“

جڏهن لائي، ڀڳڙن ۽ سنگر کان پوءِ به - تي داڻا ڪتل جا به وات ۾

وجهي بيٺو، تڏهن پاڻيءَ کي چيائين: ”سيٺ، پاڻي آڻ!“ مسلمانن گهڻو چيو:

”اسان ٿا گهرئون ڪڍي اچون.“ ليڪن انڪار ڪندي، پاڻيءَ اڳيان ڪڍي ٻُڪُ

جهليائين. سڄو گڏو ٻي، پوءِ سڀني ڏي منهن ڪري چيائين:

”اڙي ووت ڪنهن کي ڏيندو؟“

”صاحب، جنهن لاءِ تون حڪم ڏين!“

”... ڪي؟“

”حاضر صاحب!“

”اڙي! ياد رکجو مٿان وساري ڇڏيو.“

جڏهن ڀيتيون کليون، تڏهن معلوم ٿيو ته فقط اٺنهن جا ووت مليا، جتان عيسائي صاحب گهمي آيو هو. اها ٻي ڳالهه هئي ته عيسائي صاحب گهڻو گهمي ڪو نه سگهيو، تنهن ڪري مقابلي ۾ سندس اميدوار هارائي ويٺو. موڙهل جي موڪ کي چونڊو هو ’خير جو ڪم‘. ٻڃاڙيءَ ۾ انهيءَ ئي هڪ خير جي ڪم ڪندي پنهنجا هٿ به ساڙائي ويٺو، يعني هڪ ماڻهوءَ جو ڪم ڪندي، احمد آباد جي ڪليڪٽريءَ تان ڊسمس ٿيو.

زميندار هو، پرواهه نه ڪيائين. پاڻ ڳوٺ پهچي، نوڪريءَ جي پابندين کان آڇو ٿي، سڄو وقت ماڻهن جي ڪم سان ماڻهن جي ئي پٺيان گهمندو وڌو. انگريزي سوت بت تي، صاحبوڪي ٽوپلو مٿي تي، ۽ ٿلهو نيٺ جو لڪڻ ونگوڙي سان هٿ ۾، ڪڍ وٺڻ سوائڻ جا. ڪڏهن تنگن تي، ته ڪڏهن تانگي تي. ڪڏهن ريل ۾ هوندو، ڪڏهن رستي تي. ڏاڍو رعائتو مڙس هو. انگريزي پوشاڪ سڄي رڪي بيهندي هيس. گهر ۾ هميشه وڏي ڪاري يا آسماني سلوار چئن تي پائيندو هو، ان ۾ به لڏڻ ٻيو لڳندو هو. دل ايڏي مضبوط هيس، جيڏو جسم توانو؛ جگر ايڏو جيڏو شينهن جو. سڄي زندگي نه ڪنهن جي پرواهه ڪيائين نه ڪنهن جي اڳيان سر جهڪايائين، ڳاٺ هميشه اوچو. وڏن ماڻهن سان اصل ڪا نه پيل هوندي هيس. وڏن اڳيان ڪنڌ ۾ ڪلي ۽ ننڍن جي سامهون ڪنڌ نويل. غريبن جو سو يار هو، جڏهن فوت ٿيو (۱) تڏهن ڪيترن مسڪينن جون واهون بند ٿي ويون. ڪانئس پوءِ موڙهن جي موڪ ڪرڻ وارو ڪو رهيو ئي ڪو نه.

ٻئي ڀائر نيڪ ۽ نيڪيءَ جا پٽلا. احسان ڪرڻ ۽ وڪ ڪڍڻ ۽ ٻهر وڃڻ جو جذبو ٻنهي ۾ هڪجهڙو، بلڪ هڪٻئي کان ڪثر. فطرت ٻنهي جي پارس، جنهن سان لڳي تنهن کي سون ڪيائون. ملڪ جا بادشاهه ته خير ٻيا هئا، ليڪن پنهنجي ڪائنات جا هي پاڻ ئي شهنشاهه هئا؛ سندن مرضيءَ ۽ سندن ضمير ۽ راءِ تي ڪنهن جو زور هلي ڪونه سگهيو. خود سندن بالا عملدارن کي به ڪڏهن جرات ڪانه ٿي سگهي، جو کين ڪو ڪڏو ڪم

(۱) پڌاڻ ۱885ع، ملازمت 1912ع ۾ شروع ڪيائين، وفات 9 سيپٽمبر 1943ع جو سکر ۾ ڪيائين، ٻانهن جو آپريشن ڪرائي فوت ٿيو، دفن بدي ۾.

چئي سگهن. ٻئي ڀائر طبيعت جا دهقان، دماغ جا خاقان، مزاج جا جاني ۽ ذهن جا لاثاني هئا.

جملي چار ڀائر هئا، انهيءَ سڄي ڇانگ مان هاڻي ڇڙو وڃي غلام مرتضيٰ (۱) هڪ بچيو آهي. حقيقت ۾ سنڌ ڏاڍي سڀاڳي آهي؛ هن چوڏهين صديءَ ۾ به، جڏهن ماڻهن جو ايڏو ڌڪار آهي، منجهس اهڙا امل مائڪ موجود هئا.

* * *

قصو اصل خان وڏي جو ٿي ڪيوسين، جو وچ ۾ عيسائين جو مذڪور اچي ويو؛ اهو به هڪ ضروري داستان هو. سنڌ جو سينگار ته اصل اهڙا ڪردار هئا. سنڌ دراصل عبارت ته انهن ماڻهن سان هئي. مثلاً خان وڏي جو مثال وٺو -- پٺاڻن ۾ اهڙا سڀاڃا سنوان ۽ سريلا انسان وري ڪٿان لپندا -- دلنواز، دلدار، روح پرور ۽ راحت رساڻ. پاڻ به خوش ته جڳ جهان به خوش. الله به راضي ته بندو به راضي. زندگيءَ جي سڄي سفر کي اهڙيءَ سبڪ سيريءَ سان طيءَ ڪري وڃي پار پهتا، جو منجهان ڪڪ کي به رنج ڪونه رسيو. ماڻهو ته ماڻهو پر جيت کي به ڪانئن جوڪو ڪونه پهتو. اهڙيءَ طرح دامن بچائيندا، گريبان سلامت رکندا، پاسو ڏيندا، پهلو تهتي ڪندا، پير پير ۾ وجهندا، سمورو سير سهنجو ڪيون هليا ويا. حقيقت ۾ اصلي پلصراط ته خود هيءَ دنيا آهي، جيڪو ان مان خير سان ويو، تنهن جا جڻ سڀئي ڪارج سڌ ٿيا.

مان 15-16 سيپٽمبر 1958ع جو آخري مرتبو ڪيس ڪراچيءَ ۾ ڏنو. 17 تاريخ تي خود مون تي دل حملو ڪري، چئين ڪنڊين ڇت ڪيرائي وڌو. ڊسمبر ۾ ڪٽ تان اٿي سڌو منيلا هليو آيس. مون کي ڪهڙي ڪل هئي ته ڪو اهو قيامت سندو وڇوڙو ٿيندو. تازو منيلا منجهه مون کي ڪراچيءَ کان هڪ ئي ڏينهن به خط پهتا. هڪ دوست لکيو ته ”اسان ڪالهه خان وڏي سان ملياسين، ڏاڍو خوش خورم هو، توڏي گهڻا گهڻا سلام

(۱) پڌاڻش جنوري. فيبروري 1894ع، ڪراچيءَ ۾ وڪالت نومبر 1938ع ۾ شروع ڪيائين. بيحد دلچسپ، سچو، هڏوڪي ۽ مجلسي ماڻهو هو. سموري زندگي اسان جي گهر سان نيهه ڪيائين. آخر ۾ دل جي بيماري ٿيس، ليڪ ٿيڻ تي ڳوٺ ويو ۽ پنجن سان فوت ٿي ويو، ڀاءُ جي پهلوءَ ۾ آسودو ٿيو.

ڏنائين. "ساڳيءَ تاريخ جو لکيل ٻيو خط جو کڻي کوليان، ته ٻئي دوست جو اطلاع هو ته "خان وڏو مرحوم رات رحلت ڪري ويو. ان الله وانا عليه راجعون!". شام جو خوش خورم، رات جو الاتهار! دل جا دستور اجهي ٿيندائي ائين آهن. پوءِ ڇا ڪجي! پاڻ به ته دل جو ئي مريض هو!

ايڏو مهربان وڃائي وينس، جو وري ملڻ مشڪل، بلڪ ناممڪن آهي. مون سان ايڏو دل جو پرڇو، جو ٻڌندو ته صبح جو ايندس، بس آسُر ڏئي اٿندو. هٿ منهن ڏوئي، چانهه پاڻي ڪري، ٻاهر اچي رستي کي اکڻين لائي ويهي رهندو. دير ٿيندي، کيسي مان واچ ڪڍي، ٻيو وقت ڏسندو. هر حاجيءَ کان پيو پڇندو:

"او حاجي! او حاجي صاحب!! موٽر اڃا سوڌي ڇو نه آئي؟ اسٽيشن تي ته گاڏي اچي وئي هوندي، پوءِ دير ڇو ٿين؟....
"خير، الله خير سان آڻيندو."

موٽر مان لهندس، پري کان کلي ڪو ڏوهيڙو ڏيندو، بيت پڙهندو، بهار بهار ٿي ويندو. جڏهن ويجهو ايندس، ته ٻئي ٻانهون ڳچيءَ ۾ وجهي، سڀني سڀني سان لائي، چڱو وقت پيو ڪندو:

"هائ! هاءِ!..."

"پلي آئيو! جيءُ آئيو!.."

"واه صاحب واه!..."

"لڪ پلايون، سوين قرب!"

هڪ دفعي موٽر مان اچي لٿس. سامهون صندل تي ويٺو هو. اٿي اتان ئي ٻئي ٻانهون کوليائين. چيائين:

اتسي ئي آهي، جتي توهان ڇڏيون،

شابس انهن اکين کي، جو ماڳ نه مٽائين،

ٻئي در واهائين، ته ڪڍي ڪانگن کي ڏيان.

هڪ دفعي هڪٻئي کي ڏني ڏينهن ٿي ويا. پاڻ ڳڙهيءَ مان ڪراچيءَ چورائي موڪليائين:

نگر ۽ ناڙيون، ٻڳهه کڻي پنڌ ٿيا،

بندر بازاريون، سڄان سامونڊن ري!

ڪڏهن طبيعت ۾ جولان ايندس ته ڳالهه ڳالهه تي مثال طور ڏوهيڙو ڏيندو هلندو، ڪنهن ڪافيءَ جو بيت پڙهندو هلندو. ڪڏهن ڪڏهن ته

پهرن تائين پيو گمنام سنڌي شاعرن جا بيت، ڏوهيڙا ۽ ڪافيون ٻڌائيندو. پڙهڻ جو انداز ڏاڍو موزون ۽ مناسب، اکر اکر ۾ ساھ وڃھي ڇڏيندو. ڪامان، فل استاپ ڏئي، بيت کي اهڙيءَ ريت ٽڪرا ٽڪرا ڪري پڙهندو، جو نشو چڙهي ويندو. ڪافين جا سُر ياد، ڏوهيڙن ڏيڻ جا مقام ۽ موقعا ياد. مصرعي مصرعي پٺيان ڪندو هلندو:

”هائ! هاء! ميان حسان الدين شاهه سائين! ...“

”اڪر چونڊبا آهن، نڪتا ڳولبا آهن! منهنجا مٺا!! ...“

”ڏس ته سهي، ڪاريگر ڇا ته ڇئي ويا آهن! ...“

”واه! واه! سبحان الله!“

جڏهن جذبو جهڪو ٿيندس، ان وقت ڪلي، منهن ۾ منهن وڃهي، چٽائي ڏسندو ۽ چوندو:

”ڪو دل سان لڳئي، ميان حسام الدين؟“

خان وڏي مون کي مختلف وقتن تي سنڌي شاعرن جو گهڻو ئي ڪلام ٻڌايو، ليڪن وقت تي سرت ڪا نه پوندي آهي. اڄ ته سارو دفتر ئي پاڻ سيني ۾ سانڍيون هليو ويو. جي ان وقت ڪانئس لکي وڃي ها، ته هوند اڄ پاڻ وٽ ڪيترن انهن ڪاريگرن جا ڪلام محفوظ ٿي وڃن ها، جن ڪي زماني سان گڏ اسان به وساري ڇڏيو آهي. ڪي بيت ياد اٿم، مثلاً:

مَڪَڇ ڍول ڍلو، ناتو نمائيءَ سين،

ڪونهين ڪميئيءَ جو، بغر تو ٻلو،

تنهنجو نام ٻلو، وٺيو ويٺي وندران.

هڪ دفعي چيائين:

اڪين ۾ ٿي ويهه ته آءُ واري ڍڪيان،

توڪي نه ڏسي ڏيهه، آءُ نه ڏسان ڪو پيو.

28 جنوري 1957ع جي صبح جو ملياسين، چيائين:

چُپ ڪر چَپ نه چور، ٻوٽ اڪيون ٻڌ ڪن،

صبر جي شمشير سان، مُرد! مَري ٿي رن.

پاڻي پيڇ، ٿورڙو ڪاءُ، اڌيڪو اُن،

پوءِ محب تنهنجي مَن، پيهي ايندو پاڻهي!

هڪ دفعي ٻڌايائين:

لوڪان لڪي هر ڪو، تون لڪڻ ڪئون لڪيج،
ڳالهه پريان جي ڳڻن جي، ڪنن ريءَ ٻڌيج،
پنڌ پريان جي پار ڏي، پيرين ريءَ ڪربج،
اندو ٿي پسيج، مشاهدو محبوب جو.

— — —

ڳوليان ڦوليانءِ مَ لَهانءِ، شل نه ملين بلوچ،
متان هئين سنڌي لوچ، ملڻ مئون ماني ٿئي.

— — —

حڪم ٿيون حڪم چلاوان، عشق اجاري سر پاوان،
جو ڪوئي عشق نه ڄاڻي، سو سڀ قتل ڪراوان!

— — —

ڳڙهي ۾ هيس، 11 اپريل 1957 جو جيئن مون تي نظر پيس، ڪلي ڄاڻين؛
سو هزارن تنان تڙن صدقي، دل جني جي هڪي،
لڪ ڪروڙ تنان تڙن صدقي، من جني جي جهڪي،
پڌم نيلا تنان تڙن صدقي، جيڪي مُڪَ مون ٻولن نه ڦڪي،
ڏونهين جهان تنان تڙن صدقي، جيڪي هُون سون، سڏاون سڪي.
خان وڏي وقت بوقت سوين ڪافيون يادگيريءَ مان ٻڌايون. هينيون
ڪافيون مون نوت ڪيون. انهن مان ڪيتريون ڪافيون خود منهنجو ڏاڏو ۽
والد بزرگوار به جهونگاريندا رهندا هئا ۽ انهيءَ دور ۾ اهي ڪافيون ڏاڍيون
مقبول ۽ مشهور هيون:

مِنا مارو! اسان ڪئون ڇو، مَٽي مُهڙو رهيا وبهي.
مِنا مارو....!

1. لوئي ٽيم لال هيءَ ليڙون، جهڄي هينئڙو ٽيم جيهڙون،
سوين ٿا سور ڏين پيڙون، تنين جي ڪل پڇو ڪيهي!
مِنا مارو....!

2. قضا جي قلم جون ڳالهيون، سڙيءَ قسمت سڀئي پاريون،
جدا ٿا ڏينھڙا جاليون پرين ايندو پڪي پيهي!
مِنا مارو....!

3. قضا هت قيد قسمت کيس، منن مارن کئون وسري ويس،
پچايان روز دَوِئِن دَس، سَنِيَالِي دل سَڙِي سِي هي!
مِنَا مارو!

*

گُشتيون اباشن جون ڳارن ٿيون، مون کي عمر ميارون مارن ٿيون!
1. مَهيون پيتم جن سان مَتَن ۾، چاريم گهيٽا تن سان گهٽن ۾،
پنهوڙ سدائين رهن پتن ۾، سي ته سنگهارون سارن ٿيون -
مون کي عمر ميارون!
2. ساڻيه سرتن کيا سر تي سيلها، ملي انهن سان ڪندي هئس ميلا،
چَنن ۾ چوڙي اچي ڀر چيلا، وڙکي ولهارن ۾ وارن ٿيون -
مون کي عمر ميارون ...!
3. ڪين غلط ٿي مارن جو غم، ڪوئن سان ناهي منهنجو ڪم،
حيف انهن جي حال تي هر دم، جيڪي ور ته پنهنجا وسارن ٿيون -
مون کي عمر ميارون!
4. صاحبِنا جڏهن وطن آءُ ويندس، پيڙي تاريلن سان ٿر ۾ ٿيندس،
دوراپا اتي انهن کي ڏيندس، ڀرت پکن ۾ جي ڀارن ٿيون -
مون کي عمر ميارون ...!

*

ڏاڍا لکڙ ڪيئي لڻي پاڻ ڏا، ڪيها غرض پيئي اٿي آڻڻ ڏا!
ڏاڍا لکڙا ...!
1. ڏاڏي آدم ڏا باپ نه مائي، ڏاڏي حوا ول ڪيڏون آئي؟
بهشتان وڃئون ڪنهن لوڏائي، پوءِ عذر ڪيئن ڏائي ڪاڻ ڏا!
ڏاڍا لکڙا ...!
2. ڪُنَ قَيَڪُون، ايوبن فرمايئي، زمين آسمان جوڙ بنيائي!
هر جاءِ اپنا حڪم هلائيئي، برهه نه ٿيا ساڏي چاڻ ڏا -
ڏاڍا لکڙا ...!
3. شاهه منصور تون سوليءَ چاڙهايئي، ذڪريا سرُ ڪٽ رکايئي،
شمس الحق دي گلڙي ڪلائيئي، سرمڊ سيس ڪٽاڻ ڏا -
ڏاڍا لکڙا ...!

4. اهي عثمان ديان آلتان بازبان، وفي انفسڪم، ڳجهڙبان ڳالهيان،
نيٺي وسندا ورق وصالين، الانسان سر الاون دا —
ڏاڍا لڪڙا...!

*

- ڏاڍا ڏئي ويا ٿم ڏير، او اوجاڳا مون اکين کي!
1. نانءُ سڏائين سسئي، ذات نه ڄاڻان آه ڪير؟
ڏئي ويام ٿم ڏير...
2. ڪنگوءَ رتس ڪپڙا، مينديءَ رتڙس پير —
ڏئي ويا ٿم ڏير...
3. واہ مڪي جون ماڙيون، سرها سندن سير —
ڏئي ويا ٿم ڏير...
4. هيڏيءَ ويل وٽن ۾، هيءَ چوڙيلي آهي ڪير!
ڏئي ويا ٿم ڏير...
5. اديون عبداللطيف چوي، گهٽ نهاريان گهير —
ڏئي ويام ٿم ڏير....

*

- پيرين پوندي سان چوندي سان، وو! رهجو رات پنيور ۾!
پرين...
1. مهارون مين جون، مان واڳان وٺندي سان، چوندي سان —
وو! رهجو رات...!
 2. پيجرو پاڪ رسول جو، مان پيهي پسندي سان، چوندي سان —
وو! رهجو رات...!
 3. اديون عبداللطيف چئي، نئين ماڳين ملندي سان، چوندي سان —
وو! رهجو رات...!

*

- خوش ٿو گذارين منهنجا پرين، عاشق تنهنجو آ عذاب ۾!
1. ٻن پيو جدائيءَ جو جيئن، آهي زهر جو پيالو پيئن،
پنهنجي يار کان دم ڌار ٿين، ليڪو ڪهڙي آ ڪتاب ۾!
خوش ٿو...!
2. جن کي لڳي جيءَ ۾ جڙي، سڪ سوز ۾ ويڙا سڙي،

مون وٽ اچو هيڪر وري، منهنڙو ڏيڪاريو خواب ۾!

خوش ٿو....!

3. ليڙو پاتئي لوڪئون لڪي، هئي! هئي! عمر ويڙي سڪي،

تقدير رب ڏهن جا لڪي، هئي هيءُ انهن جي ته باب ۾!

خوش ٿو....!

4. پيرل چوي پڪ ڄاڻ تون، ڏکيا گذاريا ڏينهن مون،

سرڪار رب جي روبرو، هر ڪو ايندو ته حساب ۾!

خوش ٿو....!

*

ياد پون ماروئڙا! وڃان جنري شال وري،

وڃان جنري شال وري، ڏسي اڪڙيون پون نري!

ياد پون ماروئڙا....!

1. ٿر واريون پٽ نا ڪن، ٻن پيو پٽ سون سري،

زيب ڪڙيون زينت جون، ظلم پايان آءُ ذري —

ياد پون ماروئڙا....!

2. گلم، غاليجا، غنچا، پلنگن پيا گل سڙي،

گل ڦل گولاڙن جا ويون ولڙيون واڌ وري —

ياد پون ماروئڙا....!

3. ڏٺ ڏونئرا جن ڏنا، ڦوڳن پاسي ڦري،

سنگر جي ڪائن سرتيون تن آه ڳالهه ڳري —

ياد پون ماروئڙا....!

4. حاجي خانن چئي حب مئون، پيتر كيف ڪڙي،

پرين مون کي مان ملن، آهيان عيب پري —

ياد پون ماروئڙا....!

*

تولئي سڪندي ٿيڙم سال، ميان،

ساريون صحبت، پئي ٿي سخت گذاريان، يار!

تولئي.....!

1. تنهنجي ڪارڻ سهڻل سائين! ههڙا ڪيڙم حال، ميان،

پايون آلفي ويئي عشق اجاريان، يار!

تولئي.....!

2. ڪڏهن پرين جو قاصد ايندو، وٺي وجهايان فال، ميان،
ويٺي واٽن تي جر وهايان، يار!
تو لئي.....!
3. دمر ته حياتيءَ جي سڏ نه آهي، جيئن پايان جنجال ميان،
ويهي واٽن تي مان رندڙا نهاريان، يار!
تو لئي.....!

*

- پنهل کان پوءِ پاڙيچون، ڪٿي ڪهڙا ڪاڇ ڪاريندس!
پنهل کان پوءِ ... !
1. نڪو ٿم سنگ، نڪو سياپو، آهيان گولي گگهيڙن جي،
ڳچيءَ ڳل پاندڙو پائي، ميارون معاف ڪريندس -
پنهل کان پوءِ ... !
2. ازل ڪئون اصل هو جيڏيون، برو ٿيو بخت ڙي پينر،
نه ڏيندس ڏوه ڏيرن کي، نڪي ڪرڻا ڪهائيندس.
پنهل کان پوءِ ... !
3. اميد علي آهيان ٻانهون، ڌڻيءَ جي در پريان جانو،
اڱڻ جي خاڪ اڪڙين سان، پاروچل جي بهاريندس.
پنهل کان پوءِ ... !

*

- دل منهنجيءَ کي درد لايون، ڪه ڪندا ويا ڪيچ ڏي ڪاهيون!
1. ٿي اڻڄاڻ مون نينهڙو لاتو، چڻي ڪنهن کي مون ڪين ٻڌايو،
باهه پنيور کي ويندس لايون - -
ڪه ڪندا ويا ڪيچ...
2. ڇا ڪندس تنهنجا پٽ پٽيهڙ، ڇا ڪندس تنهنجون محل ۽ ماڙيون،
نٿا وڻن تنهنجا ڪاٺ ۽ جايون - -
ڪه ڪندا ويا ڪيچ...
3. چوي فقير ڏيرن ڏاڍ جو ڪيڙو، ڇا ڪئون ڇڏي پنهنون ڪيچ جو ويڙو،
سنگ سڙيءَ جو ناهي، ڪهڙي دعوا لايون - -
ڪه ڪندا ويا ڪيچ...

*

ويندس آءُ محب مري، تنهنجي ميان درد فراق ۾!

1. تنهنجي درد فراق ۾، چارئي پهر چري ڙي چري، ميان — —
تنهنجي درد...
2. اچي منهنجي سور جي، ڪولج دوست دري ڙي دري، ميان — —
تنهنجي درد...
3. پيرون چونديندس پاند ۾، ڪپڙن لام لڙي وو لڙي، ميان — —
تنهنجي درد...
4. اديون شاه لطيف چوي، مندا محب وري ڙي وري، ميان — —
تنهنجي درد...

*

لاڳاپا ويا لهي لهي ميان، شاه حسن واري شوق ۾!

1. بهشت دلاسو دوزخ ڌڙڪو، ڪوڙو آهي قبر جو ڪڙڪو،
ڊپ ڊاءُ ويا سڀ ڏهي ڏهي، ميان — —
شاه حسن واري شوق ۾...
2. عزرائيل کان اڳ هواسي، موتو قبل مري جياسي،
سير ڪيو سڀ سڀي سڀي، ميان — —
شاه حسن واري شوق ۾...
3. شاه نصير ميدان انهيءَ ۾، صوفن واري صاف صحن ۾،
خان ايندا ڪي ڪهي ڪهي، ميان — —
شاه حسن واري شوق ۾...
لاڳاپا ويا لهي...

*

عمر دير لائي لائي چو اباڻن، ڏسي ڏوه ڪهڙو ڏمر ڪيو ڏاڏاڻن —

عمر دير لائي...

1. جدا ٿئي جيڏين ڪئون سڪندي سال ٿيڙا،

وچوڙي ويچاريءَ جا هيٺان حال ڪيڙا،
پري ڪئون پونهاريون ساهيڙيون سڃاڻن —
عمر دير لائي...

2. ڏڪن ڪئي ڏهاڳن، جلي ويو آ جیرو،

مارو مائت مئيءَ جا، ڪيئون ڪونه پيرو،

لُچان روز روئي پچان پيئي پيڪاڻن --

عمر دير لائي ...

3. وساري ولهيءَ کي چني چو چڙيائون،

ڪري ڌار ڌاري گولي نا گڙيائون،

آهيان ننگ انهن جو سچ ڪري جي ڄاڻن --

عمر دير لائي ...

4. لُڙ ۽ لوڻڪ پيو مريڙو منو آه،

مڪڻ ۽ ماڪيءَ ڪئون، چڪي جنهن ڏنو آه،

ڪنپيون ڪاڇ خاصا منا ڪئون مٺاڻن --

عمر دير لائي ...

5. الله پاڪ پرور اميدان پڄائيندو،

ميلو شير خان سانگن ساڻ ٿيندو،

امانت سلامت پڄايو مٺاڻن --

عمر دير لائي ...

*

سانگي سانگ ويڙا! اُله تن کي آئي،

ناهي نند نيئن کي نبي پاڪ ڄاڻي!

1. پڪي ٿي پرين ڏي وڃان جي اڏامي،

سگهان ڪين اُڏري اندر بي آرامي،

سري ڪين ساعت ڳاري دل ڳارائي!

سانگي سانگ ...

2. پڇري پائيند ٿيل قابو ڪوئن آهيان،

ڪيس قيد قسمت پنهنجي وس آنءُ ناهيان،

دونهان درد دڪن ٿا وس ڪين هاڻي!

سانگي سانگ ...

3. شير خان دم دم آنءُ سانگين کي ساربان،

ڏکيا ڏينهن گوندر ۾ ويٺي گذاريان،

ويا سور سرتيون سيد جي ساماڻي!

سانگي سانگ ...

*

- جيڪي سُهڻو پاڻ سڏايون ويا، اربيلون اڪڙيون اڙايون ويا!
 1. استاد اُهي جن پاڙهيو ٿي، درس محبت ڪاڙهيو ٿي،
 سَتي سورن پي سِڪاريو ٿي، سَٿون سورن جون سمجهايون ويا!
 جيڪي سُهڻو پاڻ ...
 2. عاشق اُهي اڙپنگ هئا، دوست اُهي گلرنگ هئا،
 وجهي واسينگ وارا ونگ ويا، سي ته سر تي وره وسايون ويا!
 جيڪي سُهڻو پاڻ ...
 3. جاتي دردن جا دڪان هئا، ڏک سورن جا سامان هئا،
 وڏا عشق سندا اتي شان هئا، اُهي ماڳ هتئون ته مٽايون ويا!
 جيڪي سُهڻو پاڻ ...

*

- جنجل نينهن ناهيو مون، پائئون ڏاڍن سان نينهن لايون مون!
 1. آءُ ڇا ڄاڻان انهن ڏکڻ مئون، سورن سات سمايو مون!
 پائئون ڏاڍن ...
 2. آءُ اياڻي عشق نه ڄاڻان، عشق عجب سر آيو مون!
 پائئون ڏاڍن ...
 3. ستي پئي هيس سبج پلنگ تي، جانب ڪن جاڳايو مون!
 پائئون ڏاڍن ...
 4. بيدل سان اچي مل منڙا، تنهنجي طلب تپايو مون!
 پائئون ڏاڍن ...

*

- اڃ آرباڻي اڃ ميان، پنهل ڄام پهچ ميان، موت وڇوڙو ٿو ماري!
 1. آءُ تان ڪوڙي آهيان، سيد آهين سچ ميان، لڳس تنهنجي لاري!
 پنهل ڄام ...
 2. پنڌ اٿانگا پتون پاڻان، ڪنيم ڪونه خرچ ميان، پيڙس تنهنجي پناري!
 پنهل ڄام ...
 3. آءُ ته پرچئون پاڻ ۾، ڪيئون ڳالهين ڳچ ميان، سڀ اندر جون ساري!
 پنهل ڄام ...
 4. ايڏو شهر پنيور جو، چيم ڪنهن نه سچ ميان، اهو مرڻ ٿو ماري!
 پنهل ڄام ...

5. سرتيون شاهه لطيف چئي! من مٽيءَ جي تي مڇَ ميان، ويو ٻاروچل ٻاري!
پنهل ڄام...

*

هي مولود آڏيءَ رات جو چيو ويندو هو ۽ انهيءَ وقت سموريءَ فضا
تي هڪ عجيبِ كيفيت اچي ويندي هئي

مير مديني جو ڄام، آلهه ڪٿي آندو،

ضعيفن جو زمان، مولا ڪٿي آندو!

1. قَد ڪريمن جي مٿُ نه جيڙيون، سرو سنوت ۾ نه آهي،

زلف ڏسي ٿي خجل ڪٿوري، مشڪ خُٽن جو چاهي،

بره جو بستان، آلهه ڪٿي آندو!

ضعيفن جو...

2. آهوءَ کان وڌه عين عجيبن، نازڪ نڪ نوراني،

جوڙ شفيع جو گل نه گلابي، پاڪ سندن پيشاني،

صورت جو سلطان، آلهه ڪٿي آندو!

ضعيفن جو...

3. دوست بنان دل درد وچوڙي، جيڪس ڪٿي آهي ماندي

سو ته دلين جو دلبر منهنجو. جهن لئي هيڙس گهوري،

مون وٽ سو مهمان، آلهه ڪٿي آندو!

ضعيفن جو...

4. اڄ عجيب اڱڻ مون آيا، پيال پلي جا مون ٿي پايان،

پريل چوي تر پرين تئون، ڪهڙي مان گهور گهميان،

سر ڪيان قربان، آلهه ڪٿي آندو!

ضعيفن جو...

*

ويڙهيچن جا وڳر، آءُ ڙي عمر!

ويهي هٽڙي ڪينءَ وساريان.

ويڙهيچن...

1. سيج پلنگ تنهنجا ميان، الا! آڇ نه عط عنبر --

آءُ ڙي عمر...

2. معاف ڪرايان ميڙن سان ميان، الا! ڏيهين جا ڏمر --

آءُ ڙي عمر...

3. ڏکيا سکيا ڏينھڙا ميان، الا! گذري ويندا گذر۔

آءُ ڙي عمر...

4. لاه آله لڳ لوہ جا ميان، الا! نورالحق (۱) چئي نير

آءُ ڙي عمر...

*

مارن ڌاران موت وو، مون کي ماڙن ۾ آٿيو۔

وو! وو! وو! مون کي ماڙن ۾...

1. مٿي جناز جڏي جي، مان هلي اچي هوت۔

مارن ڌاران مون کي ماڙن ۾...

2. نجو مڙھ ملير دي. هت ٿان جي فوت۔

مارن ڌاران... مون کي ماڙن ۾...

3. عبدالقادر کينءَ جيان، هت سان مون هوت۔

مارن ڌاران... مون کي مارر ۾...

*

هن معذور مٿيءَ مٿا الا، پيرڙو هوت پڇي ويا!

1. ويٺي آهيان واٽ تي، ايندم هوت هتا، الا۔

پيرڙو هوت...

2. چڙهي جبل چوٽين، پاڻ ڪندس پرزا، الا۔

پيرڙو هوت...

3. درد منهنجي دل کي، آهن اهنج اڀا، الا۔

پيرڙو هوت...

4. ڏسي عيب عجيب ميان، ويو ويچاريءَ وٽا، الا۔

پيرڙو هوت...

5. اشرف چئي ان لاءِ، روئي نين رتا، الا۔

پيرڙو هوت...

*

چپر ۾ چوري الا، هوت ڇڏي ويا هيڪلي!

1. اديون هوت پنهل جي، مون کي لڳي آه لوري، الا۔

هوت چڙي ويا هيڪلي!

چپر ۾ ...

2. ڪارڻ هوت پنهل جي، گهٽ گهمان گهوري، الا—
هوت چڙي ويا هيڪلي!

چپر ۾ ...

3. ٻڌي ٻاروڇو ويو، ڏڪن جي ڏوري، الا—
هوت چڙي ويا هيڪلي!

چپر ۾ ...

4. اديون عبداللطيف چئي، هُني برهمڻ پوري، الا—
هوت چڙي ويا هيڪلي!

چپر ۾ ...

*

وئي وهامي رات، الا، جاڳينءَ ڇو نه جتن لاءِ!

1. ساڻ لڏيندي سڏ ڪَئي، پنهل پنهنجي وات، الا—
جاڳينءَ ڇو نه ...

2. مٺي ماري هليا، ڪهي ويا سان ڪات، الا—
جاڳينءَ ڇو نه ...

3. توکي ڳهر ڳرو ڪيو، سنجهي ڪيائ ساڻ، الا—
جاڳينءَ ڇو نه ...

4. اديون عبداللطيف چئي، جت زور آور ذات، الا—
جاڳينءَ ڇو نه ...

*

هوتن ڌاران هان، الا، ڪينءَ جيئندس آءُ جيڏيون!

1. ڏٺي جن کي ڏينهن ٿيا، اها سي ئي آڻ، الا—
ڪيئن جيئندس آءُ ...

2. سڪندي مون سال ٿيا، ڪا ڪيون ڪيچن ڪاڻ، الا—
ڪيئن جيئندس آءُ ...

3. صبر، سُڪ وڃائيو، رانول جي رهان، الا—
ڪيئن جيئندس آءُ ...

4. اميدون اتم احمد شاه چئي، پرين ايندم پاڻ، الا—
ڪيئن جيئندس آءُ ...

- مئي ڪري معذور، الا! ڪيڇي ڪالهه لنگهي ويا!
 1. ڪوهيارو ڪانڌ ڪري، ڪيڏا پرايم سور، الا-
 ڪيڇي ڪالهه...
 2. جانب جت ڪري ويا، مون سان ڪيس ڪلور، الا-
 ڪيڇي ڪالهه...
 3. ساريو سپرين ڪي هتي، وڃين ٿي وهلور، الا-
 ڪيڇي ڪالهه...
 4. ويا سڪ سيد چوي، سنگت ٿيڙم سور، الا-
 ڪيڇي ڪالهه...

*

- آءُ ورتيا (۱) وجهه فار، وو پوٿيدار،
 منهنجي پرين دير ڇو لاتي!
 1. آءُ ورتيا سائين توکئون پڇان ٿي، ايندو جانب ڪي هوندو اوڏاهين،
 تن ۾ اٿم ڏاڍي تار!
 منهنجي پرين...
 2. ڏور وڃڻ جي ڪر نه ڏاڍائي، جاڙ هڻي وٺين جيءُ ۾ جائي،
 نيڻن وهايان نار!
 منهنجي پرين...
 3. انس فقير چوي آهيان اداسي، ساهه سڄڻ وٽ بت هت باقي
 باري پيا سر بار!
 منهنجي پرين...

*

- سُئي پرام سور ٿي. هاڳو! هاڳو! اوهي جيڏيون!
 1. جاڳڻ سان مون جار نه ڪيڙو، پنهل مئي جو تنهاسون ورتو.
 يار ملاقي جن سان ٿيڙو، ٿيو حاصل تن ڪي حضور، ٿي!
 جاڳو جاڳو...
 2. اصل کان مان هيس اربيلي، سورن جندڙي ڪئي اڪيلي،

- ڪل نه لذتير سُتيس سويلي، آهي مون ڏاهن ڪل قصور، ڙي!
جاڳو جاڳو..
3. نند نياڳيءَ وڌو نهوڙي، چوري چپر ۾ چڙي ويا چوڙي،
قلم رباني ڪير ٿو موڙي، ماريس انهيءَ مذڪور، ڙي!
جاڳو جاڳو..
4. حاجي خانن حق هڪوئي، مثل سيد جي پايان نه ڪوئي،
حال اوريندس تن سان روئي، پل پل پون پرين جا پور، ڙي!
جاڳو جاڳو..

*

- جوڳي بيا پي گهٿان الا، سامي بيا پي گهٿان، الا..
منهنجو ليڪو لاهوتن سان!
1. پورب کان پيدا ٿيا الا، جن کي منهن منجه مٿيان، الا..
منهنجو ليڪو..
2. سين هيائون سُج ۾ الا، جاتي گهرڙا گهٿان، الا..
منهنجو ليڪو..
3. اديون شاه لطيف چئي الا، اڳتئون شال وٿان، الا..
منهنجو ليڪو..

*

جوڳين هئي ڪَل ڪا جا!

- ڪيائون رمز سهي سندي رام ريجهاڻ!
1. ويٺا پڙهن ”وفي انفسڪم“ طرف چڙيائون طمعا جا..
ڪيائون رمز..
2. پهيون پنهي جهانن ڪئون، رهن آديسي آجا..
ڪيائون رمز..
3. پايو منهن مونن ۾، ويٺا فڪر ڪن فنا جا..
ڪيائون رمز..
4. گُر وٿان تن گودڙين، سبق پڙهيا ”لا“ جا —
ڪيائون رمز..

5 عبدالله عاشق عجيب اُهي ئي، سامي سليم سباجها-
 ڪيائون رمز...

*

- عاشق نام سڌاڻ سؤڪا، اؤڪا اُس پر رهڻان، جي!
 1. عشق سراسر خوني خنجر، سدا سيني وچ سهڻان جي!
 عاشق ...
 2. طعنا تهمت ڪُلَ جي ملامت، عاشقان دي ڳل ڳهڻان، جي!
 عاشق ...
 3. باهر بره دي ابراهيم والي، ٻلنديءَ وچ ۾ بهڻان، جي!
 عاشق ...
 4. عبدالله ڪسڻ قبوليا، لاشڪ هي سر لهڻان جي!
 عاشق ...

*

- مست پيالا محبت والا، پيويَن ته سر دا سانگا چوڙا!
 مست پيالا ...
 1. ڪات ڪنون ڪنڌ ڪيڻ ڪچائي، مرڻ ڪنون هن منهن نا موڙا!
 مست پيالا ...
 2. عاشقي چاوڻ سري لڪاوڻ، وره دي وچ هڻي وڌا وڳوڙا!
 مست پيالا ...
 3. تيخ عشق دي تيز تڪيري، ڏئي ڄڻد عاشق تنهن نون چوڙا!
 مست پيالا ...
 4. ڏئي سر عاشق عشق بازيءَ ۾، تڳا دنيا جا سڀ تون توڙا!
 مست پيالا ...
 5. عبدالله صلاح اها ئي، لاوڻ نينهن نپاوڻ توڙا!
 مست پيالا ...

*

عشق کيس عريان، صبر سڀوئي سک وڃايو!

1. حنفي حنبلي عشق نه ڄاڻي، شافعي مالڪ فرق ڏي ٿاڻي،

ڪيا ڄاڻي نعمان!

صبر سڀوئي...

2. مير لٽي ڀر احمد چاهي، سک وارا ويا اوڏانهن ڪاهي،

قرب ڪيا قربان!

صبر سڀوئي....

3. عرب عين ريءَ سمجھ ته چاهي، عبدالله (۱) چڏ عبد کي لاهي،

ترڪ سنت طغيان!

صبر سڀوئي....

خان وڏي کي لطيفا، مثالي ٽوٽڪا ۽ قابليت جا قول پڻ سون منهن
ياد هئا. ڪڏهن ڪڏهن ته اهڙو ٽوٽڪو هڻي وجهندو هو، جو ويٺلن کان
تهڪ نڪري ويندا. ارمان آهي جو اندو ارواح هڪ لطيفو به ياد رکي ڪونه
سگهيس.

خان وڏي جي عمر جي سج نيرڙيءَ ٽپهريءَ تي اچي پهتو هو،
ليڪن هن ڪڏهن اهو محسوس ڪو نه ڪيو ته صبح ويو، سج مٿي آيو،
منجهند ٿي، پاڇا لڙيا، ٻيهر ۽ مان به ٽپي سج اچي لاڙون ٿيو آهي. هميشه
خوش، هر دم جوان، هر وقت شگفتہ، پائيندو هو ته عمر جي اڃان هاڻ باڪ
ڦٽي آهي. ڳالهه نڪرندي ته چوندو:

”بابا! جسم جهريو ته ڇا ٿيو؟ دل جوان هجڻ گهرجي.

مزاج تي بهار رهڻ کپي. مايوسي بڙڏلي آهي. گوشه نشيني

پاڇ Escape آهي. جيسين جئرو رهجي، تيسين منهن ڏيو

اچجي. موت اچي ته به مرڪي منهن ڏجي. ميان حسام

الدين! موت به آسان انهن جو ئي ٿيندو آهي، جيڪي مڙس

هوندا آهن، جن جي حياتي مرڪندي گذرندي آهي.“ خدا

جو شاه، پاڻ به اها منزل ڏاڍيءَ آسانيءَ سان ٽپي وڃي پار

(۱) عبدالله فقير بابي مرحوم جي ناني پير سائين پاڳاري (پير حزب الله شاه تخت واري)

جو مريد هيو. سندس تربت پير ڳوٺ ۾ آهي.

پيو. دستور اهو آهي ته گذريل زمانن کي ياد ڪيون هر.

ڪو ٿڌا شوڪارا پري پيو ڪندو آهي -

”هءِ هاءِ! ڪهڙا ڏينهن هئا!“

ليڪن خان وڏو چوندو هو:

”ير، ڪهڙا ويهي شوڪارا پرڄن ۽ ٿڌا ساهه ڪڏجن. ماضي، حال،

مستقبل، سڀ هڪجهڙا آهن. انسان ويچارو ويساري جو گهر آهي، يادگيريءَ

جو ڪچو آهي، نه ته ميان حسام الدين شاهه سائين! حال ۽ ماضيءَ ۾ ڪو

فرق ٿئي ٿو ڇا؟ حال کان ڪو ماضي چڱو هوندو آهي ڇا؟ ماڻهو اجايو حال کان

بيزار ٿي ماضيءَ تي پيا شوڪارا پريندا آهن! نه! نه! ڪهڙو ڪم؟ اها بلڪل

اهوجهاڻي آهي.“

مان چوندس:

”آغا سائين! يعني چئبو ته اهو چوتياڀو آهي؟“

کلي ويهندو:

”ير، ائين ڪو چئبو؟ ڪيترا سمجه جا صاحب به چُڪ ڪندا آهن!“

ڪيترن پاڻ جيڏن سان سنگت هوندي هيس، ليڪن پنهنجي

سامنهن خان وڏو انهن کي به نه ٿڌا شوڪارا پرڻ ڏيندو نه گذريل زماني تي

آهان پري ياد ڪرڻ ڏيندو. ويٺو انهن کي به ڪلائيندو، لطيفا ٻڌائيندو،

عقلمندن جا قول ۽ نڪتا سٺائيندو. ڪوشش اها هوندي ته پوڙهن جي دلن

تي جيڪا مايوسي آهي، سندن طبيعت تي جيڪا ٽڪاوت آهي، هنن جي

مرڇ ۾ جيڪا بيزاري، ترشي ۽ نراساڻي آهي، ان جي اثر کي زائل ڪندو رهي.

سندس ننڍي فرزند صدرالدين خان جي شادي ٿي. مرحوم باغ باغ

هجي. مون کي ڪراچيءَ کان خاص طرح گهرايائين. ڏٺم ته خان وڏو پنهنجي

بنگلي جي وڏي ڪمري ۾ هڪ ڪٽ تي ڦٽل ڪڍيون ويٺو آهي. سندس

چوڌاري پنج - ست سفيد ريش ڪٽن تي آهليا پيا آهن - ڪي آسيرا، ڪي

پاسيرا، ته ڪي شرط سنوان نوان، ڪن جون لٿيون پاسي ۾ رکيون آهن ته

ڪن جا لڪل ڪٽن جي تانگهن ۾ اڀا ٿيا پيا آهن. خان وڏو مون کي ڏسي در

تي نڪري آيو:

”اچي ويٺو!...“

”لڪ پلايون! سوين قرب!...“

”ڏاڍو چڱو ٿيو!“

عرض ڪير:

”آغا سائين، تپهري ٿي وئي آهي، پاڇا لڙيا آهن. هلو ته ٻاهر ويهون.“ ڪلي، منهن ڪَنَ جي ويجهو آئي، چيائين:

”هي ڪونه ٿو ڏسين، سڀ اڄ. سڀهن تي آهن. مان توسان هلاڻ ۽ پٺيان ڪو گهرڪي پوي؟ ڇا ڪجي يَر، آغا (۱) جو چارج ۾ ڏئي ويو آهي.“

گل حسن خان (۲) اندران رڙ ڪئي:

”خان! ضرور اسان جي ڳلا ڪندو هوندين؟“

”ها! ها! ها!“

پت تي پرڻيس. دل جون مرادون ٿي پُٺس، سو ان ڏينهن خان وڌو سڄ پڇ ته جوان هو. ڀلا پوڙهن تي ڪيئن ٿي اک ٻڌس؟

* * *

ڪراچيءَ جي راڻي باغ ۾ ڪيترن سالن کان ڪراچيءَ جا عمر رسيدا بزرگ شام جو اچي گڏ ٿيندا هئا. اصل ۾ ته پهريون هر ڪو گهران باغ ۾ ڇهل قدمي ڪرڻ ايندو هو. گهمندي ڦرندي هڪٻئي سان واقفيت ٿي. پوءِ راهل مائل ٿيا. ان کان پوءِ واهيو وڌيو ۽ آخر ۾ هڪٻئي جا سنگتي ٿي ويا. هاڻي ڇهل قدمي ڪرڻ جي بجاءِ باغ ۾ هر روز گڏ ٿي، بينچن تي ويهي، پراڻي زماني جا قصا ڪٿيندا هئا.

”ڇا ته ڏينهن هئا!...“

”هائِ ڙي زمانا!...“

”ها سائين، ويا ڏينهن گذري!...“

”هاڻي ڇا ٿيندو!...“

”اهي ڪي ڏينهن هئا!“

آهون...“

ٿڌا شوڪارا - ۽

هائِ! واءِ!

اهي بزرگ شام جو ويهي جيڪا مجلس ڪندا هئا، ان جو اجهو اهو ماحول هو. ايندڙ ويندڙ کي پيو ائين لڳندو هو ته سڀئي جڻ پنهنجي بت مان

(۱) آغا بدرالدين خان، سندس فرزند ڪبير

(۲) آغا صوفي شڪارپوريءَ جو والد.

بيزار آهن. جوان مردن ۽ نوجوان زالن تي جڏهن نگاهه پوندي هُين، تڏهن سندن چهرن تي ڪيترا وڪڙ نمودار ٿي ويندا هئا - حسرت غصي جو روپ اختيار ڪندي هئي. بيوسي مَسَهاڻپ جو ڌارڻ وٺندي هئي. ڪل يا تهڪڙو سالن جا سال لنگهي ويا، ايندڙ ويندڙ ته ٺهيو پر خود مستقل رهندڙ ماڻهن ۽ چوڪدارن کي به ياد ڪونه هو ته ڪو هنن جي ڪن پيو. البت ڪن جي منهن تي مشڪ، اها به ڪڏهن ڪڏهن مهني ماسي لحظي ڪن لاءِ ظاهر ٿي پوندي هئي. سا به ائين جيئن ڄڻ ڪڪرن پريءَ ڪاريءَ رات ۾ چنڊ جو ڪو ڪرڻو ڪڪر جي ڪنهن سوراخ مان لياڪو پاڻي وري لڪي وڃي، اوچتو، ذري ساعت ۽ اک چنپ لاءِ.

بلا ناغي، هر روز، جهڙ هجي چاهي مينهن، ڳڙو هجي چاهي طوفان، گرمي هجي چاهي سڙي، لڪڻ يا لٺ هٿ ۾ ڪنيون، ڪو مند ڪائيندو، ڪو چيلهه کي موڙا ڏيندو، ڪو هڪ هٿ لڪڻ ۾ ۽ ٻيو ڪمر تي رکيون، ڪو ڪنجهندو، ڪو ڪڻڪندو، ڪنگهندو ۽ ڪانگهارا اڇليندو اچي راڻي باغ ۾ رسندو. باغ جا مالهي به واقف ته چوڪيدار به سڃاڻو. 'چنان جور گرم' وارا به شناسا ته سگريتن ۽ پاڻ پيڙيءَ وارا گهورڙيا به آشنا. ٻلا روز جو چار چشمي پئي ٿي، بلا ناغي! سامهون ڪيبن ۾ جيڪو مڪراني چانهه وارو هو، سو ته ابتدا ۾ منجهن ٿاڍي دلچسپي وٺڻ لڳو، ليڪن جڏهن ڇهن ٻارنهن مهينن ۾ به کيس 'بوهڻي' نصيب نه ٿي، تڏهن هن جي پاليسي بدلجي ويئي، بلڪ جڏهن کين ايندو ڏسندو هو، ان وقت خارون وٺي وينديون هيس ۽ باٿليءَ جي ميري پاڻيءَ مان جيڪو چوڪرو ڪوپ ٻوڙي وري ڪيٽليءَ جي پڪ ۾ پيو رکندو هو، ان کي چونڊو هو:

"اڙي! اچن ٿا!"

"هاڻو، روز ڀڳا بيٺا آهن."

"تيا جو گهر کان وڌيڪ."

جائي ٿو چوين، گهر ۾ ڪير ليڪيندو هونڊن!"

جڏهن ڪارپوريشن جو ڊيسي ايدمنسٽريٽر بدلجي ويو ۽ انگريز اچي

راڻي باغ مان دخل پتايا، تڏهن هن چانهه واري مڪرانيءَ جي ڪيبن به ڪڇي ويئي. انهيءَ وقت مڪرانيءَ کي اچي سوسو ٿيو ته شايد انهن بزرگن جي ادب نه ڪرڻ سبب کيس اهو نقصان پهتو!

. پهريون اهي پريا مڙس ڇڳا ڇڳا ٿي، پري پري پيل بينچن تي ويهندا

هئا. جڏهن ماڻهن ۽ چوڪيدارن کي ڪهل آئي ۽ هنن محسوس ڪيو ته ايترو فاصلو وجهي ويهڻ به ويچارڻ جي هم آهنگيءَ ۾ بي ربطي پيدا ٿو ڪري، تڏهن هنن باغ جا دستور پاسيرو رکي، سڀئي بينچان سوري، کين هڪ جاءِ تي ڪري ڏنيون. پوءِ ته چڻ سندن لاءِ بهاريون ٿي پيون. نيٺ هو به ته راڻي باغ جو جزو ٿي ويا هئا، ائين جيئن راڻي باغ جي ”زو“ جو حصو. ماڻهو جيڪي زو ڏسي، اتان اچي لنگهندا هئا، سي هڪ نظر هنن تي به وجهيون پوءِ پيا اڳتي وڌندا هئا.

ڪنهن کي زريءَ جي پراڻي بنارسي پڳڙي ته ڪنهن کي زنگارنگي ٽوپي، ڪو ترڪي ٽوپيءَ ۾، ڪنهن کي ڪلي تي پشوري پٽڪو، ڪنهن جو ڪوٽ چوغي نما ڪنهن جو شارٽ ته ڪنهن کي خاڪي ڊرل جو فوجي نمونو، ڪنهن جي هيٺ تي پتلون، ڪنهن کي پاڄامو، ڪنهن کي سٽل ته ڪنهن کي پليسي پينٽ. عينڪا گهڻو ڪري سڀن جي اکين تي چڙهيل. ڪنهنجي نور کي گهٽ نقصان ته ڪنهن جو صفا نٿو، تنهن ڪري ڪنهن جا شيشا ٿلها ته ڪن جا ٿورا سنهان. ڪن جي ته مورڳو ٻنهي اکين جا شيشا هڪٻئي کان مختلف، هڪ اک ٻئي کان زياده ڪمزور جو ٿي! لٽا ڪپڙا سڀن کي، ڪٽل ڪونه البتہ پراڻي وضع قطع جا. قميصان ۽ هيٺ جو لٽو هر جمعي تي بدلائيندا هئا، ليڪن ڪوٽ ۽ مٿي جي پوشاڪ کي هٿ نه لٽائون. ڪن جا ڪوٽ تڏهن جا هئا، جڏهن هو نوان نوان صوبيدار برٽي ٿيا هئا. ڪن رٽائر ٿيڻ کان ٿورو اڳ سبايا هئا. ڪن جي ڪوٽن کي ايڏو عرصو گذري چڪو هو. جو خود مالڪن کي به ياد ڪونه هو ته هنن ڪڏهن ۽ ڪنهن کان ٺهرايا. ڪي صوٽ ته ايترو پراڻا ٿي لڳا، جو انهن جو اصلي رنگ -- زمانا ٿيا جو ڦٽي چڪو هو. ۽ استعمال ٿي ٿي ڪپڙو به ڳاڻ ڪري ويو هين. ڪالر ۽ ڪفن تي گهڻو ڪري ڌاريون چٽيون پيل هيون. بوت سڀني کي انگريزي نموني جا هئا، پر اهڙا اولڊ ماڊل، جن کي نئينءَ پوش ته -- جڏهن کان سانڀر ۾ آئي هئي تڏهن کان -- بازار ۾ وڪامندو ڪونه ڏٺو هو. ڪن جا منهن ٿلها بلٽاڪ جهڙا بدزيبا، جن کي پرين مڙسن ’گرگابي‘ سڏيو ٿي. ڪن جي تو سنهي، ڪي ڪهن سان ٻڌل ته ڪي ڪهن جي بجاءِ ڪلپ سان بند ٿيل. ڪن کي ڪارو پيئنت پمپ، جنهنجو به ٻو آڏي ويل، ته روغن جون به چٽيون چٽيون لٿل. ڪن کي لانگ بوت، ٿلهي چمڙي جا نه بلڪ گليسڪڊ جا، جيڪي جڏهن خريد ٿيل هئا، تڏهن ته ڏاڍا نرم جهڙا ريشم هئا، ليڪن هاڻي ايامن

پڄاڻا گهڻي قدر سخت ٿي ويا هئا ۽ ڪٿان ڪٿان موجيءَ جا موٽا توپا به ڏنل هين. بهرحال نمونا مختلف ليڪن سڀئي هڪجهڙا عمر رسيدا ۽ سرد گرم چشيدا، ۽ حال ۾ به هڪٻئي کان ڪو ٿورو ڪسُ ڪسُ، يعني نه صفائي نه رنگ روغن! ڪن ته سڄيءَ عمر ۾ رنگ جو منهن نه ڏٺو هو ۽ ڪن کي جيڪڏهن هڪ اڌ دفعو نصيب ٿيو ته به انهيءَ زماني ۾ جڏهن ڪوبرا پالڻ (Cobra Polish) اڃا نئين نئين ڪراچيءَ جي مارڪيٽ ۾ آئي هئي، جنهن جي چوڪندين شيشين تي لکيل هوندو هو 'ميدان انگلنڊ'. خير، اهو ته ٿيو معاملو پهر پوڻاڪ جو، جنهنجو اونو جوان ڪن، هي ويچارا عمر جي شام ۾، ڪهڙا ويٺا نٺ نانگر ڪن! مڙئي ٿيو کين انگ ڍڪڻو. انهن وڏ جڳاين بزرگن جا جسم ته جهور هئا، ليڪن سندن منهن جي تختي به اهڙو بدلجي ويل هئي، جو چٽائي ڏسڻ کان پوءِ به پتو ڪونه پوندو هو ته جوانيءَ ۾ نڪ نقشو ۽ خط خال ڪهڙو هين! سڄو منهن گهنج گهنج. کل کي قدرتي روغن جيڪو نرم ۽ چمڪيدار ڪيون بيٺو هوندو آهي، سو ڪن ايامن کان ختم ٿي چڪو هو ۽ هاڻي گل سڪي اُٻڙن تي پئي هئي. مسام به ڪڏهن جا بند ٿي چڪا هئا، جنهن ڪري سردين ۾ منهن کي جيڪو تيل لائيندا هئا، اهو جذب ٿي ڪو نه سگهندو هو ۽ هميشه پيو سندن منهن تي جرڪندو هو. اڪيون عينڪن جي اندران ائين ٿي لڳيون چڻ ڪڏهن انهن ۾ نه اوجر هو، نه نور ۽ نه نظر، جهڙيون مُرد يون، چڻ ڪنهن ساهه نڪتل ماڻهوءَ جون آهن - ويران، اڇيون ۽ پوائتيون. سندن سنهارين ۽ مٿي جي وارن کي به ڪو شپ ڪو نه هو. جن کي ڏاڙهيون هيون، انهن جي به سڏ ڪا نه ٿي پئي ته اصل ۾ هنو جي طبيعت ڪهڙيءَ ڪٽ تي هريل آهي، ۽ جن تي صافي گهميل هئي، تن جا وار به هميشه کل کان ٻاهر پيا ڏسبا هئا ته ڪَر ڪڍيون بيٺا آهن. عمر ۾ به انهن بزرگن جي ڪو زياده فرق ڪونه هو. ڪو سال اڌ هيڏي يا هوڏي، ورنه گهڻو ڪري سڀئي يڪ سَنان. جڏهن مولو مسافر خانو ٺهيو پئي، ان وقت ڪنهن کي شايد ريخ ٿي لٿي. جڏهن پورٽ ٽرسٽ واري جاءِ جڙي بيٺي هئي تڏهن ڪنهن اسڪول ۾ ستون درجو پاس ڪيو هو. جڏهن بندر روڊ وارا ٽرام پتو نڪتو ۽ ٽرامون گهوڙن تي هلڻ شروع ٿيون، ڪو ان وقت ڪڇ ڪڇ ٻالَ هو. جهونا مارڪيٽ ۽ ڪڏي جي وچ ۾ جيڪي پاڙا آهن، سي اڃا ٺهيا ئي ڪ نه هئا، ته ڪو ان وقت ڏاڙهي مڇن جي ساوڪ ۾ هو. لارينس روڊ واري ابدلجي ڊنشا هاسپيٽل جا اڃا ڪڏا ٿي ڪنيا، جو ڪنهن مس پاڪي ڪنڻي هئي

مطلب ته اهي سڀئي صورتون انهيءَ ٿور جون هيون، جيڪو انگريزن جي اچڻ کان پوءِ سنت ٿي مائڻ جي ڀيٽ مان نڪتو هو. منجهان ڪنهن کي ميريت روڊ تي لوهر جو دڪان هو، جنهن ۾ هاڻي سندس پوتو ويهندو هو. ڪو بيلجمي شيشي جو واپاري هو، ليڪن تقريباً ويهن سالن کان سڄو مال ملڪيت پٽن ۾ ورهائي، پاڻ ڌنڌو ڇڏي، گهر ۾ الله الله ڪري رهيو هو. ڪنهن سنڌ مدرسته الاسلام جي ماستريءَ تان مدت ٿي، جو پئشن ورتي هئي. ڪنهن کي پوليس جي سپريڊنٽيءَ تان رٽائر ڪئي 25 سال ٿي چڪا هئا. ڪو جواني ۾ فوج اندر ميجر صوبيدار هو ۽ ”پهرينءَ لام“ (۱) کان اڳ ئي پاڻ ان فت ڪرائي، اچي گهر ويهي رهيو هو. ڪنهن کي اصل ته ڪجهه جو وڏو ڌنڌو هو ۽ شروع ۾ ’راليءَ‘ وارن سان به پائيواري هيس، ليڪن پوءِ سٺا هٽندي ڪٽي پيو هو ۽ بس ايترو بچايو هياڻن، جنهن مان مرندي تائين لولو مڪي کائي! انهن مان هڪ پوليس صوبيدار به رهي چڪو هو ۽ انهيءَ ئي سپريڊنٽ جي هينان رهي چڪو هو، جيڪو هاڻي سائڻ گڏ بينچن تي ويٺو ٿي. هن وقت سڀ هڪجهڙا هئا، منجهن ڪوبه فرق ڪو نه هو. انهن پرين مڙسن ۾ هڪ به ميمڻ به هئا، جن کي ڪنهن زماني ۾ صدر بازار اندر وڏيون وڏيون ڇاپان هيون، ۽ هنن سنڌ جي زميندارن کي جيڪو اوڌر تي مال ڏنو، ان جا پيسا وصول ٿي ڪو نه سگهيا؛ جنهنڪري پاڻ قرضي ٿي، آخر ۾ ڏيوالو ڏيئي وينا هئا، ۽ انهن ڪنڌن جون بنديون ۽ لڪي ڏنل پرامزري نوٽ اگرچ مدي خارج هئا، ليڪن بطور يادگار اڃا به سانڍيون ٿي آيا. هاڻي فقط ايترو هين، جو مانيءَ ٽڪر پورو ڪري سگهيا ٿي. انهن وڏن جڳائڻن جي هڪٻئي سان ڏاڍي محبت ۽ خاطري هئي، ۽ هڪٻئي جي ڏاڍي عزت ڪندا هئا، ۽ هڪٻئي کي جڏهن مخاطب ڪندا هئا، ته اصلي عهدِي جي لحاظ سان، يعني ’سينٽ صاحب‘، ’ماسٽر صاحب‘، ’سپريڊنٽ صاحب‘، ’صوبيدار صاحب‘، ’ميجر صاحب‘، ’سردار صاحب‘، ’خان صاحب‘ اهو تخاطب هنن کي هر وقت پنهنجي اقبال منڊيءَ وارو زمانو ياد ڏياري سرور پهچائيندو رهيو ٿي. ازان سواءِ وڏي ڳالهه اها هئي ته رٽائر ٿيڻ يا ڌنڌن بند ٿي وڃڻ بعد جيڪو منجهن احساس ڪمٽري پيدا ٿيو هو، سو به انهيءَ طرز تخاطب سان زائل ٿي ويو ٿي، ڇاڪاڻ ته اڃا به هو پنهنجن اصلوڪن عهدن ۽ منصبن جي لحاظ سان مخاطب ڪيا ٿي ويا. حاصل مطلب اهو ته هن عجيب غريب سنگت ۾، ۽ پرين مڙسن جي

انهيءَ رنگا رنگي مجموعي ۾، سڀني قسمن جا ماڻهو هئا. سڀئي تجربا جا صاحب، سڀئي پڙهيل ڪڙهيل، ۽ مڙني زمانو ايترو طويل گذاري پار ڪيو هو، جو کين پنهنجي عقل جي پختگيءَ تي پورو پورو بانور هو. ايترو اعتماد ۽ يقين جيڏو کين انهيءَ آفريڪي چيري جي موجود هجڻ تي هو، جيڪو ڪانئن ٿوري فاصلي تي زوءَ ۾ هڪ وڏي پيري اندر بند هو ۽ جنهن جو آواز پنهنجي وٺي تائين اهي بزرگ پنج ڏهه دفعا روز ٻڌندا هئا. بلڪ هڪ ٻه دفعو ته سڀني صلاح ڪري گڏجي وڃي ان کي ڏٺو به هو، ايڏي ذوق ۽ حضور قلب سان، جڻ ٻنهي ڌرين ۾ ڪو روحاني تعلق آهي. آفريڪي چيرو. عجيب و غريب، ڪنڊ هيٺ، هر وقت اکيون بند، جڻ ڪنهن وڏي مسئلي کي حل ڪرڻ ۾ لڳو پيو آهي؛ مٿو وڏو، جنهن ۾ گمان پئي ٿيو ته سمورو عقل ڀريل آهي؛ چهنج جي گاٺ مان معلوم ٿي ٿيو ته وڏي جڳ جو آهي، تنهن ڪري تجربو به اوڏو ٿي هوندس؛ ڪڏهن ڪڏهن فڪرات مان جڏهن ڪنڊ مٿي ڪڍي، اکيون کولي، ڏاڍيان وٺي ٿي ڪيائين ”گهرڙو... گهرڙو... گهرڙو... گهرڙو“ تڏهن نه چڙو زوءَ جي سڀني رهاڪن جا ڪن ڪڙا ٿي ويا ٿي، بلڪ اسان جي هنن پرين مڙسن به گهڙي ڪن لاءِ زير بحث مسئلي کي نظر انداز ڪري اوڏانهن توجهه ڪيو ٿي.

اهي سڀئي صاحب درحقيقت، سواءِ انهن چند بزرگن جي، جيڪي منجهند تائين به ”ضروري حاجت“ کان فارغ ٿي نه سگهندا هئا، باقي سڀ گهر ۾ ٿورو وقت گذاريندا هئا، ڇاڪاڻ ته کين گهر ۾ ڪا به دلچسپي ڪانه هئي. اها ٻي ڳالهه هئي ته گهر وارا به کين پاڻ تي بار سمجهي هميشه پيا سندن سامنهن اچڻ کان نٿائيندا ۽ ڪيائيندا هئا. هو سويرو نڪري وڃي ڦٽ پائڻ جي انهن بئنچن تي ويهي رهندا هئا، جيڪي وڏن وڏن وٽن جي چانوهري هيٺ پيون هونديون هيون ۽ منجهند تائين ويٺا خدا جي جهان جو رنگ ڏسندا ۽ دل وندرائيندا هئا. اهڙيون بئنچون ڪي ”سعيد منزل“ وٽ پيل آهن، ڪي ماما پارسِي گرلس اسڪول جي سامهون، ته ڪي جانورن جي اسپتال جي قريب. ڪي صاحب وري صدر ۾ ڪنهن دڪان جي وڌاوڙن تي ويهڪ رکي پيا وندر ڪندا هئا. انهن سڀني کي هلندڙ زماني جي دلچسپ واقعن سان به دلچسپي هوندي هئي، ليڪن اهڙن واقعن کي معلوم ڪرڻ لاءِ هو اخبار ڪونه خريد ڪندا هئا، بلڪ انهيءَ ئي اخبار مان ڏيئي اک سان ڏسي ڪم ڪري وٺند هئا، جنهن کي ساڳيءَ بئنچ تي پاسي ۾ ويٺل ڪو اخباري شوقين پيو غو،

سان پڙهندو هو؛ يا ڪن کي صدر جي ايلفنسٽن اسٽريٽ ۾ دڪانن جي انهن وڏاڙن تي ويٺي ويٺي ٿي، وڏا وڏا واقعا لنگهيندڙ پائيندڙ کان معلوم ٿي ويندا هئا. شام جو جڏهن سڄي سنگت گڏ ٿيندي هئي، تڏهن انهن واقعن تي پنهنجي عقل ۽ وسيع تجربن جي روشني ۾ ويهي غور ڪندا هئا، ۽ آخر ۾ گهڻو ڪري متفقہ راءِ ٿي اٿندا هئا. هڪ اڌ کي ڪڏهن ڪڏهن اختلاف راءِ به ٿي پوندو هو، جنهن لاءِ وٽن کي ئي دليل هوندا هئا ۽ اڳ ۾ به هو ڪيترن ئي واقعن کي ساڳين دليلن جي ڪسوٽيءَ تي پرکي چڪا هئا! پر موجوده دور جي واقعن تي ڪين توجهه ڏيڻ جو گهٽ موقعو ملندو هو. هنن وٽ ته گذريل زمانن جا ئي ايترا داسان سانڍيل هئا، جو جڏهن ڪا ڳالهه اچي نڪرندي ته در ڪو سو ڪندو:

”هاڻو سائين، هاڻو!“

”ڪاڏي آهي زمانا، ڪاڏي هي!“

”آهي ماڻهو ئي مري ويا!“

”مڙئي قادر جي قدرت آهي!“

”هائ! هائ!“

هر ڪنهن جي ذهن ۾ پراڻي زماني جا نقش اڀري ايندا، ان وقت گهڙيءَ ڪن لاءِ ماڻ ٿي ويندي. هر ڪو ڪنڌ هيٺ ڪري گهڙيءَ سوچ ۾ پئجي ويندو. جڏهن اوچتو سامنهن آفريڪي ڊول چيرو وٺي ڪندو گهڙڙ .. گهڙڙ، .. گهڙڙ، ان وقت سندن ڪنڌ ڏيري ڏيري مٿي ٿيڻ شروع ٿيندا، جن اوچتو ڪين ڪنهن ڏونڌاڙي ننڊ مان اٿاريو. ڪن کان تڏا شوڪارا نڪري ويندا، ڪي پنهنجي آڻن کي وات تي آڻي وري کائي ويندا، ڪن ويچارن کان ته بي اختيار نڪري ويندو:

”ايس بي صاحب! ڇا ڪجي، هي ڏينهن به پاڻ کي ڏسڻا پيا!“

دراصل انهن بزرگن جون عمريون ضرورت کان زياده تجاوز ڪري چڪيون هيون، ۽ ڪابه ڳالهه جڏهن حد کان ٿي ويندي آهي، تڏهن اها غير طبعي ٿي پوندي آهي، سو هي پريا مڙس به هاڻي انهيءَ غير طبعي دور مان گذري رهيا هئا. - ۽ اهو ئي دور آهي جنهن ۾ پنهنجا به ڪڪ ته پرايا به بيزار هوندا آهن.

اسان جي خان وڏي، راڻي باغ گهمندي، زوءَ مان ٿيندي، انهيءَ آفريڪي چيري کي تعجب مان ڏسندي، جڏهن هنن بزرگن سان اچي 'جهاڙچشمي' ڪئي، ان وقت سين تي استغراق جو عالم هو. ڪن جا ڪنڌ هيٺ، ڪن جون اکيون بند، ڪو آهستي جهوٽيو ٿي، ۽ سامنهن واري بينچ تي جيڪي ٽي چٽا ويٺا هئا، انهن مان به مٿي کي هٿ ڏيون ڪنهن وڏي فڪرات ۾ محو هئا. مايوسي، اندوه، ياس، حسرت تلخي، ڪرختگي، بيزاري، ۽ آخر ۾ سرد آهون، ٿڌا شوڪارا، ۽ هاءِ! واءِ! اهي انهيءَ ماحول جا مختلف عنوان هئا، جنهن کي خان وڏي وڃي ڏٺو. خان وڏي انهيءَ سڄي مذڪور جو جائزو وٺي سڀ کان پهريون ته انهن بزرگن جي بينا ۾ مجلس کي نالو ڏنو:

'مجلس محققين!'

اسان کي جڏهن سڌ پئي، تڏهن پڇيوسي:

"خان وڏا اهو نالو ڇو؟"

خان جيڪي دليل ڏنا، سي برابر دل سان نهڪي آيا. واقعي اهي سڀئي محقق هئا. جڏهن ڪو به مسئلو درپيش ٿيو ٿي، ان وقت هر هڪ ايڏي Authoritative نموني سان بحث ٿي ڪيو، جڏهن انهيءَ خاص موضوع تي هن سڄي زندگي پئي تحقيق ڪئي آهي ۽ سندس قول هن وقت سنڌ جي حيثيت رکي ٿو.

مستقل طرح جڏهن خان وڏي انهيءَ مجلس ۾ اچڻ وڃڻ شروع ڪيو، تڏهن ماحول ۾ وڏي تبديلي اچي وئي. سڀ کان پهريون لطيفا ٻڌائي انهن بزرگن جي رڳن ۾ نئون ساهه خان وڏو. سڪل جسمن ۾ جان ان کانپوءِ آئي. طبيعت تي چڙهي ويل ڪٽ انهيءَ بعد ئي ٿي. دماغن تي جيڪو سڪر ۽ دلين تي جيڪا غنودگي هئي، اها تڏهن لٽي جڏهن خان قول اقوال ٻڌائڻ ۽ مثالي مصراع، بيت ۽ ڏوهيڙا ڏيڻ شروع ڪيا. ذهنن ۾ شگفتگي تڏهن آئي، جڏهن خان وڏي جا دلچسپ فقر ۽ ننڍڙا نڪتا، لفظن جون مزيدار معنائون پهريندا، تهڪن ۽ تهڪڙن جي جهوليءَ ۾ جهوٽا ڪائيندا، فضا ۾ منتشر ٿيا. انهيءَ کان پوءِ ئي ماضيءَ جي اندوهناڪ يادن جو نقش دماغن تان مٽجڻ لڳو، روح ۾ شگفتگي اچي وئي، جسم توانائي محسوس ڪئي ۽ گفتگوءَ جا نه فقط موضوع بدليا ۽ عنوانن جو دائرو وسيع ٿي ويو. بلڪ انهن ۾ انڊلٽ جهڙا رنگ ڀرجي ويا. خان وڏو گويا سڀني کي ماضيءَ جي اونداهن غارن مان، جي

نقط چهرن جا گهر، چمڙن جون ونيون ۽ انهن جون ويهڪان هيون، ڪڍي، زوريءَ ٻاهر جهتي آيو، جتي هاڻي روشني هئي، تازي هوا هئي، ان کان وڌ ته زندگي ۽ زندگيءَ جون گهڻيون ئي رعنائون ۽ رونقان اڃا باقي هيون. ان وقت سڀني ائين محسوس ڪيو جيئن ڪو ننڍڙو اس مان نڪري اچي پاڇي ۾ ڀريو. ڪنهن وڏي وڻ جي ڇانوهري هيٺ، جتي ٿڌڪار هجي ۽ ٿڌي هير پئي هلي، جتي رڳ رڳ نري پوي ۽ لونءَ لونءَ ۾ للڪار اچي وڃي، جڻ سڄي من جي مونجهه لهي پوي ۽ ساهه سامت ۾ اچي وڃي. هاڻي سڀني قسمن جي ڳالهين، معاملن ۽ مسئلن تي منجهن ”ڊسڪشن“ ٿيڻ لڳو. سياسي معاملن، انٽرنيشنل مسئلا، ملڪي ڳالهيون، مذهبي ۽ شرعي مسائل، نه فقط اسلامي بلڪ غير اسلامي مذهبن تي به ٽيڪا ٽپي ٿيڻ لڳي. مسلمانن جي ٻاهر فرقن جا اختلاف به سامنهن اچي ويا. سني - شيعن جي اختلافن ۽ خلافت راشده جي چونڊن ۾ ٿيل گهوپين تي پڻ اظهار خيال ٿيڻ لڳو. مذهبي معاملن تي زياده تر رٿائون ٿيل پوليس جو سپرنٽينڊنٽ تفصيلي ۽ يقيني بحث ڪندو هو. خان وڏو چوندو هو:

”ميان حسام الدين شاهه سائين! ايس پي صاحب جڻ شريعت جو صاحب پيو معلوم ٿئي! ڀانئجي پيو ته سڄي زندگي پوليس کاتي ۾ نوڪري ڪانه ڪئي اٿس، بلڪ مولوي صاحب همايونيءَ جي شاگرديءَ ۾ رهيو آهي!“

”آهي ڪٿان جو؟...“

؟ هاڻو! پنجابي آهي!“

”تڏهن ته...!“

”هاڻو ڀر، سچ ٿو چئين. رٿائون ڪرڻ بعد حق تي دين جو ماهر ۽ اسلام جو مبلغ ٿي پيو آهي!“

”ايمان، ايمانداري، حق ۽ انصاف جي سلسلي ۾، آغا منهنجا، آهي آهي آيتون ۽ حديثان بيان ڪندو آهي، جو چئي ڪٿي بس ڪر! اسان جي مولوي محمد قاسم صاحب (۱) کي ياد هجن ته ٺهيو، ٻئي کي ڪهڙي مجال آهي؟“

”ايمانداري ۽ ايس - بي؟“

”هاڻو، تڏهن ته حيرت وٺندي آهي. پر ميان حسام الدين شاه سائين! خانصاحب (سند مدرسي جو رٿاڻو ماستر) منهن تي چئي ڏيندو اٿس، پوڳن پوڳن ۾، ته ’ست ڪٿا کائي هاڻي ٻلي حج چڙهي آهي‘!“

”يعني، آغا سائين! قهه چون پير شود پيشه ڪند دلالي!“

وڏو تهڪ ڏئي، خان وڏو کلي ويهندو ۽ چوندو هو ته:

”دراصل رٿاڻو سب انسپيڪٽر سندس افعالن کي چڱو سڃاڻندو آهي. ڪڏهن ڪڏهن کيس غير حاضر ڏسي کلي پوندو آهي؛

’الله جو شان آهي پر، هاڻي ٿو ايمانداريءَ جون ڳالهيون ڪري! ڇڏيائين مٿو ڪڪڙ به ڪين، اصل ۾ ته گجرانوالا جي چڪ نمبر 110 جو معمولي ماڻهو هو!“

خان چوندو هو ته اسان کانئس پڇندا آهيون ته:

”پلا هي پاڻ کي ست پشتيو خاندان چو ٿو سڏائي، جي اهڙو معمولي ماڻهو هو؟“

صوبيدار کلي چوندو آهي ته:

”خان وڏا، سمي سمي کان اورتي جيڪو ٿيندو آهي، سو يڪدم سيد ٿي پوندو آهي! ٻڌو ڪونه اٿو جو سياڻاڻ چئي ويا آهن:

’غله گر ارزان شود امسال سيد ميشوم‘!“

صوبيدار ته هن جي سوانح عمري بيان ڪندي ڪندي، وڃي شهر ۾ پوندو آهي. چي:

”مولوي صاحب جو ڀلو ٿئي، جنهن پاڻ سان پنجابي آئي، سنڌ ويڇاريءَ ۾ ڪٺا ڪيا. هيڊ ڪانسٽيبل مان وڃي ايس بي ٿيو. سڄي زندگي غريبن جو حق کائيندو رهيو. هاڻو! هاڻو! چرندي آئٽ ڪانه ڇڏيائين، هاڻي بڻيو آهي مولوي. تڏهن ته! رڻ ٻاري ڇڏيائين. ڪنهن جي هڙ ۾ پائي به نه ڇڏيائين.“

خان وڏو چوندو هو ته ”جڏهن ٻئي ڏينهن تي اسان کيس پري کان ايندو ڏسندا آهيون، تڏهن اچي صوبيدار صاحب واريون ڳالهيون ياد پونديون آهن ۽ دل ۾ پيا کلندا آهيون.“

اهڙي طرح انهيءَ مجلس ۾ شعر سخن جو چرچو به خان وڏي جي

شرڪت بعد ئي پيدا ٿيو. هن ئي اچي بيٺن. ڪلامن، ڏوهيڙن ۽ مثالي شعرن جي ابتدا ڪئي.

خان وڏو جڏهن ڪلندو هو، تڏهن ٻڌائيندو هو :-

”صدر واري ميمڻ سيٺ، ميريت روڊ واري بومر
واپاريءَ، جهونا مارڪيٽ واري خوجي ۽ جمشيد ڪالونيءَ
واري پارسي صاحب تي شعرن جو ڪوبه اثر ڪونه ٿئي.“

مرحوم چوندو هو ته :

”ڪين هزار دفعا ور ور ڏئي معنيٰ سمجھائجي ٿي، ان
هوندي به سندن دماغ ۾ ڪانه ٿي ويهي. ميمڻ سيٺ آخر
۾ چوندو آهي:
'ڪرو ٻاوا، پاڻ کي معاف ڪجو، پاڻ کي مغز ۾ نٿو
ويهي!'

خير، اها ٻي ڳالهه هئي ته اهي چارئي بزرگ انهن قومن مان هئا، جن
وٽ شعر و سخن جو خانو ئي خالي ٿيندو آهي، ورنه ٻيءَ حالت ۾ خان وڏي
جي اڄ وڃ بعد انهيءَ سموريءَ سنگت جي ماحول ۾ هڪ تازگي ۽ رونق
ضرور اچي وئي هئي. ڪيترن بزرگن کي ته پنهنجي جوانيءَ جا ڪي رنگين ۽
الھڙ حادثا پڻ دل تي تري آيا، جن جي ڪري سندن سُڪي ويل رڱن ۾
هڪر نئين سر ساهه پئجي ويو. بدن ۾ انهن يادن سبب سيسراٿيون اڀرڻ لڳن
۽ ڄڻ کين ڪنهن ڪتڪاڙي ڏئي ورتي. اڳ فقط هڪ ٻئي جو لحاظ ۽ عزت
ڪندا هئا، ليڪن هاڻي، جو منجهن روح از سر نو رواني اختيار ڪئي، ته ٿورا
بيٽڪلف ٿي، هڪ ٻئي سان چرچا پوڳ به ڪرڻ لڳا. کين به ڪيترا نڪتا ۽
لطيفا اچي ياد پيا، جيڪي سالن کان وٺي، سندن يادن، جي دفتر ۾ ائين
ڪندائين ٿي ويا هئا، جيئن سرڪاري آفيس ۾ بي واهن جون لکپڙهون هزارن
فائيلن جي بوجهه هيٺ دٻجي وينديون آهن.

ماضيءَ جون يادگيريون کين هاڻي به اينديون هيون، ليڪن فقط ان
وقت، جڏهن ڪو بحث چڙهي پوندو هو ۽ کين پنهنجن پنهنجن تجربن جا دليل
پيش ڪرڻا پوندا هئا يا مثالن سان واقعي جي تائيد يا ترديد ڪرڻي پوندي
هئي، ورنه هونءَ سمورو وقت ڪل چرچو، پوڳ شوڳ ۽ نڙو نڪاءُ پيو هلندو
هو. ڪڏهن ڪڏهن ته اچي رونشي تي چڙهندا هئا ته خان وڏي جي قول

مطابق - سپرنٽينڊنٽ صاحب جون جھوٽيون (۱) لاهي ڇڏيندا هئا. هر ڪا لاهڻي پئي مٿس لهندي هئي. ڪو چوندو:

”ادا تڏهن ته سڀاڻن چيو آهي ته ’پنجابي ايڪ ته ڏون - ڪري پانءِ، جي هون ڏون ته هي جهڳا ۽ تون!“

تهڪ نڪري ويندا. گهڻي گهڻي تائين وري انهيءَ مثال جي نوعيت ۽ شان نزول تي پيو بحث هلندو، مثال پيا ڏبا ۽ تجربا پيا بيان ٿيندا. ڪنهن کي وري فارسيءَ جو مثال ياد ايندو. سپرنٽينڊنٽ صاحب ڏي منهن ڪري چوندو:

”ها! خان صاحب، هي ڪيئن؟...“

’... چشم نيڪي مدار! وارو بهاڪو؟“

اتي خان وڏو وري لفظن جي تشڪيل جون موشگافيون ڪرڻ لڳندو هو. چوندو هو:

”پنجابي ... پنج آبي“ - ٻيا وري تهڪڙو ڏئي چوندا هئا: ”هائو، برابر.“ خان وڏي هڪ ڏينهن اهو به ٻڌايو ته جڏهن هن انهيءَ لفظ جي مجلس ۾ تشريح ٿي ڪئي، تڏهن سنڌ مدرسي جي رٽائرڊ ماستر هڪ فارسي شعر به پڙهيو هو، ياد نه آهي، پر انهيءَ ۾ ”يڪ آئيند ۽ پنج آئيند“ جا لفظ هئا.

اتي آغا بدرالدين پڇندو هيس ته:

”بابا سائين! پوءِ ڪجهه جناب ايس. پي. صاحب کي خيال ٿيندو آهي؟“ خان وڏو مشڪي ڏاڍيون معنيٰ خيز نگاهون پٽ ڏي کڻي چوندو هو:

”آغا ڏاڍا زوراور آهيو!“

خير، ڪڏهن ڪڏهن چرچو چوٽ به چڙهي ويندو هو، پر دل ۾ ڪنهن کي ڪونه ٿيندو هو. ٻي واه به ته ڪانه هين، تنهن ڪري هڪ ٻئي کان ڪاوڙجي جدا ٿيڻ سان سندن لاءِ ڏاڍو مشڪل هو. جي ڪو اتان ڇڄي، ته ٻيو ڪير کيس پاڻ وٽ ويهڻ ڏيندو! گهر وارا ته اڳ ئي منجهان بيزار هئا. سڀن لاءِ جاءِ پناهه فقط راڻي باغ جو اهو حصو هو، جتي ماڻهن جي مهربانيءَ سان کين بٽنچون هڪ ٻئي سان لڳو لڳ پئجي مليون هيون.

خان وڏي جي شرڪت کان پوءِ سڀئي گهڻو ڪري بهاريءَ ۾ هوندا

هئا. هر ڪو ڪلي، ڳالهائي، خوش ٿي، گهرن ڏانهن پيو موٽندو هو. انهيءَ ڏينهن البتہ سڀني جا ڪنڌ وري جهڪي ويندا هئا ۽ بهر مٿن اها ساڳي غنودگي، اندوه ۽ آلام ڄاڻجي ويندو هو، جيڪو خان وڏي جي شرڪت کان اڳ دائمي طرح مٿن مسلط رهندو هو، جڏهن سندن ڪو سنگتي حضرت عزرائيل جي جهٽ ۾ اچي ويندو هو. عمريون سڀن جون انهيءَ ڪڙيءَ تي آيل هيون، جتي موت کي بيماريءَ يا ڪنهن ٻئي سبب اسباب جو انتظار ڪرڻو نه پوندو آهي. بس اوچتو ۽ اڻ پڇو ست لڳي، دم نڪتو ۽ جنازو قبرستان طرف رجوع ٿيو. تنهن ڪري کين اها سڏ ٿي نه پوندي هئي ته ڪو بيمار آهي يا ان جي حالت خراب آهي. اڄ شام جو گڏ هو، رات جو ست آئي، صبح جو جن همراھ هيئي ڪونه! پنجن ڇهن ڏينهن جي مسلسل غير حاضريءَ بعد خود ئي سمجهي ويندا هئا ته لاشڪ ته رب ڏي راهي ٿيو. هڪ ٻئي جي گهرن ۾ وڃي، هڪ ٻئي سان ملڻ جو، مزاج پرسيءَ جو، حال احوال ڄاڻڻ جو، منجهن شروع کان وٺي دستور ڪونه هو، ڇاڪاڻ ته هر ڪو پنهنجي دوستن کي گهر ۾ آڻڻ کان پيو نٿائيندو ۽ ڪيائيندو هو. ان ۾ گهر وارا ناراض ٿيندا هئا. نوجوان ٺهرُ ته ڀڻڪا ڏينديون وڌنديون هيون - ”آيا ٿي ماري، جن هڃائون آهن!“ شروع ۾ هڪ اڌ کي جڏهن اهڙو تجربو ٿيو، تنهن بعد سڀ ڪنهن پنهنجي راه رسم ۽ دوستيءَ کي راڻي باغ تائين محدود ڪري ڇڏيو. اهو به هڪ مکيه سبب هو، جو کين پنهنجي سنگتيءَ جي ”هالاڻي“ جي بروقت خبر پئجي نه سگهندي هئي. اهڙي حادثي کانپوءِ به ٽي ڏينهن مسلسل خوف، هراس ۽ مايوسيءَ جو وايو منڊل پيدا ٿي پوندو هو ۽ ٻين موضوعن کان هتي فقط عبرت پيدا ڪندڙ عنوانن ۽ سبق آموز سرخين تي ٿوري گفتگو ٿيندي هئي، جنهن ۾ پڻ رٿائڊ سپرنٽينڊنٽ صاحب سڀني کان زياده حصو وٺندو هو - سهڻا اعمال، فاني دنيا، منڪر نڪير، علمن جا دفتر، فنا ۽ بقا، روزو نماز، فرائض ۽ سنتون، ايمان، ايمانداري، مظلومن جي داد رسي ۽ يتيمن جو خيال رکڻ، گناه ثواب، پل صراط، روز قيامت ...

انهن موضوعن تي هو معلومات افزا ۽ نهايت مستند ۽ مدلل يعني آيتن ۽ حديثن جي پهري هيٺ واعظانه رنگ ۾ تقريرون ڪندو هو، جنهن وقت اهي نصيحت جا نڪتا ٻڌي ٻيا سڀ ٿڌا شوڪارا ڏيڻ شروع ڪندا هئا، ان وقت رٿائڊ ضوبيدار، جنهن کي دعويٰ هئي ته هن ايس. پي. صاحب جي ماتحت گهڻو وقت گذاريو آهي. کيس ڏهيءَ اک سان ڏسي، منهن کڻي ٻئي پاسي

جا ڪٽڪ ورندي ۾ ويٺا آهن. هڪ آرٽسٽ شرناءِ ويٺو وڃائي، جنهن جي آواز ۽ سُر سان سڄو بنگلو چڻ ڀريو پيو هو. معلوم ٿيو ته صاحب پاڻ بيدروم ۾ لاهور جي ڪنهن طوائف سان ”خلاصو ويٺو“ آهي. نينگر لاءِ معلوم ڪيم، خبر پئي ته ٻئي بيدروم ۾ اهو وري پنهنجيءَ آشنا کي ورتيون ويٺو، خدا جي نعمت جا شڪرانا بجا آئي، ٻاهر شهنائيءَ تي مومل راڻو ۽ اندر سينڊيون ۽ سريٽان! صبح جا ان وقت ڏهه کن هئا، يعني عين اهو وقت، جنهن مهل ڪڙمي وڏيري صاحب جي زمين کي هر ڏئي رهيا هئا، پيشانيءَ تان پسيني وهي اچي سندن ڪڙيون ورتيون هيون. ڏانڊن تي بانا ٿي اُنا ۽ گهر ڏيائون گهرن جا ڪم ڪار لاهي، زمين تي مانيون ۽ دڪيون لسن جون مٿن تي کڻي اڃا هاڻي اچي وڻن جي چانوهرن هيٺ ويٺيون هيون. ڪڙمين اڃا جاتاڻ پوريون ڪونه ڪيون هيون، جو هر مان هٿ ڪڍي اچي نيرن ڳيو وات ۾ وجهن. بنگلو محل نما هو، سهڻو، وسيع ۽ ڏاڍو سينگاريل ۽ سنواريل، ليڪن منهنجو دم گهٽجڻ لڳو. مان ائين محسوس ڪيم چڻ ساهه کڻي نٿو سگهان، ساهه ۾ اچي سوڙهه ٿي آهي. شرناءِ جو آواز ماتي معلوم ٿيڻ لڳو. منهنجو دماغ چڪر کائڻ لڳو ۽ اکين اڳيان ائين پيو پايان، چڻ سڄو بنگلو زلزلي ۾ آهي. ايڏو سامان، ايترو ترڪ ۽ احتشام، ليڪن مون کي بلڪل ويران ڏسڻ ۾ آيو. ايترا خدام ۽ ملازم ۽ خواجه سرا، ليڪن منهنجي نظرن آڏو سيئي غائب ٿي ويا. مان ته هليو آيس، ليڪن اهو واقعو سالن تائين منهنجي دل ۽ دماغ ۾ هيبت پيدا ڪندو رهيو. ٻيءَ پٽ جي سامهون، پٽ ٻيءَ جي آڏو سيندين ۽ سريتن جي ڪچ ۾! سوبه ڏينهن ڏئي جو، جڏهن سج سوا نيزي تي، ڏينهن جي ڏهين بجي، دهلن دمان، سازن ۽ شرنائن جي وچ ۾، ڪلم ڪلا، بلڪل برملا، عام جي اڳيان، خدا جو خوف ته ٺهيو، پر ماڻهن جي لڄ ۽ خلق جو لحاظ به ڪونه! اهڙو ناحق، ايڏو اندير! الامان والحفيظ.

* * *

”تنهنجي ماءُ کي ...“

(جُپ)

”تنهنجي پيءُ کي ...“

(جُپ)

”اڙي تنهنجي جوءِ کي ...“

(جُپ)

"هَلان موٽي ... تنهنجي سڄي ٻار ضبط ڪندس!"

(جُپ)

"تون دلچاءُ ڪر ..."

لنگي لاهي، فسٽ ڪلاس جي سيٽ تي رکيائين - اهڙي ئي ساڳي پشوري لنگي، ريشمي، نرم نرم، جهڙي خانبهادر جان محمد خان پٺاڻ ٻڌندو هو. وار شرعي، وچ تي سينڌ، مُٺ جيڏي سنهاري، جنهن تي راولپنڊيءَ واري وسمه مهندي اڃا اڄ جي لڳل ۽ چمبيليءَ جي تيل جو منجهس چمڪو ۽ هڳاءُ. قداور، متارو، شينهن جهڙو مڙس. نالي جي اڳيان پويان "خان" جي جز ڳنڍيل.

"شاهه صاحب جوڙ آهيو؟"

فوراً مون کان منهن ڦيرائي -

"تنهنجي ... ننڍڙي کي ..."

(ڪنڌ هيٺ ڇپ)

"... جا پٽ، رک خدا تي!"

(ماٺ جهڙي پٽ)

"هَلان ڳوٺ!"

(جُپ) - ٻانهون ائين ٻڌل، جيئن قيام ۾ نمازي ٻڌن.

"چڙو مان کي موٽڻ ڏي ..."

(خاموشي)

- "شاهه صاحب جوڙ آهيو؟"

وري مون تان توجهه هڻائي -

"اڙي سوئر جا تخم ...!"

(جُپ)

"اڙي ڪڇين ڇو نه ٿو؟"

"جيءُ سائين!"

"جيءُ سائينءَ جا پٽ، مان کي ڳوٺ هلڻ ڏي!"

(جُپ)

"تنهنجو جڻ ٻچو ٿو ٻڌرايان!"

(جُپ)

“... تو سمجهيو ڇا آهي، ماءُ جا...”

(ماٺ)

ڪٽل ۽ ميرو پٽڪو مٽي سان، قميص البت ڪار جي ڌوٽل، جنهن کي سوٽيءَ سان داٻڙي تي رکي ڪالهه جوئس ڌوٽو هو. ڳليءَ جي رٻڪ به ڏنل، پر هڪ ڪري نه. ڪٽي تمام گهڻي، ڪٽي ٿوري ۽ ڪٽي ته اصل ڪانه. هيٺ تي پوتڙو، پر اڻ ڌوٽل. جُٽي موچڪي، ليڪن آڌورائي ۽ سڄي مٽيءَ ۾ ڀريل. گاڏي جي ڪنڊ ۾ اُڀو بيٺل، جيئن ڪورٽ ۾ مجرم. ٻئي هٿ ائين ڏن تي ٻڌل، جيئن خدا جا نيڪ ٻانها نماز جي قيام ۾ پنهنجي خالق اڳيان ٻڌي پيهندا آهن. ڪنڊ هيٺ جيئن بيگناهه ڦاٿل، پوليس ٿاڻي تي خوف ۽ هراس کان، صوبيدار صاحب جي اڳيان جهڪيل هوندا آهن.

”تو کي ڏسي وٺندس...“

(ڇُپ)

”ڇڙو موٽي پهچڻ ڏي...“

(ڇُپ)

”شاهه صاحب ڪاڏي ٿا وڃو؟“

”تنهنجي ڙي...“

يا الله! سوال جي پڇڙي ۾ اهڙيءَ طرح ڳار ڳنڍي ڇڏيائين، جو منهنجي منهن جو پنو لهي ويو. مان خيال ڪيو ته شايد مان به آوه ۾ اچي ويس. پوءِ ڏٺم ته سوال مون کان ٿي ڪيائين، پر سندس اکيون گاڏي جي ڪنڊ ۾ اُڀي بيٺل ماڻهوءَ تي ائين ڪتل هيون، جيئن بگهڙ جون ٻڪريءَ تي.

”رڪ الله تي... تنهنجي...“

(ڇُپ)

”تنهنجي سڄي آڪهه...“

(ڇُپ)

”تنهنجون ننڍيون وڏيون...“

(ڇُپ)

منهن ٿڪو جهڙو هيڊ؛ چپن تي ڪلر؛ اکين ۾ پاڻي تري آيل، جنهن کي تمام وڏي جُهڊ سان ٻاهر نڪرڻ کان روڪي رهيو هو. مٿان قطرا ڪري فرش تي پون. وڏن ماڻهن جا خيال آهن. انهيءَ کان به زياده ڪاوڙ نه چڙهي وڃي. اهو ڊرامو جيڪب آباد تائين ٻڌندو ويس. وات تي هڪ اسٽيشن آئي

جنهن جي هڪ طرف زميندارن جا ڳاڙها پڪ سڙا محل ۽ ماڙيون اهڙيءَ طرح ڳاٽ اوچا ڪيون ۽ ڪَر ڪڍيون بيٺا آهن، جن خدائيءَ ۾ ڪنهن کي پنهنجو شاني شريڪ ڪونه ٿا سمجهن، ڪنهن تي به سندن اک ڪانه ٿي ٻڏي. چوندا آهن ته عرش عظيم سڀ کان مٿي آهي، پر هي ان کان به چار آڱر ڪسر هيون. چوڻ آهي ته چڙو خدا کي چوٽي آهي ٻيو سڀ هيڄ، ليڪن هنن جي هڪ چوٽي نه بلڪ ڪيتريون چوٽيون ان کان به اتاهيون هيون؛ ريلوي لائين جي ٻئي طرف زميندارن جون حد نگاهه تائين زمينان جن ۾ هاري هر ٻڌيون بيٺا جاتان ڏين. سندن اگهاڙن ۽ ڪارن پٺن تي نڪتل پگهر مٿان سج جا ڪرڻا پئي، ايڏو چمڪو اٿارن ٿا، جو جن شعلا ٿا نڪرن، ريل گاڏيءَ ۾ وينل بيسينجرن جي اکين ۾ به ڪڏهن ڪڏهن ترورا وجهي ڇڏن ٿا.

* * *

سنڌ جي ڪيترن زميندارن ۾ اهو دستور هو، جو هو پگهاردار نوڪر ڪونه رکندا هئا. گهر جو سڄو ڪم ڪڙمين جون زالون واري تي اچي ڪري وڃن، ۽ ٻاهر جو سمورو ڪم ڌنڌو ڪڙمين کان وٺن - واري وٽيءَ تي اڄ هڪ کان سڀان ٻئي کان. غلامن وانگر زالن مردن دروازن تي پيا دلا پريندا هئا. ان کي چئبو هو ”بيگر“. جڏهن زميندار ٻاهر هلندا هئا ته ان وقت به هڪ ٻه ڪڙمي بطور ملازم جي بيگر ۾ هيون هلندا هئا. انهن جي عزت ڪانه هوندي هئي. گار گند، ٿڪ بڄو، لعنت ملامت، صبح کان وٺي سانجهيءَ تائين قسمت ۾، ۽ ڪڙمت سان گڏ اها بيگر به سندن سر تي.

هي غريب جيڪو جيڪب آباد تائين مسلسل، هڪ ٻئي سان لڳو لڳ، سلسليوار، بلڪل تواتر سان ماءُ پيڻ، جوءُ ۽ ڌيءَ تي صلواتون سڻندو ٿي هليو، سو به ڪو ڪڙمي ٿي ڏٺو جيڪو بيگر ۾ هيون ويون هو. قصور ڇا هو؟ اهو غصو ڇا جي ڪري هو؟ نه اهو معلوم ٿي سگهيو، نه مون کي ٿي پيڻ جي جرات ٿي، ليڪن مان اهو ڏٺو ته انسانيت جي تدليل جي حد هئي ۽ انسان جي مظلوميءَ ۽ محڪوميءَ جي انتها هئي. ڏاڍي ۽ هيٺي، زبردست ۽ زبردست، حاڪم ۽ محڪوم، ظالم ۽ مظلوم جي وچ ۾ ڪهڙو فرق مراتب ٿئي ٿو، ان جي ننگ ڌڙنگ تصوير مان انهيءَ ڏينهن ڏٺي، اهڙو قهر ۽ ايترو ڪيسُ مان اُنهن ڏٺو!

* * *

دادوءَ جي ڪڪڙ تعلقي ۾ هڪ زميندار جي اوطاق ۾ ويٺو هيس. اليڪشن هئي، ووٽ گهربا هئا. ويٺي حال احوال ڏنم. ڏنم ته هڏن جي آسري تي شهر جو رولاڪ ڪتو ۽ حويليءَ جي جنڊ ڪتي، جنهن جاءِ تي ڪيتري وقت کان زبان ڪڍي سهڪي رهيا هئا، اسان کان اوترو ئي پري، انهن کان ٿورو پريرو سرڪي، پر انهن جي ئي سنوت تي، هڪ انسان اچي ڌرتيءَ تي ويٺو. گهڻي گهڻي کان پوءِ زميندار، جنهن کي انگريز سرڪار وٽان ”خانصاحبِيءَ“ جو لقب به مليل هو، پاڻ به وڏو تجربڪار، سفيد ريش ۽ تعلقي جا بلڪ سڄي ضلعي اندر نهايت سمجهدار ۽ وڏي عقل جو صاحب ليکيو ويندو هو، ان ڏانهن متوجهه ٿيو:

”اڙي ڏنن ڇو آيو آهين؟“

”سائين پاءِ مرٿينگ ٿي پيو آهي. هاڻي نياپو آيو آهي ته اچي منهن ڏسي وڃ.“

گار ڏٺي: ”.... روين جي وقت رکيو آهي ڇا!“

”سائين لاچاري حالت آهي. اڪيلو پاءِ هڪ ابي امان جو!“

وري گار ڏٺي: ”..... چڱو وڃ، پر سيائي موتجانءِ،

نه ته رويني ۾ مزور ڇڏينداسي.“

”سائين خرچ لاءِ پنج رپيا گهرجن!“

”..... هتي پنهين خزانو ڇڏي ويو آهي!“

”سائين لاچاري آهي.“

گار ڏيندي: ”..... توتي اڳ ئي تقاوي گهڻي چڙهيل آهي. اڃا

تازو ڌاري جو من ورتو اٿئي!“

پاڻ گار خانصاحب جو تڪيو ڪلام هئي. هر جواب جي بسم الله

گار سان ٿي ٿئي. هاريءَ هٿ ٻڏي چيو:

”خاوند سائين! هي دفعو ايسان (۱) ڪيو. ڏاڍي لاچاري آهي.

وقت اچي مٿان پيو آهي.“

”چل چل ڇڏ لڙ. اجايو مغز نه ڪا!“

”سائين پلائي ڪيو. منجهي پيو آهيان. ڪاڏنهن سٺائي ڪانه ٿي ٿئي.“

”..... آسودي مل ڪان ڇو نه ٿو وٺين؟ اهو ماڻهين جو مڙس جو

وينو آهي!

”سائين منهنجا، ان به جباب ڏنو.“

”ڪنهن ٻي کان اوڌر وٺ!“

”سڄو اوڙو پاڙو هنيو اٿم، ڪانهون سؤلي ڪانه ٿي. ڪنهن وٽان

پاڻي ڪانه لڌي.“

”.... ڪارو مٿو لاه!“

”سائين واسطي رب جي! هڪڙو پاء اٿم!“

”اڙي نڪر اجايو مٿو کاڌو اٿئي!“

غريب، جنهن کي ليڙان ليڙان پٽڪو مٿي سان ٻڌل، ڪاري صدري
بت تي ۽ نيرو بوتڙو سٿرن تائين هو، سو چپ ٿي ويو. ڪنڌ هيٺ ڪري،
ڪاٺيءَ سان زمين کوٽڻ لڳو، جيڪا تمام گهڻي چٽڪار سبب سيڪجي وئي
هئي. ڪڙميءَ جو ڪم ئي زمين کوٽڻ هو، سڪل هجي چاهي سيڪيل.
گهڻي گهڻي کانپوءِ ڪنڌ مٿي ڪري، هن زبان کولڻ جي ڪوشش ڪئي.
ڏاڍيءَ ڪشمڪش بعد به ڪي اکر هئا، جو زبان جي نوڪ تي ته آيا ٿي،
ليڪن چين کان چري نٿي سگهيا. آخر هٻڪي هٻڪي، هٿ ٻڌي، ڏاڍي
نيزاريءَ منجهان هڪ دفعو هو چند لفظن کي هڪ ساهيءَ ۾ ٻاهر آڻڻ ۾
ڪامياب ٿيو:

”پلا سائين، چڙو ڏيڍ رپيو پاڙي لاءِ ڏيو!“

خان صاحب جي صبر کي آفرين هئي. ايترو وقت هن سڀڪجهه
ويني برداشت ڪيو. هاڻي ڳالهه زور ٿي وئي هئي. ڄٽ اصل چنبڙي پيو هو:
”غلام رسول! وٺي مادر چود کي ڏاڙهيءَ کان ڪڍ ٻاهر!“

هڪ در کان خومچا مانين جا ٻه ٽي ماڻهو مٿن تي کڻي اندر آيا، ٻئي
در کان غلام رسول ڄٽ کي ٻانهن کان وٺي ٻاهر ڪيو. جڏهن غلام رسول
ٻانهن مان هٿ ڪڍيس، تڏهن هن تڏو ساھ ڀريو ۽ چيائين:

”اي قادر، مڙئي تنهنجا ڪيڏ آهن!“

انهن اکرن جو اسان چڙو پٽڪو اندر ورائندي ۾ ٻڌو، ڇاڪاڻ ته ان
وقت نوڪرن تي خانصاحب جي گارين جو ڌوڙيو پئي پيو:

”مادر چوڏو، ڏسو ڇا ٿا؟ رڪو ماني!“


گارين جي انهيءَ انبوهه ۾ اهو پٽڪو به گهٽجي گم ٿي ويو. ڄٽ جي
پٽ درحقيقت چيو ته سچ! پلا جي اهي سڀئي ڪيڏ قادر جا نه هجن ها، ته

هوند هن کي ڏيڊ رڀي لاءِ محتاج ڇو ڪري ها ۽ اسان لاءِ ست رڇيون ڇو؟
ڳالهه غور ڪرڻ جي قابل آهي!

اهو هو ماحول انهيءَ طبقي جو، جنهن جو خان وڏو به هڪ فرد هو. اهو ئي سبب هو، جو پنهنجي دل ۾ خان وڏي لاءِ نه چڙو محبت هئي، بلڪ عظمت به هئي. هو پنهنجي دؤر جو عظيم ماڻهو هو، ان ڪري جو هن پنهنجي سڄي ماحول سان بغاوت ڪئي هئي، هن پنهنجي نفس سان جهاد ڪيو هو، هن پنهنجي هٿن ۽ پيرن، اکين ۽ ڪنن سان جدوجهد ڪيو هو، وڏن ڪشالن ۽ ڏاڍن رياضتن بعد خان وڏي انسانيت جي انهن سڀني دشمنن تي فتح حاصل ڪئي هئي. انهيءَ کانپوءِ ئي ته هن زندگيءَ جو سڄو سفر اطمینان قلب سان ڪلندي، تهڪ ڏيندي، بيت ۽ ڏوهيڙا ٻڌائيندي، لطيفا ۽ نڪتا سٿائيندي، خوشيءَ ۽ خورميءَ سان طيءَ ڪرڻ شروع ڪيو. سندس دنيا ۾ روڳ ۽ رنج ڪونه هو، رت ۽ پونءِ ڪانه هئي، اندير نگري ڪانه هئي. هر وقت چاندو ڪيون، هر وقت ستارن جون سيجون، هر وقت ٿڌيون هيران ۽ هميشه ماکيون ۽ مصريون. هو هر وقت، هر حال ۽ هر هنڌ تي بهاريءَ ۾ رهيو.

هاڻي خان وڏو اڻ ڏٺي ڏيهه تي آهي. الله ڪندو شل اتي به سدائين خوش ۽ خوشحال هوندو. قسمت ٿي ته پيا ميلا ٿيندا!

لنگهيا لڊاڻون، ڪاڪ چڙياڻون پوئتي،
تاتي وڃي رسييا، جاتي مومل نه راڻون،
نه ڪا مسجد تڪيو، نه ڪو تڪاڻون،
تاتي ٿين ٿاڻون، جاتي مون! تون! ناه ڪا!



پڄاڻي پهاڻُ، جن رسائيو رُڪَ ڪي،
تنين سندنو ڄاڻُ، آهي اڳڙين ڪي.
- شاھ

قصو سکر جو شروع هو. وچ ۾ جو داستان چڙي پيو محمد پناه ،
عيسائين ۽ خان وڌي جو، ته ڪٿان جو ڪٿي وڃي پهتاسين.

بحرفي، ميتوان گفتن تمنائي جهاني را،
من از ذوقِ حضوري، طول دادم داستاني را.

اها ڳالهه ٿي ڪئيسين ته اگرچ ڪن زميندارن جون سکر ۾ جايون به
هيون ۽ ڪن جي عام آمدرفت به هئي، ليڪن سکر شهر تي شهر جي ٿي
قديمي باشندن ۽ پرين مڙسن جي هلندي ۽ هٿ ڇڏندي هئي. جنهن دور جو
ذڪر آهي، حقيقت ۾ سکر سونهاري جي جواني ان وقت جوڀن تي هئي. ان
جي جوڀن ۾ بهار ۽ بهار ۾ خوشبو ۽ خوشوءَ ۾ هڪ قسم جي اهڙي راحت
هئي، جيڪا هر ڪنهن جي روح کي رام ڪري ڇڏيندي هئي. سکر کي نه
خزان جي ست آيل هئي ۽ نه ان جي ڪائنات کي ٿي ڪنهن لٽي ويران ڪيو
هو. ماڻهو سڀئي منجهس موچارا هوندا هئا، خوشباش ۽ خوشدل، ڪچهرن ۽
مجلسن جا مور، ڪوڏيا ۽ سڀئي ڪمائتا. سڀئي صورتون ڏسڻ وٿان. هڪ
کي ڏسي ٻئي ڏانهن ڏس! پهرن تائين دل نه پرچي!

سائين ڪرم علي شاهه جيلاني مناري واريءَ اوطاق ۾ هميشه ڦڻ
ڪڍيو ويٺو هوندو. چار ڄڻا هر وقت چوڌاري، هتان جون هُتان جون ڳالهيون،
قصا ۽ گفتا. صبح جو ساجهر به دوستن جي خبر لهندو ۽ شام جو به سڀني
جي گهرن ۽ درن تي وڃي خير سلهه جو سڌ سماءُ لهي، دلجاءُ ڪري، پوءِ
اچي جائيتو ٿيندو. سکر جو قديمي زميندار ۽ پريو مڙس. سڀني سان اُت
ويهر، سڀني سان سلاماليڪي، سواءِ هڪ ميان عبدالله شيخ شيهن واري
جي، جنهن سان اصل پوت ڪانه هوندي هيس (۱). طبيعت جو نيڪ ۽
همدرد، شهر جي ميونسپل جو ميمبر ۽ شهر جي سڀن معاملن ۽ مسئلن جو
مُڪي ۽ مهندار.

خانبهادر ميان پير بخش ڊپٽي، سفيد ريش، عمر رسيدو. چوندا هئا

تہ جيترو وقت نوڪري ڪيائين، ان کان زياده سال پينشن ڪائيندي ٿيا اٿس. مان جڏهن ڏٺو ان وقت بہ صحتمند، البت اتي ويٺي گهٽ ڪندو هو. بندر روڊ تي، عين هندن جي گڙھ ۾ صبح سانجهيءَ سندس ڪچهري لڳندي هئي. صبح جو اوطاق جي ٻاهرئين ڪمري ۾، وچ ۾ سندس آرام ڪرسي ڊگهن ٻانهن سان، جنهن تي جنگهان رکي ڇڏيندو هو. هڪ طرف کان هڪ بہ ڪٽ ۽ ٻئي طرف کان ننڍيون ڪرسيون. سندس منهن سڙڪ ڏانهن. لنگهيندي پائيندي ڪي پيو ڏسندو. شام جو اوطاق جي ٻاهران سڙڪ تي اها ئي وچ ۾ سندس ڪرسي، هڪ پاسي ڪٿان ٻئي پاسي ڪرسيون. ايندي ويندي، هر ڪو سلامي. سڄي شهر جي اٺي وائي اتي پئي معلوم ٿيندس.

ميان عبدالغفار پيرزادو، پراڻي سکر جو بنيادي زميندار ۽ بليشٽر (۱) ڪورٽن مان ڪم لاهي، هر هڪ دوست وٽان ليٿو پائيندو، سار سنڀال لهندو، پوءِ وڃي گهر ڏوهرو ڪندو. شهر ۾ ڪو جلسو ٿيندو، مسلمانن جي ڪا تحريڪ هوندي، ڪو سياسي معاملو ٿي پوندو، تہ پرين مڙسن وانگر نهايت خلوص سان اچي شريڪ ٿيندو. ڏاڍو مخلص ۽ حد درجي جو شريف ۽ وضعدار هو.

ميان عبدالرحمان، پيرزادي عبدالستار جو والد، شاهه خيرالدين شاهه بادشاهه جي درگاهه جو متولي. صبح هجي خواهه شام، روضي جو در جهليون، اکيون قبر ۾ اٽڪايون، ويٺو ڪجهه نہ ڪجهه پڙهندو، درود هجي يا سورة ياسين، ڇپ هر وقت پيا چُرندس: ”دوست بہ ڪار دل بہ يار“ وارو معاملو هو. جيسين جيئرو رهيو، تيسين بادشاهه جي دروازي جي ڇاٽ نہ ڇڏيائين. جنهن کي ملڻو هجي، سو اتي اچي. شهر جي سڀني پرين مڙسن جو پريو مڙس پيو لڳندو هو. ٿلهو متارو، قداور، سفيد ريش، چولو سٺڻ، مٿي تي مهموديءَ جي اچي توبي گهر ۾ سبيل.

خان عبدالحميد خان، سنڌ جي آخري مورخ خاندان خدا داد خان جو فرزند. اڄ تہ اچي باقي بچيو آهي، انهن ڏينهن ۾ اڃا جوانيءَ اگرچ لاڙو کاڌو هو، پر تنهن هوندي بہ دل ۽ جسم تي اڃا جوين هيس. سوٽ صبح شام، لڪڻ هٿ ۾ کڻي، ميان حسين شاهه سان گڏ پراڻي سکر مان هلندو، بجلي گهر وٽان ٿيندو، منگل مالهيءَ سان ملندو، ليوکس پارڪ جو پاسو

ڏٺي، مناري واري لاهي لاهي، سڌو غريب آباد ۾ پهچندو. ڪڏهن پنڌ ڪڏهن ٽانگي تي، سڀن دوستن يارن جي خير سگهه لاهي، تازي هلي چلي معلوم ڪري، نئون سنئون ٿي، پوءِ پٺتي موٽندو. گل خان واري هوٽل ۽ عبدالرحمان واري اسلامي هوٽل، اهي ٻئي سندس مک اڏا هئا. سندس ڇا، بلڪ ان زماني ۾ گهڻو ڪري شهر جي سڀن مک ماڻهن جي، ايندي ويندي، اتي ويٺي اتي هوندي هئي. شهر جي جيڪا هلي چلي هئي، ان جي ابتدا ۽ انتها انهن ٻن اڏن تان ٿيندي هئي. سڄيءَ پالينڪس جي نبيڙي ٺڃيري اتي ٿيندي هئي. انهن ٻن اڏن تي جنهن جي رسائي هوندي، اهو ئي شهر جي چونڊن ۾ ڪامياب ٿيندو هو. رستي تي چٽڪار ڪري، ڪرسيون ٽيبل وجهي ڇڏيندا، آيو ويو اتان ضرور ليٽو پائي، پوءِ اڳتي وڪ ڪڏندو. جيترو وقت ويٺا هوندا، ڇانهه پائي ۽ سوڊا لمليٽ خواهه لسيءَ جا گلاس به پيا هلندا، ۽ قصا رڻتا به پيا ٿيندا. ’هندو‘ ’مسلمان‘ پائي ريلوي اسٽيشن تي ٻڌبو هو، پر سفيد ڇانهه (يعني هندن جي ڇانهه) جو اکر هنن هوٽلن ۾ استعمال ٿيندو ٻڌم.

ميان عبدالله شيخ شيهن وارو، ميان يار محمد پٽو، ميان اسماعيل پٽو، محمد ابراهيم سيلاتو، قاضي محمد سومر، ميان احمد علي خان عليگ، ڊاڪٽر محمد يامين، سيٺ اسماعيل ميونسپل ڪونسلر، ماسٽر محمد بخش مرحوم، ميان غلام نبي بروهي، حاجي شير محمد گارڊ، علي بخش گارڊ، سردار محمد ظاهر خان ۽ سردار محمد علي خان (۱)، هاءِ هاءِ! ڪهڙن جا نالا ڪٿي ڪهڙن جا ڪڏهن! سڀئي صورتون، سبحان الله، ڏسڻ وٽان! ڪي ته رحلت ڪري ويا؛ جيڪي هوندا، سي به سمجهان ٿو ته اڄ نه مٿن ۾ هوندا نه جيئرن ۾. زماني جو پلٽو کاڌو، آسمان جو گردش کاڌي، قسمت جو ڦيرو کاڌو، پوءِ ڪنهن جو ڪهڙو وس! اڄ زندگي ڄڻ سندن گچيءَ (۲) ۾ اچي پئي هوندي. جيڪو سکر هن ڏٺو، جنهن سکر جا هو ڏٺي ۽ ڌنار هئا، اڄ اهو جو ڪونه ڏسندا هوندا، ته ڪهڙو منهن وٺي درن کان ٻاهر نڪرندا هوندا!

محمد ابراهيم سيلاتو، سکر جو معزز باشندو، پنهنجي قبيلي جو

(۱) اهي ٻئي افغاني شاهي قبيلي جا فرد هئا، جيڪي سردار محمد ايوب واريءَ لڏ پلاڻ ۾ لڏي، سنڌ ۾ اچي رهيا، ۽ آخر ۾ سکر ۾ مستقل بودباش ٿين. سرڪاري پيشن ملندي هين.

(۲) زندگي درگزر افگنده ’صائب‘ چاره چيست، شاد بايد زبستان ناشاد بايد زبستان.

پريو مڙس ۽ سکر ميونسپل جو دائمي ميمبر. ترڪي ٽوپي ٿاٺ واري، سفيد ڊگ جي پتلون ۽ هلڪي رنگ جو ڪوٽ، جنهن جا ٻئي کيسا پڻ جي پيڙين سان ڀريل. صبح جو گهر کان نيرن ڪري نڪرندو. پيڙي جيڪا اتي ڊکائي هليو، بس سڄو ڏينهن پوءِ ماڃيس جي ضرورت ڪا نه. پيڙيءَ مان پيڙي پئي هلندي ويندي سومهياڻيءَ جو، جيسين وڃي ڪٽ پيڙو ٿيندو. سڄو ڏينهن ماڻهن جي ڪم سان. ڪڏهن هتي ڪڏهن هتي. ميونسپل آفيس، ايسرسنگ، پوهنڳنج، چيف آفيسر، ميونسپل انجنيئر، نيڪا، ميونسپل جا ميمبر، هوٽلان، دوست، شهر جا معزز، پنهنجا ووٽر، پرايا ووٽر، ايڏو متحرڪ ماڻهو مان ٻيو ڪونه ڏٺو. مٿي بيان ڪيل لٽا، پيڙن جو تسلسل ۽ کلڻ جو اڻ ٿٽ سلسلو، اهي ٿئي ٿرڍ مارڪ ميان محمد ابراهيم سيلاتي جا هئا. جدوجهد ۾ سندس مڪمل اعتماد هو. ڪهڙو به مشڪل ڪم ايندو، نه پريشان ٿيندو نه مايوس. هلي چلي آخر وڃي ڪامياب ٿيندو. هو پنهنجي تقدير جو پاڻ مالڪ هوندو هو. سال ٿي ويا، جو هڪپئي ڪي ڪونه ڏٺو اٿئون. خبر نه آهي جئرو به هوندو يا نه. جي اڃا حيات هوندو، تڏهن به يقين آهي ته سندس اها ڪل جنهن سڀني جي دلين ۾ شگفتگي پيدا ڪري ٿي ڇڏي، اها هاڻي بند ٿي وئي هوندي، ممڪن آهي ته اُن هاڻي زهر خند جو روپ اختيار ڪيو هجي، طنز جو ۽ تلخيءَ جو ڌارڻ ڌاريو هجي! اهو سکر، جو نه رهيو!!

آغا حسن علي خان سيشن جج، چيف ڪورٽ جو جج پوءِ ٿيو. ان زماني ۾ سکر شهر ۾ وڪالت ڪندو هو. شڪارپوري روڊ تي ميان فضل محمد وٽ تاس ڪيڏندو هو ۽ شام جو واريءَ تڙ واريءَ جاءِ جي اڱڻ ۾ چٽڪار ڪرائي، غلام اڪبر، عبدالرحيم، ۽ نواب خان نيڪيدار سان ويٺو ڪچهريون ڪندو هو. جوان، زنده دل، جسم ۾ جان، روح ۾ تازگي، دل ۾ تقويت. شهر جي معززن ۾ سندس شمار ۽ پنهنجي پاڙي وارن لاءِ آخري لفظ. جڏهن کيس جج ڪيو ويو، تڏهن سڀني ائين سمجهيو ته اها سڄي سکر جي گويا عزت ٿي، اهو آغا جو شخصي مان نه آهي، بلڪ سموري شهر جو مرتبو وڌيو. هاڻ هاءِ، مسلمانن ۾ ڪيترا نه ماڻڪ ۽ موتي انهن ڏينهن ۾ هوندا هئا. سکر مردم خيز شهر هو. قحط الرجال جو اُتھن گذر ٿي ڪو نه هو.

”زبدة الحكما“ حڪيم عبدالحق، سند يافتہ طبیب ڪاليج لاهور، جنهن کي سندس ڪي مخالف ۽ بي تکلف يار ”عبدالذڪ“ به ڪوٺيندا هئا! يا الله، عجيب و غريب ماڻهو، مسڪين ڀر دل جو غني، مارڪيٽ وٽ گل

خان جي هوٽل کان ٿورو اورتِي ساڳيءَ لائين ۾ هڪ ڪمري جو دڪان هيس، جنهن ۾ هڪ طرف کان ڪتاب، اخبارون ۽ اشتهار رکيا هوندا هئا، ۽ ٻئي طرف کان تمام پراڻن پرنٽن ۽ ڪٽ کاڌل ڊپن ۾ دوائون رکيون هونديون هيون. مٿان ڪاغذن جون چٽڪيون ۽ انهن تي لکيل ”سرمه ضياءَ الابصار حقي“، ”معجون مقوي حقي“، ”معجون برائي بادي بواسير“، ”قرص برائي معدہ“، ”چورن هاضمه حقي“. حقيقت ۾ حڪمت جو مٿس الزام ۽ اتهام هو ۽ خود به غلط فهميءَ ۾ مبتلا هو. اصل ۾ هو قومي ورڪر هو. وڏو خلافتي، الوحيدِي اسڪول جو تربيت يافتو ۽ هر اسلامي تحريڪ جو سرگرم ڪارڪن. ڪو خلافتي ليڊر آيو، ڪو اهل حديث مولوي آيو، ڪو قومي ڪارڪن آيو، بس سڄو انتظام پاڻ ڪندو. هو مڙس دوالي بند، پر دوستن جو حلقو وڏو هيس. جيت سڀئي ڪارج سڌي ٿي ويندا هئا. سکر ضلعي جا قومي ڪارڪن، خواه شهر جا قومي ورڪر سندس دڪان کي پنهنجو سجده گاهه سمجهندا هئا، ايندي ويندي وٽس سلام پريندا هئا. مولوي وفائي مرحوم جا گهڻو ڪري سڀئي ڪتاب لاهور جي ليٽو پريس مان حڪيم صاحب ڇپائي پڌرا ڪيا.

چڪ جو مشهور خلافتي ۽ قومي ڪارڪن، مرحوم ابو شوڪت حمزو، پوءِ ته گهرو دوست ٿي ويو، ليڪن سڀ کان پهرين ملاقات سائس اُتي ٿي. خدا بخشيس، سنڌ جي قومي ورڪرن ۾ اهو به امل مائڪ هو. نج سون، مٺ جي رتي به ڪانه. چڪ جو ويٺل، ذات جو مهر، ڊگهو مڙس، سرو جهڙو سڌو قد، شڪل صورت جو ڏاڍو موچارو، ڏاڙهي شرعي ۽ پور ڪاري، جوڙيءَ جا صاف اڇا لٽا سندس چڻ خصوصيت هئا. کاڌيءَ جي ڳوٺڙي نما اڇي تويي، جيڪا سندس پنهنجي ايجاد هئي ۽ سندس تائين محدود رهي؛ هٿ ۾ تلهو بيد جو لڪڻ، لڪڻ نه بلڪ داسو؛ ۽ زبان تي هميشه وڏن ماڻهن (زميندارن، پيرن ۽ ڪامورن) جي مخالفت - اها ان ڪري، جو اُهي قوم جا ويري ۽ انگريزن جا پٽو ۽ پشتي بان هئا. مرحوم جي محاورِي مطابق اُهي سڀئي ”لغور“ هئا، جن جي ڪڍ ڪٽو ۽ ڪريو ڪٽي پوڻ عين ثواب هو. مولانا شوڪت عليءَ سان خاص عقيدت هيس. پٽ ڄائس ته ان تي اهو نالو رکي پنهنجي ڪُنيت ٿي ”ابو شوڪت“ ڪري ڇڏيائين، جيئن مولانا جو نالو سندس نالي جي جز بڻجي وڃي، تقرير جو چست، ۽ قومي خبرن خواه زميندارن جي خلاف شڪايتي مضمونن لکڻ جو ماهر، سنڌ جي سڀن اخبارن

جو نامہ نگار بلڪ 'الوحيد' ۽ ان جي پيدا ڪيل دائري جو هڪ اهم بلڪ مرڪزي ڪردار هو. مرحوم هڪ زميندار جي مخالفت ۾ اليڪشن لڙندي، نمونيا جي ست لڳڻ سبب (۱) جڏهن فوت ٿيو، تڏهن سنڌ جي ڪامورن ۽ سکر ضلعي جي وڏيرن دل ٿي دل ۾ ڪلما پڙهيا؛

”پر چڱو ٿيو، الله ڪٿي جند ڇڏائي!“

- هرڪنهن نيڪ زبان چيو. ليڪن قوم ۽ ملڪ جي دل مان دانهن نڪري وئي. سڀني جي اکين ۾ ڳوڙها تري آيا. ڪيترن ڏينهن تائين ماته هليو. پر اهو سڀ ڪجهه انهيءَ وقت ٿيو، پوءِ سڀني کيس وساري ڇڏيو - - حالانڪ هو اهڙو وطن دوست سنڌي هو، جنهن جي ياد کي هر سال ياد ڪرڻ گهرجي.

مولوي عبدالرزاق، سکر تعلقي جو ويٺل، نهايت قابل، ڏاڍو سنجيدو ۽ خوشخطيءَ جو وڏو استاد. نستعليق هجي خواهه نسخ، ٻئي جن موتي. خلافتي هو. الوحيدي هو. ضلعي اندر جيڪي اسلامي تحريڪون ٿيون، تن سڀني ۾ هن ڪم ڪيو. حڪيم عبدالحق وٽ ساڻس پهرين ڏيٽ ويٺ ٿي. سيد محبوب علي شاه وٽ گهڻو رهندو هو. اسان سان به دلچسپي هيس. اسان جي ساڻس محبت هئي. مولوي وفائيءَ جا جيڪي ڪتاب ليٽوءَ ۾ ڇپيا، انهن سڀني جي ڪتابت گهڻو ڪري مولوي صاحب جي ٿيل آهي. اسان جي زماني ۾ اڌيڪ عمر کان مٿي چڙهي هليو هو. سال ٿي ويا، سنڌ نه آهي ته ڪٿي آهي، هتي يا هتي! بهرحال جتي به هجي، خدا کيس عزت ۽ مان سان رکي، ڇاڪاڻ ته کيس اهي ٻئي شيون ڏاڍيون عزيز هيون.

حڪيم عبدالحق جي دڪان کان پوءِ ٻيو مرڪز قومي تحريڪن ۽ قومي ڪارڪنن جي اڄ وڃ جو هوندو هو. ميان محبوب علي شاه وٽ، جنهن تي، خواهه خواهه ڪڏهن ڪڏهن چيڙائڻ خاطر راشدي صاحب اخبار ۾ مذاقي ڪالم لکندو هو. هيڏنهن ٿوري ٽيڪا ٽپي اخبار ۾ ڇپي ۽ محبوب علي شاه باهه ٿيو. لکڻ هٿ ۾، سٺڻ جا ور اڳتي، شارت ڪوٽ، مٿي تي ڪاري ٽوپي ٿورو ڪن ڏانهن لڙيل، سڀني دوستن کي شڪايت ڪري موٽي اچي رسي ويهي رهندو. جيسين وري ايلاز منٽ ڪري کيس پرڄاڻبو نه، تيسين رسامي ۾ رهندو. پر خير سلڻهه جي خبر چار هر وقت رڪندو ايندو.

(۱) ورڪ تان موٽي، مرحوم سرديءَ ۾ شام جو اچي وهتو. نمونيا ٿيس. 4-5 ڪلاڪن اندر فوت ٿي ويو.

تنقيد کان ڏاڍو ڪيائيندو هو. نوجوان، خوبصورت، ڏاڙهي ڪوڙيل، سنهيون مڇان. سندس والد سردار علي شاهه پنجاب کان آيو هو. پهريون ڀڻي وٽ ملازم، پوءِ لوهه جو ننڍو دڪان، آخر مشينن ۽ پرزن جوڙڻ جو پنهنجو ڪارخانو ڪڍي، چند سالن اندر جاين جو هڪ جدا محلو تيار ڪري ويهي رهيو. محبوب علي شاهه وٽ رهڻ جي به جاءِ هئي، ماني به ڪارائيندو هو ۽ جلوس ڪڍرائڻ جو به ڪاريگر هو، تنهنڪري اندريون ٻاهريون قومي يا مذهبي ليڊر، خلافتي هجي يا احراري، شهيد گنجي هجي يا نيلي پوش، ظفر علي خان هجي يا عطاءُ الله شاهه بخاري، مولانا حبيب الرحمان لڌيانوي هجي يا ڪو ٻيو عالم، الغرض جيڪو به سکر ۾ ايندو ته ان جي جاءِ رهائش سردار علي شاهه جي ڪارخاني جو بالا خانو ٿيندي هئي. محبوب علي شاهه سکر جي مکيه قومي ورڪرن مان هو، ليڪن بعض سببن ڪري هو صاحب ڪڏهن به سياست ۾، باوجود گهڻين ڪوششن جي به، ڪامياب ٿي ڪونه سگهيو، سواءِ هڪ اڌ دفعي جي، جو اتفاق سان سکر ميونسپل ۾ اچي ويو هو. اهي قومي هماهميءَ جا ڏينهن گذري ويا، زمانو پلٽو کائي ويو، سياست جون واڳون ٻين جي هٿن ۾ اچي ويون، قومي ۽ اسلامي نظريا بدلجي ويا، تنهن ڪري ڪيترن سالن کان شاهه صاحب جو نالو ٻڌڻ ۾ ڪونه ٿو اچي. وچ تي جڏهن سهرورديءَ پنهنجي پارٽي ٿي ناهي، تڏهن وري محبوب علي شاهه جي روح ست ڏني هئي، ليڪن ڏاميش مال، ڪٽ ڪاڌل يا مڏا اوزار چڙو ڪپاڙن وٽ رکجي سگهجن ٿا. خود سهروردي صاحب جي به سموري سياست پُون پُون ٿي وئي.

حڪيم عطا محمد مريڙي 'المتخلص به ٽيٽڪ' - هي غريب پوئين زماني ۾ سکر ۾ آيو. مشاهيرن مان ان وقت ڪونه هو، البت سندس وجود سکر ۾، ڪم از ڪم اسان جي لاءِ، وڏين دلچسپين جو باعث هوندو هو. شڪارپوري روڊ تان جيڪا گهڻي ڦٽي، واريءَ تڙ تي ٿي وڃي، ان ۾ هڪ ننڍو دڪان ورتائين. ابتدا ۾ خالي شيشا ۽ سگريٽن جا پراڻا دٻا وٺي دڪان ڀريائين. جيسين اسان هئاسين، تيسين انهن ۾ دوائن پوڻ جو موقعو ڪونه آيو ۽ نه وري ڪنهن بيمار ٿي انهيءَ طرف لاڙو ڪيو. حڪيم صاحب سڄو ڏينهن اسان وٽ رهندو هو. ايڏو مهربان، جو ڪڏهن ڪڏهن ته ماني به پاڻ پچائي اسان کي ڪارائيندو هو. 'مريڙي' ۽ 'ٽيٽڪ' اهي ٻئي خطاب راشدي صاحب کيس ڏنا هئا، جن کي هن بطيب خاطر قبول ڪيو. نالو سندس گهڻو ڪري

ڪنهن کي ياد ڪونه هو، هر ڪو کيس 'حڪيم مريڙي' يا 'حڪيم، ٽيٽڪ' سڏيندو هو. ڪجهه وقت بعد ٿورو ٿورو قومي ڪمن سان سندس دلچسپي وڌي، جنهن ڪري مسجد منزل گاهه جي تحريڪ ۾ به. ٽي مهينا ٽيپ ۾ به رهيو، ليڪن اهو حادثو کانئس بيخبريءَ ۾ سرزد ٿيو، ورنه حڪيم صاحب نهايت محتاط هو. هڪ دفعي حڪيم صاحب کي اچي شوق ٿيو ته اخبار ڪڍي. راشدي صاحب سان صلاح ڪيائين. هن جهٽ کيس ڊڪليريشن 'هفتيوار ٽيٽڪ' جي نالي لکي ڏنو ته ڪليڪٽر کان منظور ڪرائي اچي. ڪليڪٽر ان وقت ميرچنداڻي صاحب هو. نهايت سنجيدو ۽ شاندار. هن ڪڏهن اهو نالو ٿي ڪونه ٻڌو هو. حڪيم صاحب کان پڇيائين ته 'ٽيٽڪ' لفظ جي معنيٰ ڇا آهي. حڪيم صاحب کي خود خبر ڪانه هئي. آخر ڪليڪٽر حڪيم صاحب کي دروازي کان ٻاهر ڪڍرائي، ٻئي ملاقاتيءَ کي اندر سڏايو. جڏهن خواجه ناظم الدين صاحب، گورنر جنرل ٿيڻ بعد حاجيءَ مان ڦري الحاج ٿيو، ان وقت حڪيم صاحب کي به اچي حج جو شوق ٿيو. حج ڪري آيو، ۽ اچي "الحاج" ٿيو. اگرچ حڪومت تان لهڻ بعد خواجه صاحب الحاج ته ٺهيو، پر حاجيءَ سڏجڻ تان به هٿ ڪيو، ليڪن بفضل خدا حڪيم صاحب اڄ تائين پيو 'الحاج' سڏجي. اسان جي سکر ڇڏڻ بعد، بلڪ پاڪستان بنجڻ کان پوءِ، هن اخبار ڪڍڻ جي پراڻي آرزو به پوري ڪئي. ٻڌو اٿم ته انهن شيشن ۽ ڊهن ۾ -- جيڪي اسان جي زماني ۾ خالي رهندا هئا. -- دوائون به پرچي ويون آهن ۽ حڪيم صاحب هن وقت سکر جي مشاهيرن ۾ شمار ٿي رهيو آهي.

اهو دور هندو معززن جي به اوج جو هو. منجهن به ڪيئي لکيٿان لال هئا. ڏسڻا وائسٽا، شاندار ۽ وڏي مان مڙجات وارا. اڄ جڏهن انهن جون صورتون ۽ سيرتون ياد پون ٿيون ۽ انهن پنهنجي دور ۾ جنهن ڪردار جو مظاهرو ڪيو، ان جي يادگيري اچي ٿي، تڏهن چڻ سچ پچ ته ڪنهن دل ۾ جهنڊي پائي ورتي، سخت دڪ ۽ درد ٿئي ٿو! اگرچ انهن مان ڪيترا اسان جا سياسي مخالف هئا، ليڪن ان هوندي به اڄوڪن "دوستن" کان اخلاق ۽ عادتن ۾، مروت ۽ مڙجات ۾، لڄ ۽ لحاظ ۾ هزار مرتبا اعليٰ، افضل ۽ ارغ هئا. ديوان پوڄسنگ بهلاجڙاءِ - شاندار مڙس، ڪينچيءَ سان ڪٽريل

سنهاري، مٽي بي ميراڻي ٿوپي، هيٺ تي انگريزي سوٽ، شڪل صورت ۾ نمڪ، اکين ۾ حياءَ ۽ حجاب، ٽالپري دور جي ڪنهن پرڻي مڙس جي پيو ڏک ڏيندو. مسلمانن سان اتي ويٺيءَ ۾ پائرن کان وڌيڪ. دشمني به ڪڏهن ڪانه ڪيائين. سنڌ جي پهرينءَ اسيمبليءَ جو اسپيڪر ۽ سنڌ جو نامي وڪيل. اسپيڪريءَ جي زماني ۾ سکر ۾ فوت ٿيو.

ديوان بهادر ايسرسنگ. ڊگهو، پورو ۽ ڏاڍو سهڻو، سفيد سنهاري فقط کاڌيءَ تي. وڏو وڪيل، ميونسپل جو پريزيڊنٽ، مسلمانن جو گهرو دوست، ڪو به پيد پاءُ منجهس ڪونه، لٽا انگريزي پائيندو، ليڪن ڏاڍا قيمتي ۽ سهڻي سڀي جا. ڪراچيءَ ۾ ڪم سان آيو، رات جو دل جي دوري ۾ فوت ٿي ويو. صبح جو اطلاع مليو. سندس لاش تي وڃي بيٺاسي.

ديوان صاحب سنگ آڏواڻيءَ جي ذڪر اذڪار لاءِ ته نه سٽون نه صفحا بلڪ دفتر درڪار آهن. ڊولڻ، ڏاڍو ٺاهوڪو مڙس. اٺڻي ويهڻي، لٽين ڪپڙي جنسي انگريزي لارڊ. جنهن طرز ۽ طريقي تي صاحب سنگ رهيو، جنهن نموني ۽ قيمت جا هن لٽا چوڙيا ۽ ماڻيا، سکر ته خير، پر سڄيءَ سنڌ ۾ ڪنهن کي مجال ڪانه هئي. هندن سان گهٽ پيل هوندي هيس. دوستي رکندو هو ته فقط مسلمانن سان. مزاج جو ڏاڍو شگفتو هو. ويٺو هوندو هو ته ويٺو کلائيندو، لطيفا ٻڌائيندو، هر ڪنهن تي ويٺو لاهڻيون لاهيندو. معمولي مارجسٽريٽ ته خير، انهن ۾ ته اک به ڪانه ٻڌندي هيس، سيشن جج جي ڪورٽن جا قاندي دانيءَ ۽ آڏن پڇائن ۽ تقريرن جي ذريعي ٽين ڪٽڪائي ڇڏيائين. انگريزي زبان تي نه چڙو قدرت هيس، بلڪ پردي جي اندر ويٺو ڳالهائيندو ته هر ڪو سمجهندو جڻ انگريزي پيو ڳالهائي، ايڏو اچار صحيح ۽ سهڻو! هندستان پهچي، ويچارو وقت کان اڳ فوت ٿيو.

ديوان بسنت رام، سکر ميونسپالٽيءَ جو آخري شاندار پريزيڊنٽ - نوجوان، دل جو سٺو، صورت جو نيڪ ۽ سيرت جو ڏاڍو سڃاهو. پهريون فقط وڪيل هو؛ پوءِ ديوان صاحب سنگ کي شڪست ڏئي ميونسپل اسٽنڊنگ ڪميٽيءَ جو چيئرمين ٿيو؛ ان کان پوءِ جڏهن ديوان بهادر ايسرسنگ صدارت ڇڏي، تڏهن هي پاڻ پريزيڊنٽ ٿيو. هندن جو ليڊر هو، ليڪن مسلمانن جو يار غار. پريزيڊنٽيءَ جي زماني ۾ مسلمانن سان جيڪي وڪاڻ بسنت رام کنيون، سي سکر جي تاريخ جو ڇا، بلڪ سڄيءَ سنڌ جي هندو - مسلم ايڪتا جو سونهري باب آهن. دوستيءَ ۾ ايترو مستعد، سچو،

۽ سرگرم مان پنهنجي زماني ۾ هندو خواه مسلمان ڪونه ڏٺو. دوستي ٿي، تن من ڌن لٽائي ڇڏيندو. ان ۾ تخصيص ڪانه، هندو هجي ته ڇا، جي مسلمان هجي ته ڇا. دوست سڀئي سندس اکين جو نور ۽ دل جو سرور هئا. جڏهن ميونسپل ڌي هلندو هو، تڏهن جيترا هندو سندس ڪڍ هوندا هئا، انهيءَ کان وڌيڪ مسلمانن جو تعداد ساڻس گڏجي هلندو هو. سڀئي سوال، سڀني جا منجهس ڪم. 'حاضر سائين!'، 'حاضر ڀائو!' سڀني سان ڪندو هلندو. اخبار نويسيءَ جي زماني ۾ اسان تي ويهان ڪيسن جون ٿيون. دوستي هئي، تنهن ڪري ديوان جو فرض ٿي پيو ته مفت وڪالت ڪري. پاڙا پتا، خرچ پڪا سڀ پنهنجا. ڪيترا احسان ڪيائين، ليڪن پيچاڙيءَ تائين هڪ احسان جي لاهڻ جو به موقعو اسان کي نصيب ڪونه ٿيو، ۽ آخر سکر ڇڏي هندستان هليو ويو!

راءِ بهادر ڪندن داس، قد بت جو مختصر ۽ نهايت نازڪ ۽ نفيس، طبيعت جو نرم ريشم جهڙو، دل جو سباجهو، ۽ ڳالهائڻ بولهاڻڻ ۾ ڏاڍو دلچسپ ۽ وڻندڙ. ڪڏهن سياست ۾ بهرو نه ورتائين. پنهنجي وڪالت سان ڪم ۽ دوستن سان ڪچهريون. پوڙهو هو، جو هندستان هليو ويو.

پراڻي سکر جو مڪي هيرانند، ڊگهو جهڙو سرو، ناهوڪو موٽيل مڙس. انگريزي لٽا پاڻي، مٽي سان بنارسي ٻڌي، هر روز بگيءَ ۾ سکر پراڻي کان نئين سکر ايندو. گهمي ڦري وري موٽي وڃي جائيتو ٿيندو. انهيءَ زماني ۾ سکر ۾ ٻه خانگي بگيون مشهور هيون: هڪ سائين ڪرم علي شاهه جي ۽ ٻي مڪي صاحب جي. ياد نه آهي، ليڪن اسان واري زماني ۾ ئي گذاري ويو هو! مرڻي پرڻي، پٽ پاجيءَ ۾ مسلمانن سان همدوش ۽ همڪاب.

اهي بزرگ ۽ انهن کان سواءِ ٻيا ڪيترا جوان، اڏيڙ خواهه پوڙها، انهيءَ دور ۾ سکر منجهه موجود هئا. اگرچ اڄ سندن نالا دل تان لهي ويا آهن، ليڪن سندن ڳالهون، سندن ڳڻ، سندن صورتون ۽ سندن ڪارناما اڄ به دل جي ڦرهيءَ تي لکيل ۽ ذهن جي خزاني ۾ محفوظ آهن.

سکر ۾ اهي ماڻهو ۽ مشاهير هئا، جن جي طفيل شهر تي جوڀن هو، بهاري هئي، ۽ سڄي سکر ۾ هڪ زندگي ۽ هڪ چرپر هئي. هرڪو ريان ڪيان، خوشحال ۽ خوش خيال، اهڙن فرحتن ۾ چڻ هميشه عيدان ۽ براتان

آهن. رستن، سڙڪن، رندن ۽ راهن جي رونق ڏسي، ايندو ويندو خوش ۽ کلندو ڏسي، ائين پيو ڀانئبو هو گويا شادن جون براتان آهن، جيڪي شهر جي چئن ئي ڪنڊن ۾ هلن پيون. شڪارپوري روڊ جي ڦوهه جواني هئي. سيروءَ جو چونڪ ڇا چئجي! ٿلهي جي رونق ڏسي، روح ۾ پئي تازگي ايندي هئي! آزاد ميدان، معصوم شاهه جو منارو، ليوکس پارڪ، نم جي لاهي، ستي ڪورٽ جي لاهي، شاهي بزار، والس گنج، مارڪيٽ وارو ميدان، روھڙيءَ جي پل ۽ براج جي پل، اهو ڪهڙو هنڌ هو، جتي صبح سانجهيءَ ماڻهن جا ميلا نه هوندا هئا! بندر روڊ، سکر جي لئنسڊائون برج کان وٺي براج جي پل تائين، شام جو ڏسڻ وٽان هوندو هو. - خاص طرح اهو حصو، جنهن ۾ سکر جا شاهوڙ ٻڌا واپاري، ٿلهي پيٽ ڪڍيون، ڌوٽيءَ جو پلڙ پاسي ڪيون، سندن تي طول وهائڻ کي ٽيڪ ڏيون، پيا چلم جا بڙڪا به چڪيندا هئا ۽ ڪڏهن ڪڏهن غير ضروري هوائون به پيا خارج ڪندا هئا. سڄي ڏينهن جي واپاري اُٺي وائي، اڳهن پاڙن جا نچيڙا نڀيرا به اتي ٿيندا هئا. سامهون درياهه جي ٻئي ڪناري تان روھڙيءَ جي باغن مان ڏکڻ جون هيران هلنديون، سنڌوءَ جي سير سان پاڻ کي ڇهنديون، لهرن ۽ چوڻ سان اک ٻوٽ ڪنديون، سڄي بندر روڊ کي اچي ناربنديون، جيئن سج لڪندو ويندو، تيئن جهوٽا جهولڻ لڳندا، تان جو سج لٿو ناهي ۽ سڄو بندر روڊ ڇا پر سمورو شهر رخ ٿي ويندو. هر ڪنهن جو روح ريان ڪيان، سيڪنهن جا لڱ نري پوندا، سڄي ڏينهن جي

== اڪري ويندي ۽ هر ڪو تراوت ۾ اچي ويندو.

جڏهن سکر ۾ نجي جوڀن هو، تڏهن مرحوم ”نياز“ جي شعر و سخن تي به جواني هئي. - چڙي جواني نه پر ڦوهه جواني! پاڻ به جوان ته شعر به جوان، خيال به جوان ته نظر به جوان، سکر کي پنهنجي انهيءَ جوڀن واري زماني ۾ ”نياز“ جي جوان شعرن جي جوت جهٽڻ جو موقعو ميسر ٿيو. پڙهندڙن کي ضرور خيال هوندو ته اصل قصو شروع ٿيو هو. ”نياز“ مرحوم جي قصي جو، هي ٻيون سوين ڳالهيون وچ ۾ ڪٿان اچي ويون، ليڪن چوندا آهن:

خوشران باشد که سر دلبران،
گفته آید در حدیث دیگران.

سو جيسين 'حديث ديگران' نه ٿيندي، تيسين 'سر دلبران' سنئون ئي نه ٿيندو. ازان سواءِ اهي سڀئي داستان به ته پنهنجن جا ئي هئا! دوستن جا، شاعرن جا، ڏنلن جا، وائيلن جا، لاڙڪاڻي جا قضا، سکر جا داستان، انهيءَ دور جو سڄو ماحول، حال ۽ احوال، منظر ۽ پس منظر، جنهن ۾ "نياز" هو، جنهن ۾ "نياز" شاعري ڪئي، جتي ۽ جن سان "نياز" رهيو -- آخر جيسين انهيءَ سموري دور ۽ عهد تي نظر نه ڪئي ويندي، تيسين سندس شعر جي محرڪات جو پتو ڪيئن پوندو! "نياز" جي شعر ۾ جيڪو رس ۽ راز آهي، جيڪا جواني ۽ امنگ آهي، ان جا اسباب ڪيئن معلوم ٿيندا! ڪهڙن سنگتن ۽ ڪهڙن سائين ۾ سندس عمر گذري! انهيءَ زماني ۽ انهيءَ دور ۽ انهيءَ سمي جو ڪهڙو رنگ روپ هو! اهي سڀئي تصويران ضرور ذهن ۾ وهاريون آهن. تنهن ڪري جيڪڏهن 'سر دلبران' درڪار آهي، ته 'حديث ديگران' کان سواءِ نه چارو نه چاڙهو آهي. ٻيءَ حالت ۾ جيڪڏهن "نياز" جي فقط سوانح بيان ڪرڻي هجي ته هوند اها ته چند ستن ۾ به پوري ڪري سگهجي ٿي -- مثلاً:

'نواز علي نالو، "نياز" تخلص، والد جو نالو محمد آچر، اصل لاڙڪاڻي جو ويٺل، 18 آڪٽوبر 1892ع ۾ ڄائو ۽ 12 نومبر 1959ع جو فوت ٿيو. پهريون لاڙڪاڻي مدرسي ۾ ماسٽر ٿيو. انهيءَ وقت، جنهن وقت ڊاڪٽر دائود پوٽو اڃا 3-4 درجي ۾ هو ۽ محمد ايوب ڪهڙو به ٽئين درجي ۾ هو. اها نوڪري ڇڏي، "نياز" پوءِ روينيو کاتي ۾ آيو ۽ ترقي ڪري وڃي مختيارڪاريءَ تي پهتو، جتان آڪٽوبر 1947ع ۾ رٽائر ڪري، اچي گهر ۾ مڪين ٿيو'

بس اها نياز جي سوانح آهي. بلڪل معمولي ۽ عامي، جنهن ۾ ڪوبه وڻ وڻ ڪونه، بلڪل سنئين سڌي. جي شاعري نه ڪري ها، ته ڏانهس ڪير توجهه ڪري ها؟ ڪنهن کي پئي آهي، جو لاڙڪاڻي جي نواز علي ڏي ڌيان ڏئي؟ ڪيترائي آچر خان ٿيا هوندا، جن کي ڪيئي نواز علي ڄاوا هوندا! هزارين مختيارڪار ٿي مئا هوندا! ڪنهن کي گتي پئي آهي، جو انهن کي ويهي ياد ڪري! زمانو ڪنهن جو يار ٿورو ئي آهي. هي نواز علي "نياز" هو. سنڌيءَ جو شاعر هو ۽ اسان جي فنڪارن ۾ چوڻيءَ جو فنڪار هو، تنهن ڪري مون کي ضرورت پئي آهي، جو سندس ذڪر ويٺو ڪيان -- سندس ڇا بلڪ سندس شاعريءَ جو، ۽ انهيءَ ڪري ئي لازم آهي

ته سندس دور جو خاڪو پيش ڪجي، يعني سندس شاعريءَ جو پس منظر سامهون آڻجي.

الغرض، سکر جي اهڙي روح پرور ۽ راحت رسائيندڙ دور ۾، جڏهن ته اڃا نه ڪنهنجي دلين تي داغ رسيا هئا، نه ڪنهن جي سيني ۾ سوز پيدا ٿي هئي، نه اڃا ڪنهن کي ڏک ۽ سور ٿي رسيو هو ۽ نه انهن ڏک ۽ سورن ناسور جي شڪل اختيار ڪئي هئي - سڀڪو خوش، ريان ڪنڀار، ڪنهن کي ڪنهن جي ڳڻتي ڪانه - اسان (۱) کي اچي خيال ٿيو ته ڪو وڏو مشاعرو ڪرائجي. محمد اسحاق خان مرحوم به هائو ڪئي. ڪن سنگت به دل ٻڌرائي. البت نظر علي خان ٽپيءَ ۾ اچي ويو. هيو مڙس دور انديش ۽ دور رس. لاڙڪاڻي جا شاعر به اچڻا هئا. انهن جي رهائڻ، ماني ڪارائڻ ۽ خدمت چاڪريءَ جو به معاملو درميان هو، سو بنان سوچي سمجهي جي ائين هائو ڪرڻ سندس پاليسيءَ موجب سراسر ناواقفيت انديشي هئي. ڪيترن ڏينهن جي صلاح مشوري پڄاڻا جڏهن مهانن جي رهائڻ ۽ ڪارائڻ جو بار ٻين جي ڪلهي تي پئجي ويو، تڏهن آغا صاحب مرحوم وڏو تهڪ ڏئي فرمايو ته:

”آغا منهنجا! واه جو ليءِ ٿيندي!“

بظاهر ته مشاعري جي تحريڪ جو مجازي سبب اهو ئي هو ته سکر جي ماحول ۾ مشاعرا ڪرائي، هڪ ادبي ذوق پيدا ڪجي؛ ليڪن در پردي جيڪو حقيقي سبب هو، سو ڪو اور هو. پڙهندڙ وري خيال ڪندا ته وري وچ ۾ ٻيون گهوڙيون لڳن! پر ڇا ڪجي، جيسين اصلي قصي جا سڀئي پهلو بيان نٿا ڪجن، تيسين ڳالهه نه مڪمل ٿئي ٿي، نه رس رکي بيهي ٿي.

دراصل قصو هي آهي ته انهيءَ زماني ۾ سکر جي خوجن واري پاڙي ۾ هڪ نهايت ئي حسين ۽ جميل جوانڙو رهندو هو، جنهن لاءِ نظر علي خان جي راءِ هئي ته قبول صورت آهي ۽ اڃا ’شڪر پشم (۲)‘ ڪو نه ٿيو آهي،

(۱) جتي مون جمع جو صيغو استعمال ڪيو آهي، اتي مراد اسان ٻن پائرن مان آهي؛ راشدي صاحب ۽ راتر.

(۲) اهو اصطلاح نظر علي خان جي چوڻ مطابق نسلي لحاظ سان افغاني الاصل آهي، يعني نيٺ پٺاڻڪو. ’شڪر پشم‘ انهيءَ چوڪر کي چئبو آهي، جنهن کي اڃا ريخ نه لٽي هجي، بلڪه ڳلن تي چڙي ساول هجي، جنهن کي ايراني عاشق ’سبز خط‘ چوندا آهن.

مطلب ته مجاز ڪمائڻ جي بلڪل مناسب ۽ موزون آهي. ”سند زميندار“ جي دفتر ۽ ”سند زميندار“ جي اداري سان انهيءَ چوڪر جا تمام گهرا تعلقات هئا. خدا بخشيس، نظر علي خان مرحوم جيتوڻيڪ سخت متقي ۽ پرهيز گار هو، تاهه طبيعت جو به ڏاڍو شگفته ۽ زنده دل هو. ڪنهن دلپسند چوڪر سان دوستي رکڻ يا ان ۾ دلچسپي وٺڻ ۾ ڪيس ڪوبه اعتراض نه هو، نه ان ۾ ڪيس ڪا قباحت نظر ايندي هئي. باقي رهي لوڪ لڳا، سو جيڪڏهن نيت نيڪ آهي، ته ان جو پڻ ڀولو نه آهي. جڏهن نظر علي خان انهيءَ مسئلي جي جواز ۾ تقرير ڪندو هو، تڏهن تصوف جي سموري تاريخ اڻي اڳيان رکندو هو. ”مجالس العشاق (۱)“ کان وٺي ”مونس جان (۲)“ تائين، ’لسان الغيب‘ جي ’ترڪ شيرازي‘ کان وٺي مولانا جاميءَ جي؛

بلوچ اول، الف بي تا نخواني
ز قرآن درس خواندن ڪه تواني-

تائين وڃي پهچندو هو. مرحوم کي بلڊ پريشر جي شڪايت هئي. جڏهن اهو نوجوان دروازي کان ايندو هو، ان وقت جذبي ۾ خون جي حرارت وڌي ويندي هيس ۽ سڄو چهرو سرخ ٿي ويندو هيس. ان وقت مرحوم جي منهن تي جيڪا مرڪ نمودار ٿيندي هئي، سا سندس دل جي سڄي نمائندگي ڪندي هئي.

’لسان الغيب‘ جو نالو اچي ويو آهي ته ٻيو هڪ قصو به دل تي تري آيو آهي. جڏهن مجاز جي ساز تي تنهن لڳو آهي، ته ڪجهه ٻيو به ٻڌي وٺو. موقعو اهو ئي آهي، ان کان پوءِ وري نوان سوان ٿي اڳتي الاهار ڪنداسي. ”سند زميندار“ جي دفتر مٿان هڪ هندو وڪيل رهندو هو، جنهن جو چوڪر به قيامت کان ڪم ڪونه هو. ڏاڍو مليح چهرو، ڳالهائڻ ۾ ميناچ، هلڻ ۾ هڪ ادا، نڪ نقشو سهڻو، وار ڏاڍا وڻندڙ، انهن جون ڪجهه چڱاڻ هميشه پيشانيءَ تي پيون لهر هڻنديون هيون. درحقيقت وارن جي انهن ئي چند چڱن سڀ کان پهريون نظر علي خان جي نگاهن کي ڇڪيو، ورنه

(۱) شاه حسين باقرا (متوفي 911ھ) سان منسوب ٿيل ڪتاب، جنهن ۾ صوفياءِ ڪرام جي عاشقن جا مزيدار قصا لکيل آهن.

(۲) حضرت ابوالمعالي لاهوري (متوفي 1024ھ) جو ننڍڙو رسالو، جنهن ۾ پڻ مجاز جا ڪي قصا ڏنل آهن.

کيس ايڏنهن خواب و خيال به ڪونه هو ته ڪو مجاز جي مارن پيو دام به بنهه ئي وٽ پاسي ۾ وڃائي ڇڏيو آهي!

معاملو هندن جو هو، جن کي نظر علي خان سان دلچسپي ته ڪانه، پر مورگو ئي ڪانئس پرهيز هئي. آخر وڏي جدوجهد بعد چوڪر جي پيءُ سان سنگت رکيائين. ان کان پوءِ کيس ان تي آماده ڪيائين ته چوڪري کي انگريزيءَ سان گڏ فارسي به پڙهائي، جنهن جي تيوشن جو ذمو محض دوستيءَ ۽ پاڙي جي لحاظ خاطر نظر علي خان پاڻ تي هموار ڪيو. تير نشاني تي ويٺو، ڊاءُ بورو لڳو، بازي جيتجي وئي.

بمڪتب مير وڌ طفل پريزاد،

مبارڪباد مرگِ نو به استاد.

درس جي شروعات حافظ جي هيٺين بيت سان ٿي:

ڪه دهرت دست اين غرض، يا رب! ڪه همدستان شوند،
 خاطرِ مجموع ما، زلفِ پريشان شما.

”همدستان“، ”خاطرِ مجموع“ ۽ ”زلفِ پريشان“ جون معنائون مختلف صورتن ۾، ور ور ڏيون نظر علي خان پيو سمجھائيندو هيس. اڄ انهيءَ واقعي کي سال ٿي ويا. نه اهو چنديرام رهيو، جنهن کي پيار مان اسان سڀ ”چندو“ سڏيندا هئاسي، ۽ نه اهو آغا مرحوم ٿي رهيو. اڄ جڏهن اهو منظر ياد پوي ٿو، جن دل جي گچ ڳريو ٿا پون - ڪهڙي نه نادر نموني پيو سمجھائيندو هيس! پڙهائڻ ۾ ڪيتري نه طوالت ڪندو هو، جيئن ڀل ڪجهه وقت وٽس ويٺو رهي. ڪهڙي نه مٿس ڪيفيت هوندي هئي؛ ڪيترو نه سندس مٿان رعب چڙهيل هو؛ ڪيئن نه تمنائن پريل اڪيون مٿي کڻي وري جهت ۾ حجاب کان هيٺ ڪري وڻندو هو. يڪساهيءَ چنڊوءَ جي چهري کي ڏسڻ جي نڪا سندس اکين کي توانائي هئي، نه سندس دل کي همت هئي. مطلب ته سندس عالم ڏسڻ وٽان ٿيندو هو. ان وقت ته کلندا هئاسي، ليڪن اڄ جن ڏک پيو ٿئي. ”حافظ“ جي انهيءَ غزل جا شعر جڏهن مرحوم سرُ ۽ سوز سان پڙهندو هو، ان وقت ته نه چڙو سندس دل ۾ محشر ۽ ماتر هوندو هو، ليڪن اسان به ان جي صدا بازگشت پنهنجن ۾ پيا ٻڌندا هئاسي.

چوندو هو:

عزمِ ديدار تو دارد، جان بربلِ آمده،
 باز گردد يا برآيد، چيست فرمانِ شما؟

دل خرابي ميڪند، دلدار را آگه ڪنيد،
 زينهار، اي دوستان! جان، من و جان شما!
 گرچه دوريم، از بساط قرب همت دور نيست،
 گرچه دوريم، از بساط قرب همت دور نيست،
 بنده شاه شمائيم و ثنا خوان شما.
 دوردراز خاک و خون دامن، چو برما بگذري،
 کاند رين ره، کشته بسيار ند قربان شما.

نظر علي خان جي انهيءَ مجازي مڪتب مان چوڪر کي جيڪڏهن
 پٿس جلد اٿاري، نه وڃي ها، ته نه چڙو 'مدير' بلڪ "سند زميندار" جي.
 'سر دبیر' (۱) جو جهڳو به جهڻ ٿي وڃي ها.

خير اهو واقعو ته پوءِ جو آهي، جڏهن جاءِ جي مالڪ ٽن سالن جي
 مسواڙ جي اسان تي دعويٰ ڪئي ۽ اسان سيلائن جي پاڙي واري جڳهه خالي
 ڪري، انهيءَ جاءِ ۾ وڃي ويناسي، جتي وچين دروازي جي مٿان
 مرحوم "سند زميندار" جو اهو ئي غالباً پراڻو بورڊ اڄ به لڙڪي رهيو آهي ۽
 سالن ۽ ايامن پڄاڻا اڄ به ڪڏهن ڪڏهن هوا جي جهوٽن تي ڪڙڪي، ايندڙ
 ويندڙ جو توجهه پاڻ ڏي ڇڪائي، زبان حال سان پيو پڪاري؛
 وه جو بيچٽه ٿي دوائِ دل وه دڪان اپني بڙها گڻه

اهو قصو ته موقعي جي مناسبت سبب وڃ ۾ اچي ويو. اصل ڳالهه
 مشاعري جي سلسلي ۾ چيڙي هئيسي انهيءَ چوڪر جي، جيڪو خوجن جي
 پاڙي ۾ رهندو هو. نظر علي خان جي سائس به ڏاڍي دلچسپي هئي. هڪ
 طرف کيس ڏسي، سندس دوران خون تيز ٿي ويندو هو، ۽ ٻئي طرف جيسين
 هو ويٺو هوندو هو، تيسين پاڻ نماز لاءِ به ڪو نه اٿندو هو. اهڙن ئي وقتن تي
 اسلام جي ڏنل سهولتن مان مرحوم فائدو وٺندو هو. اها به ته وڏي سهولت
 هئي، جو نماز قضا پڙهي سگهجي ٿي! نظر علي خان جي ايتري انهماڪ

(۱) انهيءَ دور ۾ مولانا مرتضيٰ احمد خان ميڪش مرحوم ۽ مرحوم چراغ حسن حسرت
 پهريون "شهباز" پوءِ "احسان" ڪڍي، جنهن تي بجاءِ ايڊيٽر جي لکندا هئا "مدير"،
 "سر دبیر". "انقلاب" اخبار ۾ هوندو هو "اداره تحرير". اهي اصطلاح "الهلال"
 کان پوءِ انهيءَ دور ۾ هنن لاءِ مخصوص ٿي ويا.

هوندي به چوڪري جي پنهنجي اها دعويٰ هوندي هئي ته هن جي دوستي محض راشدي صاحب سان آهي ۽ هو پريس ۾ جيڪو اچي ٿو، سو فقط سائس ملڻ، ٻين سان سندس کلي ڳالهائڻ چڙو اخلاق آهي. چوڪر جي انهيءَ دعويٰ کي جناب راشدي صاحب به رد ڪونه ڏيندو هو. دلين جو پارڪو ته آهي الله، ان کي خبر ته اصل معاملو ڇا هو.

اهو چوڪرو هڪ ته پنهنجي سر ٿي وڏو فتنو هو، ويتر ڪڏهن ڪڏهن شعر به چوندو هو ۽ پڙهندو به ڏاڍو ليءِ ۽ انداز سان هو. اهو ئي ته سبب هو، جو ”الوحيد“ کان پوءِ مسلمانن جي نمبر ٻئي قومي اداري جا اهڪار مجاز ۾ مبتلا ٿي پيا هئا. سکر ۾ مشاعري سڏائڻ جو حقيقي سبب هو اهو چوڪر. اصل ۾ هن کي ئي پنهنجي حسن صورت ۽ حسن ڪلام جو مظاهرو ڪرڻو هو، جنهن ڪري اسان سڀني آل سنڌ مشاعري جو وٺي مامرو مڃايو. تاريخ جو اعلان ٿيو؛ دعوتون ڏجي ويون؛ انتظاميا ڪميٽي ٺهي وئي؛ رهڻ ۽ کائڻ جو بلو ڪيو ويو؛ هڪ ڏينهن اوچتو نظر علي خان سڙان ڪامان ڪندو اچي مٿان بيٺو. چين تي خشڪي، منهن تمام گڻپير، اکين ۾ سرخ ڏورا، ٽوپي هڪ طرف، ڪوٽ ٻئي طرف، جتي پيرن مان لاهي، آرام ڪرسيءَ تي ڪري پيو. ڇي؛

”خدا جي مار پويو! چوڪر دوست اوهان جو، وڃ ۾ ويل مان مسڪين سان ٿي ويو!“

اسان سڀ واٽڙا، جڏهن نريو، تڏهن معلوم ٿيو ته لاڙڪاڻي جا نه فقط سڀئي شاعر ٿي آيا، بلڪ ڪيترا ٻيا معزز به اچي رهيا هئا. ڳوٺاڻي جو آيا ٿي، سو ٻيو نه، تڏهن به چانهه پائي ڪرڻ ته نظر علي خان کي ضرور جڳائيندو هو. جي نه ڪري ته عمر لاءِ ڪنڌ هيٺ، مهشپاه، اڪيون سدائين لڄي! بس اهو هو اهو ويل، جنهن جي ڪري نظر علي خان آرام ڪرسيءَ تي پاڻ ڇڏي، سنئون نئون ٿي پيو هو. اها اصل شناخت هئي انهيءَ ڪنجوسيءَ جي، جنهن کي مرحوم اصراف نه ڪرڻ واري شرعي دفعي هيٺ آڻي، جائز بلڪ لازم بڻائي ڇڏيو هو. ڪنجوسيءَ جو قصو آيو ته ان جو تفصيل ٻڌڻ ۽ ٻڌائڻ واجبي آهي، پوءِ ٿا اڳتي وڌون.

اسان وٽ پريس ۾ بورڇي ڪونه هوندو هو. ان جي پگهار جو مسئلو ته، پوءِ ڇڙي - - پهريون ته اسان مانيءَ تي جڏهن ايترو خرچ ڪيون، جنهن لاءِ بورڇيءَ جي ضرورت پوي! ڪڏهن تورن جي پاڇي، ڪڏهن سائي پالڪ ان

پر هرو به گڏيل، ڪڏهن روح ست ڏي ته مريڙي جي مٿ - - انهن ڀاڄين سان ڪڏهن ماني ته ڪڏهن چانور. مانيءَ جي انهيءَ مينو جو نالو آغا صاحب رکيو هو "نيم نان صحت جان". اهڙي مختصر معاملي لاءِ ڪهڙا ويهي بورچي رکجن! ڪڏهن آغا صاحب پاڻ پر تيار ڪري وٺندو هو ۽ ڪڏهن مان، ڪنهن وقت ٻئي ڪم پر هوندا هئاسي، ته ڪنهن ڪمپازيٽر جي ذريعي سرانجاميءَ جي صورت نڪري ايندي هئي. دراصل روح ته آخر انساني هو، بيت ته نيٺ ٻين ماڻهن جهڙو هو، نفس کي به اهي ئي خواهشون هونديون هيون جيڪي ٻين جي نفس کي ٿين ٿيون، دل به اها ئي سڌ ڪندي هئي جيڪا ٻين جي دل ڪندي هئي. ليڪن پئسو سڄو آغا صاحب جي حوالي. اهو پاڻ ڪنجوس. مارڪيٽ ۽ اهو وڃي. بورچي هجي ڪونه. گوشت ۽ ڪڪڙ ڪيئن اچن، ڪيئن پچن! دال جو نالو رکيو هئائين "دعوت شيراز". جڏهن دال پيچندي هئي، تڏهن مرحوم ڪلي، تهڪ ڏئي، چوندو هو:

آغا منهنجا، سبحان الله! اڄ دعوت شيراز آهي. موجدان ڪيون "منهنجي پگهار پنجاهه رپيا، سا به ملي ڪانه. تنهن ڪري لاچار "نيم نان صحت جان" واري نسخي تي عمل ڪرڻو پوندو هو. باقي رهيو آغا صاحب، سو دراصل ته بخل سبب ڀاڄيون واپرائيندو هو ۽ بظاهر بهانو ڪندو هو بلڊ پريشر جو، حالانڪ اهو بلڊ پريشر جيڪو پنهنجي خريد ڪيل گوشت کائڻ سان وڌي ويندو هو، انهيءَ وقت بلڪل نارمل ٿي ويندو هو، جڏهن سائين ڪرم علي شاهه يا ڪنهن ٻئي دوست وٽان دال ماني ايندي هئي، جنهن ۾ پلاءَ جي پهلوءَ ۾ پونن ۽ شبنم جا رڪاب به رکيل هوندا هئا. يا جڏهن ڪٿي دعوت تي ويندا هئاسي، ان وقت به گهران نڪرندي ئي نظر علي خان جو پريشر نارمل ٿي اچي ويندو هو.

چتو ياد نه آهي، ليڪن زمانو گذري ويو رڌ پچاءُ ڪندي ۽ لوڻڪ مريڙو کائيندي. هڪ ڏينهن صبح جو ساجهر ڏسان ته آغا صاحب لڏندو اچي ٿو. هڪ ماڻهو به سندس پٺيان آهي، جنهن جي هٿ ۾ چلي آهي. آغا صاحب مارڪيٽ ڪري موٽي آيو، ۽ ايندي ويندي وات تان مدرسي دارالهدى ٽيڙهيءَ جو هڪ مفرور ٿيل شاگرد به بطور بورچيءَ جي هٿ ڪيون آيو! اچڻ سان واڏائي ڏئي، چيائين:

"آغا منهنجا! هاڻي مٿي هيٺان وهاڻو ڏئي سُمهي ره!"

مدرسي دارالهدئي نيڙهيءَ جي مناسبت سان ڪيئي ڳالهيون ياد اچي پيون آهن. سنڌ جا شهري مدرسا، ڳوٺاڻا مڪتب، ملا مڪتب، مسجدن جي نڪن تي ’آمد نامو‘ ’دوايو‘ ’توايو‘ پڙهائڻ، ڪريما، يوسف زليخا، گلستان ۽ بوستان، سڪندر نامو ۽ بهادر - دانش جا سبق، انهيءَ دور جا استاد، عالم، پڙهڻ ۽ پڙهائڻ جو ڍنگ ۽ طريقو، مدرسن ۽ مڪتب جو نمونو ۽ نظام، تعليم جو مطلب ۽ مقصد، اهي سڀ اهڙا عنوان آهن، جن تي ڪيئي واقعا ياد اچن ٿا. - ڪهڙا ڪري ڪهڙا ڪجن. انهيءَ لاءِ جدا دفتر درڪار آهن.

انهيءَ دور ۾ گهڻو ڪري سنڌ جي هر شهر بلڪ هر ڳوٺ، واهڻ ۽ وستيءَ ۾ وڏا مدرسا ۽ ننڍا مڪتب هوندا هئا، جن جا استاد پنهنجي پنهنجي دور ۾ نه چڙو علم جا اڪابر هئا بلڪ عرفان ۽ طريقت جا صاحب به هوندا هئا. نهايت پاڪباز، پاڪ طبيعت، صحيح صورت ۾ ديني بزرگ ۽ نوراني خويين ۽ خصلتن جا مالڪ جن جي ڏني ۽ جن سان صحبت ڪندي انسان کي الله ۽ رسول جي ياد اچي ويندي هئي. اڄوڪن مانر ملن کي ڏسي غلط فهميءَ ۾ مبتلا ٿيڻ نه گهرجي، اهي ڪي سوکڙيون ئي اور هيون. ڪيترا بزرگ هن دور يا هن کان ٿورو اڳ واري زماني ۾ اهڙا ٿي گذريا آهن، هوند آهي جيڪڏهن سنڌ کان ٻاهر هجن ها ته اڄ مولانا حسين احمد مدني، ابوالڪلام آزاد، شبلي ۽ سليمان ندويءَ کان به قدم اڳ ليکيا وڃن ها، ليڪن ڇاڪاڻ ته هو هن گوشائتي ۽ بدقسمت ملڪ ۾ رهيا، تنهن ڪري ”گهر جو پير چلهه جو مارنگ“ ٿي ويا. اڄ ڪن جا نالا دل تي تري اچن ٿا، سپاڻي انهن نالن ٻڌائڻ وارو به ڪونه ملندو. هيءُ سنڌ جو اگرچ زوال ۽ غلاميءَ جو دوز آهي ان هوندي به سوين صورتون اهڙيون آهن، جن جي سيرت صحابن جهڙي پئي لڳي. ڪيترا جيئرا آهن، ڪي ڪجهه سال اڳ راه رباني وٺي ويا، ليڪن آءُ پاڻ کي خوشقسمت سمجهان ٿو، جو انهن بزرگن مان ڪيترن جي نه چڙو زيارت نصيب ٿي بلڪ سندن خدمت گذاري جي سعادت پڻ نصيب ٿي. انسان ويسر جو گهر آهي، ڪنهن کي ياد ڪري ڪنهن کي ياد ڪجي، تنهن هوندي به جيڪي نالا دل تي تري آيا آهن، تن ڀلارن جي فهرست خود ڪا ٿوري ڪانه آهي، مثلاً:

(1) مولانا حبيب الله پراڻي ديري وارو.

(2) حضرت مولانا خوش محمد صاحب ميرواڻي، بزرگ عالم ۽

نهایت نيڪ ۽ شريف نفس انسان، منهنجو شفيق ۽ مهربان هو - تازو 1977ع ۾

فوت ٿيو آهي.

- (3) حافظ محمد صديق ڀرچونڊي شريف وارو - پير سائين روضي
 ڌڻيءَ جي سلسلي سان تعلق هين، پيريءَ مريديءَ ۽ سجادي جو صاحب هو.
 (4) مولانا حبيب الله ڪاٿين وارو - مشهور هو، مون کين ڪونه ڏٺو.
 (5) مولانا غلام عمر جتوئن وارو - بيحد مشهور ۽ مدرسي جو صاحب هو.

(6) حضرت مولانا تاج محمد امروٽي - بزرگ، صاحب سنت، برگزیدو ۽ قومي درد رکندڙ، انگريزن جو ڪٽر دشمن ۽ انهيءَ دور جي مذهبي ۽ قومي تحريڪن جو روح روان؛ خلافت، عدم تعاون ۽ هجرت واريءَ تحريڪ جو علمبردار، مولانا عبيدالله سنڌيءَ جو پيشوا؛ 1934 جي قريب فوت ٿيو؛ اولاد ڪونه هين، سندن ڀاڻيجو ميان نظام الدين سجاده نشين ٿيو، جيڪو اسان جو شخصي دوست هو.

(7) حضرت قاضي عبدالرزاق ترائي وارو، اسان جي ڳوٺ جي ڀر ۾ وڏي ڀائي جو بزرگ، زبردست حڪيم، ۽ صاحب نسبت عالم ۽ عارف هو. سندس فرزند قاضي محمد رفيق سالن جا سال منهنجو رفيق، همراه ۽ همراز رهيو. حضرت قاضي صاحب جي تاريخ وفات آهي:

آه از رحلت بليغ زمان صاحب شرع ورع ذوالاحسان
 عالم بي نظير خائف حق زاهد و راست گو خليف لسان
 جز خداوند خود نمي آورد روي دل را بخواهش انسان
 در فضائل علوم دين هدي بيگمان بود ثاني نعمان
 عارف و زنده دل جميل صفات آمر العرف ناهي الطغيان
 مولوي ذي علوم عبدالرزاق ركن اسلام فخر اهل ايمان
 حاجي و حافظ و حدود الله غير حق از كسي نخواست امان
 واي جسرت ز انتقال چنين عالم بي بدل فقيه زمان
 نقد گنجينه علوم هدا رفقه بي عديل پر امعان
 روز ترحيلش دوشنبه بود سابع از مه مبارك رمضان
 از من وصل سر طرب ببريد مقدمش كرد حق درون جنان

اها تاريخ مولوي محمد صالح ڊکٽن واري جي چيل آهي. بي تاريخ آهي:

مولوي صاحب فضيلت عالم علم الهدا ڪاشف رمز شريعت جامع ورع و تقا
 در علوم فقه و منطق در تفاسير و حديث صدر علما، زيب فقها، مصدر جود وفا

حاجي عبدالرزاق اندر جهان مشهور بوددڙ فضائل ظاهر و باطن چو شمس اندر سما درهمه اوصاف ديني برترو بي مثل بود كزهمه اهل زمان مستغنيش كرده خدا در فنون علم تحرير مسائل، بي نظير گزر نعمان ثانيش خوانم كجا باشد خطا در جهان از انتقالش صد هجوم آمد پديد اهل دين از فرقتش در گريه و اندوهها روزيك شنبه زرمضان هفتمين تاريخ بود كان بليغ از دهر فاني شد روان سوني بقا بي سر، حسرت برآمد ماده تاريخ او دنياز نقل اينچنين ميمون بقا (1331هـ)

قاضي محمد رفيق مرحوم جي قول مطابق قاضي صاحب مرحوم 60 ورهين جي عمر ۾ انتقال ڪيو. ابتدائي تعليم پنهنجي والد وٽ ٿي، باقي تعليم جندي ڊيري جي مولانا محمد حسين پٽ وٽ، ۽ آخري سبق تبرڪا حضرت همايونيءَ وٽ ورتائون. سندن مزار ترائيءَ ۾ آهي. مولوي خادم حسين جتوئي سندن ڪيترن شاگردن مان هڪ هو.

(8) مولانا مفتي محمد قاسم ۽ مولانا مفتي محمد ابراهيم صاحب ڳڙهي ياسين وارا. ٻئي صاحب پنهنجي دور جا جيد استاد ۽ صاحب فتويٰ عالم هئا. پويون بزرگ مون تي خاص مهربان هو. ڳڙهيءَ ۾ سندس خدمت ۾ ڪيترا دفعا حاضر ٿي، استفادو ڪري روحاني تسڪين حاصل ڪيم. مولانا محمد قاسم جي وفات 1349هـ ۾ ٿي. سندن، والد جو نالو مولانا محمد هاشم هو، جو پڻ پنهنجي دور جو استاد زمان هو، 1322هـ ۾ فوت ٿيو. مولانا محمد ابراهيم چند سال ٿيا جو وفات ڪئي.

(9) مولانا عبدالغفور همايوني (ولد حضرت خليفو محمد يعقوب متوفي 1336هـ بن رئيس محمد مبارڪ) جو مذڪور اچي چڪو آهي. همايون جو نالو ۽ انهيءَ شهر کي آبرو ۽ عزت سندن ذات سبب هئي. مولانا محمد قاسم ۽ مولانا عبدالغفور همايونيءَ جا ڪتب خانا اڀر سنڌ ۾ مشهور هئا. مولانا شهادت ڪوٽيءَ جو ڪتب خانو به پنهنجي نالي سان هو. سڀ ڪجهه غالباً برباد ٿي ويو. سنڌ جو ڪيترو سرمايو ڏسندي ڏسندي هليو ويو، ڪنهن سار ڪانه لڌي، ڪنهن کي سماءُ ڪونه پيو، ڪو ڌڻي دوري ڪونه ٿيو. ساڳي حالت شڪارپور جي علوين جي ڪتب خاني سان ٿي. امروٽيءَ بزرگ جو ڪتب خانو به ويو.

(10) مولانا غلام صديق شهادت ڪوٽي (متوفي 1323هـ)، پنهنجي دور جو خدا رسيدو بزرگ هو، منهنجي سان ڀر ڪان چند سال اڳ وفات ٿين. شاهه سائين تراب علي شاهه ۽ ميان حسين شاهه سندن ذڪر ڪندي ڪندي

اڪين مان هميشه لڙڪ وهائيندا هئا.

(11) مولانا محمد صادق ڪڏي وارو، مشهور عالم، اهل دل بزرگ ۽ قومي تحريڪن جو سربراه، مولانا عبيدالله جو عقيدتمند، آخري دور ۾ مون سان خاص عنايت هين.

(12) مولانا عبدالڪريم درس ڪراچيءَ وارو، منهنجي سانپير کان اڳ فوت ٿيو. اسان جي دور ۾ سندن فرزند ڪراچيءَ جي بزرگن ۾ شامل هو.

(13) مولانا عبدالرحمان سکر وارو. اهل الله، فاضل، عالم، صاحب نسبت ۽ وڏي درجي جو بزرگ هو. منهنجي سانپير کان ٿورو اڳ هي جهان ڇڏي ويو.

(14) مولانا خدا بخش رتيديري وارو.

(15) مولانا عبدالرزاق ڊوري ناري وارو.

(16) مولانا خادم حسين جتوئي رتيديري وارو - مشهور قومي ڪم ڪندڙ ۽ هاري تحريڪ جي روح روان مولانا نذير حسين جتوئيءَ جو والد بزرگوار. مون کين ڪونه ڏٺو.

(17) مولانا محمد صادق راڻيپور وارو. حڪيم، عالم، ذهين ۽ ڪيترين خوين جو بزرگ هو. مون تي مهربان رهيو.

(18) مولانا عبدالرحمان ميمڻ شڪارپوري.

(19) مولانا مفتي صاحبڊاد صاحب سلطان ڪوٽي، اسان جو دوست، مهربان ۽ طبيعت جي لحاظ کان مڪڻ ماڻهو هو.

(20) مولوي عبدالله مدنجيءَ وارو.

(21) مولوي عبدالله ڊڪڻ وارو.

(22) مولانا قمر الدين انڊڙ.

(23) مولانا حمادالله صاحب هاليجيءَ وارو - صاحب نسبت ۽ صاحب طريقت بزرگ هو. تازو فوت ٿيو.

(24) مخدوم حسن الله پات وارو.

(25) مخدوم مولانا محمود پاتائي.

(26) مولوي محمد هاشم ملاح دادو.

(27) امير محمد شاه صاحب امينائن وارو. مون سائن ملاقات ڪئي.

(28) مولوي غلام محمد صاحب ملڪائن وارو.

(29) مولوي محمد صديق سيتائي، مشهور اخبار نويس مولانا

عبدالغفور سيتائيء جو نانوَ.

(30) مولانا نثار احمد سيتائيء، مولانا سيتائيء موصوف جو برادر

بزرگ.

(31) مولوي نبي بخش اوڊو، جيڪب آباد.

(32) مولوي عبدالنبي شاه، جيڪب آباد.

(33) مولوي اميد علي صاحب، جيڪب آباد.

(34) مولوي عبدالمجيد لشاري، جيڪب آباد.

(35-36) مولوي نبي بخش ۽ مولوي غلام مصطفيٰ ڪولاجي - ٻئي

ڀائر اوستي محمد جا ويٺل هئا.

(37) مولوي عبدالوهاب ڪولاجي، مٿين بزرگن جو ڀائيڄو.

(38) مولوي عبدالعزيز، مانجهي پور، جيڪب آباد.

(39) مولوي در محمد نل وارو.

(40) مولوي عبدالله نوناري، رتوديرو.

(41) مولانا عبدالله بنگلديراڻي.

(42) مولانا مير محمد نورنگي.

(43) مولانا ڪريمداد، نوڙهي.

(44) مولانا غلام محمد صاحب، نوڙهي.

(45) مولانا محمد عاقل "عاقل" عاقلي - شاعر، خطاط ۽ پير سائين

حزب الله شاهه تخت واري جو مصاحب. اسان کيس آخري عمر ۾ ڏٺو ۽

سائين ملاقاتون رهيون. وٽن بهترين خطي ڪتاب هئا. زيب عاقلي سندس

فرزند آهي.

(46) مولانا گل محمد صاحب شهداد ڪوٽي (متوفي 1306ھ)

حضرت مولانا محمد صديق جن جو ڀاءُ.

(47) مولانا محمد عظيم، نصير آبادي.

(48) مولانا عبدالڪريم، ڪور سليمان وارو.

(49) مولانا محمد سليمان، ٿرڙي محبت وارو.

(50) مولانا عبدالڪريم ڏوڪري وارو.

(51) مولانا حبيب الله نوناري، رتوديرو.

(52) مولوي غلام فريد، قمبر، سڀڙيا.

(53) مولانا محمد اسماعيل ڏتل ابڙو، قمبر.

- (54) مولوي عطا محمد دڱاڻون، مهيسر.
 (55) مولوي عبدالحليم ڀنڊ ڳوٺ.
 (56) مولوي عبدالڪريم سيال ويٺل لڪ. بلوچستان.
 (57) مولانا عبدالله ڀٽو، وسايو ڀٽو.
 (58) مولانا محسن علي شاه، ميان جو ڳوٺ.
 (59) مولوي محمد هاشم ڳڙهي وارو (متوفي 1322هـ) (شد اندرون بهشت).

- (60) مولوي عبدالقادر رستم وارو.
 (61) مولوي محمد عمر، دين پور وڪڙو.
 (62) مولانا محسن شاه، گهوٽڪي.
 (63) مولانا پير فخرالدين شاه، گهوٽڪي.
 (64) مولوي شير محمد شاه، گهوٽڪي.
 گهوٽڪي ۾ هنن بزرگن جو مدرسو مشهور هو. مولوي نذير حسين جتوئي هن مدرسي ۾ پڙهيو. مرحوم پنهنجي شاگرديءَ واري دور ۾ مدرسي ۾ ملندڙ مانيءَ تي هيٺيون مذاقي شعر چيو، جيڪو بزرگن ٻڌي مانيءَ ۾ به اصلاح ڪئي ۽ نظم مان به حظ حاصل ڪيو:

از غذاي دال روتي کون ماشد ڍولڪي،
 مي سرايد از تبرڪ سيدان گهوٽڪي.
 سيدا! بهر خدا مسڪين هت نا مارجانءِ،
 دال جي درياه مان پيڙو ٻڏن جو تارجانءِ.
 پير فخرالدين کي پيغام هي پهچائجين،
 ڪڻڪ جي ماني ملي پل دال دڳ تي هارجانءِ.
 (مولانا پاڻ لکي ڏنو. تاريخ 17-3-1961، ڳڙهي ياسين)

- (65) مولوي نور محمد عادل پوري.
 (66) مولوي عبدالقادر، پهنواري شريف جو (حضرت امروٽيءَ جو استاد).
 (67) مولوي عبدالعزيز، ٿرڇاڻي.
 (68) مولوي محمد اسماعيل، گهوٽڪي.
 (69) مولوي خدا بخش، پريا روڊ.
 (70) مولانا شير محمد صاحب، خانڳڙهه شريف.
 (71) مولانا حڪيم فضل الله شڪارپور. هن بزرگ سان مراسم رهيا.

- (72) مولوي قاضي محمد عظيم شڪارپور، بهترين ڪتب خانو هين، آخري عمر ۾ مون ساڻن ملاقات ڪئي، پوءِ ستت ئي جهان ڇڏي ويا.
- (73) مولوي عبدالڪريم سومرو، شڪارپور.
- (74) مولوي عبدالرحيم عباسي مفتي، خيرپور.
- (75) مولانا محمد عثمان بلوچ، ڪراچي.
- (76) مولانا نذير حسين جتوئي ”جلالي“ تخلص، منهنجو دلبر دوست، قومي ڪم ڪندڙ، بيحد ظريف الطبع، ذهين ۽ حاضر جواب، مجلس جو مور، بهادر ۽ هاري تحريڪ جو بنيادي ليڊرن مان هو. تازو وفات ڪري ويو. هينين ”سي حرفي“ هاري حقدار واريءَ تحريڪ جي سلسلي ۾ سندس تصنيف آهي.
- الف. اتي اڄ هاري تون، همت ڪر هڪ واري تون، بار ڪئين ٿو باري تون، تنهنجو عالم تي احسان - مرد مجاهد ڪر ميدان!
- ب. بک ڏک ۾ گهارين ٿو، گشتين ۾ مَنُ ڳارين ٿو، ڪنهن سان ڪين پڇارين ٿو، پنهنجي اندر جو ارمان، مرد مجاهد...!
- ب. پاڪارين ٻار سدا، نيڻ وهائين نار سدا، پنهنجا پٽرا پار سدا، هر دم حيرت ۾ حيران، مرد مجاهد...!
- پ. پالين جڳ سارو تون، پاڻ پئين ڏڌ ڏارو تون، ڪين ڪرين واڌارو تون، هر ڪنهن جو تون رزق رسان، مرد مجاهد...!
- پ. پڇُ بت بيڪاري جو، خيال رکي خود داريءَ جو، نعرو هڻ نرواريءَ جو، ٻڌ سندرُو سا هي جوڌا جوان، مرد مجاهد...!
- ت. تَنَ کي تون تسيا ڏين، سختين ۾ شب روز رهين، سخت سدائين سور سهين، ساندين سورن جو سامان، مرد مجاهد...!
- ج. جيئن جنجال چوان، هيئون هاري حال چوان، ڀروس ٿي پامال چوان، ويڙها ورهين کان ويران، مرد مجاهد...!
- چ. ڇپ توکي ڪين ڪپي، ڇو نه ٿي تنهنجي ديگ ٽپي، ماري ويندي ڪنڌ ڪپي، ماڻ ۾ تنهنجو نقصان، مرد مجاهد...!
- چ. ڇڏ غافل غفلت ڪي، زائل ڪر تون ذلت ڪي، حاصل ڪر هر عزت ڪي، ملڪن ۾ ٿئي تنهنجو مان، مرد مجاهد...!
- ح. حق پنهنجا حاصل ڪر، زور زبر ڪي زائل ڪر، ڪشتي سوري ساحل ڪر، پاڻ ٿي پنهنجو ڪشتيان، مرد مجاهد...!

- خ - خرم خوشحال هجين، هر دم مالا مال هجين، هر ڪنهن جو رکپال هجين، تنهنجو تابع جملي جهان، مرد مجاهد...!
- د - دڪن کان دور گذار، ڪاڻ نه ڪڍي ره خود دار، مور نه پنهنجو پاڻ وسار، آزاديءَ جو ڪر اعلان، مرد مجاهد...!
- ذ - ذرو ويچار ڪيو، پاڻ نه هيٺن لاچار ڪيو، گڏجي سڀ آچار ڪيو، آه اوهان جو ملڪ مڪان، مرد مجاهد...!
- ر - رهبر ٿي تون پنهنجو پاڻ، ساڻي ٿي ره هڪٻئي سان، منڪر نيٺ مچيندو آڻ، ويندس مڻجي نام نشان، مرد مجاهد...!
- ز - زنده ٿي زور ڏيڪار، همت ڌاري ٻوٽو ٻار، غيرت وارا غيرت ڌار، وقت اچي ٿو جاگ جوان، مرد مجاهد...!
- س - سلامت سک سان گهار، ماڻ مزا وٺ موج ملهار، راه وسي ٿي بوند بهار، گجگوڙين پر آ مهراڻ، مرد مجاهد...!
- ش - شهادت جو ڏس شان، منڪر موڙي آ مروان، دائر قائم رک ايمان، راضي رهندءَ رب رحمان، مرد مجاهد....!
- ص - صداقت تنهنجو شان، ش شهادت تنهنجو شان، س سعادت تنهنجو شان، سورهي سوڀارا سلطان، مرد مجاهد...!
- ض - ضرور ملهايو پاڻ، ڪوٽ ڪفر جا ڏاهيو پاڻ، سنڌ وطن کي ٺاهيو پاڻ، پاڪ ڪيو هي پاڪستان، مرد مجاهد...!
- ط - طالب ره ٿون راحت جو، پنهنجي عزت عظمت جو، شان شاهانه شوڪت جو، آهي شاهي تنهنجو شان، مرد مجاهد...!
- ظ - ظالم جو ظلم نه سَه، ظلم ڪنان آزاد ٿي ره، ڏينهن ڏکيا ٿي ٿي يا به، هر دم هوندين تون شادان، مرد مجاهد...!
- ع - عمل سان اڳتي وڌ، سندرو ساهي ٺاهي ٻڌ، ڪين ڪجانءِ ٿي سڙيو سڌ، هوندءَ هر مشڪل آسان، مرد مجاهد...!
- غ - غريبي کان ره دور، ان جي ويجهو وچ نه مور، ٺاه دنيا جو نئون دستور، قائم ڪر تون امن و امان، مرد مجاهد...!
- ف - فرحت سان وقت گذار، گهر پر آن جا آڻ انبار، ٺهر هر ڪنهن جي سار سنڀال، هر ڪو تنهنجو آ مهمان، مرد مجاهد...!
- ڪ - ڪمال جو وقت آهي، وقت به نازڪ سخت آهي، جاڳيو تنهنجو بخت آهي، بخت آ تنهنجو بي پايان، مرد مجاهد...!

گ - گذر اوقات ڏسو، هارين جي حالت ڏسو، مارين جا محلات ڏسو، عزت تان ڪر سر قربان، مرد مجاهد...!
 ل - لياقت ڌار هيٺ، آندو اوجار هيٺ، ٿيندا ٻيڙا پار هيٺ، ٻريا تنهنجو آ طوفان، مرد مجاهد...!
 م - مجاهد مرد ٿيو، هڪٻئي جا همدر ٿيو، هر دم فاتح فرد ٿيو، جڳ ۾ جاري ڪر فرمان، مرد مجاهد...!
 ن - نفيڙا! ناصح تون، ڳالهه ڪئي آ واضح تو، ٿيندين آخر فاتح تون، ڇا هي ظالم جو زندان، مرد مجاهد...!
 و - وڌايو وڪ اڳي، ويڙي ٿو هر وقت وڳي، پاڙيو پڇندو چوٽ لڳي، ست نه سهندو هي مروان، مرد مجاهد...!
 ه - هاري حقدار جوان، ملڪ سندو مهندار جوان، حاڪم خود مختار جوان، جنهن جو آهي اعليٰ شان، مرد مجاهد...!
 ي - يڪدم تيار رهو، همت سان هوشيار رهو، آڻي خودي خود دار رهو، دائر، قائم رک ايمان، مرد مجاهد...!(۱)

(77-76) قلات رياست ۾ ڪٿارن جو ڳوٺ آهي، جتان جا عالم سڳورا مشهور ۽ ڪيترن سنڌي بزرگن جا استاد هئا، جهڙوڪ ميان محمد حسن (متوفي 1350) ولد حضرت ميان تاج محمد (متوفي 1310) ۽ ميان محمد پناه (متوفي 1348) ولد ميان تاج محمد. شهداد ڪوٽي بزرگ ۽ ڳڙهي ياسين وارا عالم سندن معتقد ۽ شاگرد هئا.

(78) مولانا تاج محمد ساڪن تاج لاشاري، بلوچستان.

(79) مولوي محمد اشرف، بلوچستان.

(80) مولانا عبدالله رتيديري وارو.

(81) مولانا ڪريمداد ساڪن ٺوڙي.

(82) مولانا فقير محمد ڪارڙائي.

(83) مولانا محمد بچل، لاڙڪاڻو.

(84) مولانا جمال الدين صحت پوري، جيڪب آباد.

(85) مولانا عبدالوهاب ڪولاچي.

(86) مولانا عبدالرؤف، خانپور.

- (87) مولانا محمد اسماعيل صاحب، ڳوٺ شاهلي.
- (88) مولانا محمد مبارڪ، ميان جو ڳوٺ.
- (89) مولوي لطف الله، يوسف ڪوٽي.
- (90) مولوي محمد عثمان، ڪرن
- (91) مولانا عنايت الله آگرو.
- (ميان محمد حسن ڪٽباري کان وٺي 91 نمبر تائين مولانا محمد هاشم ڳڙهي ياسين واري جا شاگرد هئا.)
- (92) مخدوم محمد صالح پانائي.
- (93) مولانا محمد حسن صاحب حيدرآبادي.
- (94) مولانا عطاء الله صاحب فيروز شاهي.
- (95) مولانا عبدالستار رستم وارو.
- (96) مولانا عبدالقادر صاحب پهنواري.
- هينيان شاگرد مولانا محمد قاسم ڳڙهيءَ واري جا هئا؛
- (97) مولوي احمد صاحب مڪراني، شهر تبت، پنجگور.
- (98) مولوي ولي محمد، مٺڙي.
- (99) مولوي عبدالحليم، ڪڙڪ، سبي.
- (100) مولوي محمد حسن مڪراني.
- (101) مولوي صدرالدين صحبت پوري.
- (102) مولانا نصيرالدين ڪنڊو.
- (103) مولانا عبدالرؤف، ڪنڊو.
- (104) مولانا محمد حسين صاحب ڪهاوڙ، مدير اخبار الحنيف، جيڪب آباد.
- (105) مولانا محمد موسلي، جيڪب آباد.
- (106) مولانا محمد پناه، جيڪب آباد.
- (107) مولانا عبدالله پانڊي قبي وارو.
- (108) مولوي عبدالستار رتائي.
- (109) مخدوم مولوي شفيع محمد پانائي.
- (110) مولوي عبدالرحمان ناڙيءَ وارو.
- (111) مولوي بدرالدين ڊڪٽن وارو.
- (112) مولوي محمد هارون بلوچستاني.

- مولانا محمد قاسم ڳڙهي ياسين واري جا هيٺيان عالم معاصر هئا:
- (113) مولانا خادم حسين پليڏنو آبادي.
- (انهي پليڏنو آباد لاءِ مولانا نذير حسين جتوئيءَ چيو هو:
- پلينا باد جا ڪوڙا ڪريلا، ڏين ٿا تيل ۾ ساڙي سويلا)
- (114) مولانا عطا محمد صاحب مهيري.
- (115) مولانا عبدالرحمان صاحب ڏامراهي.
- (116) مولانا غلام عمر، سونو جتوئي.
- سندن برادر محترم جناب مولانا محمد هاشم جا شاگرد هيٺيان بزرگ آهن:
- (117) مولانا عبدالباقي همايوني.
- (118) مولوي جان محمد مهر، شڪارپور.
- (119) مولوي عبدالعزيز مدرس مدرسه انوارالعلوم، شڪارپور.
- (120) مولوي عبدالرحمان پنهو، خيرپوري.
- (121) مولوي يار محمد چنو، سيوهڻ.
- (122) مولوي محمد علي خطيب، جيڪب آباد.
- (123) مولوي محمد صحبت خان، جيڪب آباد.
- (124) مولوي امان الله شڪارپوري.
- (125) مولانا علي محمد ڪاڪيپوٽو - بيحد ذهين، دلچسپ گفتگو جو صاحب، نهايت بذل سنج ۽ شاندار استاد هو، منهنجو دوست هو. ارمان آهي جو جوانيءَ ۾ فوت ٿي ويو ۽ سندس صحبت ۽ محبت جو گهڻو حظ حاصل ٿي نه سگهيو.
- ٺيڙهيءَ جو نالو آيو ته حضرت مولانا حبيب الله صاحب ۽ سندس برادر خورد مولانا عزيز الله صاحب جون سهڻيون ۽ بزرگانه صورتون اکين اڳيان اچي ويون. هڪ وڏو ٻيو ننڍو، ليڪن علم ۾ ٻئي هڪجهڙا برڪ ۽ اڪابر، اخلاق ۽ محبت جا مجسما، شرافت ۽ نيڪيءَ جا نمونا -- پنهنجا بيحد مهربان، ۽ انهن جي عنايت ڪري دارالهدى ٺيڙهي گويا پنهنجو ٻيو مرڪز هو. مولوي سيد محمد علي شاهه ۽ حافظ عبدالحميد ٻئي اتنهن جا فارغ التحصيل آهن، جن اڀر سنڌ بلڪ سموريءَ سنڌ ۾ علم جي روشنيءَ سان گڏ قومي جاڳرتا به پيدا ڪري ڇڏي. حافظ عبدالمجيد صاحب اصل اروڙ جي خاڪ پاڪ ۽ تاريخي خمير مان پيدا ٿيو. مدرسي مان نڪتو ته علم ۽ قومي خدمت جو

جذبو ڪئي، ڪمال ڪئپ مٿي ۾، ٿلهو ونگوڙي وارو لڪڻ، مٺ جيڏي سنهاري رکي، کاڌيءَ جا لٽا پايون، ڪلندو، ڏاڍيان تهڪ ڏيندو، اچي سکر ۾ پهتو. اچڻ سان جاگيرائي پاڙي ۾ پريس ڪڍيائين. عبدالرحيم ڪرل اگرچہ بعد ۾ انگريزي پڙهي وڪيل ٿيو هو، ليڪن پهريون انهي مدرسي ۾ عربي پڙهي هئائين، اهو بہ سکر ۾ هو. اسان تنهي گڏجي ”المنار“ نالي ماهوار رسالو ڪڍيو، جنهن پوءِ هفتيوار اخبار جي صورت اختيار ڪئي. سڀ کان پهريون حافظ ٿي آهي، جنهن پنهنجي پريس ۾ منهنجون لکيل چوپڙيون (افسانن جون) شايع ڪيون، جن کي آءُ انهيءَ زماني ۾ ”ڪتاب“ ۽ پاڻ کي انهن جي ڪري ”مصنف“ سمجهندو هيس.

حافظ مفتي حبيب الله ٻاهر گهٽ نڪرندو هو، ليڪن مولانا عزيز الله صاحب تقريباً هر مهيني اسان سان چهار چوشي ڪرڻ سکر ايندو رهيو. چند سال ٿيا جو ٻئي بزرگ هڪٻئي پٺيان رب ڏانهن راهي ٿيا. مدرسو موجود، ليڪن اهي صورتون هليون ويون.

مدرسي دارالهدئي نيڙهيءَ کان سواءِ سنڌ ۾ ٻيا به ڪيترائي مدرسا انهيءَ وقت ديني خدمت ڪري رهيا هئا: همايون، سلطان ڪوٽ، سجاوڻ، ملاڪتيار، شهدادڪوٽ، ٻڙهي ياسين، رُڪ وغيره جا مدرسا، ديوبند، ندوي ۽ جامع اُهر جي ڪڙيءَ جا مدرسا هئا، جن مان نڪتل شاگرد پنهنجي پنهنجي فن ۾ سچ پچ ته يگانا ۽ يڪتاءِ روزگار رهيا آهن.

دارالهدئي نيڙهيءَ جي نالي سان اهو مذڪور ضلعا ڪرڻو پيو، ورنه اصل قصو ته اڌ ۾ رهيو پيو آهي، يعني مدرسي دارالهدئي نيڙهيءَ مان ڀڳل شاگرد جو، جيڪو بورچي ٿي اسان وٽ آيو.

آغا صاحب جڏهن واڌائي ڏئي، اها بشارت ٻڌائي، تڏهن مان ڏاڍو خوش ٿيس. ڏاڙهيءَ جي اڃا مس ريخ لٿل، شڪل شاهت جو نه ڪوجهو نه اهڙو موچارو، بس مڙئي ماڻهو ماڻهن جهڙو. هيٺ تي سڻ، جيڪا ڀڙيءَ کان مٿي شرعي حد تائين ڪنيل. موڪرن ٻانهن ۽ وڏي بر سان چولو. مٿي تي نه دستار نه پڳ، نه پتڪو، بلڪ پڳ جي لڳ پڳ. ان کي پڳڙي به نه چئبو، ڇاڪاڻ ته ڦيروين ٻڌل هئي ۽ پٺيان پوري وچ کان اهڙو ئي ترو ڇڏيل هو، جهڙو دستار ۾ ٿيندو آهي. پر جنهن صورت ۾ دستاربنديءَ کان اڳ ۾ ئي

مدرسو ڇڏي پڳو هو، تنهن ڪري هيءَ دستار جي وزن کان قدري گهٽ، ليڪن خاندان انهيءَ ساڳئي مان هئي. آغا صاحب ڏانهن اشارو ڪندي، چيو: ”آغا منهنجا! متقي پرهيز گار چوڪرو، پڙهيل ڪڙهيل. دراصل سچ چيو اٿن ته دير بيايد درست بيايد.“

ڏوئي هوندي هئي طالب العلم جي هٿ ۾، ۽ هدايتون هونديون هيون وسيع تجربي جي بناء تي آغا صاحب جون، يعني فنڪاري چوڪر جي، هدايتڪاري نظر علي خان جي. حقيقت ۾ نه خبر آغا صاحب کي، نه سڌ نامزد ٿيل بورجيءَ کي. نتيجو اهو نڪتو، جو ڪڏهن لوڻ گهٽ، ڪڏهن مرچ وڌيڪ، ڪڏهن پاڻي وڌيڪ پيل، ڪنهن وقت ترو لڳل، ڪڏهن بصرن سان گڏ ساڳ به ڪچو، ڪڏهن سڀئي لاڳ سڙيل، جڏهن دانهن ڪجي تڏهن چوي: ”شڪر ڪري ڪاٺو!...“

”جيڪي الله ڏئي اهو شڪر ڪري ڪائجي!..“

”روزي نور آهي!..“

”وڏ ڪيڏن گناهه آهي!...“

”شڪر ڪري ڪاٺو، ميان، شڪر ڪري ڪاٺو!“

”شڪر ڪري ڪاٺو“ جو معاملو آخر ايترو وڌي ويو، جو اسان مورڳو سندس نالو ئي ”مولوي شڪر الله“ رکي ڇڏيو.

هڪ ڏينهن سائين ڪرم علي شاهه وٽان چيلي جي سڄي جنگهه آئي. آغا جي وات ۾ پاڻي پرڄي آيو. چي:

”آغا منهنجا! ليلي جو گوشت ٿو پانئجي، ڏاڍو نرم ۽ سڀڪ!“

مولوي ’شڪر الله‘ وٽ اسان ٻئي پاڻ جنگهه کڻي پهتاسي. ايلاز، منتون، سمجهائون، آخر مسالن جا به رٿا ڪري وزن ڪڍي کيس ڏناسي. بصرن جو مقدار به مقرر ڪيوسي. آخر ۾ رب جو واسطو وجهي چيوسون:

”پيلي! واسطي ڏئيءَ جي اڄ شڪر ڪرائي نه ڪارائجانءِ!“

پلاءَ جو به آرڊر ٿيو ۽ ان سان گڏ شوروي واري ٻوڙ جو به، آغا چيو:

”هاڻو آغا! شوروو پلاءَ سان ملائي ڪاٺو.“

جڏهن مانيءَ جو وقت ٿيو، تڏهن اسان جا به هاضما اچي کليا! گهڻائي ڏينهن مڻي پالڪ ڪائي ڪائي آندا ئي ساوا ٿي ويا هئا. اڄ چڙهه هو، خوب وير ڪيو!

آغا چيو:

”آغا منهنجا ڪيئن ٿو سمجهين؟“

مان چيو:

”ڏسجي آغا، خبر پوي!“

”هاڻو! نه ته به آغا منهنجا، شڪر ڪري کائڻ ته قسمت ۾ نهيو پيو

آهي.“

”لاحول ولا قوت!“ آغا صاحب رڙ ڪئي!

”هي ڇا؟ چانور ڪچا، ٻوڙ جنسي لئي!“

دراصل چانورن جو هڏ ڪونه مٿو هو، جو مولوي ’شڪر الله‘ کان

دم ڏيڻ وسري ويو هو. ٻوڙ انڪري لئي ٿي پيو هو، جو گوشت هو ننڍڙي

چيلي جو يعني بلڪل حلوڻ. مولوي صاحب به تي دفعا جو پوڄڙا ڪڍيس

ته پٽاڻا، بصر، مسالو، ٻوٽيون ڳري ڳري، ملي سلي، سڀ گڏجي ويون ۽ ٻوڙ

اهڙو ٿي پيو جهڙو لئي. نه پٽاڻو موجود، نه انهيءَ گوشت جي ٻوٽي ظاهر،

جنهن کي آغا صاحب چيو هو:

”آغا منهنجا ليلي جو گوشت ٿو پائجي، ڏاڍو نرم ۽ سڳ.“

ليلي جو اهو نرم هجڻ ۽ سڳ هئڻ ئي گوشت جي غارتگريءَ جو

سبب ٿي پيو، ورنه مولوي شڪر الله خان ته چڙو به ٿي دفعا پاڻي وجهي ۽

خوب چمچو گهمايو هيس، ته پل اڄ ٻوڙ رس رکي بيهي!

”سائين، شڪر ڪري کائجي. اوهان وري پيا وڌان ڪڍو. جيڪي

رب ڏئي، سو بسم الله ڪري کائجي.“

بس آغا جي برداشت جواب ڏئي بيٺي. ٻوڪڙ ڪري چيائين:

”اڙي منحوس، خدا جي توتي مار پوي! انهيءَ ته اسان کي چيلي

جي جنگه ڏني هئي، تو ان جي پيڙي ٻوڙي ڇڏي، هاڻي ڌوڙ تي شڪر

ڪيون!“

’منحوس‘ جو اکر ٻڌي، مدرسه دارالهدى ٽيڙهيءَ جي خطابيءَ کي

غصو اچي ويو، بورچي خاني مان پٽڪي مٽي تي رکي ٻاهر نڪتو ويو. در کان

ويندي، خاڻي ڪمپازيٽر کي چيون ويو:

”جيڪو مسلمان کي منحوس ڪوٺي، سو شريعت محمديءَ موجب

پاڻ منحوس آهي.“

مولوي شڪر الله جي وڃڻ کان پوءِ اسان وٽ اچي پهتو امير جان. اصل نالو هيس امير بخش، ليڪن نظر علي خان جو کيس امير جان سڏيو، ته بس پڇاڙيءَ تائين امير جان رهيو. ذات جو ميربحر هو. اسان جي ڳوٺ جو ويٺل ۽ والد مرحوم جو خاص ملازم ۽ اعليٰ درجي جو بورجي. جوانيءَ ۾ عشق جي ست اچي ويس. ڪنهن رقيب روسياه ڌاتورو پياري ڇڏيس. بس اتنهن نيم ديوانو ٿي پيو. ڪڏهن رنگ ۾ ته ڪڏهن پنگ ۾. راضي هوندو ته واه جو رڌي کارائيندو. جي ڪا جوجڪي اچي ويس، ته نه چڙو ڊيگڙو وڃي ديوار تي نڪاءُ ڪندو، بلڪ مالڪ کي به منهن چڙهي، ٻه چار صلواتون سڻائي، وڃي ٻاهر ويهي رهندو. اهڙن حادثن جا ڪيئي نشان ”سند زميندار“ جي ديوارن تي ائبسٽرڪٽ آرٽ جي پيا نمائندگي ڪندا هئا. اهڙي حالت ڪڏهن ڪڏهن ٿيندي هيس -- يا ته پنگ جو چُڪو چاس ٿي ويندو يا پنگ جو پيالو پورو نه ملندو. بهرحال ماني خوب کارائيندو هو، بشرطيڪ ڊيگڙي چڙهي کان وٺي منهن ۾ نوالي پھچڻ تائين جا مرحلا خير سلھ سان طي ٿي وڃن. مسٽر ميمڻ (۱)، انڪم ٽئڪس آفيسر، اسان جو دوست هو. لاڙڪاڻي جو ويٺل ۽ نهايت نيڪ ۽ سٺا سڀاڻي جو نوجوان. نظر علي خان کي جڏهن ضرورت پوندي هئي ته سندس کيسي مان وڃي پئسا ڪڍندو هو. هڪ دفعي زياده پئسن جي ضرورت ٿي. نظر علي خان رڳو ڇاڻو خاطر کيس منجهڊن جي مانيءَ تي سڏيو. ڪنهن دوست کي سڏي ماني کارائجي، اهو پهريون واقعو هو، جيڪو نظر علي خان جي تاريخ ۾ درج ٿيڻ وارو هو. امير جان کي رڌيندي رڌيندي ويرو ايندو هو ته ڊيگڙو اڌ ۾ ڇڏي، در کان ٻاهر نڪري، دڪيءَ تي اوڪڙو ويهي، ويٺو جهونگاريندو هو. جي پهر پيس ۽ ڳالهه ياد اچي ويس، ته اچي چمچو گهمائيندو، ورنه داغ سان گڏ گوشت به سڙي ويو، ته کيس ڪنهن جي ڪاڻ ڪانه ٿيندي. اتفاق سان ان ڏينهن به مٿس حال طاري هو. مانيءَ کي دير ٿي وئي. ڊيگڙا چلهه تي، امير جان دڪيءَ مٿان اوڪڙو. ميمڻ صاحب بي ٽڪلف دوست هو. بک ستايس، ته اٿي پاڻ امير جان وٽ ويو. هڪ دفعو، ٻيو دفعو، ٽئين دفعي ڊيگڙيءَ چلهه ڇڏي، وڃي پٽ تي نڪاءُ ڪيو! ڇي:

”اڄهو هان، وڃي.... لنگهايو، ٻئي نظر علي ۽ تون..“

”آئي آ حڪم هلائڻ!..“

”منهن به مانيءَ جهڙو اٿس!“

جڏهن امير جان کي جوش ۽ جلال ايندو هو، ته تارا ڦوٽارجي ويندا هيس ۽ ان وقت مذڪر ڦري سندس اڳيان مونٿ ٿي پوندو هو. ميمڻ ته ويچارو نفيس ۽ نازڪ هو، پر نظر علي خان جهڙو شينهن مڙس به کيس ڪاوڙ پر مونٿ نظر ايندو هو. چوندو:

”ڪير ٿيندي آ نظر علي خان؟...“

”ڏاڏهنس به پلاءِ ڪاڏا هئا..“

”آغا بڻي آ!“

ڪڏهن ڪڏهن ڪاوڙ زور وٺي ويندي هيس، ته ”سند زميندار“ جي مٽيجر مان نڪرندو، مٽيجنگ ڊائريڪٽر منجهان وڃي پار پوندو هو. چي:

”جخي! ڪهڙن به زمينداري ڪئي آهي؟...“

”زميندار آهن ته ڀٽا. ليبي در تي ڪٿي به ڪا نه، بڻي آ زميندار!“

امير جان وٽ وڏا ماڻهپائي ۽ وڏ زمينداريءَ جو معيار هو ڪٿيءَ جو در تي هجڻ (۱). هن ڀلا پنهنجي ڳوٺ جي پڪ ۾ ڏٺا هئا ڀٽا صاحب، جن وٽ انگريز ڪتن جون لوديون هونديون هيون. ماڻهن کان وڌيڪ پئي انهن جي نظرداري، پرورش ۽ پالنا ٿيندي هئي ۽ انسانن کان زياده پئي انهن جي خدمت ٿيندي هئي. ڀٽن جي ڪتن جيڪا ماني ڪاڌي، سڌن راج ۽ ڪڙمين کي ته خير خواب خيال ۾ ڪانه ايندي، پر چڱا چوڪا وڏيرا به ٻيا سڪندا هئا. ڀٽن جا ڪتا گرمين ۾ ڪوٺا ويندا هئا ۽ سرديون ڳوٺ ۾ گذاريندا هئا. سنڌ لاءِ ”هل اسٽيشن“ ڪوٺا هئي، جتي ساوڻ ۾ شڪارپور ۽ جيڪب آباد جا پچنديءَ ۽ سرنديءَ وارا پهچي سگهندا هئا يا وري ڀٽن صاحبن جا ڪتا وڃي ”سيزن“ ڪاٽيندا هئا ڪتا صاحبلوڪي هئا، جنهن ڪري لاڙڪاڻي جي ساوڻي کين ڀانءِ نه بي پئي.

(۱) حقيقت ۾ اها سنڌي چوڻي آهي، جنهن جو مطلب اهو آهي ته ايڏو سڄو ۽ سڪڻو آهي، جو در تي پهري جي ضرورت ئي ڪانه اٿس، جو ڪٿي رکي. پرين ڀاڳين جي درن تي چونڪيءَ ڏيڻ لاءِ ڪتا هوندا آهن. سڄا ماڻهو ڇاچي ڪري ڪتا پالڻ؟ ليڪن امير جان جي ذهن ۾ اها معنيٰ نه هئي. هن جو خيال هو ته ايترو پئسو به ڪهڙي وٽ ڪونه آهي، جو ڪتو خريد ڪري سگهي، ڇاڪاڻ ته وڏ ماڻهپ جي واحد نشاني امير جان جي نگاه ۾ چڙو ڪتي جو هجڻ ۽ پالڻ هو.

نظر علي خان ميمڻ صاحب جي معاملي کان علاوه ٻي ڪيترا دفعا امير جان هٿان شڪست کائي چڪو هو، ليڪن ان هوندي به کيس جدا ڪرڻ لاءِ تيار نه هو. سبب اهو، جو ايڏو سٺو بورچي ۽ ايترو سستو وري ڪٿان اچي ها؟ پگهار ڪانه، ڪڏهن ڪڏهن رپيو اڌ لٽي ڪپڙي لاءِ، ورنه فقط روزانو به آنا وظيفو پنگ لاءِ. اهائي امير بخش جي خوبي هئي، جنهن ڪري 'امير جان' تي پيو. انهن ٻن آڻن مان نظر علي خان فقط ٽڪو پنهنجي هٿان پريندو هو، باقي ڇهه پئسا منهنجي کاتي مان نڪرندا هئا. اهو ڇا جي ڪري؟ ان جو سبب ڪهڙو هو؟ اهو مان ڪڏهن ڪو نه ڄاڻيو، ڇاڪاڻ ته نه پگهارون ئي ڪڏهن چڪو ٿي مليون ۽ نه حساب ئي سامهون آيو. 'حسابِ دوستان در دل' واري عمل تي پيو ڪم هلندو رهيو.

* * *

مان تقريباً پنج ورهيه (29-1933ع) ”سنڌ زميندار“ ۾ رهيس، ليڪن ياد نه آهي جو ڪڏهن پنجاهه روپيا گڏ ڏنم يا يڪجاءِ ڪڏهن پگهار ملي. ڪڏهن رپيو، ڪڏهن به، ڪڏهن پنج، اهو ڏينهن عيد جو ٿيندو هو، جڏهن ڏهه - ويهه گڏ ملي ويندا هئا.

هڪ دفعي ياد آهي، آغا مرحوم پنج رپيا هٿ تي رکي، وڏو تهڪ

ڏئي چيو:

”آغا منهنجا! اڄ ته وڃي ڳوٺان نئون سئون ٿي آءُ“

مٿي هڪ هنڌ اڳي ئي ٻڌائي آيو آهيان ته آغا صاحب جڏهن راضي هوندو هو ته ”آغا منهنجا!“ ڪري سڏيندو هو، ۽ جڏهن ناراض ته - ميان! راشدي مياڻو! سهگل! او خدا جي مار پويو! او شل ڪا چٽي پويو! دونالي بندوق اچي سيني ۾ هڻو.. بس، بس - بندوق جي ٺڪاڻ جو آواز تڏهن وات مان ڪڍندو هو، جڏهن ڪٽ يا ڪرسيءَ تي جوش وڇان ٿانءِ ٿي ڪري پوندو هو. جي هيڏنهن اچيو، ته هوڏي کڻي منهن ڪندو، ۽ جي پريان اچيو، ته هيڏي ڪنڌ ڦيرائي ڇڏيندو. يعني ان وقت ايڏو بائيڪاٽ جو اسان جي صورت به ڪانه وٺندس، ليڪن خدا بخشيس، اهڙو منو ۽ نيڪدل، جو ڪلاڪ اڌ کان وڌيڪ پاڻ جهلي نه سگهندو. يڪدم ڪو فارسيءَ جو بيت جهونگارڻ شروع ڪندو، جنهن ۾ فراق ۽ وصال جا معاملا بيان ٿيل هوندا. اها گويا دعوت هئي ته اچو هاڻي هڪٻئي جي ڳلي لڳون! جڏهن اسان ”سنڌ

زميندار“ کان جدا ٿي، ”ستاره سنڌ“ (۱) ڪڍيسي ۽ هڪٻئي جي خلاف لکڻ شروع ڪيوسي، تڏهن به ٻن ڏينهن کان وڌيڪ هڪٻئي کي ڏسڻ کان سواءِ رهي نه سگهيو هو.

مان اهي پنج روپيا کڻي ريلوي اسٽيشن ڏانهن راهي ٿيس. اسٽيشن جي سامنهن ڏنر ته چوراهي جي پاسي ۾ رمون مڪراني تاس جا پتا زمين تي وڇايون ماڻهن کان پيو ٿو داو هٿرائي. ٻن رين جو داء هئي، ماڻهو پيا چار ڪٽڻ! پنجن جا ڏهه ۽ ڏهن جا ويهه پيا ملڻ! ايڏيءَ آسانيءَ سان رپيا ٻٽا ٿيندا ڏسي، مان به پنهنجي نوٽ ۾ هٿ وڌو. هٿ وجهي وري هٿ ڪڍي ورتو، ڪجهه سوچي وري نوٽ ڪڍڻ لاءِ هٿ وڌايم، هڪ دفعو وري دل سان هنڊايم. نيٺ نوٽ ڪڍي کڻي پٽ تي اچليم. داءِ لڳو. ڏهه ته ڪونه مليا، التو پنج به چٽ! ڳوٺ وڃڻ جي بجاءِ مان موٽي اچي پريس ۾ پهتس. داءِ جو غلط پئجي ويو! ان ۾ رمون مڪرانيءَ جو ڪهڙو ڏوهه؟

رمون مڪراني دراصل سکر جي عوامي مشاهيرن مان هو. اخبارن، ڪورٽن، عملدارن ۽ عام ۾ جيترو رمونءَ جو نالو وڳو ٿي، اوترو نه ميان پير بخش جو هو، نه سائين ڪرم علي شاهه جو، ۽ نه پيرزادي عبدالستار جي والد جو. هر وقت پئي ڪاڏنهن نه ڪاڏنهن خبر پوندي:

رمونءَ اڄ فلاڻي جو کيسو ڪٽيو...

رمونءَ اڄ فلاڻيءَ جي يار کي چاقو هڻي ڪڍيو..

رمونءَ جي جوا جي ٽڪري اڄ پڪڙي...

رمونءَ اڄ صوبيدار صاحب کي منهن تي چڻي ڇڏيو...

رمونءَ اڄ پوليس واري کي منهن جي لپاٽ هڻي ڪڍي...

رمونءَ اڄ ايڏو فساد ڪيو آهي جو ’بي‘ ٿاڻي جو سڄو پوليس گارڊ

اوڏنهن ويو آهي...

رمونءَ اڄ يڪي سر ويهن ماڻهن سان چڪري کاڌي آهي...

رمونءَ اڄ ايس. بي صاحب کي منهن تي چڙهي گاريون ٻڌائي آيو...

رمونءَ کي اڄ پوليس ٻڌيون ٿي وئي...

(۱) روزانه ”ستاره سنڌ“ ۱۹۳۴ع ۾ سکر مان اسان ٻنهي ڀائرن ڪڍي. ۱۹۳۷ع تائين هلي. ۱۹۳۶ع کان ۱۹۳۷ع تائين هفتيوار هلايسي.

رمونءَ کي اڃا ماجستريٽ ٽيپ ڏني...

رمونءَ اڃا جيل مان ڇٽي ويو..

رمون جاري هو، پتي باز هو، ٽڪري باز هو، چاقو مار هو - سکر جي سڄي شهر تي سندس رعب هو. غريب آباد ۽ شڪارپوري روڊ تي جنسي سندس حڪومت ۾ هئا. نالو ڪن پيو، ڏکڻي وٺي ويندي! لنگهندو ڏسبو، لونءَ ڪانڊارجي ويندي! مطلب ته ايڏو خراب، ايڏو بدمعاش، ايڏو لوفر - - ليڪن ايترو سیه ڪارڻ هوندي سندس ڪردار ۾ ڪيترائي روشن پهلو به هئا. واعدي جو پڪو، زبان جو سچو، دوستيءَ جو پختو ۽ وقت تي سر ڏئي چڪڻ جهڙو. يتيمن جو دوست، رتن زالن جو واهرو ۽ مددگار. رمونءَ هائو ڪئي ڄڻ پٿر تي ليڪو اچي ويو. ڪنهن کي آڻي پئي، رمونءَ کان ميد گهرندو... رمون پئسا ڏيندو، گهر ٻار وڪڻندو ۽ سر به اچي ڏيندو. زمين آسمان هڪ ڪري به ضرور سولي ڪندو. ڦريندو انهن کي هو جيڪي انهيءَ جي لائق هئا، چاقو انهن کي هڻندو هو جيڪي چاقو هڻڻ جا مستحق هئا، کيسا انهن جا ڪتريندو جن وٽ ناٿو هوندو. اهي ۽ ٻيون ڪيتريون اهڙيون خوبيون هيس، جو اڃا انهن مان هڪ - به به جيڪڏهن سنڌ جي اميرن ۽ وزيرن ۾ هجن ها، ته هوند اسان ايترو نه خوار ٿيون ها، نه خراب ٿيون ها، نه محڪوم ٿيون ها، نه محتاج ٿيون ها. اسان جا وزير جي 'رمون مڪراني' ٿي پون ها ته ڪنهن کي طاقت هئي، ڪنهن کي مجال هئي، جو اسان ڏي اک کڻي نهاري سگهي! اها اک نه نڪري وڃيس ها!

پنهنجي وزيرن ۽ سياستدانن کان جو دل ڌڪويل هئي ته رمون مڪرانيءَ جو ڪردار به اڪين اڳيان چي ويو، ورنه ڪيڏانهن اسان جا وزير باتديير ۽ ست ڪلا سياستدان، ڪيڏانهن اسان جو رمون مڪراني، جيڪو ويچارو پوءِ به چڙو "عامي ماڻهو" ٿي هو. بهرحال ڳالهيون ٿي ڪيوسني مرحوم نظر علي خان جون - - هڪڙي پڇاڙيءَ جي ڳالهه بي به ٻڌائي ڇڏجي -

سکر جي هر ٽڪائي ۾ روزانو شام جو ڪٿاهه پڙشاد ٿيندو هو. ڪيترائي غريب غربا اچي اتان پيٽ پري ويندا هئا. انهيءَ خيراتي خوراڪ ۾ مذهبي پيد پاءُ ڪونه هو. هندو به اچي وٺندا هئا ته مسلمان گداگر به. شري ساڌ پيلي جو ڪٿاهه سڀ کان سٺو ۽ سڀني کان لستي هو. دال، حلوو، پوري

۽ ڪڇڻي نهايت صاف ۽ سواڊي. جيڪو ايندو، ان ۾ ملندو، بلڪ هڪ اڌ پايڙ ۽ ڪٿاڻي ڌرو به مٿان رکي ڏيندا.

سالن کان اهو دستور هليو ٿي، ليڪن اسان کي خبر ڪانه هئي. هڪ ڏينهن امير جان شام جو پيٽنگ پيٽ سڌ ٻيلي ويو، ۽ موٽندي ڪٿاهه پرشاد به پاڻ سان ورتيون آيو. رات جو نظر علي خان ۽ مان بسم الله ڪري ان کي واپرايو - نهايت لذت ۽ دلپسند! آغا ڏو ڪري، به - ٿي اوڳريون ڏئي، جڏهن الله جا شڪرانا بجا آندا، تڏهن پڇيائين:


”آغا منهنجا، ڪيئن ٿو پائين؟“

”آغا، واه جو کاڌوسي!“

”واهر ڙي امير جان واه!“

بس اهو ڏينهن اهو ڏهاڙو - ان کان پوءِ اسان جو گذارو گهڻو ڪري شري ڪٿاهه پرشاد تي ٿيندو هو. ماني به سٺي، پيسو به خرچ ڪو نه ۽ بلڊ پريشر ۾ ڏسيل پرهيز جي به عين مطابق! علاوه ائين انهيءَ مينوءَ ۾ دعوت شيراز به شريڪ هئي، يعني دال سڳوري، جيڪا ڪاري مرچ جو ٻُڙڪو ڏئي ڏيندا هئا! ان کان زياده نظر علي خان خدا کان ٻيو ڇا ٿي گهريو! -- ليڪن اهو معاملو دوستن احبابن کان بلڪل مخفي رکيو ويو. پڇاڙيءَ تائين ڪنهن کي خبر ڪانه پئجي سگهي ته سکر جي هنن ”فرزندان اسلام“ جو، جيڪي رات ڏينهن هندن تي ڌوڙيا پيا وسائن، زياده تر گذر شري سڌ ٻيلي جي ڪٿاهه پرشاد تي آهي!

اسان ٻنهي پائرن جڏهن ”ستاره سنڌ“ ڪڍي، ۽ ڪڏهن ڪڏهن پئسي پائيءَ جي ٻاڙائي هوندي هئي، ته امير جان جو اهو ئي صدي نسخو اسان لاءِ به تير بهدف ثابت ٿيندو هو. هڪ دفعي ته ساندھ ڏيڍ مهينو کن انهيءَ روزگار ۽ رزق تي گذارو ڪندا رهياسي. انهيءَ ئي زماني ۾ محمد امين خان کوسو اچي اسان وٽ رهيو. چيائين ڪجهه ڪو نه، ليڪن دل ۾ ضرور حيران هوندو ته هر روز رات جو دال، ڪڇڻي، حلوو، پاپڙ، پوريون ۽ ڪٿاڻ! آهي ته پڪ ڪا غيب جي ڳالهه!



جي تو آڊب آهه، تا پنڌائن ٻڌي وڌين؛
ڪل نه پيڙه ڪاء، اُصولي اسرار جي.
- سچل

ڳالهه شروع ڪئي هئيسي سکر جي مشاعري جي، جنهن ۾ نظر علي خان جو به نالو اچي ويو ۽ ٻه چار ڳالهيون ان جون ذهن تي تير آيون، جيڪي ڪري ورتيونسي. جنهن صورت ۾ ذڪر مشاعري جو آهي، تنهن ڪري ان کي 'رعايت لفظي' سمجهڻ گهرجي.

مشاعري جي مقرر ڪيل تاريخ اچي وئي. سنڌ مان ڪيترن شاعرن پنهنجا غزل ٽپال رستي ڏياري موڪليا. سکر، جيڪب آباد ۽ لاڙڪاڻي جي شاعرن مان ڪيترا پنهنجي سر هلي اچي مشاعري ۾ شريڪ ٿيا. - خادم، فقير، نیاز، سرور، ضامن، جوش ۽ ٻيا ڪيترا نوان پراڻا سخن سنج. سکر جي تاريخ ۾ اهو پهريون مشاعرو هو. ٽائون هال اندر ٻاهر صفا پرچي ويو. پير رکڻ جيتري جاءِ به ڪانه رهي. شهر جا سڀئي معزز، ميونسپل ڪائونسلر، سرڪاري ڪامورا، ۽ ڪي ٻڏڻ جا شوقين ته جيڪب آباد ۽ لاڙڪاڻي کان به اچي پهتا. ڪن ذاتي دوستن کي شاعر به پاڻ سان ورتيون آيا هئا. مطلب ته ايترو انبوهه، جو اسان کي قطعي ان جو وهم گمان ڪونه هو. هال جون سڀئي دريون کوليون ويون، ٽاڪ ورائڊي ۾ ويٺل ماڻهو به ٻڌي سگهن. لائوڊ اسپيڪرن جو رواج ڪونه هو، تنهن ڪري پڙهندڙن کي پنهنجي آواز وڌائڻ لاءِ نڙيءَ ۽ ڦٽڙن تي پاڙڻو پوندو هو. بهرحال هرڪو منجهانئن مستفيد اهڙي طرح ٿي ٿيندو هو، جهڙيءَ ريت هاڻي لائوڊ اسپيڪر ذريعا پيا ٿين.

سکر جي بزرگن لاءِ هي پهريون موقعو هو، جو مشاعرو ڏسي رهيا هئا. اڇيون سونهاريون ٿي ويون هي، ليڪن راڳيندڙن کان سواءِ شاعر جو ڪلام خود شاعر جي وات مان ڪڏهن ڪونه ٻڌو هيائون. کين پڻ انهيءَ ڳالهه جو اچرج هو. صدارت جي ڪرسي محمد اسحاق ستي ماجسٽريٽ والاري هئي. مشاعري جي مقبوليت جو اهو وڏي ۾ وڏو ثبوت هو، جو ڪرم علي شاهه سائينءَ جهڙي عادتي صدر پهريون دفعو غير جي صدارت ۾ ويهڻ قبول ڪيو، ورنه ڪنهن کي مجال جو سائين به هجي ۽ صدر ڪو ٻيو ٿي وڃي! نه فقط اهو يزد ۽ شمر جي اولاد ۾ اچي ويندو، بلڪ سڄو جيلسو ٿي سندس ياداشت ۾ ڪوفن جي قطار ۾ لکجي ويندو. سکر جي "انجمن

اسلام” جو هڪ دفعي غلطيءَ سبب ميان پير بخش صدر چونڊجي ويو، ته سائين يڪدم ان مان استعيفيٰ ڏئي ”انجمن“ جي ”ن“ کي زير اضافت ڏئي، ”انجمنِ اسلام“ تيار ڪري، ان جو صدر بڻجي ويهي رهيو! پاڻ مرحوم انجمن جي نالي ۾ زير اضافت جي بجاءِ ”ي“ لکندو هو، يعني ”انجمني اسلام“ جنهن کي ڏسي سندس مخالفن مشهور ڪيو هو ته سائين ڪرم علي شاهه واري ’انجمني‘ درحقيقت ميان پير بخش جي ’انجمن‘ جي گهر واري آهي. سائين ڪيترا ڏينهن سخت ڪاوڙيو رهيو، جنهن بعد ئي ’ي‘ ڪڍي، زير اضافت آندي وئي!

مشاعري جا آداب ڪهڙا ٿيندا آهن، دستور ڇا ٿين ٿا، مشاعرو ڇاڪي چئبو آهي، سکر جي معزين کي ان جي ذرو ڀيٽ ڪانه هئي؛ البت ريلوي گوديءَ جا چند مکيه ملازم سکر براج جا ڪي سروير ۽ انجنير، يا لاڙڪاڻي وارا اسان جا دوست چندان واقف هئا. باقي ٻين سڀن لاءِ سڄو تڪساد بلڪل نئون هو. حيرت ۾ هئا ته ڇا ٿيڻ وارو آهي!

”سبحان الله! آجي سبحان الله!“

”واه واه ڪيا ڪهنا جناب!“

”ارشاد، حضور ارشاد!“

”اڃي مڪرر فرمائيه! سبحان الله!“

”والله ڪيا زبان هه!“

”ڪيا تخيل هه!“

”ڪيا مصرع ڪها هه، والله جان ڊال دي!“

”ڪيا اُٿان هه، سبحان الله! سبحان الله!“

”اڃي وه واه! وه واه!“

”ڪيا ڪهنا، ڪيا ڪهنا!“

”غضب ڪر ديا!“

”حضور ڀه شعر ڦر عنايت هو!“

”سبحان الله! سبحان الله!“

”اڃي مصرع ڪه تيور تو ڏيڪهه!“

”آسمان ۾ پهنڇا ديا!“

”اڃي ڪيا ڪهنا!“

”غضب ڀا ديا هه، غضب!“

انهيءَ هڙبونگ مان ڀلا سکر جا ڀلارا ڇا ڄاڻن. سيئي پريا مڙس، سڀ سنجيدا، مائيٺا، با وقار ۽ وضعدار، وڏي مان ۽ سومان سان ڪرسي تي ٿڌ ڪڍيون ويٺا هئا. جڏهن ڪو شعر سمجھ ۾ آين ٿي، يا ”واه واه“ جو

شور ٿيو ٿي، ته هنن جي چهري تي ان وقت چڙو مشڪ نمودار ٿي ٿي، گويا اهو سندن پسنديدگيءَ جو گهڻي ۾ گهڻو اظهار به هو ۽ ساڳئي وقت اردو بازن جي انهيءَ هلڙ بازيءَ تي طنز به. ڪيڏو نه سهڻو، سنجيدو ۽ شريفانو اهو اظهار هو! انهن کان هٿ مٿي کڻي ”واھ واھ“ ڪرڻ، يا ڪرسيءَ تان اٿي اٿي ”مڪرر! مڪرر!“ پڪارڻ نه پڳو ٿي، نه هنن ان کي آداب مجلس يا جلسي جي احترام جو سبب سمجهيو ٿي. ها! ها! ڪيترا نه موچارا ماڻهو ۽ ڪيڏا نه شاندار شخص هئا! وقار ۽ عظمت جا پيڪر، متانت ۽ سنجيدگيءَ جا مجسما. هر هڪ پنهنجي جاءِ تي چڻ شان، مان، عزت ۽ آبروءَ ۽ خوديءَ ۽ خود داريءَ جو ٽڪر پئي معلوم ٿيو!

* * *

سائين ڪرم علي شاهه - بوسڪيءَ جي سائي پڳ، جيڪا سنڌ ۾ سيدن جي نشاني آهي؛ چينا سلڪ جو گلي بند ڪوٽ، ويسٽ اينڊ واچ ڪمپنيءَ جي ٺهيل سٺي ۽ قيمتي گهڙي ڪيسي ۾، جنهن جي زنجيري ڪوٽ جي بٽن ۾ پيل ۽ انهيءَ جاءِ تان منجهس قطب نما پيو لڙڪندو، ڪوٽ اگرچہ گلي بند، ليڪن شيرواني نمونو نه - اهي شيرواني انهيءَ زماني ۾ اسان وٽ رائج ڪونه هئا، اهي فقط انهن ميراثن يا طيلجن جي بت تي ڏسبا هئا، جيڪي پنجاب يا لاهور مان پنهنجا طاقتا وٺي، زميندارن جي وهائون وڌائن تي ايندا هئا! هتي اسان وٽ اصل پوشاڪ ۾ ته ڪشادو وڏو پيراهن، ۽ ان جي هيٺان اچي محموديءَ جي صدي، جنهن ۾ ڪيسا، پيراهن مٿان ڪلهن تي چادر يا لنگي، سياري ۾ زريءَ پريل ٻانهن سان سرج، بخمل يا بانات جون صدريون. پوءِ جڏهن انگريز آيا، ته شارت ڪوٽ جو رواج ٿيو. جڏهن ترڪن سان خلافت سبب محبت وڌي، ته اهو ڪوٽ استعمال ۾ آيو، جنهن کي سلطان پهريندا هئا يا ”شير پلونا“ عثمان پاشا کي پيل هوندو هو. انهيءَ جو نالو ئي ”ترڪش ڪوٽ“ هو. ڪالر کليل، پٺيان چاڪ ۽ چيلهه تي پٺيان پٽي. انهيءَ ۾ اڳتي هلي، ٿوري ڦير ڦار ڪري، سنڌ جي مسلمانن گلي بند ڪوٽ ٺهرايو، جيڪو هر خاندان ۽ شريف جڏهن ٻاهر نڪرندو ته پائي هلندو هو. اهڙو ئي ڪوٽ سائينءَ کي به هوندو هو. وڏو ڳاڙهو رومال، چُر تي - ڪڏهن هٿ ۾ ڪڏهن ڪلهي تي - ان جي هڪ ڪنڊ ۾ سون جي ڏند ڪوٽڻي ۽ ڪن ڪوٽڻي ٻڌل. وار ٻٽوان، شڪل نوراني، سنهاري سفيد - جهڙو فرشتو پيو

لڳي! هالن جو جنڊيءَ لٿل وڏو هاسو (عصا) هٿ ۾! پر خاص موقعن کان سواءِ هميشه هٿين خالي. شرفائن جو دستور اهو ئي هو. لڪڻ ڪٿڻ ڪسر شان ۽ وضع داريءَ جي خلاف سمجهندا هئا. لڪڻ فقط پوليس وارا ڪندا هئا يا اهي جن کي شرفا ٿرو سڏيندا هئا. مجلس ۾، عيدن تي، وڏي ننڍي ڏينهن، محفلن ۽ جلسن ۾ هميشه هاسو (۱) هٿ ۾. چنانچہ سکر ۾ ڊپٽي پير بش مرحوم ۽ سائينءَ جو هاسو ايترو ئي مشهور هو، جيترو معصوم شاھ جو منارو.

عبدالغفار پيرزادو - ننڍي فرينچ ڪٽ سنهاري، ترڪي ٽوپي، بٿر فلائ ڪالز تي ٿاڻي، ڪوٽ سوت. بٿر فلائ ڪالر انهيءَ زماني ۾ گهڻو ڪري هاءِ ڪورٽ جا وڪيل استعمال ڪندا هئا. آخر ۾ ان جو استعمال فقط، خدا وڏي جمار ڏئيس، اسان جي آءِ. آءِ. قاضيءَ تائين محدود رهيو. خان عبدالحميد خان، مسٽر محمد ابراهيم سيلانٽو، ۽ سيٺ محمد اسماعيل ميونسپل ڪائونسلر - خوجن جي پاڙي جو بزرگ صفت معزز، ترڪي ٽوپي، سوني فرير سان چشمو، رنگ جو پڪو، ڏاڙهي صاف، مچن جي سنت ورتل، هيٺ تي پجامو، بت تي قميص ۽ شارٽ ڪوٽ، جنهن ۾ سوني زنجيريءَ سان واچ. احمد علي خان عليگ - ترڪي ٽوپي، سٺڻ قميص، شارٽ ڪوٽ لڏڻ مڙس پيو لڳندو. سٺڻ جا ور چٽيل. هلندو ته چڻ مور پيو معلوم ٿيندو. سٺڻ ڏاڍي ٺهندي هيس.

غلام نبي خان بروهي، شڪل صورت جو به جنسي بروهي، سفيد ۽ ڳاڙهو، جنسي گتول - خوبصورت چهرو، ننڍڙيون سهڻيون مچان، مٿي تي ڪُلي مٿان پشوري لنگي ڏاڍي سهڻي نموني ٻڌل، سٺڻ قميص، شارٽ ڪوٽ، لٽا هميشه سٺا ۽ صاف. کلندو ته سندس موتين جهڙا اڃا ڏند، سندس دل جي صفائيءَ تي پيا گواهي ڏيندا.

غلام نبيءَ جو نالو اچي ويو، ته سندس وڏي ڀاءُ ۽ منهنجي محبوب دوست ۽ سنڌ جي مشهور مضمون نويس ۽ مصنف خان رحيمداد خان يعني

(۱) سنڌ ۾ هٿ جا اوزار هي هئا:

هاسو، عصا، لڪڻ (جنهن کي عام ماڻهو 'لهڪڻ' سڏيندا هئا)، لٽ، لوڙهه (باس جنهن تي لوهر جا ڀلا هيٺين حصي تي چڙهيل هوندا هئا)، ڏنڊو (جنهن کي الائي چو، پر 'مولا بخش' به سڏيندا هئا)، ڏنڊي، سوتو، سوتي، داسو، ڏنڊڪي (جيڪا وزيراعظم ٿيڻ کان پوءِ لياقت علي خان هٿ ۾ ڪڻي)، گهوٻاٽو، مترڪو، مترڪي، ڇاٻڙي، جهبڪ، جهو ۽ ڪهاڙي.

حضرت مولائي شيدائيءَ ڏي وڃي خيال پيو ۽ يڪدم سندس مضمون اچي اکين اڳيان بيٺا، جن جي خاص خصوصيت فقط اها هوندي آهي، جو عنوان مضمون کان جدا ۽ مضمون بيتن کان علحدو هوندو آهي! سندس مضمون جا اهي ٽي اجزاءَ ترڪيبي هڪ ٻئي کان ايترو دور ۽ غير متعلق هوندا آهن، جيترو ڪيترن سالن کان مولائي ۽ مان، يعني مان ڪراچيءَ ۽ هو سکر ۾، وڃ ۾ تن سو ميلن جو مفاصلو.

سکر اسٽيشن جي سامهون ڪبي هٿ تي نگاهه ڪبي، ته ٽڪر جي آهاون سکر جو عيد گاهه نظر ايندو. انهيءَ جي پاڇي ۾ ۽ سردار محمد علي جان (۱) جي ڪوٽ سان لڳو لڳ، بروهين جو هڪ خاندان رهندو هو. نهايت شريف، معزز ۽ محترم. حاجي شير محمد خان گارڊ اسان جي زماني ۾ زنده هو. رٽائرڊ به اسان جي اڳيان ڪيائين، حج به اسان جي وقت ۾ ڪيائين ۽ فوت به اسان جي هوندي ٿيو. نهايت نيڪ ۽ پرهيز گار شخص. انهيءَ جو پٽ علي بخش گارڊ، وڃيه ۽ والد وانگر نيڪ صورت ۽ نيڪ سيرت. اڃا به حال حيات آهي. انهيءَ جو پائيجو آهي اسان جو مولائي شيدائي. ڏاڍو مزيدار ماڻهو، ڏاڍو دلچسپ ۽ بيحد دلپسند شخص. جڏهن اسان جي شناسائي ٿي، ان وقت سنڌس جوانيءَ تي چوڏهينءَ جو چنڊ اپريل هو. مضبوط، صحتمند ۽ نهايت سرخ سفيد، ملازمت اهائي مامائن واري، يعني ريلوي گارڊ. گهر ۾ هوندو ته به سڄو وقت کل ۽ خوشيءَ ۽ جي ريل ۾ هوندو تڏهن به نچندو ڪڏندو، بائن

(۱) سردار محمد علي جان ۽ سردار ظاهر محمد خان افغانستان جي شاهي گهراڻي جا اهي ٻه فرد، انهيءَ قافلي مان ڇڄي اچي سکر ۾ مقيم ٿيا، جيڪو خان جنگيءَ سبب سردار محمد ايوب جي سرڪردگيءَ هيٺ اچي انگريزن وٽ پناهه گزين ٿيو هو. منجهانئن ڪي ديرادون ۾، ڪي لاهور ۾، ته ڪي ڪراچيءَ ۽ سکر ۾؛ منتشر ۽ پکڙيل، سرڪاري پيشن تي گذارو. 1934ع تائين مرحوم محمد علي جان اسان سان ملندو رهيو. ڪوشش ۾ هو ته خاندان سميت موٽي افغانستان وڃي. نادر خان سان لکپڙهه ۾ هو. ياد نه آهي وڃي پهتو، يا پڻ سکر ۾ فوت ٿيو. سردار ظاهر محمد ته سکر ۾ فوت ٿيو. مان ۽ نظر علي خان 29-1930ع ۾ وٽس ويندا هئاسين. (سردار محمد علي جان نيٺ افغانستان ويو، چند سال ٿيا سندس وڏو فرزند تهران ۾ افغاني ايمبسيءَ جي ڊنر تي مون سان مليو، پاڻ سڃاتائين، اچي قرب سان مليو، سنڌيءَ ۾ ويهي ڪچهري ڪئي، سڀئي ايراني خواه افغان دوست اچرج ۾ پئجي ويا.)

سان چرچا، پئسينجنرن سان لطيفا ۽ ڪوئين سان پوڳ ڪندو، ٿڙا نڪاءَ هڻندو، هتان ڪوٽريءَ ۽ ڪوٽڙيءَ کان سکر جو پنڌ ائين ڪل خوشيءَ ۾ ڪاٽي ايندو، ڄڻ ڪنهن وهائو تي ويو هو! مطلب ته سندس ننهن چوٽي جوان هئي ۽ جوانيءَ جي رڳ رڳ ۾ موج ۽ مستي هئي. ڏک، غم، رنج ۽ فڪر نه خدا ڏيکاريو هيس ۽ نه سندس طبيعت ئي اهڙي هئي، جو انهن جو تاثر قبول ڪري. مون کي ياد آهي، سندس والد وفات ڪئي، انهيءَ زماني ۾ اسان روزانو شام جو سڻيما تي ويندا هئاسي، انهيءَ ڏينهن به پروگرام هو، ليڪن اوچتو صبح جو پري مڙس رحلت ڪئي! ڪفن دفن کان پوءِ جڏهن شام جو پٿر تي ويٺا هئاسي، تڏهن سري اچي ڪن ۾ چيائين:

”بابو ته ويو الله ڏي!...“

”وري ته موندو ڪونه!...“

”ٽوڙي اسان گلر تي ويٺا رهون، ٽوڙي اسان امپيريل سڻيما جي ڪرسي تي هلي ويهون! ڳالهه مڙي ساڳي آهي!“

”اڙي هي مهمان ڇا چوندا؟ تنهنجا عزيز ڇا چوندا؟ مون کي شرم ٿو اچي!“ ڪيل جو وقت ٿيو، ته زوريءَ گهلي هليو. ٻئي ڏينهن غلام ٺٻيءَ کي چيو:

”ڏسين ٿو مولائيءَ جا ڪم!“

”اڙي، بابي جي پٿر ڪرڻ لاءِ تون ئي ڪافي آهين.“ مولائيءَ رڙ ڪري چيو، ۽ پاڪر پائيندي، مون کي چيائين:

”اڄ به هلنداسي!“

”هائو، اڄ به هلنداسي!“

ڏک ڏکڙا ڪونه، ڪلهن تي نه بوجهو نه بار، زمانو سٺو، سڀ سهولتون ۽ سهنج، تڏهن ته ايڏيون الغرضايون هيون، جو پيءُ مري ته به پرواهه ڪانه. ڏينهن چرچي پوڳ ۾، سانجهيون سيرن ۾ يا سڻيما ۾، ۽ راتيون رنگ محلن جي وچ ۾. سگريٽن لاءِ ڪاغذ ۽ ڪئپسٽن جي تماڪ جو ٽين خريد ڪري ٺاهيندو پاڻ هو. چونڊو هو ته جڏهن بازار ۾ ڪئپسٽن تماڪ ملڻ بند ٿي ويو، تڏهن سمجهو ته انگريز موڪلايو! آخر جنگ لڳي، مال اچڻ ۾ دقتون پيدا ٿيون، جنهن ڪري ڪيتريون شيون بازار مان غائب ٿي ويون، جن مان ڪئپسٽن تماڪ به هو. مولائي هم ڪئي نه ته، يڪدم ريلوي جي جنرل مئنيجر کي تار ڪيائين، جنهن جو مطلب اهو هو ته انگريز لڙائيءَ ۾ ختم ٿي ويو ٿو ڏسجي، سندس شڪست جا آثار ظاهر ٿي چڪا آهن،

ڪئسٽن جو تماڪ بازار مان ختم ٿي چڪو! جنرل مئيجر انگريز ۽ انگريز جنگ جي معاملي ۾ ڏاڍو ڪچو پريل ٿي، هيڏانهن ريلوي ملازم، ۽ اها تارا! ڪن به ڳاڙها ٿي ويس. حضرت مولائي شيدائي فوراً سسپينڊ. ان کان پوءِ چارج شيٽ ۽ ان کان پوءِ ڊسمس - مابخير شما بسلام. اهڙيءَ طرح چرچن ڪندي نوڪري وڃائي ويهي رهيو (۱).

اسان جي پاڻ ۾ جڏهن ملاقات ٿي، ان وقت مضمون نويس نه بلڪ ڪتاب بين ۽ اخبار بين هو. تاريخ ۽ ادب سان دلبي دوستي هيس. اسان جو

(۱) منيلا کان موٽي اچڻ بعد مون خط لکي کانئس ڪي سوال پڇيا، جن جو جواب پنهنجي انهيءَ اربيلي انداز ۾ ڏنائين، جنهن کي هوبهو هٿ ڏئي رهيو آهيان، جيئن بطور يادگار محفوظ رهجي وڃي؛

23. جولاءِ 1960ع. مخدومي و مرشدي پير صاحب، دامت فيوضه. گرامي نامو اڄ گهڻي عرصي کان پوءِ مليو، يارن جي يادگيريءَ لاءِ شڪريو... توهان سڳورن جي سوالن جا جواب هن طرح آهن؛

1. شراب مان ڪونه پيئندو هوس پر بيئر پيئندو هوس.
2. والد منهنجو مرحيات ڪامياب زندگي بسر ڪري فوت ٿيو، اسان جي پرورش ڪيائين، تعليم ڏيارين، جاءِ جوڙائي ڏنائين، اهڙي انسان جي فوت ٿيڻ تي خوشي ڪجي يا غم؟ ڇا منهنجي روڻن رڻن سان جيئرو ٿي پوي ها؟ هرڪو اهاڻي وات ورتيون ويندو، فقط سمجه جو فرق آهي.

3. منهنجي مضمون ۾ بي ريطي واقعي آهي، پر سنڌ جي اديبن مان مولائيءَ کي ڪڍي ڦٽوڪندين ته ناانصافي چڻبي. اهڙيءَ بي ريطيءَ هوندي، ريلوي جو ماڻهو ٿي ڪري، فيلوشپ حاصل ڪرڻ - توکي ته گهرجي ڪو طلائي تمغو انعام ڏي... مبارڪ چڻبي بي ريطي... خود اوهان سڳورن جو چوڻ آهي ته مولائي حيات جاويد آهي! توهين پاڻ قدرت جا جوهر آهيو. تو ته وڏو انعام ڏنو آهي يعني مولائي مسڪين کي محقق لکيو اٿو! ڇا؟ فخر ڪريان يا بي ريطيءَ جو ماتم ڪريان؟

4. چلولائي مون ۾ ناهي، انداز رندان آهي... گهر واريءَ تي ”رتن ٻاڻي“ (محبت کان) نالو رکيم... ٻارن جي فوت ٿيڻ تي روڻن ڪري اڄ سندس اکيون بي نور آهن. پر مون لاءِ ساڻي آهي. مردن لاءِ مان پڻ ڪونه روئيندو آهيان. زالن جي دل ڪمزور ٿيندي آهي. غرض ته روئيندي رهي. هن جو ڪهڙو ڏوهه! ٻار جوانيءَ کي پهچندا ويا ۽ الله گهراين. دنيا ۾ بعض اهڙا صدمو پيش اچن ٿا جن جو اثر رهي ٿو، قلندر الله کانسواءِ ٻيو ڪجهه نه ڄاڻي. هوالاول، هوالاخر، هوالظاهر، هوالباطن! وڌيڪ اوهين مرشد آهيو!

5. جڏهن توهان ماستر محمد بخش جي فوتوءَ لاءِ لکيو هو، هو ان سال گذاري ويو. سيٺ اسماعيل زندهه. ”جو بيچ کانا هه دل ٻوڏر اور چادر زهره“. احمد علي هن سال جي شروع ۾ گذاري ويو، ابراهيم سيلاتو به. چار سال ٿيا گذاري ويو، ڊاڪٽر محمد يامين اڳئين سال حج ويو مڪي ۾ گذاري ويو، حاجي شير محمد کي وفات ڪندي اڄ (هلندڙ)

ڪو مضمون وٺندو هيس ته جيئن ريل تان لهندو تيئن نه چارج ڏيڻ، نه ڊريس لاهڻ، نه گهر وڃڻ، سڌو جهنڊيون لوڏيندو، سڀني سيني تي لڙڪائيندو، انهن ئي ڪپڙن ۾ اچي پريس ۾ پهچندو . به . تي پاڪر پائي، مٿيون ڏيئي،

(اندل) ستون سال آهي، باني سائين 1932ع ۾ وفات ڪئي، رئيس علي بخش خان (رٿاڻو) گارڊ ولد حاجي شير محمد) رٿاڻو ڪيو آهي، قلجيءَ ۾ زمين اٿس، سکر ۾ جايون اٿس، مڇي مانيءَ وارو آهي.

6. سردار محمد علي اٽڪل ڏهه سال ٿيا گذاري ويو، پوئين عمر ۾ هڪڙي لورائيءَ سان شادي ڪيائين ان مان ٽي ٻار ڄايس. زال کي براج ڪالونيءَ ۾ ڪوارٽر خريد ڪري جيسري ڏيئي ويو هو. سندس بيوه نهن پنجاهه هزار رپين تي جايون عيد گاهه واريون وڌري... کي وڪڻي وئي. سندس هڪڙو پٽ ڪابل ۾ هڪڙو تڏار ۾ رهي ٿو.

7. ميان پير بخش منشي گذاري ويو... عبدالحميد خان زندم آهي پر پوڙهو ٿي ويو آهي، ڪڏهن ڪڏهن مون سان گڏبو آهي.

8. توهان سان واقفيت الوحيد ۽ توحيد جي مضمونن سان غائبانه ٿي، پهريون مضمون توحيد ۾ تاج محل تي شايع ٿيو، سنڌين وفاقي صاحب کي لکيو ته مولائيءَ جو تعارف ڪرايو، جو به دفعا تعارف ڪرائو پيس. ستاره سنڌ ۾ پهريون مضمون ڪوٺا جو زلزلو ڇپيو. 9. نوڪري ان ڪري ڇڏيم، جو 15 سال 67 رپين تي گذريا هئا، 24 ڪلاڪن جي استعيفا ڏنيم.

10. سئنيما يا ائڪٽر ايڪٽريسون نادره، رتن ٻائي، ڪجن، بيبو، اختري، ديوڪارائي، بليموريا، ڪڪي ٻائي، عبدالرحمان ڪابلي، ڊڪشٽ، چارلي، يعقوب، غوري وغيره (پسند آهن)

11. فوتا موڪلي ڪونه سگهندس، جو وظيفو مٿي ۾ پورو ٿي ويو، اڃا صدر نئون اعلان ڪونه ڪيو آهي، تنهنڪري پنهنجي رب وٽ مهمان آهيان. اچي به ڪونه سگهندس... ميان غلام نبي خان (منهنجو دوست، سندس ڀاءُ) مهيني کان اڌ رنگ، بلڊ پريشر، ذياپيٽس ۾ هڪ هنڌ تي پيو آهي، دعا ڪندا.

(بشي خط ۾ لکي ٿو) 7 آگسٽ 1960ع. مخدومي مرشدي و استادي سيد حسام الدين دامه نيوضه. اڄ اوهان سگورن جو گرامي نامو مٽيلا کان پهتو، يادگيريءَ لاءِ شڪريو... توهان جيڪي ڳالهون دريافت ڪرڻ گهرو ٿا، اوهان کي انهن جي ضرورت آهي، پر ذرو انصاف سان ڪم وٺو، انهن ڳالهين جي جاچ پڙتال لاءِ شهر جي هر هڪ گهر ۽ محلي ۾ وڃڻ هن گرانيءَ ۽ گرميءَ جي مند ۾ اوهان لاءِ چوڻ بلڪل سولو آهي (پر) مولائيءَ لاءِ نادري سزا آهي. گذريل سياري ۾ ساڍا ست سئو رپيا پنهنجي اهليه جي اکين جي آپريشن تي خرچ ڪيم، پر فائدو ڪونه پهتو. سال لاءِ اديبن کي سئو رپيو جيڪو وظيفو ملندو هو سو مٿي کان ختم ٿي چڪو آهي، وري جڏهن اعلان ٿئي، اهڙي حالت کان سواءِ جيڪي ادارا مضمونن لاءِ اجورو ڏين ٿا تن اجاره داري شروع ڪئي آهي. ڏسڻا وائسٽا دوست منافق ٿي پيا آهن... اوهان کي خبر آهي ته مان آزاد طبع آهيان ڪنهن جي خوشامد ڪرڻ کي ضمير جي خلاف سمجهندو آهيان. خدا کي ڇڏي عاجز (هلندڙ)

تي. چار تهڪ ڏئي، پوءِ پيو گهر ويندو. 1934ع ۾ جڏهن اسان ”ستاره سنڌ“ ڪڍي، تڏهن مولائيءَ کي مان قاضي صائد اندليسيءَ جو ”طبقات الامر“ (اردو ترجمو - قاضي اختر مرحوم) سنڌي ترجمي لاءِ ڏنو. سندس ترجمي جون ٽي. چار قسطون ”ستاره سنڌ“ ۾ شايع به ٿيون، ليڪن اهو سلسلو جلد بند ٿي ويو. جيتري قدر مون کي ياد آهي، مولائيءَ جو اهو پهريون نوشتو هو. ان کان پوءِ آهستي آهستي تاريخ جي مختلف عنوانن تي هن مضمون لکڻ شروع ڪيا ۽ آخر ۾ اسان جي هوندي ئي هن پنهنجو پهريون ڪتاب ”تاريخ بلوچستان“ ڇپايو.

سالن پڄاڻان ڪجهه سال ٿيا ته کيس سکر وڃي مليس. مرجهال. ڪومال، رنگ ٿڪو، صحت ۾ ڪمزور، اها توانائي ۽ تندرستي ئي ڪانه جنهن جي آڌار ۽ آسري تي سکر جي انڌرين راتين ۾ رنگ ڀرجي ويندا هئا!

”مولائي، هي ڇا؟“

”بس حسام الدين، زمانو آهي!“

اولاد فوت ٿي وئي، گهر واري پوڙهي ٿي چڪي. دائر المريض، قوت گذر ۾ ڪشادگي ڪانه، سڄو سکر ويران، سڄو محلو غير آباد، ٽڪر جي بلنديءَ تي هڪ ڪنڊ ۾ ننڍڙي ڳاڙهي جاءِ، ان جي جنهن ڪوئيءَ جو دروازو سڙڪ ڏي کُلي ٿو، ان ۾ هڪ ڪٽ ۽ هڪ ڪتابن سان ڀريل ڪٻاٽ، بت اڳهاڙو، اڃا ليڪر پٽا رکيو، اسٽيل کي ڪاريءَ مس مان ٻوڙيو، ويٺو صبح کان سانجهيءَ تائين مولائي شيدائي قلم هلائيندو - متعلق غير متعلق موضوعن تي، دلچسپ ۽ غير دلچسپ عنوانن تي، بلوچ کان خاصخيليءَ تائين، سنڌ کان مراڪش تائين، مصر کان ايران تائين، هندستان کان جاپان تائين - پيو قلم جا گهوڙا ڊوڙائي ۽ مضمون لکي - جنهن جي مضمونن جي سؤ فيصدي خاص خصوصيت هيءَ آهي ته عنوان هڪ ته مضمون منجهن مرڳوئي پيو. شاهه جا

(آندل) انسانن ۾ اميدون رکڻ شيوه قلندريءَ جي خلاف آهي. خوشامد ۽ پڙوت ڪرڻ وارا اوهان کي خبر آهي ته اڄڪلهه سرمايه دار بڻجي ويا آهن. مان قناعت جي دامن کي هٽان نه ڇڏيو آهي. بهرحال اوهان جيڪي سوال پڇيا آهن ۽ فوتا (تنهن لاءِ) ڪرايو، سگريت، سٽنيم، اهڙين ناز بردارين جي رقم مون ڏانهن موڪليو. بشرطيڪ پهريان هڪ قميص ۽ ڪانچ سبرائيندس پوءِ ٻاهر نڪرڻ جهڙو ٿيندس... شال خداوند ڪريم اوهان کي سدائين سلامت ۽ شاد آباد رکي، آمين. ميان ڪرم علي شاهه 23. مئي 1942ع جو وفات ڪئي. تنهنجو شيدائي.

بيت پنج هجن يا پندرهن، انهن مان هڪ جو به ربط نه عنوان سان نه نفس مضمون يا ان جي ڪنهن گوشي سان - الله کيس ايڏي عمر ڏئي، جو مان کيس هزارين دفعا ڏسان ۽ ساڻس گراڻيون پائي ڳالهايان! (۱)

قصو ٿي ڪيوسي انهن بزرگن جو، جيڪي ٿڻ ڪڍيو مشاعري ۾ ويٺا هئا. وچ ۾ مولائيءَ جو مذڪور به موقعو هٿ لڳو ته ڪري ورتوسي. ڊاڪٽر محمد يامين - خالق جڏهن سندس خمير تيار ٿي ڪيو، تڏهن اخلاص ۽ محبت جي جنس جيڪا به وٽس موجود هئي، ان کي هن تي استعمال ڪري ڇڏيائين. باقي جيڪو اگر تگر يا جيڪا مير سير بچيل هئي سا ٻئي هن جي خمير ۾ ڪتب آئي. انهيءَ ڪري ئي ته ڊاڪٽر صاحب سراپا اخلاص ۽ محبت هو، سڄو سچ، سارو سون. دوستي تڪي توري نه ڪندو هو ۽ نه وري ڪنهن مقصد يا معاملي کي پيش نظر رکي پريت ڳنديندو. بس، دوستي ٿي، وري ان ۾ ڦير ڦٽند نه ٿيندو نه ايندو. ڏاڍو معصوم ۽ محبوب. ڪم سوال ۽ ڪم گو. حد درجي جو خوددار ۽ نيڪ ڪردار. هو ٻاهريون، پر پنهنجن کان به به قدم اڳتي. سڄي زندگي سکر ۾ گذريس. دندان سازي، ”دعوت اسلام“ (۲)، اسلامي جلسا، قومي تحريڪون، ميونسپل معاملن ۽ شهر جا مسئلا - هر حال ۾ هر هنڌ ترڪي ٿوي، شارت ڪوٽ ۽ پڄامي ۾ موجود. پنهنجو مقصد ڪوبه ڪونه. محض خدمت خلق جي خاطر، اسلامي جي خاطر ۽ ذاتي دوستن جي خاطر. اسان سان محبت ٿيس. بلا ناغي هر شام جو ايندو، لڙيءَ سومهياڻيءَ تائين ويٺو هوندو. جيڪو ڪم شروع ڪيو، ان جي حسن قبح کي ڪونه ڄاڻيندو، ان ڀڄو وچ ۾. دوستن تي ايڏو اعتبار ۽ اعتماد! اسان جي هن مشاعري جو به مکيه ڪارڪن پاڻ بڻيو هو. اسان فقط ڀولي جي ڀڃ کي باهه ڏني هئي، ٻيا سڄا مٿا کڻا ڊاڪٽر پاڻ ئي ڏنا، جڏهن مشاعرو ڪامياب ٿي ويو، تڏهن چڙيءَ شاباس جي به خواهش ڪانه. بس هس ۾ خوش، دوست راضي رهن، هن جي لاءِ جن سڀڪجهه ٿي ويو. هاڻي ته غريب پوڙهو ٿي ويو هوندو. ڪيترا سال ٿي

(۱) هاڻي تقريباً قريب المرگ ۽ بستري داخل آهي، هوش ۽ حواس ڪونه اٿس. خدا ڄاڻي

ڪيترا ڏينهن دم اٿس. (6 اپريل 1977ع)

(۲) پهريون هفتياور هئي پوءِ روزاني ڪيائين، جنهن بعد بند ڪري ڇڏيائين.

ويا کيس ڏٺي! اهي ڏينهن اهي شينهن، وري ميلو ئي ڪٿي ڪونه ٿيو! (۱)
 عبدالرحيم کرل، نئون نئون وڪيل، آغا حسن عليءَ جي بساط جو
 مڪيو مهر و اسان جو مٿو دوست (۲). ڊڪ جي پينٽ، سلڪ جو ڪوٽ،
 مٿو اگهاڙو، ائين لوڏ ڪندو ايندو ڄڻ ڪو وڏو موالِي ميخاني مان پيالا پيون پُر
 ٿيو پيو اچي. اڄ ته توبه به ڪئي اٿائين ۽ مٺ کان وڌيڪ ڏاڙهي به اٿس،
 مڇن جي سنت به ورٽل اٿس - انهن ڏينهن ۾ نه فقط ڏاڙهي ڇت بلڪ هر شيءِ
 هيٺ مٿي هئي. آفيس ”سنڌي“ اخبار جي پير ۾، رهائش اسماعيل جي
 احاطي ۾ هڪ بالاخاني تي. آفيس ۾ يا گهر ۾، اصلن کان گهڻا دوست
 ويهاريون ويٺو هوندو هو.

عبدالحميد مرزا - اسان جي سنگت جو وڏي ۾ وڏو رڪن، يارن جو
 يار، دوستن جو دوست، هر وقت خوشدل. مرزا چڻي ڪٿي بس ڪر!
 ڪڏهن چڪو ڇاڙهيندو ته جهٽ اڪيون ڳاڙهيون ٿي وينديس ۽ ويٺو روئيندو،
 گناهن کان ويٺو توبه ڪندو، الله جي خوف کان ويٺو ڏڪندو. خمار لٿو، ته
 ڄڻ ماڻهن جهڙو ماڻهو، نه اکين ۾ لڙڪ، نه توبه، نه خوف خدا! بجلي گهر
 واري انجنير مسٽر ايرانيءَ جو اسسٽنٽ، رنگ جو پڪو سانورو، نڪ نقشي
 جو بيحد خوبصورت، خاص طرح اڪيون غضب جون. سفيد ڊڪ جي پينٽ،
 سفيد ٽوڪل جي قميص، ان تي هلڪي ميٽائين يا گيڙو رنگ جو ڪوٽ، ترڪي
 ٽوبي بنان ٿاٺ جي. سڄي جمار هڪ ڪٽ ۽ هڪ وضع جي پوشاڪ ۾ ڏٺو
 ويو. ڪڏهن رنگين لتو يا شوخ رنگ پسند ڪونه آيس، ليڪن پنهنجي سر
 مزاج جو نهايت رنگين ۽ طبيعت جو ڏاڍو شوخ. موٽرسائيڪل هينيان، اڪين
 تي اُس جي عينڪ، چروٽ وات ۾. هر هيڏانهن پيو ايندو، هر هوڏانهن پيو
 ويندو. سڄو ڏينهن متحرڪ، جهٽ لڳندس ته اچي چار چونڪ ڳالهين جا
 ڪري ويندو. سنگت جي حقي ناهي ڪمن جو مهندار، پوءِ ڪم ڪهڙا به
 هجن، ڏينهن جا هجن خواه راتين جا، مرزا صاحب موجود. مشاعري ۾ به سڀن
 کان اڳ ۾ موجود. ائين ويٺو هوندو، ڄڻ شاعر جيڪي پڙهي رهيا آهن، سو
 درحقيقت ٺاهيل سندس هو ۽ شاعرن فقط سرقو ڪيو آهي!

محمد يعقوب صديقي - براج ۾ هيڊ ڪلارڪ، اصل شڪارپور جو،

(۱) ڏسو گذريل صفحن ۾ شيدائيءَ جو خط.

(۲) جنهن وقت مان اهي اکر منيلا ۾ (20 جولاءِ 1960ع) لکي رهيو آهيان، هو ان وقت ڪراچيءَ جو سيشن جج آهي.

ليڪن ملازمت سبب رهيو هميشه ٻاهر. سال ٿيا ڏٺي. خبر نه آهي ته جيئرو آهي يا اهو به راه رباني وني ويو! سنگت جو مڪن، دل جو نڪ، سکر ۾ جيڪا اسان جي مخصوص سنگت هئي، ان جا چار رڪن هئا، ميرزا، يعقوب، قدرت الله، ۽ ڊاڪٽر محمد الدين. ڊاڪٽر يامين کي مرڪزي حيثيت حاصل هئي. قدرت الله وجهيه جوان، هو رينج فاريست آفيسر، ليڪن مٿو لکن تي گسندو هيس. محمد الدين ريلوي اسپتال جو انچارج هو، سڄيءَ سنگت جو دوا درمل مٿس، ان ۾ اهڙو مستعد چڻ زر خريدو پانهو، هر وقت ٿيلهو هت ۾، ۽ اسٽيٽڪوپ ڳچيءَ ۾، ”السلام عليڪم“! جيسين بيمار چاڪ نه ٿيندو، تيسين چڻ پاڻ بيمار هوندو. محمد يعقوب کي به چڪي جي چُڪي هئي، ان جو به اهڙو ئي حال ٿيندو هو، جهڙو ميرزا جو، ايترو خدا جو ڏُر جو وضوءَ تائين به ڪونه ترسندو، ائين ئي الله اڪبر ڪري نماز ۾ بيهي ويندو! ميرزا جي اکين ۾ ڳوڙها ڏسي پاڻ به روئي ويهندو. ڪڏهن ڪڏهن رقت زور وٺندي هين، ته هڪ پٿي کي ڳرائيون وجهي، پاڻ ۾ ويهي پار ڪيندا هئا. مشاعري ۾ اها سڄي سنگت موجود، بلڪ سڄي قمار کي چڻ مٿي ڏيندڙ ئي آهي هئا.

قاضي محمد سومر - سکر جو عجيب و غريب ماڻهو، پنهنجي ڪردار جو واحد نمونو، وڏو تجربڪار، عقل جو افلاطون، سرد گرم چشيدہ بلڪ گرگ باران ديدہ، دماغ ۽ اکيون هر وقت متحرڪ، ذهن ۾ سئو سال آئندہ جي سوچ، اکين جي نگاهہ سئو ڪوھ تائين پئي مستقبل ڏسندي. زبان ڳالهائڻ ۾ مصروف هوندس، ليڪن اکيون ايڪس ري وانگر پيون اندر جي جاڇا لهنديون! ماڻهو وڪ کڻندو، قاضي محمد سومر پرکي وٺندو ته ڪهڙي پاڻيءَ ۾ آهي. اهو ئي ڪارڻ هو، جو سڄيءَ زندگيءَ ۾ کيس ڪنهن به ڌوڪو ڪونه ڏنو، سائس ڪوبه چالاڪي ڪري ڪونه سگهيو، پوءِ هو سياسي ليڊر هجي چاهي قومي ورڪر يا ڪو ڪامورو. اڃا وار، اڇيون مڇون ليڪن ڦينچيءَ سان ڪٽريل، سونهاري صفا، بنان ٿاٺ واري نرم ترڪي ٽوپي مٿي تي، لکن هميشه هت ۾. سياري ۾ هڪ قديمي مشهدي لنگي، ۽ مفلر ڳچيءَ ۾ پنهنجي پاڙي جو مک بلڪ سڄي سکر جو ايڏو ضروري فرد، جو تيسين ڪوبه ڪم ستر نه ويهندو، جيسين قاضي صاحب وڃ ۾ نه ايندو. جيسين جيئرو رهيو، تيسين کيس ميونسپل اليڪشن ۾ ڪوبه ڪيرائي ڪونه سگهيو. سول ڪورٽ، سيشن ڪورٽ، سٽي ڪورٽ، ميونسپل آفيس، اهي

سندس جولانگاه هيون. سندس سموريء زندگيءَ جي وسيع تجربن جو نچوڙ هيءَ مقولو هو: ”بابا! شال هن هٿ جو ڪم هن هٿ ۾ نه پوي!“ اندين پينل ڪوڊ، ڪرمئل پروسيجر ڪوڊ، ۽ سول لا جو ياد حافظ. ايتري مهارت، جن ناهيا ئي پاڻ هٿائين! صلاح اهڙي ڏيندو، جو مرليٽر (۱) جو به مٿو پڇي ڇڏيندو. انگريزن جي مخالف جيڪا به تحريڪ هوندي، ان کي حقارت سان ڏسندو هو. باقي سماجي يا اسلامي تحريڪ، جنهن ۾ جيل وڃڻ جو جوکو نه هوندو، ان ۾ سڀن کان اڳ ۾ اچي شريڪ ٿيندو. اخبار پڙهندو هو، اهڙيءَ طرح جن قرآن جو دور ٿو ڪري، سر سان ۽ جهوٽي جهوٽي! شعر شاعريءَ سان اصل واسطو وجهه ڪونه، نه وري ڪا پروڙ ٿي هيس. پر مشاعري ۾ اهڙيءَ طرح ڪانپ ڪڍيون ويٺو هو، جن اهو سڄو سلسلو سندس سهاري هيٺ بلڪ سندس ئي اعزاز ۾ ٿي رهيو آهي.

ميان عبدالله شيخ شينهن وارو (۲). قد جو بندرو، خضاب لڳل سنهاري، مٿي تي پشوري لنگي اچيءَ توبيءَ مٿان ڏاڍي وٽندڙ نموني جي ٻڌل. پري کان ايندو، پائڻبو ته جن باغ ۾ پيو ٿلي، يا ڪو گهوٽ پيو اچي! آهستي آهستي، قدم قدم، وڪ وڪ. ميونسپل ڪائونسلر ۽ شهر جو مڪيو ماڻهو، طبيعت جو ڏاڍو سباجهو ۽ بيعد خوددار ۽ عزت پسند. اتي هر گز قدم نه رکندو، جتي سندس سبڪي ٿيڻ جو احتمال ۽ امڪان هوندو. سائين ڪرم علي شاهه ۽ ميان صاحب اهڙا دشمن جهڙا چانڊيا مگسي، جتي هڪ هوندو اتي ٻيو پير نه پائيندو، پر مشاعري ۾ ٻئي موجود! انهيءَ کان وڌيڪ مشاعري جي ٻي ڪهڙي ڪاميابي ٿيندي!

ميان عبدالله ۽ سائين ڪرم علي شاهه جو بيان ڪندي، چانڊين مگسين واري مشهور چوڻي سامنهن اچي وئي. ضرورت آهي ته ان تي ٿوري روشني وجهي، پوءِ اڳتي وڪ وڌائجي.

چانڊيا ۽ مگسي سنڌي بلوچن جون ٻه وڏيون قومون آهن. چانڊين جو سردار نواب غيبي خان هو ۽ مگسين جو قومي سردار نواب قيصر خان مگسي هو، جنهن جو هڪ فرزند گل محمد خان ”زيب“ فارسيءَ جو صاحب

(۱) شڪارپور جو وڪيل، جنهن جو سڄيءَ سنڌ ۾ نالو ۽ ٿاڪو هو.

(۲) سکر جي مشهور ولي الله جي درگاه، جنهن جو متولي ميان عبدالله مرحوم هو.

ديوان شاعر ٿي گذريو آهي ۽ ٻيو فرزند مير يوسف علي مگسي مرحوم بلوچي تحريڪ جو رهنما هو، جنهن ڪوئيٽا جي زلزلي ۾ شهادت پاتي. چانڊين جي نواب جو وٽان قنبر ڊويزن ۾ ڊيري غيبي خان ۾ آهي ۽ مگسين جو مرڪز شهادت ڪوٽ جي مٿان جهل جو شهر آهي.

ويهن صديءَ جي پهرين چئن پنجن سالن ۾ ٻنهي قومن جي ماڻهن جو پاڻ ۾ تڪرار ٿي پيو. تڪرار وڌندي وڌندي، فردن مان وڏي وڃي قبيلي ٿاڻين پهتو، جنهن ۾ ٻنهي قومن جا سردار به شامل ٿي ويا. ٻنهي طرفن جا سوين خون ٿيا. آخر 1919ع ۾ لاڙڪاڻي جي ڪليڪٽر N. H. HAY سرحد تي منزل ڪري، صورتحال کي وڃي ڇاڇيو. ان کان پوءِ سندس دفتردار شيخ غلام محمد شڪارپوريءَ تڪرارن جا سمورا جزئيات گڏ ڪيا. جنهن کانپوءِ ٻنهي سردارن مشير چونڊيا، جن کي ڪليڪٽر گڏ ڪري فيصلو ڪرايو. هڪ طرف جو مشير هو نواب سردار بهرام خان مزارِي رونجهاد وارو ۽ ٻئي طرف جو مشير ٿيو نواب مير اعظم جان، جيڪو ان وقت قلات اسٽيٽ کان ٻاهر نڪتل هو ۽ پوءِ پيءُ جي مرڻ بعد تخت نشين ٿيو، جنهن جو پٽ نواب احمد يار خان قلات جو موجوده نواب آهي (۱).

مشيرن جي فيصلي مطابق ڏوهه مگسن ڏانهن ٿيو ۽ چانڊيا بيگناهه ثابت ٿيا. حڪومت انهيءَ ڏوهه هيٺ قيصر خان مگسيءَ کي سرداريءَ تان لاهي، سندس پٽ گل محمد خان کي ويهاريو ۽ کيس ملتان ۾ زندگيءَ تائين نظربند ڪري ڇڏيائون. انهيءَ تڪرار تي بلوچڪيءَ ۾ به ڪيترا نظم عوامي شاعرن چيا، جن منجهان مون کي سنڌي زبان ۾ ڪنهن سنڌي شاعر جي چيل نظم پراڻن دفترن کڻندي ملي آهي، جنهن ۾ مگسن جي گلا ۽ چانڊين جي تعريف ٿيل آهي. چند شعر نموني لاءِ ڏجن ٿا -

چانڊين - مگسين جو تڪرار

- 1 - صاحب رب سميع ستار، سيد مڙني جو مهندار، جنهن جا آهن چارئي يار، پنجنتن تي آه پيار - ٻڌ چانڊيي - مگسيءَ جو تڪرار!
- 2 - غيبي خان نواب امير، صاحب رکيس خوش سرير، داتا آهي دلپذير، قائم رهندو قربدار - ٻڌ چانڊيي - مگسيءَ جو تڪرار!
- 3 - سنڌ بلوچن جو سردار، نالي نرمل ٿيو نروار، مرسل سندس مددگار،

- سيد لهندوان جي سار - ٻڌ چانڊيي - مگسيءَ جو تڪرار!
- 4 - السخي حبيب الله چون، بخيل لاءِ باهه چون، تفسير مفسر ائين لکن، دنيا آهي مڙهه مردار - ٻڌ چانڊيي - مگسيءَ جو تڪرار!
- 5 - جيئن آهن جوڏا جوان، ڪمي تنهن آهي ڪانه، مولِي مٿن مهربان، پرور جو ٿيو تن تي پيار - ٻڌ چانڊيي - مگسيءَ جو تڪرار!
- 6 - هڪڙا حاڪم هرجا آهن، ٻوڙ پلاو خورش ڪاٺين، سيد پير فقير نپائين، مولِي دشمن تن جا مار - ٻڌ چانڊيي - مگسيءَ جو تڪرار!
- 7 - مگسي به آهن مرد مولائي، دلير آهن شير خدائي، ماني تن وٽ آهي اجائي، مٺا مڙئي منهن موچار - ٻڌ چانڊيي - مگسيءَ جو تڪرار!
- 8 - تڪر تڪر زمين وارا، لوڪ ساري ۾ همت وارا، اڃا توڙي آهن ڪارا، وه واه عجائب تن کينڪار - ٻڌ چانڊيي - مگسيءَ جو تڪرار!
- 9 - هاري آهن مرد خدا جا، مشفق آهن شاهه و گدا جا، داتا دان ڏنا تن واه جا، چانڊيا چوڪا ٿيا چوڏار - ٻڌ چانڊيي - مگسيءَ جو تڪرار!
- 10 - اتر آرڙهه ۾ هر جا حاضر، عقل فضيلت جا به اڪابر، ڪن ٿا سيڪنهن خاصي خاطر، مهمانيءَ جا مرد هٿار - ٻڌ چانڊيي - مگسيءَ جو تڪرار!
- 11 - لڄ پريا سڀ غيرت وارا، ڪم سندن ڇپ طاقت وارا، سڀني آهن لياقت وارا، پاڙي اڪا ڀرت پچار - ٻڌ چانڊيي - مگسيءَ جو تڪرار!
- 12 - لنڊ لغور کي ڪير ٿو پڇي، عجب ڪهاڻي ڪونه ڪو ڪڇي، سچ چوندي يار رسي، ته به سهڻا آهن يار سچار - ٻڌ چانڊيي - مگسيءَ جو تڪرار!
- 13 - ڇڏ تون پڇر تنهن جي هاڻ، معروف آهن تن اهڃاڻ، سيڪنهن کي ٿي تن پڃاڻ، ظاهر ڪر تون خبرچار - ٻڌ چانڊيي - مگسيءَ جو تڪرار!
- 14 - چانڊيي - مگسيءَ جو تڪرار، مشهور آهي خبرچار، لڪل ناهي هڪ لغار، جهيڙو تازو ٿيو تيار - ٻڌ چانڊيي - مگسيءَ جو تڪرار!
- 15 - طرف پهريون غيبي خان، ثاني ڌر هو قيصر خان، ٻئي نواب امير جوان، جرگوشروع ٿيو الهه توهار - ٻڌ چانڊيي - مگسيءَ جو تڪرار!
- 16 - پري پري جا حاڪم آيا، سنڌ پنجاب مان صوبا آيا، امير امراءِ جوان سڏايا، نواب هرڪو ناليدار - ٻڌ چانڊيي - مگسيءَ جو تڪرار!
- 17 - مسٽر غلام محمد جو، مقرر ڪارڻ جرگي ٿيو، فيصلو ساري رات هليو، خلق ڪٿي ٿي بيشمار - ٻڌ چانڊيي - مگسيءَ جو تڪرار!
- 18 - پوليتيڪل صاحب آيو، ديري جنهن جو نام چوايو، بيشڪ هو سرت سوايو،

- پيا پڻ آيا عملدار - ٻڌ چانڊيي - مگسيءَ جو تڪرار!
- 19 - وه واه غيبي خان جوان، مهمانيون ڪيون مهربان، ٻوڙ پلاو نان پڪوان،
مربا چٽڻيون ۽ آچار - ٻڌ چانڊيي - مگسيءَ جو تڪرار!
- 20 - حلوا سيرا گهوت گهرايا، قسمن قسمن طعام بنايا، نوابصاحب ڪرا لٿايا،
هر هنڌ پئي پرين ۽ پيچار - ٻڌ چانڊيي - مگسيءَ جو تڪرار!
- 21 - ماني جنهن جي تنهن جي ڪاني، خاصي آهي تن جي خاني، دوست زباني ناني جاني،
سيڪو پنهنجي سان خمار - ٻڌ چانڊيي - مگسيءَ جو تڪرار!
- 22 - پاسخ راسخ چانڊيو آيو، غيبي خان جوان سوايو، قيصر پنهنجو پاڻ ماريو،
هر جاءِ هوندي ان جي هار - ٻڌ چانڊيي - مگسيءَ جو تڪرار!
- 23 - دهل دماما، خوشيون شاديون، چانڊئي ڪي غر جاءِ آباديون. مگسيءَ سان ٿيون خاصيون تعديون،
ڪٿي ويا سڀ ڪٽهار - ٻڌ چانڊيي - مگسيءَ جو تڪرار!
- 24 - حاضر هوس نه آئي، جهيڙو لاٿو جوان جتي، خبرون پهتيون ننگر ٺٽي،
پر پڻ ڪيڙم تڪ تيار - ٻڌ چانڊيي - مگسيءَ جو تڪرار!
- 25 - حاجي خير محمد آهي، رئيس اعظم چانڊيو جاني، شاه بندر ۾ منصف آهي،
ماجستريٽي منصبدار - ٻڌ چانڊيي - مگسيءَ جو تڪرار!
- 26 - امير آهي سو حسناي، ڪريان تنهنجي ڪهڙي ڪهائي، گل گلابي جوت جواني،
ڌنل خان جو گل گلزار - ٻڌ چانڊيي - مگسيءَ جو تڪرار!
- 27 - موليٰ ان جو مان وڌايو، سرور پاران شان سوايو، داتا ڏنس دان اجايو،
سخي شجاع جي وهندڙ پار - ٻڌ چانڊيي - مگسيءَ جو تڪرار!
- 28 - پرور ڏنس پٽ پيارا، فرزند فياض مڙئي موچارا، صاحب رکيا سڀ سويارا،
خاوند خوشيون تن ڏيکار - ٻڌ چانڊيي - مگسيءَ جو تڪرار!
- 29 - مير محمد برادرزادو، سخي سونهن پريو شهزادو، دشمن سندس پيرين پيادو،
ساه ڪڍي ٺٽي جو بيزار - ٻڌ چانڊيي - مگسيءَ جو تڪرار!
- 30 - جيڪو جت ڪت تن سان وڳي، ڪين ڪڏهن سو ڪڏهن ٽڪي، ٻن تي ٿي لعنت لڳي،
بيچڙا ٿيندا بارو بار - ٻڌ چانڊيي - مگسيءَ جو تڪرار!
- 31 - ڪري قريشي قرب قرارو، محمد عالم ٺاهيو سارو، باقر و فر (?) ملندو وارو،
لهندو ساجن تنهن جي سار - ٻڌ چانڊيي - مگسيءَ جو تڪرار!
- 32 - لا اله الا الله محمد رسول الله، سيڪو چوي صل علي الله،
آل انهيءَ جي سڀ سردار - ٻڌ چانڊيي - مگسيءَ جو تڪرار!
- فيصلو ٿيو، ٺاهه به ڪيو ويو، ليڪن ٻنهي قومن جون دليون جيڪي

تتي چڪيون هيون، سي ايامن تائين جڙي نه سگهيون. جيسين وڏا جئرا هئا، تيسين دلين تان مير نه لٿو.

چاندين مگسن واري چوڻي سنڌ ۾ انهيءَ واقعي جو يادگار آهي. جڏهن ٻن جي دشمني ناهه جي حد کان مٿي چڙهي ويندي، تڏهن چئبو آهي - ”چاندين - مگسن وارو وير اٿن!“ تڪرار ٿيندو آهي، ناهه جي ڪوشش ڪندي، پريا مڙس اچي وچ ۾ پوندا آهن، چوندا، ”ميان، اوهان ڪي چانديا مگسي آهيو ڇا؟ نهو ڇو نه ٿا؟“ ٻه وڙهيل هوندا، وير ۽ عداوت جو بيان ڪبو ته چئبو - ”هتي پاڻي ۾ چانديا - مگسي آهن.“ سنڌي ادب کي اها چوڻي سون انسانن جي ڪشت و خون ڏياري آهي.



نە سىيى وۇئىن ۈر، نە سىيى كاتارىيون،
پىسيو بازاريون، ھىئىزو مون لىونۇ تىيى.
- شاھ

گذريل صفحن ۾ ذڪر ڪيل ڪن بزرگن کان علاوه به ڪيترا مشاهير مشاعري ۾ موجود هئا، ليڪن سال ٿي ويا، اڄ ڪٿي ٿا سڀئي نالا ياد اچن! خبر نه آهي، هاڻي ٿاڻون ڇا حال جي صورتحال الاهي ڪهڙي آهي! ان زماني ۾ ڊگهي ميز وچ ۾ پيل هوندي هئي ۽ ان جي چوڌاري ڪرسيون ۽ ڪرسي پٺيان ڪرسيون - اهڙيءَ طرح سڄو ڄامائين سان ٽٽار.

مشاعري ۾ پهريون پيغام پڙهيا ويا، پوءِ ٽپال ۾ موڪليل غزل ٻڌايا ويا، ان کان پوءِ آيو مقامي شاعرن جو وارو؛ مهمانن کي پوءِ تي رکيو ويو. اهو ئي مشاعري جو دستور هو ۽ ان تي ئي عمل ڪيو ويو. جڏهن مهمانن جو وقت آيو، تڏهن پنهنجي واري تي حضرت ”نياز“ صاحب لاڙڪاڻوي به آيو. اڄ سوٽ ۾ هو ۽ ترڪي ٽوپي به اها جيڪا راکوين (۱) هيس. پنهنجي خاص دستور مطابق پهريون ڪنگهڪر، پوءِ سڀئي کيسا ڳولي آخر هڪ مان ڪاغذ ڪڍڻ، عينڪ اکين تي رکي، مشاعري تي هيڏي هوڏي نظر ڦيرائڻ، ۽ وري هڪ ڪنگهڪر ڪري ڪاغذ کي مٿان کان وٺي هيٺ تائين اچاڙي انداز ۾ ڏسڻ - ان کانپوءِ صدر صاحب ڏانهن جهڪي ڪانئس اجازت طلب ڪرڻ. ڪنهن ڪونه ٿي ڄاتو ته ڪا قيامت بريا ٿيڻ واري آهي، ڪو طوفان ڪٽو ٿيڻ وارو آهي، ۽ ڪو اهڙو زلزلو اچڻ وارو آهي، جنهن ۾ ڄامائين سڄي ڪائنات هيٺ - مٿي پئي ٿيندي، زير و زير پئي ٿيندي. سڀئي مطمئن هئا ته ضرور ڪو عشقيه غزل پڙهندو، زلفن جا پٽڻا ۽ فراق جا روڻا، جفائين جون ڳالهيون ۽ معشوق جي مظلومن جا داستان بيان ڪيل هوندا. ڪنهن ڪونه ٿي ڄاتو ته سڀني جا وار ڪٽا ٿي ويندا، سڀني جي بت مان سسراڻيون نڪري وينديون ۽ سڀن جي اکين مان بي اختيار لڙڪ ڪري وڃي سندن جهولن ۾ پوندا. فارسيءَ ۾ قدسيءَ جي مشهور نعت آهي، جنهن تي فارسي ۽ اردوءَ جي ڪيترن ئي شاعرن مخمس چيا آهن. اها نعت ايڏي مقبول آهي، جيترو ”بوصيريءَ جو ”قصيدو بردو“ يا ڪعب بي زهير جو ”قصيدو بانٽ سعاد“.

اها نعت ڏاڍي جذبي ۽ جوش مان چڻي وئي آهي ۽ جن شاعرن ان تي مخمس چيا آهن، انهن به تنهن چوڻيءَ جو زور لاتو آهي - اڄ ”نياز“ به ان تي مخمس ٺاهي آيو هو. مخمس ڇا هو، ڄڻ هيجان پئجي ويو. پهرئين بند پڙهڻ سان ئي صبر ۽ سکون جا بند ٿئي پيا، هال جي هوا ئي بدلجي وئي، رنگ ئي اوور ٿي ويو، ڄڻ گهريءَ ننڊ مان ماڻهن کي ڪنهن ڏونڌاري اٿاري کڙو ڪيو. پڙهڻ جو انداز هونءَ به مرحوم جو سڀني کان نرالو هو، ليڪن هاڻي ته نمونو ئي اور اختيار ڪيو هئائين. ڏاڍو جانبدار ۽ جذبو آڻيندڙ. لفظ لفظ ۽ اکر اکر ۾ ساهه وجهي ڇڏيائين. هڪ هڪ ترڪيب، هڪ هڪ محاورو، هڪ هڪ بندش کي چڱي چڻي، اهڙيءَ طرح بيان ڪيائين، جو ماڻهن جي لونءَ لونءَ ڪانڊارجي وئي. هڪ هڪ بند تي هنگامو مڃي ويو. هڪ هڪ بند هر هر پڙهيو ٿي ويو. سنڌي ته هينئر ياد ڪانه اٿم، ليڪن فارسيءَ جا مصرع اجهي هي آهن، جن کي مخمس ڪيو ويو هو:

مرحبا سيد مڪي مدني العربي دل و جان ياد فدايت ڇه عجب خوش لقي
من بديل به جمال تو، عجب حيرانم الله الله ! ڇه جمالست بدين بوالعجب
چشم رحمت بکشا سوي من انداز نظر اي قريشي لقب و هاشمي و مطلبي
نسبتي نيست بذات تو، بني آدم را برتر از آدم و عالم، تو ڇه عالي نسبي
ماهه تشنه لبانيم، و توني آب حيات رحم فرما که زحد ميگزرده تشنه لب
نسبت خود به سگت کردم و بس منفعلم زانکه نسبت به سگ کوئي توشد، بي ادبي
عاصيانيم، ز ما نيکي، اعمال ميرس سوي ما روي شفاعت مکن از بي سببي
سيدي انت حبيبي و طيب قلبي

آمده سوني تو قدسي پئي درمان طلبي (۱)

ٻيو بند جڏهن ختم ٿيو، ان وقت اسان جا بزرگ جيڪي هن وقت تائين ڏاڍي وقار ۽ تمڪنت سان ويٺا هئا، ۽ دل ٿي دل ۾ صلوات سڳوري ويني پڙهائيون، پاڻ جهلي نه سگهيا. حبيب جي تعريف، مٺي مرسل جي واکاڻ، پياري پيغمبر جي ساراهه، مديني جي مير جو مذڪور! ڪنهن جي دل پٿر هڻي؟ ڪير دل جهلي سگهندو؟ اکين مان ڳوڙها، زبان تي صلواة - هڪ

(۱) هيءَ نعت قدسي مشهديءَ جي نالي تي مشهور آهي، ليڪن درحقيقت اها قدسي دهلويءَ جي ڇپيل آهي (ڏسو معارف ڊسمبر ۱۹۷۶) ”حديث قدسي“ ۽ ”صحيفه، قدسي“ جي نالي سان به مجموعو ڇپيل آهن، جن ۾ ۱۱۹ اردو، فارسي ۽ عربي شاعرن جون تضمينون شامل آهن.

هيجان برپا ٿي ويو. ايڏو طوفان مڇي ويو، جو ماڻهو دريون ۽ دريڇي زوريءَ اندر گهڙي پيا، ڳاھت لڳي ويا، سڄو انتظام ۽ مشاعري جي ساري تنظيم درھم برھم ٿي وئي.

خود شاعر جو پنهنجو عالم به عجيب ٿي ويو هو. آواز گلو ڪير، ڳلن تي ڳوڙها، هڪ مصرعي پڙهڻ کانپوءِ رقت ۾ يڪساھيءَ پڙهي ڪونه ٿي سگهيو، وڏا وقفا وجهي پڙهڻ لڳو، دل جهلي، سامت ۾ اچي، ڳوڙهن کي ٻي، وَرَ وَرَ ڪيون ٿي بند پڙهيائين، مٿس به هڪ نشو چڙهي ويو هو، سندس روح کي به ڄڻ راحت ٿي رسي، لذت ۽ سرور ٿي آيس، شاعر اهڙي عالم ۾ وڃي رسيو هو، جتي هن کي سامعين جي پرواهه ڪانه رهي هئي، ڄڻ پاڻ لاءِ ٿي پڙهيائين، ان مان پاڻ ئي مزو ٿي مائڻائين، پنهنجي تصنيف مان پاڻ ٿي حظ حاصل ڪيائين! اهو اهو وقت ٿئي ٿو، جڏهن شاعر سڄي ڪائنات سميت پاڻ ۾ جذب ڪري ڇڏي ٿو ۽ پنهنجي وجود کان ٻاهر ڪابه شيءِ موجود نٿو سمجهي.

مان پنهنجي حياتيءَ ۾ ان کان پوءِ هندستان جا سوين وڏا وڏا مشاعرا ڏٺا، ليڪن اهڙو رنگ رچيل ڪٿي ڪونه ڏٺم.

”نعرهءِ تڪبير!“

”الله اڪبر!“

ٽائون هال سڄو مٿي تي ڪٿي ڏنائون. سکر جي ويچارن اڻ پڙهيلن کي ڪهڙي خبر ته هي اسلامي جلسو نه آهي، هي نه سکر جي ’انجمن اسلام‘ جو اجلاس آهي، نه ’انجمني اسلام‘ جي ميٽنگ، نه ڪنهن خلافتي ليڊر جي تقرير آهي، نه ڪنهن سياسي رهنما جي اسپیچ، ليڪن هو غريب ڇا ڪن؟ هو ته انهيءَ تي هريل هئا. هنن کان ته هميشه اهي ئي نعرا هڻايا ويندا هئا. هر جلسي ۾ انهن کي اهڙن ئي نعرن لاءِ استعمال ڪيو ويندو هو. هنن کي عادت پئجي وئي هئي. مشاعري ۽ جلسي جي فرق سان ڪهڙو ڪم، شاعر ۽ مقرر جي تفاوت سان سندن واسطو ڪهڙو؟ هنن ته اهو ئي سمجهيو ته جلسي کي گرم رکڻو آهي، ماڻهن جي اکين مان ننڊ جو غلبو وڃائڻو آهي، ۽ اهي نعرا هڻائي مقرر جي عزت افزائي ڪرڻي آهي - صدقو وڃان سندس نالي تان، اسان وٽ الله جي نالي جو استعمال فقط اهو وڃي رهيو آهي!

”زنده باد“ - جو انهيءَ زماني ۾ اڃا نالو نشان ڪونه هو. اهو ”الله اڪبر“ جو نعرو به خلافت ڪميٽيءَ نهٺ کانپوءِ سنڌ ۾ آيو، جڏهن تقريرن جي بهاني سان غير سنڌي ليڊرن کي سرحد اسٽيشن کان اورتِي ٿيڻ جو موقعو مليو. سکر ۾ گرم گوديءَ جي پنجابين، براج جي غير سنڌي خلاصن، ۽ شهر جي چنيوتِي چرم فروشن انهيءَ نعري هڻڻ جا موقعا، محل ۽ مقام سمجهايا، ورنه اسان ماڻهو مارو اهڙن پاپن مان ڇا ڄاڻون؟ اسان کي ڪهڙي خبر ته الله سائينءَ کي انهن ڪمن ۾ به آسانيءَ سان، بلا ڪنهن حياءَ ۽ حجاب جي، استعمال ڪري سگهجي ٿو!

قومي ورڪر جلسن جي معاملي ۾ ڏاڍا مشتاق هوندا هئا، اهوجهه مسلمان اچي گڏ ٿيندا، معززن کي اسٽيج تي ويهاريو ويندو. باقي عوام هيٺ زمين تي. جلسي جي اندر مختلف جاين تي ورڪر وينل هوندا. ليڊر تقرير ڪئي، ۽ هڪ ڪنڊ کان آواز ايندو:

”نعره تڪبير!“

مختلف جاين تي ويهاريل ورڪر ڪندا:

”الله اڪبر!“

انهن کي ڏسي عوام به ڪندو:

”الله - اڪبر -!“

وڏيءَ لائڊ ۽ ليءَ سان.

تقرير شروع ٿيندي، ورڪر ويٺا عوام جي نبض چاچيندا، ٿوري جذبات ۾ سستي آئي، قدرِي ماڻهو ٿڪا، يا هڪ اٿي گهر ڏي هليو، بس يڪدم ٿي ويندو:

”نعره تڪبير!“

هاڻي عوام به هريل هوندو، تنهن ڪري ورڪرن سان هم آواز ٿي، فوراً ڪندو:

”الله اڪبر!“

جلسي ۾ وري هڪ وار گرمي پيدا ٿي ويندي. هزار ڪو ڪڪ ٿئي، ڪيترو به ڪو ٿڪل هجي، پل تقريرن مان کيس ڪو مزو ڪونه اچي، ليڪن ڪنهن کي به جرات ڪانه ٿيندي ته ’الله اڪبر‘ جا نعرا ٻڌي جلسي

مان اتي ٻاهر وڃي.

مقرر جي عزت افزائي مقصود هوندي، هندوءَ کي گار ملندي، سياسي مخالفن جو ذڪر ايندو، بس نڪ ٿي ويندو - ”نعره، تڪبير!“ - ”الله اڪبر!“ جلسو جڏهن ختم ٿيندو، تڏهن به ليڊرن کي ”نعره، تڪبير“ جي ذريعي جلسي گاهه کان ٻاهر آڻيندا، ۽ جلوس ڪڍي جلسي ۾ آڻڻو هوندو، ان وقت به اهو ئي نعرو هڻندا ايندا. غرض ته ’الله اڪبر‘ جو نعرو ۽ چانهه جو هڪ ”پوڻيان ڪوپ“ اسان وٽ ٻنهي جي حيثيت هڪ ٿي وئي، ڇاڪاڻ ته ٿڪ لاهڻ، اوجاڳي قائم رکڻ، بدن ۾ چستي ۽ جسم ۾ حرارت پيدا ڪرڻ جون خاصيتون ٻنهي ۾ هڪجهڙيون هيون!

اهو نعرو ايسٽافين البت مفيد رهيو، جيسين ان ۾ ”زنده باد“ شريڪ نه ٿيو هو. 1937ع کان پوءِ جڏهن ان جو ايجاد ٿيو ۽ ان سان ”پائنده باد“ به ملايو ويو، تڏهن البت جيڪي صفراوي مزاج هئا، تن لاءِ اهو مرڪب سخت مضر ثابت ٿيو. اسان کي اڃا ياد هوندو - مسلمانن جي پنجهتر هزار زالن جو کڄي وڃي سکن جي هيٺان پوڻ، اسان کي اڄ به ياد هوندو ويهن لکن مسلمانن جو بنان مقابلي، ڪئي شهيد ٿيڻ، دهليءَ جي عام ڪوس ۽ پراڻي قلعي جي اجتماع کي به اسان ڪونه وساريو هوندو، هندستاني مسلمانن جو فرار به اڃا ڪالھ جو داستان آهي، حيدرآباد پوليس ايڪشن يا جوناڳڙھ جي جهروڪ ۾ جهانءِ پوڻ دلين تي اڄ به نقش آهي، معين الدين اجميريءَ کان وٺي خواجہ باقي بالله ۽ حضرت محبوب الاهيءَ تائينءَ سان تعلق ٿئي وڃڻ به اڃا تازي ڳالھ آهي. لال قلعي کان وٺي فتحپور سڪريءَ تائين، جامع مسجد دهليءَ کان وٺي بنارس جي عالمگيري مسجد تائين، همايون جي مقبري کان وٺي تاج محل تائين، عليڳڙھ کان وٺي ديوبند تائين، ۽ ندوي کان وٺي دارالمصنفين تائين جيڪي اسان ورثا وڃايا، انهن جا داغ به اڃا تازا آهن. انهن سڀني حادثن جا اجزاءَ ترڪيبي اهي ئي ٿي نورا آهن: -

”نعره، تڪبير“

”الله اڪبر“

.....

”زنده باد“

.....

”پائنده باد“

اهي نعرا سياسي جلسن ۽ جلوسن جي زينت هئا. اسلامي جلسن ۾ جوش ۽ جذبي جا ڳاڻڻ لاءِ، ٻڌندڙن کي تازه دم رکڻ کان، واعظي مولوين صلواة جو نسخو ايجاد ڪيو هو. ڏسندا ته جلوسي ۾ مانائي اچڻ لڳي آهي، ماڻهو ٽڪا آهن، ٻڌندڙن جي دلچسپي گهٽجڻ لڳي آهي، ته واعظ هڪدم پنهنجي واعظ کي نل استاپ ڏئي واکو ڪندو:

”پڙهو مسلمان ڀائرو، مٺي محمد تي صلواة سڳوري!“

”ادا ڀائرو، مڊيني واري مرسل تي درود شريف!“

”هائ! هائ!“

”الهم صلي علي سيدنا مولانا محمد و آله و اصحابه“

”وري پڙهو!“

”ادا ڏاڍيان پڙهو!“

”هائ! هائ!“

”ڀياري بيغمبر تي!“

”صل الله علي حبيب سيدنا مولانا محمد و آله و اصحابه والسلام“

”برادران اسلام!.....“

جلوسي ۾ رونق اچي ويندي، هرڪو تازه دم ٿي ويندو، هر ڪنهن تان اوجاڳي جو اثر لهي ويندو، ۽ هر ڪو وري واعظ ڏانهن متوجه ٿي ويهندو! اهڙيءَ ريت ٻڌندڙ ويچارا صلواة سڳوري پڙهندي پڙهندي، واعظن جي ياهه گوٺي، سندن بي سروپا ڳالهيون، ستهر حورن جي هنج، سون غلمانن جي جهرمر، بهشت جا دلاسا، ۽ دوزخ جا دڙڪا، ماڳن جي لار، کير جون نهرون ۽ شربت جا تلاءَ، قصص الانبيا مان ورتل روايتون، گناهن جي گراني ۽ ثواب جي سستائي، ڪمزور روايتون ۽ من گهڙت حديثون ٻڌندي ٻڌندي سڄي رات اکين ۾ ڪاٽي ڇڏيندا - مسلمانن کي جيڪو پنهنجي نبيءَ سان نينهن آهي، انهيءَ جو ناجائز فائدو وٺي، واعظ اهڙي نموني پنهنجا جلسا ڪامياب ڪري ڇڏيندا هئا! حقيقت ۾ واعظي مولوي صلواة سڳوريءَ کان سواءِ جلوسي کي ڪامياب ڪرڻ ۽ ماڻهن ۾ تاثر پيدا ڪرڻ لاءِ ٻه ٻيا به هٿيار ڪتب آڻيندا هئا. صلواة سڳوري بار بار پڙهائي، مسلمانن جي دلين ۾ رقت پيدا ڪندا هئا. ان کان پوءِ واعظ ڪندي پهريائين پنهنجو آواز گلو گير ڪندا، پوءِ اکين مان ڳوڙها وهائي، اهڙيءَ ريت واعظ جا پنج ڇهه فقرا ڪيندا، جن روئيندي سندن زبان مان اهي ڪلما پيا نڪرن. صلواة سڳوريءَ

سبب دليمن ۾ نرمي ۽ رقت ته موجود هوندي، ويتر اهو ڏسي، مسلمانن جون دليون ڀرجي اينديون، عين انهيءَ موقعي تي واعظي مولوي مولانا روم جو ڪو شعر سُر سان پڙهي چوندو:

”او پائرو، او مومئو! مولانا فرماي ٿو.....“

بيت جي معنيٰ سوز ۽ سُر سان ڪري ويندا، ۽ ان کانپوءِ زور سان عصا اسٽيچ تي هڻي، واکو ڪري، لائين منجهان چوندا:

”او ادا پائو! ڊجو انهيءَ ڏينهن کان، بيلي پڻ ڪريو انهيءَ گهڙيءَ کان!...“

جڏهن سوا نيزي تي سج هوندو!

جڏهن قيامت جو ميدان کڙو ٿيندو!

او پيارا پائرو!

ان وقت ڪو ڪنهن جو مددگار ڪونه ٿيندو!

بيءُ پٽ کان، پٽ ماءُ کان جدا ٿي ويندو!

ادا بيلي مومئو!

خوف رکو، انهيءَ روز کان!“

اهو چئي، پاڻ به اوچگارون ڏيئي روئڻ شروع ڪندو، ۽ ٻڌندڙن جي قلب کي به هن تدريجا اهڙو رقيق ڪري ڇڏيو هوندو، جو هو به يڪدم روئڻ شروع ڪري ڏيندا. جڏهن جلسو انهيءَ ڪڙيءَ تي پهچندو، ان وقت واعظي هر هڪ قسم جي گناهه ۽ گناهگار جي سزا جو نقشو ڪڍي ڏيکاريندو:

”اي پائرو!“

اي مومن مسلمانئو!

اي منهنجا سڄڻئو!

اتر پاسي ڪٺون...!“

جلسي ۾ ڪو نوجوان سامهون ويٺو هوندو، ته انهيءَ ڏي متوجه ٿي

چوندو:

”او منهنجا يارڙا!“

او منهنجا جوائڙا!

اتر ڪٺون!

اگهاڙن مردن ۽ عورتن جو هڪ ٽولو ايندو:

ڳچن ۽ پيرن ۾ زنجير هوندن!

او منهنجا ڀائرڻو!

ٻنهي جا منهن دانگيءَ سان ڪارا ٿيل هوندا!

عورتون مردن جي ڪلهن تي سوار هونديون!

منهنجا دوستو!

خيال ڏئي ٻڌو!

ڪن ڪولي ٻڌو!

هائ! هائ!"

اٿي واعظ به . ٽي دفعا توبهون پري وٺندو...

"عورتن جا اندام مان پاڻي وهندو ايندو!

اهو سڌو مردن جي وات ۾ پيو ويندو!

اي مومن مسلمانو!

اهي انهيءَ پاڻيءَ کي چٽيندا ايندا!

ڀائرڻو!

خبر اٿو، اهو گروهه ڪهڙن گناهگارن جو هوندو؟

ٻيلي يار!"

نوجوانن تي نگاهه ڦيرائيندي، تمام وڏي آواز سان اڇل ڏئي چوندو:

"ٻيلي، اهي زاني هوندا!

او جن هن دنيا ۾ زنا ڪئي هوندي!

او ٻيلي، انهن جو حساب ڪتاب ڪونه ٿيندو!

آڌ رستن تان ئي ملائڪه ...

مومن مسلمانو!

او مديني جي مير جا امتيو!

انهن کي دوزخ ڏانهن وٺي ويندا!"

انهيءَ جاءِ تي پهچي، واعظيءَ جو آواز وري گلوگير ٿي ويندو -

"ٻڌو اٿو، مولانا روم ڇا ٿو فرمائي؟

از زنا اندر جهان افتد فنا.

او ادا!

از زنا اندر جهان ... افتد فنا ..."

بيت لائين سان چئي، معنيٰ به ساڳيءَ طرح سر سان ڪندو:

"پوندي فنا ... پوندي فنا ... پوندي فنا، منجهه جهان جي ڪنان

زنا جي!...

او ڪن ڏئي ٻڌو ... ڪنان زنا جي!"

اهو سڄو واعظ تمام سوز واري سر سان ٿيندو، جيڪو مونولاڳ مٿي ڏٺو ويو آهي، ان جي هڪ هڪ سٺ اهڙيءَ ريت چئي ويندي، جن مولانا روم جا مصرعا ٿا پڙهجن. جڏهن ٻڌندڙن جي دلين تي گناهن جي جزا ۽ سزا جو خوف ۽ هراس پوريءَ طرح ڇانئجي ويندو، ان وقت واعظي وري پهلو بدلائيندو:

"پاڻڻو، پڙهو صلوٰه سڳوري!

مٺي مير محمد تي!

الهم صل - الخ!

خبر اٿو منهنجا مومن پاڻڻو؟

حديث قدسيءَ ۾ آيل آهي! او ڀاڻو! ڪن ڏئي ٻڌو حديث قدسيءَ ۾!

جيڪو هڪ دفعو صلوٰه پڙهندو...

او مومنو!

جيڪو هڪ دفعو درود سڳوري پڙهندو....

ڪن کولي ٻڌو، منهنجا پاڻڻو!

جيڪو هڪ دفعو سهڻي نبيءَ تي ...

او! صلوٰه سڳوري موڪليندو!

او! ان جا ستر هزار گناهه معاف ٿي ويندا!

او منهنجا پاڻڻو، ستر هزار!

اي دوستو، ستر هزار گناهه! ستر هزار گناهه!!"

اتي وري ثواب جي ايڏي سستائي ڏسي، سڀن جي چهرن تي تازگي

اچي ويندي... ۽ ٻه ٽي دفعا زور سان درود سڳوري جو ورد ڪيو ويندو.

واعظي 'ادا'، 'او' ۽ 'دوستو' جي اکر تي زور به ڏيندو ۽ لائين سان به چونڊو!

الغرض ٻڌندڙن کي بيم و رجا ۾ رکندو، اميد ۽ خوف جي عالم مان

ڪين گهمائيندو، ڪڏهن روتاريندو، ڪڏهن ڊيچاريندو، ڪڏهن ڪڏهن دوزخ

جي ڌڙڪن ۽ گناهن جي عذابن کي ٻڌي مايوسيءَ ۽ خوف سبب جيڪا مٿن

اڪتاھت آيل هوندي، انکي لطيفن ۽ توتڪن ذريعي دور ڪندو، آڌيءَ آڌيءَ

ڪاٺيو ۽ وڃي پنهنجي واعظ کي پورو ڪندو.

وڏو واعظي اهو ليکيو ويندو، جيڪو زياده روئاري سگهندو، جنهن جو آواز سريلو هوندو، جنهن کي گهڻا بيت ياد هوندا، جنهن جي اکين ۾ هر هر پاڻي ايندو، جنهن جو هر هر آواز گلو گير ٿيندو -- بس ان جي مقبوليت جي حد ڪانه هوندي. 'فتوحات' به انهيءَ کي گهڻي ملندي.

پيشه ور واعظن جي معيشت جو سڄو دارومدار انهن واعظن تي هوندو هو. واعظ ڪرڻ بعد انهن کي چنڊو ڪري، جيڪا رقم ڏني ويندي هئي، ان کي سندن اصطلاح خاص ۾ "فتوحات" چيو ويندو هو. ان کان سواءِ کين واعظ ختم ٿيڻ بعد ٺنگي پوتي به ڏني ويندي هئي. هونءَ ته سڄو سال پيا سنڌ جي مختلف شهرن ۾ واعظ ڪندا هئا، ليڪن "رجبيءَ" جو مهينون واعظن لاءِ خاص طرح مخصوص هو. مهينن پانڊا اڳواٽ انهن جي واعظن کي رزرو ڪيو ويندو هو، تاريخون مقرر ڪيو وينديون هيون، ۽ تيهه ئي راتيون جدا جدا هنڌن تي واعظ ڪري، چڱي چوڪي "فتوحات" جمع ڪندا هئا. ڪن واعظن جا ته نهيل ٺڪيل گراهڪ هوندا هئا. انهن وٽ ڪوبه ٻيو واعظي وڃي نه سگهندو هو. ڪڏهن ڪڏهن ڪي مالدار وڏا جلسا ڪرائيندا هئا، ته انهن ۾ سنڌ جي مختلف واعظي مولوين کي هڪ جاءِ تي به گڏ ڪيو ويندو هو. ڪن خاص خاص مولوين جي فتوحات جو تعداد مقرر ٿيل هوندو هو، ان کان گهٽ قبول ڪونه ڪندا، چاهي واعظ ٻڌڻ وارا ڪيترا ئي غريب ڇو نه هجن. انهن واعظي مولوين لاءِ مذهبي عالم هجڻ جي هروڀرو ضرورت ڪانه ٿيندي هئي. انهن لاءِ "حكايات الصالحين" ۽ قصص الانبيا جهڙن چند ڪتابن جو پڙهڻ ڪافي هو.

"مولانا، ڏي خبر؟"

"ڳالهه نه ٻڌ، اصل پنج ٿي ويا!"

"نيت؟"

"چار سو نقد، هڪ وڳو، هڪ وهڙي (۱)!"

اک ڀڄي، پنهنجي هٿ ۾ منهنجو هٿ وٺي، ان کي زور ڏئي چوندو:

"ڳالهه ڪجانءِ نه ڪنهن سان!"

رنگ جو سانورو، قد جو منڍرو، پور ڪاري ڏاڙهي، سٺو هيٺ، بت

تي چولو، ڪلهي تي پوتڙو رکيون، سوتي پشوري بلو رنگ جي لنگي هٿ ۾ لوڏيندو، ٽڪڻ ڪڍيون، صبح صبح جو سويل ريل مان لهي، اچي ڪرسيءَ تي ويهي، ٻئي تنگون به ان تي رکي چوندو:

”جهت ڪر، ڇانهه پيار، ته ڳالهه ٻڌايانءِ!“
 ”پهريون ٻڌاءِ!“

”استاد بيهه ته، ٽَرُ ٽَرُ ته ڏي!“

وري اک ڀڄي، هٿ کي زور ڏئي چوندو:

”ماٺ ڪر! اصل پئج ٿي ويا!“
 ”ڪاٿون مولانا؟“

”ميريور ساڪري منجهئون!“

”خدا جي مار پوئي، ايستائين به وڃي پهتئين؟“

”اهي ته پنهنجا ٻالڪا آهن!...“

”ها! ها! ها!“

ڏاڍيان وٺي تهڪ ڏيندو.

اهو هو مولانا موليٰ محمد قمر دين (قمرالدين) المعروف به حضرت ”واعظ الاسلام“ ساڪن منگي شريف (۱)، جيڪو سڄيءَ سنڌ جي ڪنڊ ڪڙڇ ۾ واعظ ڪندو هو، ۽ سندس واعظن جا پروگرام ’الوحيد‘ ۾ ڇپبا هئا، جن کي پڙهي ماڻهن تي تمام گهڻو اثر پوندو هو، ۽ سندس مقبوليت ۽ اهميت کي محسوس ڪري هر ڪو کيس پاڻ وٽ گهرائي پيو واعظ ڪرائيندو هو. نهايت مٺو ماڻهو، خوش خلق، مڙس مزاج، صاف گو، عالمن وارو ٺلهو مخرج ڪونه. ماڻهن وانگر ماڻهو، سنگت جو ڏاڍو سڄو، جنهن سان

(۱) منگن جو شهر تعلقي ڳڙهيءَ جي انهيءَ آخري اولاهين حصي ۾ آهي، جيڪو رتيديري تعلقي سان ملي ٿو، منهنجي ڳوٺ کان اتر طرف تقريباً 5 ميل کن پري. منگي قوم اتي ويندو آهي، جنهنڪري اهو نالو پيو اٿس. اتان جو زميندار فقير محمد پريل منگي وڏي ڏاڪي وارو ۽ سخي ٿي گذريو آهي. مهمان نوازيءَ ۾ سندس ثاني مشڪل سان ڪو ملندو: جيڪو اچي اوطاڻي ٿيندو، انکي گهران ماني پاڻ کڻي آڻي ڏيندو، هٿ ڏوٽاريندو، پاڻي ڏيندو، ۽ نوڪرن وانگر بيهي ڇاڪري ڏيندو. اڄ کان ٽيهه ورهيه اڳ فوت ٿيو. مان گهڻو ڏٺو. سندس فرزند فقير محمد حسن منگي موجود آهي. ساڳيون پنهنجي والد واريون خصلتون، شرافت ۽ نيڪ نفسيءَ جي مٿس حد آهي. مولانا پاڻ به منگي هو، ۽ سندس ماٺ. مولانا جي سڪونت سبب ”منگن جو ڳوٺ“ ’منگي شريف‘ ٿي پيو. ڏورانهان ماڻهو جڏهن مولوي ڏانهن دعوت موڪليندا هئا ته لفافن تي ’منگي شريف‘ لکندا هئا.

دل هوندس ان سان چرچو ڀوڳ، مذاق مسخري، نڙو نڪاءِ سڀ پيو ٿيندو.
پڇاڙيءَ جي ڏينهن ۾ مولانا نئين شادي ڪئي. جڏهن ملندو هو، چوندو:
”ڳالهه نه پڇ، استاد!“

اڪ ڀڃي، هٿ کي زور ڏئي،
”جوان بڻائي ڇڏيو اٿائين!“
”ڏاڍي خدمت ٿي ڪري!“
”ڀلا اڳين گهر واري؟“

پري منهن ڪري، کلي، تهڪ ڏئي، چوندو:
”پر بس ته ڪر، نالو ته نه ڪڍ!“

جڏهن گڏبو، تڏهن چرچو ڀوڳ برجاءِ، دل جا سڃا احوال به ويهي اوريندو.
”مولانا، ڏي خبر! ڪن کي رٿارئي به؟“
”پر زوراور آهين، ڏاڍي ڳالهه ٿو ڪرين! جتن کي روائرو نه، ته
چندا ڪيئن؟“

”تون به ڪجهه رئين؟“

آواز گهڳهو ڪري، منهن روئڻ جهڙو بڻائي، واعظ جا به ٽي جملا
سوز سان چئي ويندو، ۽ ان کانپوءِ وڏو تهڪ ڏئي، چوندو:
”پر، ڪهڙيون ٿو ڳالهيون پڇين!“

مولانا منهنجي پاڙي جو هو، تنهن ڪري هڪ ٻئي سان تعلق هو،
ليڪن ان کان وڌيڪ اسان جي پاڻ ۾ ياراني پڻ هئي.

مولانا اگرچہ واعظن کي پنهنجو پيشو بڻايو هو ۽ ان مان کيس ڪافي
اڀت به هئي، ليڪن درحقيقت انهن واعظن جي ذريعي دين جي خدمت به
ڏاڍي ڪيائين، مسلمانن کي صحيح دين سمجهاڻ جي ڪوشش ڪيائين،
بدعتن، بد رسمن، بدعقيدن، ۽ ڪن عادتن کي روڪڻ لاءِ وڏو جهاد
ڪيائين. اڄ کان 15 سال اڳ سنڌ جي مسلمانن ۾ واعظ ڪرائڻ ۽ واعظن
ٻڌڻ جو ڏاڍو شوق هوندو هو، ۽ ڪن جاهل ملن کي ڇڏي، باقي جن عالمن
اهي واعظ ڪيا، انهن دين جي سچي ۽ صحيح خدمت ٿي ڪئي. مثلاً انهيءَ
دور ۾ مولانا قمرالدين سان چار - پنج ٻيا بزرگ به سنڌ اندر واعظ ڪندا رهندا
هئا، جهڙوڪ مولانا محمد هاشم رڪن وارو مرحوم - تلهو متارو، قداور،
وٽندڙ جهرو، سهڻي سونهاري، مخرج انهيءَ کي به ڪانه. خلافت جي زماني ۾
’بلبلان سنڌ‘ جي نالي سان نوجوان ڇوڪرن جو هڪ ٽولو ٺاهيو هيائين.

جيڪو سياسي جلسن خواهه ديني واعظن ۾ ڪنڊو وڌندو هو. اهي 'بلبلان سنڌ' ڏاڍا سهڻا ۽ سٺي آواز وارا هوندا هئا. جڏهن گڏجي مولود شريف يا قومي ترانا ڳائيندا هئا، تڏهن جلسن جي رونق ڊوبالا ٿي ويندي هئي. مولانا مشهور ٿي ويو هو. "ڪهڙو؟" چي، 'بلبلان سنڌ' وارو. ٻيو هو منهنجو محترم دوست 'سحبان السنڌ' حضرت الحاج مولانا مولوي حڪيم محمد عبدالڪريم چشتي شڪارپوري، اهڙو نرم ۽ نازڪ جهڙو گلاب جو گل. اٺن ويهن، کائڻ پيئڻ، رهڻ ڪهڻ، چوڙڻ مائڻ ۾ هڪ انداز ۽ هڪ نزاکت ۽ هڪ ادا. خلافت جي زماني ۾ جيل به ڪاٽيائين. ڪيترن اخبارن جو ايڊيٽر به رهيو (۱)، ۽ مذهبي عنوان خواهه بزرگان دين جي سوانح تي ڪيترا ننڍا ننڍا ڪتاب به سندس قلم مان نڪتا. مضمون ته هزارين لکيا هوندا آهن، جيڪي سنڌ جي مختلف اخبارن ۾ ڇپبا ٿي رهيا. سندس نشر ۾ به رنگيني رهي ۽ سندس زبان ۾ به خدا وڏو تاثير خالق هو. جڏهن ڪري سندس تقرير خواهه مذهبي واعظ ماڻهن تي ڏاڍو اثر ڪندا هئا. انهيءَ ڪري ئي ته "ڪن دوستن" کيس 'سحبان السنڌ' جو لقب ڏنو!

اهي ئي بزرگ پاڻ ۾ سنگتي هئا. ڪڏهن گڏ واعظ ٿي نڪرندا هئا، ڪڏهن جدا جدا. انهن تنهي عالمن دين جي، مسلمانن جي ۽ مذهب جي سنڌ اندر ڏاڍي خدمت ڪئي. سوين مسلمان انهن جو واعظ ٻڌي سنڌين رستي تي آيا، ڪيترن شهرن مان سوين رسمون، غلط عقيدا ڪڍي ڇڏيائون. پهريان به وصال ڪري ويا آهن، پويون بزرگ زندهه آهي، ليڪن زماني جو حال ڏسي، زبان تي قتل چاڙهيون ويٺو آهي. خدا کيس وڏي حياتي ڏئي، سنڌ ۾ پنهنجي شخصيت جو واحد مثال آهي. سندس جاءِ ڪوبه ڀري ڪونه سگهندو. مولوي چشتي هر هر جمعي ڪونه سگهندا. (۲)

چوٿون بزرگ هو مولانا عبدالڪريم 'ڪهاڙو'. هميشه ڏنڊو هٿ ۾، جهڙو شعلو، جهڙي باهه، جهڙو آڻو. استيڇ تي آيو، بس، بدعت تي، دين جي رستي تان ابتڙ هلندڙن تي، انهن وڏيرن تي جيڪي شاني شريڪ نه سمجهي نياڻين جا سڱ ويهاريو ويٺا هئا، نالا وٺي وٺي ڏوڙيا وسائيندو. پهريون جوش ۾ اچي ڏاڍيان ڏنڊو استيڇ تي هڻندو، ان کان پوءِ خاص ماڻهن جا نالا

(۱) "پيغام" هفتيوار پنهنجي هيس؛ خان بهادر الله بخش شهيد کيس "آزاد" اخبار جو ڪراچيءَ ۾ ايڊيٽر ڪيو.

(۲) آءُ "تاريخي ڪانفرنس" ۾ پشاور ويو هوس، موٽي آيس ته مولانا جو (هلندڙ)

ونندو، پوءِ اچي بيهندو گارين ۾. هڪ هنڌان گهڙندو ٻئي هنڌان نڪرندو. رک رياءُ ڪنهن جو ڪونه، توڙي ڪو پاڻ کي لات سڏائي. سچ جي اکر اکر سان گار شامل هلي هلندي، جيڪي دل ۾ هوندس، سو بر ملا جلبي ۾ عام جي اڳيان وڌي واکي چئي وڃي مٿي چڙهندو. اهو ئي سبب هو، اها ئي سندس صاف گوئي هئي، اها ئي سندس بي ڊٻائي هئي، جنهن ڪري عام مسلمانن کيس ’مولانا ڪهاڙو‘ سڏيو، ۽ اهو لقب اهڙو مشهور ٿيو، جو ماڻهن کان سندس اصلي نالو ئي وسري ويو. اڄ به مان وڏيءَ جستجو بعد سندس نالو هٿ ڪيو آهي. مولوي ڪهاڙو ٻڌندو ته فلاڻي ڳوٺ ۾ فلاڻو ماڻهو پنهنجي نياڻي ويهارو ويٺو آهي، فلاڻو زميندار ڪتا ڌاري شڪار ڪندو وٽي ٿو، فلاڻي سنڌيون (۱) ويهاريون آهن، فلاڻي ڳوٺ ۾ عام بدعت شروع آهي، بس مولوي ڪهاڙو نه ڪندو هم نه تم، ڏنڊو ڪلهي تي، الله توهار! ماڻهو سندس ٻڌي اچي ڪنا ٿيندا، جلسو لڳي ويندو ۽ مولوي صاحب جو ڌوڙيو شروع ٿي ويندو. سَوَن ماڻهن پنهنجون نياڻيون مولوي صاحب جي گارين تتو اٿاريون، هزارن ماڻهن بدعتن ۽ خلاف شرع ڪمن کان توبه ڪئي. مولانا کي مان نه ڏٺو، ليڪن واه جو مولانا جو نالو وڄڻو هو، پانيان ويهارو سال ٿيس، جو فوت

(آندل) هيٺيون خط رکيو هو:

”18 مارچ 1964ع. سائين! سلام!! مٿانه ۽ غدود آهي، پيشاب ۽ پاخانہ ۾ شدت جي تنگي آهي، به-تي سال تڪليف ۾ گذريا آهن، تمام ڪمزور ٿي پيو آهيان. سوين علاج ڪيم ۽ سيون هٽايم، ته به صحت حاصل نه ٿي آهي، لاچار 19. مارچ سول اسپتال شڪارپور ۾ داخل ٿو ٿيان. 21. مارچ بروز چنڇر صبح جو آپريشن ٿو ڪرايان. دعا جي ضرورت آهي، دعا ڪندا رهندا، دعا کان نه وساريندا. هن طرف اچو ته ديدار ڪرائيندا. خاص تڪليف وٺي، وڏي سائين ڏي سڀ احوال جلد لکندا. عبدالڪريم چشتي.“

آءُ پهرين اپريل تي جيئن ڪراچيءَ پهتس تيئن هيٺيون خط مولانا ڏانهن لکي رکيم:

”پهرين اپريل 1964ع. سائين! اڄ پشاور کان موٽي هتي پهتو آهيان، خط رکيو هو، پڙهي پريشان ٿي. خدا خير ڪيو هوندو. آپريشن ڪامياب ٿي ويو هوندو. مهرباني ڪري ورنڊر ٽپال ۾ لکي موڪليندا. مان ممڪن آهي ته جلد اچان. والسلام اوهان جو حسام الدين.“

خط شام جو لکي رکيم، صبح جو جيئن اخبارون آيون ته حضرت مولانا جي رحلت جي خبر پئي. خط رکيو رهيو، مولانا ته موڪلائي ڪري هليو ويو. لنگهي ملڪ ملير جو، ويا پرين ڏيهه پنوها!

(۱) سنڌ ۾ پنهنجي نڪاح ٻڌن عورتن کان علاوه غير عورتون ويهارڻ به وڏ (هلندڙ)

ٿيو. نوڊيري جي لڳ رتيديري واريءَ سٺڪ جي اولهه ۾ پُٺن جو ڳوٺ ”ڪوٽ“ آهي، مولانا انهن جو هو، اتي فوت ٿيو ۽ اتي ئي دفن ٿيو. چوندا آهن ڏئي هينان اوندهه. مولانا ٻاهر ته سڌارڻ جي ڪوشش ڪئي، ليڪن پنهنجي گرد و پيش اهي سڀئي شيون ٿينديون رهيس. شايد اتي سندس ڪچڻ جي جاءِ ڪانه هئي. بهرحال رب رحمت ڪريس، ۽ سندس ديني ڪاوشون شل دين جي خالق وٽ اڳهن، جنهن جي لاءِ چوڻي آهي ته ’جي اڳهئي ته پاء، نه ته مٿن کي ٿي موٽ ٿئي‘

* * *

جن بزرگن جو ذڪر ڪيوسين، سي ته سمورا هئا نسورو نور؛ انهن سچ پچ ته دين ۽ امت محمديءَ جي خدمت به ڏاڍي ڪئي؛ ليڪن انهنڪي ڏسي ڪيترا اڻ پڙهيا به واعظ ٿي ويا، جيڪي الله ۽ رسول جي نالي تي وٽيا ٿي راڱا ڪندا. مثلاً، منهنجي ڳوٺ جو مولوي محمد عبدالڪريم جيهو، عليه الرحمته والغفران.

(آندل) ماڻهپ ۽ سورهيائيءَ جو نشان سمجهيو ويندو هو. زياده تر اها عادت پيرن، سجاده نشين ۽ زميندارن وڌي، جتان خليفن ۽ ڪامن ڪمدارن ۾ به رائج ٿي، ۽ انهن وٽان عام طبقي ۾ اها مذموم حرڪت شروع ٿي. اهڙن ويهاريل عورتن کي مختلف نالن سان سڏيو هو:

1. **سريت** چئبو هو پيرن ۽ سجاده نشين جي ويهاريلن کي. دراصل اهو اکر عربي ”سُرِيه“ مان آهي، جنهن جي معنيٰ آهي اها ٻانهي، جنهن کي مالڪ پنهنجي ”صحت“ لاءِ مخصوص ڪيو هجي. انهن سريتن مان پيرن، سيدن ۽ سجادن کي ڪافي اولاد ٿيو، ان جي الڳ الڳ نتيجن سبب سندن خاندان برباد ٿي ويا ۽ نسل خراب ٿي ويا. پير جنهن عورت کي پڇائيندا هئا، اها وري مالڪن کي موٽي ڪانه ملندي هئي، ڇاڪاڻ ته اها سيد جي ٿي ويئي هئي، يعني نقل ڪفر ڪفر نڀاڻي، انهيءَ کي نعوڏاله، نبيءَ جي ٺُهن سمجهيو ويندو هو، ۽ اها پوءِ نه مائٽن جي ڪتب اچڻ جهڙي هوندي هئي ۽ نه ڪنهن ’اُمتيءَ‘ جي نڪاح ۾ اچڻ لائق.

2. **سينڌي** ان کي چئبو هو، جنهن کي ڪو وڏو ماڻهو يا وڏيرو ويهاريندو هو.

3. **يار** وڏيرن جي ويهاريل کي به چئبو هو، ان جي تصوير ڪري ’**يارڙي**‘ چيو ويندو هو ڪمدارن ۽ ڪامن جي ويهاريل کي.

4. **ساهيڙي** خليفن ۽ پيرن جي ملازمن جي ويهاريل کي.

اهي عورتون گهڻو ڪري ٻن جون نڪاح ٻڌيون ٿينديون هيون، ليڪن غريبن کي ساهه نه ٿيندو هو، جو آڏو اچي سگهن. پير گهڻو ڪري مريدن سان صحبت ڪندا هئا ۽ انهن مان ئي سريتان ڪندا هئا. پڇائيندا به اڪثري مريدن جون نياڻيون ۽ انهن جون زالون هئا.

اصل نالو ٿلو، ليڪن جڏهن مولوي محمد سومر مرهيات (۱) وٽان 'گلستان' اڌ ۾ ڇڏي ڀڄي ويو، ان کان پوءِ پاڻ کي ملان محمد رمضان سڏائڻ لڳو. وري جڏهن واهڻن ۾ وڃي واعظ ڪرڻ لڳو، تڏهن مولانا مولوي محمد عبدالڪريم جيهو اڀرو ٿي پيو. هيو ڏاڍو ذهين، پڙهيو فارسي شد بُد، ليڪن پوءِ مهارت ايتري حاصل ڪيائين، جو 'مثنوي' جا بيت انڌيءَ منڊيءَ معنيٰ سميت سُر سان پڙهي ويندو هو. روئڻ جي ڏاڍي اٽڪل هيس. آيت آئي، حديث پڙهيائين يا مثنويءَ جو بيت زبان تي آندائين، جهٽ ٻُڌي ڪَر ڪري روئي ويهندو. کيس روڻندو ڏسي، ڪن اڀوجهن تي اثر به ٿيندو هو ۽ چوندا هئا:

"ير، واه جو مولوي صاحب جي واڌ (۲) ۾ اوڻر (۳) آهي!"

"ها سائين، علم جو زور اٿس!"

ملان ٿلو اڪثر انهن واهڻن ۾ ويندو هو، جتي مسجد جي ٻانگن کان مٿي پڙهيل ڪونه هوندو هو. جمعي ڏينهن پهچندو، نماز بعد از خود اٿي واعظ شروع ڪري ڏيندو، پاڻ روڻندو، ٻين جي اکين تائين پاڻي آڻي ڪڍندو، ان بعد جهليندو جهولي. ڪڏهن ٻه روپيا، ڪڏهن چار روپيا، ڪٿان چولو، ڪٿان چادر، ڪاٿون ڪاسو، ڪاٿون ٽوپو، مڙئي ڪجهه نه ڪجهه پلو ۾ پايو گهر ڏانهن موٽندو هو.

هڪ دفعي ڪوڏر کڻي گهر جي اڳيان چرا کڻ بيهي رهيو. ماڻهن پڇيس:

"ٿلو، ڇا ٿو ڪرين؟"

"جمان (۴) مسجد جوڙائيندس!"

انهيءَ ڏينهن کانپوءِ سندس واعظن جي پڄاڻي جمان مسجد جي ذڪر سان ٿيڻ لڳي - چئي:

"او منهنجا مسلمان ڀائرو!

(۱) مولانا محمد سومر ڊڪٽن جو ويٺل، نهايت متقي ۽ خدا جو نيك ٻانهو. سموري عمر درس ڏيندي گذاريائين. منهنجي والد مرحوم به وٽس عربي فارسي پڙهي ۽ منهنجي پيءُ راشدي صاحب به عربي، فارسي خواه سنڌي وٽس پرائي. اسان جي تر ۾ گهڻو ڪري سڀئي سندس شاگرد هئا. مولوي يار محمد سومرو، ۽ ٻيا ڪيترا بزرگ سندس شاگرد هئا.

(۲) ۽ (۳) واعظ ۽ اثر لاءِ ٻاهراريءَ جو اچار.

(۴) "جامع مسجد" جو دهقاني اچار.

شيخ سادي (۱) ٿو فرمائي؛
 روز محشر ڪه جانگداز بود
 اولين پرسشِ ناز بود
 ڏهاڙي محشر جي
 او منهنجا ڀائرو ڪن ڏٺي ٻڌو؛
 ڏهاڙي محشر جي، جو هوندو ڳاريندڙ جان جو!
 اومئو، ڀائرو!
 شيخ سادي ٿو چوي!
 ڇا ٿو چئي؟
 او! ڏهاڙي محشر جي، جو هوندو ڳاريندڙ جان جو!
 چوي ٿو!
 ٿيندو پڇاڻو اتي!
 ڪاٿي؟
 او ڏهاڙي محشر جي، ادا منهنجا ڀائو!
 ڇا؟
 اولين پرسشِ نماز بود!
 ياني! (يعني)
 ٿيندو پڇاڻو اتي!
 منهنجا دوستو!
 ڏنهن نماز جي سڀ کان پهريون!
 ڪن ڏٺي ٻڌو، منهنجا ڀائرو!
 او، ڪو معمولي ماڻهو ڪونه ٿو چوي!
 شيخ سادي ٿو چوي،
 وڏو وليءُ ۽ پيغمبر سائينءَ جو اصحاب سڳورو!
 او منهنجا ڀائرو!
 ڏنهن نماز جي.

مولوي مولانا عبدالڪريم جيهو، ڏاڍي سوز ۽ سر مان ايڏيءَ لاني

سان وَرَ وَرَ ڏئي پيو بيت سمجھائيندو، جيئن پل جتن (۱) جي دل تي اثر ٿئي.
جڏهن ڏسندو ته هاڻي تير خطا نه ويندو، ان وقت گلوگير آواز ڪري، پهلو
بدلائيندو، ۽ اصل مقصد ڏانهن متوجه ٿيندو:

”برادران اسلام!

هن مسڪين!

او هن غريب!

جيڪو اوهان جي خدمت ۾ بيٺو آهي!

پنهنجي ڳوٺ جي!

سڀن مسلمانن کي!

تمام وڏن ڪوششن سان!

نمازي بڻايو آهي!

هن مسڪين جي ڪوششن سان!

هڪ جمان مسجد به جڙي آهي!

بيت کي مٺيون ڏئي!

ٻارن کي بڪان ڪاٺرائي!

پيسا گڏ ڪيا اٿم!

هاڻي!

او منهنجا ڀائرو!

باقي وڃي ڇت رهي آهي!

ان جا گادر به ورنا اٿم!

جربون سران رهايا آهن!

او الله جا نيڪ ٻانهو!

جيڪي سري سگهو، سو ڏيو!”

تقريباً پنجويهه سال انهيءَ ”جمان مسيت“ جي ڇت لاءِ ملان ٿلو
چندو ڪندو وڌيو، سوين رپيا گڏ ڪيائين، ڪيترو ان مليس، ڪن ڀور
ڪاهي ڏنس، ليڪن ڇت ته بجاءِ خود رهي، پر جيسين جئرو رهيو، تيسين
بنياد به پرڇي ڪونه سگهيا! ملان ٿلوءَ انهيءَ ڪمائيءَ مان مال ڌاريو، سرڪار
مان سو ڪن جريب ٻني کڻي ڪئي، شادي ڪئي، ۽ ٻارن ٻچن وارو به ٿيو.
هڪ دفعي ملان ٿلو نبي بخش خان پٽي وٺ ويو، انهيءَ جمان

مسجد جي ڇت وارن سرن لاءِ - نبي بخش خان کي ڪيترن استادن جا هٿ لڳل هئا. هن سائنس واعدو ڪيو ته جلد ئي سندس پنهنجو مستري اچي مسجد ڏسندو ۽ نه ڇڙو ڇت جون سران ڪٽي ايندو، بلڪ جيڪو ڪم رهيو هوندو، تنهن جي ڪٽ به ناهي ڪيس ڏيندو ۽ ان مطابق سڄو ڪم واسطي خدائ جي پاڻ پنهنجي رازن هٿان ڪرائيندو. ملان ٿلو وري نه اوڏنهن لڙي لنگهيو، ڇڻي:

”يَر، پُٽا زور آهن! دام ۾ نه اچي سگهيا!“

هڪ پيري سندس ڀاءُ دادوءَ کي ريجڪ اچي ويو. هٿ ۾ عصا کڻي، پٽڪي کي پڳ جي نموني تي ٻڌي، چادر ڪلهي ڪري، هڪ واھڻ جي جمان مسجد ۾ گهڙي پيو. ڇي -

”السلام عليكم و رحمته الله برڪاته!“

”آءُ مولوي محمد الهداد آهيان!“

واعظ ڪري، اهو به مسجد جي نالي تي به ٿي روپيا هٿ ڪري موٽي آيو. ملان ٿلوءَ کي خبر پئي، لٺ کڻي پٺيان پيس. ڇي:

”پٺهان، ماني ٿو چڙهت ڪرين؟“

اهڙيءَ طرح ملان ٿلو سڳي ڀاءُ کي به پسند نه ڪندو هو ته ڪو مسجد جي نالي تي به ٿي روپيا وٺي اچي. سندس خيال هو ته جي هرڪو مسجد جي نالي تي چندا وٺندو، ته ڳالهه منجهان ڇس نڪري ويندو، يعني ماڻهو ڪڪ ٿي پوندا ۽ سمجهي ويندا ته اهو سڀ ٺڳيءَ جو ٺاهه آهي.

الغرض ملان ٿلو جيسين جئرو رهيو، جمان مسيت جي چَرَن کي قائم رکندو آيو؛ مٿي پئجي ويندي هئي، ته ڪوڏر کڻي ڪڍي ڇڏيندو هو؛ ڳئون مينهون سئونٺان لاهي وينديون هيون، ته اهي يڪدم ڪڍي ڇڏيندو هو؛ ٻار اچي ايتي ڏڪر ڪيڏندا هئا، ته انهن کي گاريون ڏئي ڊوڙائي ڪڍندو هو، ڇي: ”جمان مسيت جي جاءِ سڳوريءَ جي، پٺهان! بي ادبي ڪيو ٿا؟“ مطلب ته جوانيءَ ۾ جامع مسجد جي بنيادن جا چرا پٽيا هڻائين، لڙيءَ عمر ۾ جڏهن فوت ٿيو، تيسين انهن جي سنڀال ڪندو رهيو. ليڪن جنهن وقت فوت ٿيو، تنهن کانپوءِ انهن جي ڪنهن سنڀال ڪانه لڌي. هوڏنهن سندس لحد کڻي ۽ هيڏنهن انهن بنيادن لڳجڻ شروع ڪيو. ٻن ٽن ڏينهن ۾ زمين سنئين نئين ٿي وئي - ڪنهن کي هاڻي ڇت جي سرن لاءِ چندو ٿورو ئي ڪرڻو هو، جو انهن کي قائم رڪن! شهر جون زائفان ته اڳ ئي انهن مان ڪڪ هيون، ڇي:

”مارئي! تلوء ناحق پنهنجي پيءُ ڏاڏي جا چرا ڪڍي ڇڏيا آهن، رات جو ٻار ٽائڙجي ڪرن ٿا، وٽي ماريو ڪوڙا بستان (۱) ٺاهيندو.“

انهيءَ قسم جا ”ماريا تلو“ به سنڌ ۾ سوين هوندا هئا، جيڪي ’جُمان مسيت‘ جا ڪوڙا بستان ٺاهيو وٽندا هئا. پيت جي باهه اُجهائيندا.

جنهن زماني ۾ جيهن واري ’جُمان مسيت‘ جي ڇت لاءِ ملان تلو وٺندو هو سِرَن جي نالي ۾ پئسا پنڊندو، عين انهيءَ دور ۾ به ڌريون ٻيون به ڏسڻ ۾ اينديون هيون، جن جو به ڌنڌو ذري گهٽ ساڳيو هو.

هڪ هو تلهو متارو، ڪرڙوڍ، دوراني پٺاڻ، جيڪو سکر جي گرمين ۾ چولو بت تان لاهي چڙو ڳچيءَ ۾ وجهون، هڪ هٿ ۾ ويڻو ۽ ٻئي هٿ ۾ شجرو کنيو وٺندو هو صبح کان سانجهيءَ تائين در در ڦرندو. گهڙيءَ هٿ گهڙيءَ هٿ، ڪڏهن هُن وٽ ڪڏهن هِن وٽ. شجرو نسب جو احمد شاه دورانيءَ کان وٺي سندس نالي تائين هو؛ شجرو هو ڇييل، ليڪن شاه شجاع الملڪ کانپوءِ ان ۾ چند پيڙهيون هٿ سان لکيل هيون، جن ۾ پويون نالو سندس هو. سندس اهائي دعويٰ هئي ته پاڻ شاه شجاع الملڪ جو تڙ پوٽو آهي ۽ تنهن ڪري افغانستان جي شاهي خاندان جو شهزادو آهي. آشهد آگر پيشانيءَ تي رکي، چوندو هو:

”مڙئي يَرِ تقدير آهي، نه ته ڪير در در ڌڪا کائي؟“

سائس دلچسپي ٿي ويئي هئي. جڏهن ايندو هو، ته جيڪي سربو هو سو کيس ڏيئي ڇڏبو هو. سال گذري ويا، اڄ ڪائي جئرو هوندو؟ هڪ پاڻ، هڪ پڪو ۽ هڪ دوراني خاندان جو شجرو، جنهن کي هنڌان هنڌان ڪاغذ جون چٽيون آڻي جي لٽيءَ سان لڳل هيون. چيت جي هڪ ڳوٺڙيءَ ۾ پيل هوندو هوس. بس اهي ٽيئي هڪ ٻئي جا لازم ملزوم هئا. سيارو هجي چاهي ساوڻ، ڪڏهن جدا ڪونه ٿيا. ڀانين اجل جي آوه کين هڪ ٻئي کان جدا ڪيو هوندو ته ٺهيو، ورنه ٻئي ڪنهن کي ڪهڙي مجال!

ٻيو جوڙو هوندو هو سيد عبدالغني شاه ۽ سيد صدرالدين شاه جو پاڻ ۾. انهن جو نعرو هو. گوري پهوڙ جو مدرسة السلام - ڳوٺان جڏهن ڪڏهن گڏ هلندا، جتي ويندا گڏ ويندا، هڪ در کان منهن ڪيندو ته ٻيو

پٺيان هوندس:

”السلام عليڪم!“

”شاهه صاحب خوش آهيو؟“

”اخبار ۾ هيءَ خبر ته شايع ڪندا!“

”ڇا هي؟“

”مدرسي جي چندي لاءِ؟“

”گورو پهوڙ؟“

ڪجهه منهن تي جهڪائي اچي ويندن، جيئن ڪنهن کي شرم کان

ٿئي. پوءِ ته سندن نالو ئي - ”گورو پهوڙ“ - ٿي ويو.

”ڪير آهن؟“

”گهورو پهوڙ!“

”عبدالغني شاهه جن؟“

”نه ته ٻيا وري ڪير!“

”اچو سيدو ڏيو خبر؟“

”شاهه صاحب، هيءَ خبر ته اخبار ۾ ڏجو، سو رويي ڇندو مليو آهي!“

”گوري پهوڙ لاءِ؟“

هيٺ ڪنڌ ڪري پيئي ڪلي ويهندا، جن کين انهيءَ سوال تي لڄ پئي اچي، شرم پيو وٺي، کين شايد گمان هو ته ماڻهن کي مٿن اعتبار ڪونه ٿو اچي ته ڪو هو سچ پچ خدا ڪارڻ مدرسو الاسلام گوري پهوڙ لاءِ ڇندو پيا ڪن. گوري پهوڙ جي چندي ڪنهن به چرندڙ پرندڙ انسان کي ڪونه ڇڏيو. جيڪب آباد جو ميلو ٿيندو، اجهو اسٽيشن تان لٽا ٿا اچن، ڪير؟ گوري پهوڙ وارا! هڪ ڪي مٿي تي پڳ ۽ ڳچيءَ ۾ پوتڙو، ٻئي ڪي شارت ڪوٽ ۽ مٿي تي ٽرڪي ٽوپي، پهريون مولوي عبدالغني شاهه ٻيو مولوي صدرالدين شاهه. لوڪلبورڊ جي ميٽنگ ٿي، الائي ڪيئن خبر پئجي ويندن، ٻئي حاضر هوندا؛ ڪراچيءَ ۾ سنڌ اسيمبلي ٿيڻ واري هوندي، ٻيئي اڳ ۾ اچي موجود ٿيندا. جن ڇڏي پوٽ ڇڏي، پر مولوي عبدالغني شاهه ۽ مولوي صدرالدين شاهه نه ڇڏين. هر وقت، هر مهل ۽ هر موقعي تي حاضر ناظر.

گوري پهوڙ واري مدرسي جو ڪهڙو حشر ٿيو، اها سنڌ اڄ تائين پئجي ڪانه سگهي. البت ڪيترن سالن کان سائين صدرالدين شاهه اڪيلو گهمندو پيو نظر اچي. يا ته ٻنهي جو هڪ ٻئي تي اعتبار نه رهيو، يا وري

ماڻهن گوري پهوڙ لاءِ چنڊو ڏيڻ بند ڪري ڇڏيو. بهرحال مطلب هيءُ آهي ته -
ملان نلو، شهزادو دوراني، مولوي عبدالغني شاهه، ۽ سيد صدرالدين شاهه
سيئي هڪ ٻئي جا همعصر هئا ۽ هم مشرب به، فقط عنوان جدا جدا هئا!

مولانا قمرالدين واعظ الاسلام جو قصو وچ ۾ ڇڏي، وڃي ٻين
واعظن ۾ پياسين - مرحوم چونڊو هو: ”واعظ جي پڇاڙيءَ ۾ هميشه شهر
جي وڏي جي تعريف ڪجي ۽ ان جي پلائيءَ لاءِ دعا گهرجي!“
”اڙي مولانا! اهو ڪيئن؟“

”چپ ڪر! توکي ڪهڙي خبر؟“

هٿ کي ڏاڍيان زور ڏئي، اک پيچي چونڊو:

”ان ۾ ڪا مام آهي!“

”مولانا ٻڌاءِ!“

”يرَ سيئي ڳرَ توکي ٻڌائي ڇڏيان؟“

”جن مان به واعظ ڪندس، جو ڊچين ٿو!“

”چشتيءَ وارن سان جو ڳالهه ڪرين؟ اهي يرَ، واعظ جون رمزان آهن!

ڪنچون آهن ڪنچون!!“

”نيٺ؟“

”ٻوڙ پلاءِ جت ڪٿي ڪارائي سگهندا؟ سني ماني ۽ وڳو لٽن جو
وڏيري تي! تون سمجهين ٿو اسان جي دعا سبب بينهان پيچي ويندا؟ مڙئي ويٺو
رنگ ڏس. اسان جو مطلب پنهنجي ڪم سان!“

هڪ دفعي ڊڪٽن جي مسلمانن رجب مهيني ۾ ڪانئس واعظ ڪرايو.

مرحوم محمد پناه خان ڊڪٽن جلوسي جو صدر ٿيو، ۽ مان به سندس پاسو وٺي
وڃي ويهي رهيس. مولانا پاڻ به رُٿو ٿي ۽ ماڻهن کي به رٿارباين ٿي. جلسو ڏاڍو
ڪامياب ٿيو. آخر ۾ چيائين:

”ادا ڀاڻو، هٿ مٿي کڻو!“

”محمد پناه خان کي الله وڏي حياتي ڏي!“

”سندس پٽڙي مان گنج ٿين!“

”ان کي رب وڏي ڄمار ڏي!“

”ان مان شل ڪيچ ٿين!“

”اي مسلمان ڀاڻرو!

”اهو سڀ ڇو؟

”اڃ رات هن بندي کي ٻوڙ پلاءِ ڪارائيندو!“

سڀني ماڻهن کان تهڪڙا نڪري ويا. اهڙيءَ طرح سڀني کي ڪلائي، تهڪ ڏياري، دلين تان روئڻ واري ڪٽس لاهي، سڀني کي گهر ڏانهن اماڻيائين.

”ڏٺي پير، ڪيئن جتن کي رٿاريم؟ یر، مڃيندو ناهين پير!“ جڏهن محمد پناه خان جي بنگلي تي اچي مولانا ٻئي جنگهان ڪرسيءَ تي رکي اوڪڙو ٿي ويٺو، تڏهن چيائين.

اڃا به ڪجهه کلي ها، ليڪن محمد پناه خان مرحوم جي پلاءِ، چاشنيءَ ۽ ڀوني سندس توجه پاڻ ڏانهن ڇڪي ورتو.

هڪ دفعي سکر ضلعي ۾ هڪ هنڌ جلسو هو. واعظ هو پير پرستيءَ جي خلاف ۽ قبرپرستيءَ جي مخالفت ۾. ڪيترا علماءَ سڳورا اچي گڏ ٿيا هئا. انهيءَ ڳوٺ جي ويجهو هڪ وڏي درگاهه هئي، جنهن جي سجاده نشين جلسي ڦٽائڻ جو پُهل پڇايو هو. مولوي صاحب کي اها خبر ڪانه هئي. مولانا قمرالدين جو قول آهي ته گرمين جي موسم هئي - سانجهيءَ جي نماز بعد، ٽاڏل پاڻي ڪري، ٿري ٿري مس واعظ تي اٿيا هٿاسين، اڃا پهرئين جهاڪي جي صلواة شريف پڙهائي، مولانا قمرالدين روميءَ جي هڪ شعر جي معنيٰ ڪندي، پاڻ به روئي رهيو هو ۽ جلسي کي به روٽاري رهيو هو، عين انهيءَ وقت مخالفن جو هڪ انبوهه ڪهاڙيون، لٽيون ۽ لوڙهيون کڻي، اچي مسجد شريف منجهه پهتو. مولانا چونڊو هو ته ان کان پوءِ هڪ ڌوڙ ڌڪاءُ ٿي ويو، جن قيامت اچي وئي، ڪنهن کي ڪنهن جي خبر ڪانه هئي، هر ڪو جان بچائي وٺي ڀڳو، مولانا پاڻ مسجد جي هڪ دريءَ مان گهٽ هڻي، سڌو وڃي هڪ ڪنڊيءَ جي وٺ تي چڙهيو. چونڊو هو:

”پير! سڄي رات ڪنڊيءَ جي چوٽيءَ تي ويٺو رهيس ۽ مڃرن ۾ پئبو رهيس.“ صبح جو جڏهن پوليس اچي واردات تي پهتي، تڏهن مولوي صاحب هيٺ لهڻ جي ڪوشش ڪئي، ليڪن ڪنڊيءَ ۾ ڪنڊا ايترا هئا، جو مولانا لهي نه سگهيو. آخر جڏهن وٺ ڇانگيو ويو، تڏهن مولانا هيٺ آيو.

”مولانا! پوءِ چڙهئين ڪيئن؟“

”يرَ، ڏاڍو زوراور آهين! مڙئي ڊب، ڊب ۾ خبر ئي نه پئي! ان وقت ڪنڊن جو ڪنهن کي سماءُ ٿي پيو؟ پر اڃا ٻڌ ته سهي! ٻڌ ته سهي!!...“ هٿ کي تمام ڏاڍيان زور ڏئي، اک هڻي چيائين:

”اڃا ٻي ڳالهه ته ٻڌ! تون ڪنڊيءَ جو ٿو پڇين؟ هوءَ مسجد جي دريءَ جي ته ٻڌ!“ صبح جو جڏهن پولس جاچ شروع ڪئي ته مولانا پنهنجو بيان ڏيندي ٻڌايو ته:

”مان مسجد جي هن دريءَ مان ٽپي ٻاهر نه وڃان ها، ته مون کي به ڪهاڙيون لڳن ها!“

پوليس چيس ته ”مولانا صاحب، دريءَ مان ٻاهر نڪري ڏيکاريو!“ مولانا هو بت جو تمام ڀريل، ۽ دري هڻي بلڪل ننڍي. پوليس حيرت ۾ هئي ته هن مان مولانا ڪيئن ٻاهر نڪتو! واقعي، مولانا به هिला هلائي بيٺو، ليڪن ٻاهر نڪري نه سگهيو ۽ منهن ورائي ڊيٽي سپريڊنت کي چيائين:

”مڙئي صاحب، موچڙا! ان مان اندازو ڪيو ته رات ڇا ٿي گذريو آهي!“

پوءِ ۽ خوف ۾ مولانا جو بدن ايترو نرم ٿي ويو، جو کيس ننڍيءَ وڏيءَ دريءَ جي به خبر ڪانه پئي، ڏو دريءَ مان سڌو وڃي ڪنڊيءَ جي چوٽيءَ تي پهتو! مولانا کلي چونڌو هو:

”ير، علماءِ ڪرام جي جُٽيءَ کي به جُٽڙي نه سڏجي! ڏٺئي ڪيڏي نه اسان سُنهارن جي شان ۾ گستاخي ٿي چڪي؟“

”مولانا وري انهيءَ طرف وڃيو؟“

”توبه ڪر توبه! ها! ها! ها! ها!!!“


مرحوم زور زور جا تهڪ ڏيئي وٺي ڪلندو هو، ۽ جڏهن مولانا چشتيءَ ۽ مولانا محمد هاشم سان جيڪا واردات ٿي گذري، ان جا قصا پنهنجي خاص انداز ۾ بيان ڪندو هو، تڏهن ڪلندي ڪلندي پيٽن ۾ سور پئجي ويندا هئا!

وفات کان اڳ مولانا به ٽي مهينا بيمار هو. مان ڪانشس مزاج پرسي ڪرڻ ويس. عصا ڪوٺيءَ جي ڪنڊ ۾ آبي ٿي پئي هئي؛ ديوار ۾ ڪلي لڳل هئي، جنهن ۾ مولانا جي دستار سڳوري تنگي پئي هئي؛ مولانا پاڻ بستري داخل هو. بيماريءَ ٻاهر ڪري ڇڏيو هوس، ليڪن منهن تي اُهاڻي

مشڪ، طبيعت جي آهائي خوش مزاجي. چي:
 ”پير، ڏي خبر رجيءَ تي ويو هئين؟ مولانا چشتي آيو هو؟ قسم ٿي
 رب جو ڀر، سچ چئ!“
 ”.....“

”ايترو ملين؟“
 گوڏن تي هٿ هڻي چوڻ لڳو:
 ”هائِ ڙي نياڳي بيماري! نره ڪري رکيئي.“
 مولانا نه حياتيءَ مان آسرو لائو هو نه کيس اهو ئي گمان هو ته ڪو
 اجل اڄ - سينھ اچي رهيو آهي. کلي ڳالهائي، پوڳ چرچا ڪري، ڪانئس
 موڪلايم. اڃا به - ٽي ڏينهن مس گذريا، ته هڪ ڏينهن ”الوحيد“ ۾ آيو:
 حضرت واعظ الاسلام جو الوداع! (۱)
 سوچيم ڀر ڪهڙا ماڻهو پيا اٿندا وڃن! پر اوڏنهن به ته چڱن جي ئي
 گهرج آهي.

(۱) مولانا جي رحلت 7 وڳي شام جو تاريخ 4 شوال 1371ھ بروز جمع مطابق 27 جون 1952ع جو ٿي، انالله وانالله راجعون!



محبت جي مھراڻ مان، جي ملا! چاش چڪين
تہ ڪنڌ قدوري ڪافيا، پڙهين ڪين لڪين
رحل سڀ سٿين، ملا مسجد ڪنڊ ۾
- سچل

مذهبي جلسن، واعظن ۽ چند عالمن جو مٿي قصو اچي چڪو آهي. انهيءَ سلسلي ۾ دل گهري ٿي ته جيڪر ذڪر هيٺ آيل دور ۾ سنڌ اندر جيڪي مذهبي تحريڪون هيون، انهن جو به ٿورو گهڻو احوال آئي ڇڏجي ته غير موزون ۽ نامناسب نه ٿيندو. ڪنهن شاعر چيو آهي:

حسن جذباتي هه اور عشق خراباتي هه
بات سے بات نڪلتي هي چلي آتي هه -

سو تنهن وانگر داستان مان داستان، قصي مان قصو، ٽڪ سان ٽڪ پئي ملندي اچي ۽ ڳالھ مان ڳالھ مڙهي پئي نڪرندي اچي. ڏسون قصو ڪٿي ٿو وڃي دنگ ڪري.

سنڌ ۾ اصل ته مذهبي جهڳٽا هٿائي ڪونه، عقائدن جا اختلاف البت هئا، ليڪن سپن کي دل ۾. ڪو ڪنهن جي پٺيان ڪونه، ڪنهن کي ڪانه پئي هئي، جو ٻئي جي عقيدن تي حملا ڪري، مناظرن جا ميدان کڙا ڪري ۽ مذهبي مناقشن ۽ مباحثن جي بازار گرم ڪري. سنڌ جا تالپڙ حاڪم خود شيعا هئا، ليڪن ڪڏهن هنن پنهنجي عقيدن جي اشاعت ڪانه ڪئي. زور زبردستي، تعصب ۽ تنگدلي اصل ڪانه، هرڪو ريان ڪيان، سڀني جي پاڻي ۽ برادري. اسان وٽ مذهب معاش جو ذريعو ڪونه هو، نه اسان ان کي بازار جو وڪر سمجهي دڪان سينگاريا هئا. اسان ان کي دنيا ۽ عاقبت جو وسيلو ڄاتو هو، ۽ ان کي انهيءَ لاءِ سڀني سان لايون وٽياسي ته انهيءَ جي ذريعي اسان جي هيءَ دنيا به سڌرندي ۽ آخري دنيا جو به اوجر ٿيندو. اسان جو مذهب سادو، ساديون ان جون ڳالهيون، نه وڪڙ نه ور، ۽ نه پيچ ۽ ٺڪٽو، ڦٽند نه ڦير، نه سؤبت نه سؤ خدا. هڪ خدا، هڪ رسول، بس ٿيو پلو. وڌ ۾ وڌ ته معمولي مسئلا مسائل يا الله ۽ رسول جي واکاڻ، تنهن لاءِ صبح کان شام تائين اسان جي عالمن سڳورن جي مجلس ٿي ڪوڙ هئي. سندن سڄي اٿي ويٺي ٿي قال الله و قال الرسول هئي، پوءِ ڇا ڇا جهڳٽا، ڇا ڇا مناظرا، ڇا ڇا وير ۽ ڇا ڇا وڍ؟ هر ڪو پنهنجي حال تي مست، هرڪو پنهنجي قال تي قائم.

اسان وٽ گذريل صديءَ جي آخر ۾ هندستان جي مذهبي تحريڪن ۽ مذهبي گروهه بندين جو اثر پيو، ورنه انهيءَ کان اڳ هو هميشه سنڌ جي علمي اثر هيٺ رهيا، حديث جي سنڌ جا جيڪي به سلسلا هندستان جي اندر موجود آهن، چاهي شاهه ولي الله هجي چاهي صديق حسن خان هجي، سڀين جي سلسلي ۾ جيڪا مکيه ڪڙي هوندي، ان تي ضرور ڪنهن نه ڪنهن سنڌي عالم جو نپو لڳل هوندو، پوءِ ابوالحسن كبير هجي چاهي صغير، محمد حيات هجي چاهي عبدالله ۽ رحمت الله، بهرحال ڪونه ڪو سنڌي لازماً موجود هوندو.

انگريزن پنهنجي تسلط بعد جڏهن ڄاڻي وائي هندستان جي مسلمانن سان گڏ اسان سنڌي مسلمانن کي به زبون رکڻ گهريو، تڏهن جتي اسان وٽان ثروت وئي، اقبال منڊي وئي، ملڪ ۽ ملڪ جي واڳ وئي، اتي اسان جي گهرن مان، اسان جي اوطاقتن مان، اسان جي مدرسن ۽ اسان جي مسجدن مان علم جي روشني به اجهامي وئي. اقتصادي طرح هڪ ڪرايائين اسان تي هندوءَ جو قبضو ۽ انهن پنجابين جو جيڪي ساڻس وفادار هئا ۽ سندس فوج جي زيب ۽ زينت هئا، پيو سڄيءَ قوم کي ڪڙي ڇڏيائين انهن ڳاڻون نوابن، جاگيردارن ۽ زميندارن جي غلاميءَ ۾، جن کي هن سنڌ ۾ بي انداز زمين ڏني، خدا جي ڌرتيءَ جو ڪرد گار ڪري ڇڏيو هو. جڏهن اهي سڀئي عقوبتون اسان سان ٿيون، تڏهن انهن جي نتيجن طور جيڪي شگوفان ڪتا، انهن مان هڪ اهو به ٿيو، جو اسان مان مذهب جو سچو روح فوت ٿي ويو ۽ اسان جا عقيدا ائين تزلزل ۾ اچي ويا، جيئن هوا جي جهوٽي تي وڻ جون ڪمزور شاخون پيون هيڏي هوڏي لوڏا کائين، ۽ ڪٿي به هڪ هنڌ تي پاڻ جهلي نه سگهن. عين اهڙيءَ حالت ۾ اسان تي سياسي هجي خواه مذهبي، هر انهيءَ تحريڪ جو اثر ٿيڻ لڳو، جيڪا هندستان اندر يا پنجاب اندر شروع ٿي. اهي تحريڪون افرادن ڪهڙن ذاتي يا اجتماعي مقصدن حاصل ڪرڻ لاءِ ڪڙيون ڪيون، انهن جي تهه ۾ قومي غرض غايت هئا يا انفرادي خود غرضيون، اهڙي ڪنهن به نقطي تي سوچڻ ۽ غور ڪرڻ کان سواءِ اسان پنهنجي ڏاڙهي ٻين جي هٿ ۾ ڏئي ڇڏيسين. اسان کي فائدو ڪو جزوي ٿيو، ليڪن نقصان اهو پهتو جو اسان پنهنجي قومي انفراديت يا قومي وقار، جيڪو هن وقت تائين جداگانہ قائم رکيون ٿي آياسين، تنهن کي ٻين ۾ جذب ڪري پنهنجي اصليت وڃائي ويناسين ۽ اسان مان خودشناسيءَ وارو جذبو ختم ٿي

ويو. انهن ئي غلطين جا نتيجا اسان اڄ تائين پيا پوڳيون ۽ خبر نه آهي ته اڃا اڳتي ڪيتري لوڙ لوڙينداسين.

غدر کان پوءِ جڏهن هندستاني مسلمان تي زوال آيو ۽ ان جا به افعال بگڙيا، تڏهن هن واندڪائيءَ جي ورونهه خاطر مذهب سان راند ڪيڏي، پنهنجو روح رينجهائڻ شروع ڪيو. سني وهابي (۱)، مقلد غير مقلد، شيعه سني، تبرا ۽ مدح صحابه، ديوبندي بريلوي، اهل قرآن ۽ اهل حديث، علماءِ ڪرام ۽ علماءِ سوء، اهي هئا اهي فتنا، جيڪي هندستان جي زوال پذير مسلمانن شروع ڪيا هئا دل وندرائڻ خاطر، ليڪن ان مان ايڏو ممٽو ۽ ايترو خُلمُ بڻيو، جو ان جي باهه اندر سارو هندستان وڪوڙجي ويو. گهر گهر، محلي محلي، شهر، شهر ۽ صوبي صوبي ۾ حسد، بغض، عناد پيدا ٿيو ۽ مناظرا ۽ مناقشا ڪڙا ٿي ويا.

انهن تحريڪن جا وڏا مرڪز هئا بريلي، ديوبند، سهارنپور، ٿانه پون، لکنو ۽ امرتسر. بريليءَ جو مولوي احمد رضا خان، ديوبند جو مولانا محمد قاسم نانوتوي ۽ سندس هم مشرب، ٿانه پون جو مولانا محمد اشرف علي صاحب، سهارنپور جا ڪي عالم سڳورا ۽ لکنو جا فرنگي محلي بزرگ ۽ اتيهن جا سني شيعا، ۽ امرتسر جو مولانا ثناء الله، جنهن جي اخبار هئي ”الحديث“ ۽ جنهن جا هم عقيد هئا مولانا دائود غزنوي ۽ مولوي اسماعيل غزنويءَ وارا — اهي سڀ بزرگ پنهنجي پنهنجي جاءِ تي لڪ لهندا هئا، ليڪن وڏو ٻارڻ بريليءَ جي عالمن ٻاري ڇڏيو هو. ڪفر سازيءَ جي ڪارخاني مان ٿوريءَ گهڻيءَ ڳالهه تي نڪ ڪفر جي فتويٰ، ڪنهن ڪچيو ناهي ۽ ڪافر ٿيو ناهي! انهيءَ ڪفر سازيءَ جو دائرو هندستان کان نڪري، نجد جي سرزمين تائين به وڃي پهتو هو. جيئن ته جلهون رهيون، ليڪن مٿن ڪي به قبر ۾ آرام سان سمهڻ ڪونه ٿي ڏنائون. انهيءَ قسم جي بزرگن راهه رباني ورتي، ورنه اڳين پوين کي ڪافر بڻائي بيهي رهن ها. مولانا اشرف علي صوفي ماڻهو هو، تنهن زياده توجهه پيريءَ مريديءَ تي رکيو. اهڙيءَ طرح مولانا مرحوم قاسم نانوتوي ديوبند جو مدرسو قائم ڪري پنهنجي مشرب جو پرچار شروع ڪيو. البت مولوي ثناء الله امرتسري پڙ هو. اخبار ”الحديث“، چويڙن، خواهه مناظرن ۽ مجادلن جي ذريعي، هن واهه جو پنهنجي عقيدن جي بازار گرم رکي، ۽ واهه

(۱) وهابي عقيدا نجد جي هڪ عالم محمد عبدالوهاب جي نسبت سبب آهن. اهو بزرگ اسان جي سنڌي عالم حضرت شيخ محمد حيات محدث سنڌي مدنيءَ جو شاگرد هو.

جو هن بريلون يعني مقلدن جا چوڏا لائا! سڄي زندگي انهيءَ ڌنڌي ۾ ختم ڪيائين. پير پرستي، قبر پرستي، ٻيءَ معنيٰ ۾ جيڪا بت پرستي هندي مسلمانن ۾ تنزل کان پوءِ، ذهني پستيءَ ٿيل ڪري ۽ سندن روحاني صحت مندي (۱) ختم ٿيل سبب، پيدا ٿي هئي، ان کي ختم ڪرڻ ۾ هن وڏو جهاد ڪيو. خدا مٿس رحمت ڪري ۽ کيس جزاءِ خير ڏئي! اهڙي مومن جو امرت سر ۾ پيدا ٿيل واقعي هڪ معجزو هو.

جڏهن هندستان ۾ انهيءَ قسم جا مذهبي اختلاف پيدا ٿيا ۽ چئن ئي طرفن کان مولوي موراثا اٿي کڙا ٿيا، ان وقت مذهب جتي فساد ۽ بغض عناد جو سبب بڻيو، اتي معاش پيدا ڪرڻ جو ذريعو به پيدا ٿي پيو. چنڊا چوربون، نذر نياز، خرچ پڪا، ڪرايا راهه خرچ، جلسا جلوس، مناظرا ۽ مباحثا، مطلب ته سوين رستا پيسن پيدا ڪرڻ جا ڪلي پيا. ۽ ڪن لاءِ ته مذهب اصل مستقل طرح ذريعو آمدنيءَ جو بڻجي پيو ۽ هنن واه جو جاوا ڪري پنهنجي زندگي نٿ سان گذاري. سندن اهو نٿ نانگر حقيقت ۾ ابوجهه عوام جي جهالت ۽ حماقت تي هڪ مسخري، هڪ طنز ۽ هڪ تمسخر هو، پر افسوس جو ان کي ڪو پروڙي ڪونه سگهيو.

سنڌ به هندستان ۾ پيدا ٿيل انهن تحريڪن مان ڪي قدر متاثر ٿي، جنهن جا به سبب هئا:

(1) هندستاني اخبارن جو مطالعو.

(2) ديوبند مان پڙهي آيل شاگرد.

تنهن هوندي به سني - شيعن جو تنازعو هتي ڪونه هو، نه تڀرو نه مدح صحابه. جڏهن لکنو ۾ مسلمانن هڪ ٻئي جا گريبان چيهون چيهون ڪيا، ان وقت به هتي ڪو اثر ڪونه ٿيو، بلڪ انهيءَ زماني ۾ به سنڌ اندر سني خواهه شيعا پاڪر ويجهون گڏ گهمندا ويا. هتي سڀني هميشه شيعن

(۱) جسماني صحت خواه روحاني صحت، تنزل پذير قوم ۾ ڪانه ٿيندي آهي. وهڻ، وسواس، بزدلي ۽ خوف، ايماني قوت ۽ صحيح عقيدې کي ختم ڪري ڇڏيندا آهن؛ پوءِ جيئن لاعلاج بيمار پيو ويڃ ۽ طبيب پڇائيندو آهي، تيئن مٿي قسم جو انسان به وڻندو آهي دعائون تعويد وٺندو، هٿ ڏيکاريندو ۽ قسمت پڇندو، قبرن تي سڪاڻون باسندو ۽ پير پڇائيندو، ڪرامتون ڄاڻيندو ۽ ولي ڳوليندو. جڏهن اوج ۽ اقبال هوندو آهي، ان وقت جسماني قوت به قائم ته ايماني صحت به سالم. ان وقت پنهنجي تقدير پنهنجي هٿن ۾ هوندي آهي، تڏهن مومن جو ڀروسو هڪ خدا تي ۽ ٻيو پنهنجي قوت بازوءَ تي هوندو آهي.

سان هڪجهڙو سلوڪ پئي ڪيو آهي. ٻئي ڌريون ڪنڊ کير پئي رهيون آهن، بلڪ تعزين جي جلوس واري جلو ۾ جيڪي رنگينون هونديون هيون، انهن ۾ سني نوجوان به برابر جا ڀاڱي ڀائيوار رهيا.

ڪفر بازي ۽ ڪفر سازي به هتي ڪانه هئي، ۽ نه علماءِ ڪرام هڪ ٻئي جي ريش مبارڪن ۾ هٿ وجهون ويٺا هئا. عقيدن جي اختلاف هتي ايترو ممٽ ڪونه مچايو، جو ان ۾ سڄي سنڌ سلهاڙجي وڃي. ٿورو گهڻو اختلاف، اهو به مقامي دائري کان ٻاهر اصل نه نڪرندو. هتان جا عالم سڳورا ڪي هرو ڀرو سڀئي اصحابي به ڪونه هئا. منجهن هر - پيشگيءَ جو حسد ۽ تنهن ڪري ذاتي ضد ضرور هو، ليڪن اهو نه برملا ٿيو نه پٿر پيو. شان علم جو هر حالت ۾ هو قائم رکندا آيا، چاهي ان ڪري پنهنجي نفس تي هنن ڪي ڪيترو به ضابطو ڪرڻو پيو.

هتي ٿورو گهڻو سنين ۽ وهائين جو چلتو ٿيو، جنهن کي هڪ ته سنڌ جي پير پرستيءَ ۽ پيرن ۽ سجادن جي بداعماليءَ وڌڻ جو وجهه ڏنو ۽ ٻيو چند انهن شاگردن جيڪي ديوبند مان ڀڳون ٻڌي موٽي ماڳين آيا هئا. ليڪن اهو هنگامو به گهڻي تائين هلي ڪونه سگهيو. ٿوري گهڻي ”تون ڇا !“ تون ڇا !“ ٿي، تنهن کانپوءِ هر ڪو ٿري ويهي رهيو، عوام دلچسپي ڪانه ورتي - سندن ٻئي جو ڪنهن نه ٿي، ازانسواءِ چندي چوريءَ جو به اميد آسرو جو اصل ڪونه رهيو!

سنين ۽ وهائين جي اختلاف جا فقط ٻه مضحڪ انگريز واقعا مون کي ياد آهن. جن جي حيثيت لطيفي کان مٿي ڪانه آهي ۽ هتي بيان ڪرڻ منجهان منهنجو مطلب. به اهو آهي ته يڪي خشڪ مضمون کان پوءِ انهن کي ٻڌي طبيعتن ۾ ٿوري گهڻين شگفتگي پيدا ٿئي، جيئن اڳتي وري نازا توانا ٿي وڌ وڌيون.

”سنڌ زميندار“ ۾ نظر علي خان ۽ مان چانورن جي مٿان هُر ٻي پالڪ جي خودساختي ڀاڄي پرتي، ويٺي گرهن کي ڳڻو (۱) ته اوچتو هل ٿي ويو: ”تم ڪافر هو!“

(۱) دل کي جيڪا ماني نه وئي، ان جي لاءِ اهو اکر ڪتب آڻيو آهي. ”ڳڻي“ جون به معنائون آهن. اُڳرڻ، ڳهڻ، يا اها سوڙهي جاءِ، جتان ڪو ماڻهو لنگهي ٻي طرف وڃي مثلاً ڪو ڳڻو ملي ته ٻاهر نڪرون.

”تم ڪافر ابن ڪافر هو!“

”تمهاري سات پشتين ڪافر هين!“

”تمهاري سو پشتين ملحد، زنديق اور ڪافر هين!“

در کولي جو ڏسون ته مدرسه بورڊنگ هائوس ۽ پريس جي ديوار جي وچ ۾ جيڪو رستو هو، ان تي عاليشان اسلامي جلسو آهي. ٻه عالم سڳورا هڪ ئي اسٽيج تي چڙهيا بيٺا آهن ۽ پيا هڪ ٻئي کي ڪافر، ملحد ۽ زنديق سڏن. منجهان هڪ هو مولوي عبدالله پنجابي گام حاطي واريءَ مسجد جو پيش امام ۽ عقيدن جو ڪٽر وهابي، ۽ ٻيو هو حافظ مولانا مولوي محمد حبيب الله. هئا ٻئي عالم کونه، پر سکر جي درزين ٻنهي کي پڇ ٻڌي مهري ڪيو هو. پهريون صاحب سڪي سازيءَ ۾ پنجاب اندر جيل ڪاٽي، ملڪ ڇڏي، اچي سکر جي گام حاطي واريءَ مسجد جو پيش امام ٿيو هو، جيڪا سکر جي پنجابي پوليس وارن چندا ڪري ٺهرائي هئي ۽ اڄ تائين موجود آهي. ٻيو اصل ته هو وينل چڪ پرڪڻ جي پڪ جو ۽ نج سنڌي، ليڪن اوچتو گهر کان نڪري ڪنهن سانگي بهاني وڃي مصر پهتو. اتي غالباً حبيب الله بڻيو. جڏهن سالن پڄاڻان موتي ماڳ تي آيو، تڏهن ترڪي ٽوپي مٿي تي، ڪارو چشمو اکين تي، ۽ ترڪش ڪوٽ بت تي، لڪڻ هٿ ۾ - ڇي، حضرت الحاج مولانا مولوي حافظ (۱) محمد حبيب الله فارغ التحصيل جامع ازهر دارالاسلام مصر.

پنهنجي مادري زبان اگرچہ ياد هيس، ليڪن ان ۾ تڪلم فرمائڻ عالمانہ نقطهءِ نگاهہ سبب ڪسرشان تصور (۲) ڪندو هو، تنهن ڪري عربي مخرج سان اردوءَ ۾ ارشاد ڪندو هو. سکر جا درزي جيڪي اصل ۾ ڪوري هئا، سي به ڏينهن کان ٻاڙيا وينا هئا (۳). انهن، جو اهڙو شاندار ماڻهو

(۱) قرآن جو حافظ هو يا اکين کان چونڪ وينل هو، تنهنڪري حافظ سڏائيندو هو، اهو يادگير نه آهي.

(۲) ڳالهائڻ ۾ هو اهڙيءَ طرح عربيءَ فارسيءَ جا ڳرا ڳرا اکر استعمال ڪندو هو جو ائين يائڻو هو ته عربي ٿو ڳالهاڻي.

(۳) سکر جي درزي سخت ڪمزور عقيدتي جا هئا؛ بيهڊ توهم پرست، سڳي ڏاڳي ۾ مبتلا ۽ پير فقير جا مطيع؛ جيڪو عالم هٿ ايندو هُئِن ته ان کان واعظ ڪرائيندا هئا؛ هر ڏن وار کي ملهائيندا هئا، ڏاڍي عقيدتي ۽ نياز نوڙت سان. ويچارا مذهبي لحاظ سان سخت مظلوم هئا.

ڏٺو، جنهن جو ڳالهائڻ به اهڙو چڻ قرأت سان قرآن جو ٿو ڏٺو (۱) ڪري، سو هنن سندس خورڪا پوشاڪ ۽ رهڻ ڪرڻ جا سڄا خرچ پڪا پاڻ تي هموار ڪري، وٺي ڪيائون واعظ ڪرائڻ شروع. حضرت مولانا جن پنهنجن واعظن ۾ پير پرستيءَ، قبر پرستيءَ پيريءَ مريديءَ ۽ انهن عقيدن جي ٻين سڀني لوازم کي خوب ساراهڻ شروع ڪيو. هڪ ته درزين جي دل وٽئون اهي ڳالهيون هيون، ٻيو خود مولوي صاحب جي آئينده گذر گذران جو به انحصار انهن عقيدن جي استواريءَ تي هو، جنهن ڪري محلي محلي ۾ هن ٻارڻ باري ڏٺو. انهن عقيدن جو سڄو الزام حضور جن جي ذات پاڪ تي، پير پرستيءَ ۽ ڪرامتن جو سڄو سلسله نسب حديث شريف تي، سڄا دليل قرآن مان ۽ سمورو بار اسلام تي! جڏهن مخالف عقيدتي وارن کي اهي آواز پهتا، تڏهن کين ٻيو ته سر دست ڪو عالم سڳورو هٿ ڪونه چڙهيو، سڌو مولوي عبدالله کي وٺي اچي اسٽيج تي بيهاريائون. بس سکر ۾ هڪ رونشو مڇي ويو. جواب سوال، سوال جواب. ڪيترا ڏينهن ته پئي غائبانه هڪ ٻئي تي جهلون ٿيون! آخر آواز اٿيو:

”مرد ڪا ٻچ ۾ ٿو ميدان ۾ ڪيون نهن آتا؟“

حضرت مولانا مولوي حافظ محمد حبيب الله صاحب فارغ التحصيل جامع ازهر للڪار ڪئي؛

”تم اگر مرد ڪے ٻچے ۾ آجاؤ؟“

بس ٻنهي ترين ملاڪڙي جو ميدان انهيءَ جاءِ تي ڪيو، جتي جو ذڪر ابتدا ۾ ڪري چڪا آهيون. مناظري جو عنوان هو ته:

رسول ڪريم جن کي شفاعت جي اجازت مليل آهي يا قيامت واري ڏينهن وٺي پوندي؟

مولوي عبدالله وارن جو چوڻ هو ته ”قيامت جي ڏينهن ٻارگاهه ايزديءَ مان رسمي طرح اجازت وٺي ضروري آهي.“ مولوي حبيب الله جو فرمائڻ هو ته ”انهي اجازت جي ضرورت نه آهي، حضور جن پاڻ مختار ڪل آهن.“ انهيءَ عنوان طيءَ ڪرڻ جي لاءِ ٻنهي علمائن سڳورن جي وچ ۾ عربي زبان ۾ پهريون لکيڙهه هلي هئي، جنهن کانپوءِ اهو عنوان ۽ مناظري جا قاعدا ۽ ضابطا مقرر ڪيا ويا.

ٻنهي جماعتن پنهنجي طرفدار لئڻ ۽ لڪڻ سان آڻي ڪنا ڪيا،

هڪ طرف کان هڪ ڏر ويٺي هئي ۽ ٻئي طرف کان آمهون سامهون ٻي ڌر. اڃا مناظري جو آغاز نه ٿيو هو، جو مولوي عبدالله اتي اعتراض ڪيو ته مولوي حبيب الله پاڻ کي جامع ازهر جو فارغ التحصيل سڏائي ٿو، ليڪن ڪيس صر و نحو جي به ٻيٽ ڪانه آهي، هن جيڪو خط لکيو آهي، ان ۾ فلاڻو اکر مڌڪر ڪري لکيو اٿائين، حالانڪ فلاڻي قاعدي مطابق اهو مؤنث هجڻ کپي! بس ان کانپوءِ جنگ جدال شروع ٿي ويو ۽ اصل موضوع ته ويو وڃ ۾ رهجي! اچي هنگامو ٿيو مڌڪر ۽ مؤنث جو، يعني فلاڻو نر آهي يا مادي!

”تم جاهل هو!“

”تم اجهل هو!“

”تم عربي ڪا عين ٽڪ نهين ڄانتا!“

”تم دوکيتباز هو!“

”تم دوکيتباز ڪهه بجهه هو!“

”تم جس طرح آنڪون سه اندهه هو اسي طرح علم سهه

پي ڪورءِ هو!“

”تم جاهل تمهاري سات پشتين جاهل!“

”تم ڪيا ڄانو عربي زبان؟“

”تم ڪفر بڪته هو!“

”تم ملحد ڪهه بجهه، زنديق اور ڪافر هو!“

”تم بي ايمان هو!“

”تمهاري سزا موت هه!“

جنهن وقت اهو هنگامو ٻڌي، اسان در کولي ٻاهر نڪتاسي، ان وقت ٻئي عالم سڳورا استيج تي بيٺا هئا ۽ ٻنهي جا هٿ هڪ ٻئي جي سنهارن جي قريب پهچي چڪا هئا. ٻنهي جا طرفدار لڪڻ ۽ لنيون سڌيون ڪري، هڪ ٻئي جي مٿن ڦاڙڻ لاءِ قدم وڌائي رهيا هئا، جو نظر علي خان ٽپو ڏٺي وڃي استيج تي پهتو.

في الحال ته جهيڙو ٿري ويو، ليڪن ڪيترا ڏينهن درزين جي دڪانن تي پئي ڦيل مقال هلندي هئي. سندن قينچيون پيون ڪپڙن کي ڪترينديون هيون ۽ سندن زبانون پيون اسلامي عقيدن جي چير ڦاڙ ڪنديون هيون:

”ير، ڏاڍ زوراور ماڻهو آهيو! اجازت ڪيئن نه وٺي پوندي؟“

”استاد! ميراج (۱) واريءَ رات اهي سڀ ڳالهيون فيصل ٿيل آهن!“

”اڃايو پيا مٿو هڻو. رسم ضروري پوري ٿيندي! ڏسندا ناهيو

ميونسپل ميمبر پريزبنت کان اجازت وٺي پوءِ نهراڻ پيش ڪندا آهن؟ بس اهڙيءَ ريت فقط دستوري اجازت ورتي ويندي!“

جڏهن استاد الهڏتي، ديوان ايسرسنگ جي پينٽ جي ٻڃي ڪٽر بندي، قينچي جهلي، عينڪ جي مٿاهون اڪيون ٽپائي، انهن سڀني ڪاريگرن کي مخاطب ڪري چيو، جيڪي سنگر مشين تي استاد جا ڪٽي ڏنل ڪپڙا سبي رهيا هئا، تڏهن پهريون ته گهڙي کن هرڪو ماٺ ۾ اچي ويو، پر پوءِ اوچتو، هڪ مشين هلندي هلندي بيهجي وئي -

”استاد! معاف ڪجو، ڀڙ وڏا آهيو! جي ديوان ايسرسنگ موڪل نٿو ڏئي ته پوءِ ميمبر رٿ پيش ڪري سگهي ٿو؟“

ٻئي ڪاريگر جي مشين به بيهجي وئي -

”نه يار! پوءِ ته ميمبر کي مجال ئي نه آهي!“

”تڏهن ته چوان ٿو، جي اسان جي پينمبر سائينءَ کي موڪل نه ملي، ته پوءِ؟“

”ڇو نه ملندس؟“

”هڪ ڳالهه ٿي ڪجي، جي نه ملي ته پوءِ؟“

ڪنهن کان جواب ڪونه پڳو. استاد جي قينچي به تيزيءَ سان ڪپڙي تي هلڻ لڳي ۽ سنگر مشينون به زور سان چالو ٿي ويون - مولوي عبدالله ۽ مولوي حبيب الله، شفيع المذنبين واري خلعت خاص ۾، معاذ الله، جيڪو چير ڏئي چڪا هئا، ان کي وري ڪوبه سبي ڪونه سگهيو.

”يار پيلي آيو!“

”ڀائو خير هُجي!“

”جيءُ!“

”ڏيئون!“

”الانهار!“

”منو ڪير پيءُ، سڀ خير جون خبران. هرڪو پنهنجي جائن تي پيو وسي رسي، گهرين ترين سڀ خير، مال رزق به ريان ڪيان. ٻڌو اٿسي ته جندي ۾ ملان ۽ سندس پٽ جي وچ ۾ ڪنهن ڳالهه تان تڪرار ٿي پيو آهي. ٻنهي ئي عالم ڪٿا ڪيا آهن. ٻنهي طرفن کان خيراتن جو به سڌو مليل آهي.“

وڃون ٿا اهو تماشو ڏسڻ. ٻيو سڀئي خير.“
 ”پلا گهرجي به خير!“

جڏهن جندي جي مولوي صاحب ۽ سندس پٽ جي وچ ۾ سني - وهابيءَ جو جهڳڙو وڌي وڃي چوٽ پهتو، ٻنهي هڪ ٻئي کي ڪافر، ملحد، بي دين ڪوٺڻ شروع ڪيو، ٻنهي هڪ ٻئي پٺيان نمازن پڙهڻ کي ناجائز چيو، ۽ جڏهن ٻنهي ڌرين پنهنجي پنهنجي عقيدن جا مولوي ۽ طرفدار سڄيءَ سنڌ مان آئي مناظري لاءِ ڪٺا ڪيا ۽ ٻنهي طرفن مٿن منهن ڇانور ڪٺا ڪري، ڪونهت ۽ وهڙا ڪٺا، ۽ جڏهن ٻنهي طرفن ماڻهن کي عام ڪوٺ ڏني ته اچي مذهبي عقائدن تي عالم سڳورن جا ارشاد ٻڌو، ان وقت ٻاهراريءَ جي ماڻهن ان کي تماشي کان مٿي اهميت ڪانه ڏني. جن هنن لاءِ ”پير چنڊام“ جو ميلو هو يا سندن لاءِ جن جندي (۱) ۾ شيديءَ ملهه ۽ شير ميربحر جو ملاڪڙو لڳڻ وارو هو. ازان سواءِ خيرات جو به سڌو هو، تنهنڪري ان جي به کين ڪشش هئي. ڪي ڀاڳيا ته ڀلو سنهارو مٿي تي کڻي، ان ڪري به وڃي رهيا هئا، ته پنهنجي ٻڌيءَ چڙيءَ جو ڪُلو (۲) ڏين، ڇاڪاڻ ته جندي ۾ انهيءَ موقعي تي اوري پري جا مهاندا کائڻڪو، چور مور ۽ چڱا مٺا ڪٺا ٿين وارا هئا.

(۱) ’جندي ديري‘ جو مخفف. انهيءَ شهر ۾ ڪنهن زماني ۾ ٻڌيو هو ته ڏاڻيون پيدا ٿينديون هيون. اسان جي والده جڏهن اسان ٻنهي ڀائرن کي رات جو سمهارڻ جي ڪوشش ڪندي هئي، تڏهن آخر ۾ اچي چوندي هئي: ”بس ڪري سمهو، نه ته سڏيانو ٿي جندي ديري جي ڏاڻن کي!“ ننڍي هوندي ڏاڻن جي ڪري ۽ وڏي هوندي مولوي صاحب جي ڪري انهيءَ شهر جو نالو پيو ٻڌيو هو. انهيءَ کان سواءِ جنڊاڻي سيدن لاءِ به هيءَ چوڻي عام هئي ”سُڪو گهوڙو سيت گهڻي سمجهه ته جنڊاڻي سيد آهي!“

(۲) سنڌ ۾ جنهن جو دور ٻڌيو هو ۽ ڪنهن به صورت ۾ ملي ڪونه سگهندو هو، ته اهڙن موقعن يعني خيراتن، وهانن، قصين، ملاڪڙن ۽ ميلن تي قرآن شريف کڻي وڃي اوطاق ۾ پهچندو هو. اوطاق ۾ ويٺل سڀ اٿي کائڻس پهريون ڀلو سنهارو وٺي رکندا؛ ان کان پوءِ ڀچندس حال احوال. ان ۾ هو پنهنجي ڍور جا پتا پار ڏيندو (پارن جا نمونا؛ ٻولاهي، ڪاري، چٽوڏندي، بگي، پور، واڍوڙي، سانگهاڻي، ڪپري، ٿاڌي، گوشي، ڪنڍي، چٽوڙو پيچ، وغيره) سيئي. کائڻڪو ٻڌندا. جيڪڏهن ڪنهن کي خبر هوندي ۽ اهو ايماندار هوندو، کيس مصحف جي ميڙ ٿي اچڻ جو لحاظ پيو، ته چونڊو: ’ادا ڀلو ڀلو ڇٽين، فلاڻي وٽان وڃي پيچ‘ جي اهو چور اتي ئي هوندو، ته چونڊو، ’ادا فلاڻي واري تي اچجانءِ‘ جي في الحال ڪنهن کي خبر (هلندڙ)

دراصل مولوي صاحب جڏهن پنهنجي صاحبزادي کي - خبر نه آهي ڪهڙي مدرسي مان دستاربندي ڪرائي - لاڏئين ڪوڏئين گهر وٺي آيو، ان وقت گویا هڪ ميان ۾ به تلوارون ٿي پيون؛ پيءُ سٺي ۽ پٽ وهابي نڪري پيو. پهريائين ته ٿورو گهڻو بحث پاڻ ۾ پيو ٿيندو هين. سهڻائي سهڻائي، جڏهن ٻئي دل جا ڪنور ٿي ويا، عقيدن جي اختلاف پيءُ - پٽائيءَ واري عزيز رشتي تي به عناد، حسد، بغض ۽ دشمنيءَ جا غلاف چاڙهي ڇڏيا، ان وقت

(آندل) ڪانه هوندي، ته اها ڪڪڙ ۽ پار ياد ڪري ڇڏيندو، ۽ جڏهن خبر پيس ته مال موٽارائي مالڪ کي پهچائيندو. جي قرآن جو لحاظ به ڪونه پيو، ته چوندا؛ 'ادا ڇڏا پيا ڇڏن ڏي اچن'. هر چور جي نالي پٺيان "خان" ضرور ڳنڍبو هو ته جيئن نالو مانائتو ٿئي، مثلاً مڪن خان ناريجو، مهربان خان جتوئي، احمد علي خان ناريجو، توهان خان خروس، پسند خان خروس، راوت خان خروس، ٻاجهي خان اچن، بيبرڪ خان ڪڪرائي، وغيره. اهي انهيءَ دور جا مشهور ڪاٽڪو يعني مهاندا ۽ مانائتا چور هئا. چورن جا اصطلاح هي آهن؛

پيرادو يا پيري؛ گم ٿيل مال جا پيرا لهندو ۽ چور جا پير سڃاڻندو.

باڪو؛ جيڪو فيصلي ۾ چور تي بڪندو، ته وٽس مال برابر آهي.

جوٽ؛ جيڪو چور تي ڇوٽي ڪٽندو، يعني سنگتي ٿي سندس چوريءَ جي ڳالهه ظاهر ڪندو.

ڀاڳيو؛ مال وٺندو ۽ اهو جنهن جو دور ٻڌبو.

ڀلو سنهارو؛ قرآن شريف، جنهن کي ڀاڳيو ڪٽي ڪٽو تي گهمائي.

ڪڪڙ؛ سڀني کي پار پتا ٻڌائي، چئي ڇڏن ته 'منهنجو فلاڻو دور ٻڌو آهي.

ڏٺو معمولي نامعقول چور.

ڪاٽڪو؛ چور.

چور مور؛ جنهن کي چڱين مٺي جي ڄاڻ سڃاڻ ۽ لڄ پوي.

ڏٺي؛ جتي ڪنهن وڏي چور جي اوطاق هجي، ۽ جاڏنهن ڪاڏنهن جا ڪاٽڪوئي پيا اچن وڃن.

اسانجي پاسي هي چند ڏٺيون مشهور هيون؛ گوشوءَ جتوئي جي ڏٺي، اختيار جتوئي جي ڏٺي، پوت خروس

ڏٺي ('اختيار' کي عام 'يختيار' سڏيندا هئا)، نچو جتوئيءَ جي ڏٺي، پوت خروس

جا پٽ، پنهور جا پٽ، ميهوءَ جا پٽ، قادرو ناريجي جا پٽ، سوني ناريجي جا پٽ، سويي

خروس جا پٽ، وغيره وغيره. ڏٺيءَ تي گهڻو ڪري چور ايل مال جي ڏي وٺ ٿيندي

هئي يا ٿمر هوندو هو.

ڀاٽاري؛ چورائو اڏو.

پٽ؛ جهنگ جي ڀر ۾ مالوندن جا گهر، جيڪي گهڻو ڪري چور هئا ۽ انهيءَ ڪري

گوشائتا رهندا هئا.

ويڳو؛ اصل مال جي عيوض ۾ ٻيو مال پري ڏيڻ.

ڀونگو يا ڀنگ؛ مال جي عيوض خرچ پڪي جي نالي ۾ پسا وٺڻ.

مُصاف؛ 'مصحف' جو بگاڙ، معنيٰ ڀلو سنهارو.

ٻنهي ڪلم ڪلا هڪ ٻئي کي ڪافر، ملحد ۽ ملعون چوڻ شروع ڪيو، ٻيءَ پٽ کي عاق ڪري ڇڏيو، پٽ ٻيءَ جي خلاف بغاوت جو جهنڊو کڻي بيٺو. اوڙي پاڙي ۾ پڇاڙ پئي، چڱن منن وچ ۾ پئي ٺٺ نار جي ڪوشش ڪئي، ليڪن سڀ بيسود. ٻنهي هڪ ٻئي جو کاڌو پيتو پاڻ تي حرام ڪري ڇڏيو. ڪجهه عرصي بعد مناظري ۽ مقابلي جو پروگرام رٿيو ويو، هر ڪنهن پنهنجي عقيدتي وارن عالمن کي سڏو ڏنو.

مناظرو غالباً ٻه ڏينهن هلڻو هو. مولوي صاحب پير پرچونڊيءَ واري کي سڏو ڏنو، ته سندس صاحبزادي پير جهنڊي واري کي گهرائي ورتو. مطلب ته مناظري کان اڳ ئي جهنگ جهر ۾ چار پڇاڙ ۽ چوٽ پڇوٽ ٿي وئي، ڪجهه خيرات ۽ ڪجهه روشو، مطلب ته هزارين ماڻهو اچي ڪٺا ٿيا، ڌريون ورهائجي ويون، هڪ ٻئي جي آهون سامهون منزلن جا ميدان تيار ٿيا، مولون مورائين پنهنجي پنهنجي ثابتيءَ ۾ ڪتابن جون هڙون، بڌڪون ۽ ڀريون آڻي ميدان ۾ لائيون. اهڙيءَ طرح ٻنهي طرفن کان اٺ ڪتابن جا ڪٺا ٿي ويا.

معرڪي جو ميدان مڇي، ان کان اڳ ئي طعنو تنڪو، الزام بهتان، ٽوڪ ٽهول، ۽ آخر ۾ گار گند شروع ٿي وئي. سکر جا درزي ته هٿا ڪونه، جو چڙو دڙڪا داب ڏئي، هڪ ٻئي کي هيسائين. هتي ته جهنگ جا ماڻهو به هئا، وڏين وڏين ڏاڙهي سان، جن جي مٿن جا وار جي پڳ مان نڪرن ته وڃي پني ستر ڪئن، ڏسڻ وائسڻ ۾ جهڙا جنگ جوان، جهڙا شهونگ، اُنن جيڏا قد، چمڪندڙ ڪهاڙيون ۽ لوهاڻيون لوڙهيون هٿن ۾. نه طعنو سهن نه تنڪي تي طبيعت هريل. ڪهاڙي هٿ آئي يا لٺ آئي ئي، ته مڙس ڇڻ ڄاڻو ٿي ڪونه هو. ٻيو وري هو دين مذهب جو معاملو، سڀ سهي وڃن، پر نه خدا تي گُٽو اکر سهن نه رسول جي شان ۾ معاذ الله ڪو وار ٻيو وسهن. جيڪي پاڻيءَ جي آواندي تي ماڻهو ماري رکن، تن جي اڳيان ويهي مناظرا ڪرڻ گويا باهه سان ڪيڏو هو! تر جي عملدارن کي سنجهي ٿي سرت اچي وئي، جنهن ڪري هنن يڪدم سڀني کي ٽپڙ ٻڌائي پهرينءَ گاڏيءَ ۾ پٽي موٽائي ڇڏيو.

”ادا، ڏيو خبر؟“

”ير، پوليس اچي وڃ ۾ پئي، نه ته واهه جو لئي ٿي ها!“

”ٻڌو سي پرچونڊيءَ وارو بزرگ به اچي لٿو هو؟“

”پيئي آ! ذات ملو مورائو ۽ پير فقير اچي گڏ ٿيو هو!“

”بس یر قیامت اچي وئي!“

”هاڻو يار!“

”پٽ ٿئي پيءُ جو ويرِي، ڪنڌ نه ڪڍي ڇڏجيس!“

”چوڻ سچ تو ڀاڻو!“

”ڇا ڪجي، انگريز فيل مست آ!“

ٻاهراريءَ جي سامعين ڪرام کي اختلاف جو اصل نُڪتو ته سمجھ ۾ نه آيو هو ۽ نه ان کي هنن ڪا اهميت ٿي ڏني ٿي. هنن وٽ سڀئي مسلمان ڀائر هئا، سڀئي وهابي ۽ جوڦير ۽ ڦنڊ سندن ڪائنات ۾ دخل ڏئي ڪونه ٿي سگهيو، انهن کي فقط هڪ ته تماشي ۽ رونشي جو خيال هو ۽ ٻيو کين اهو ويسورو هو ته پٽ ڪيئن پيءُ جو ويرِي ٿيو آهي!

بهرحال مهيني ماسي تائين اها قيل مقال هلي، ان کان پوءِ هر ڪنهن انهي واقعي کي وساري ڇڏيو، ۽ اهو به ٻڌڻ ۾ آيو ته پيءُ پٽ به پاڻ ۾ وري ڪير ڪنڊ ٿي ويا. فتنن ۽ فساد جي اصل جيڪا جڙ هئي، ان کي ختم ڪيو ويو، يعني ڪفن دفن جي جيڪا آمدني هئي سان پيءُ ڪٿي، ۽ شهر جون جيڪي ٽڪيون (۱) هيون سي پٽ جي حصي ۾ آيون! لابي لائيءَ کي ٻنهي اڌو اڌ ڪري ڪنيو.

اهي ٻه ته ڪيا ويا لطيفا بيان. ليڪن ٽيون هڪ واقعو اهڙو ذهن ۾ اچي ويو آهي، جنهن جي ابتدا ته ڏاڍي ’سيرس نيچر‘ جي ٿي، ليڪن جڏهن پڇاڙيءَ تي پهتو، تڏهن سڀني ڏٺو ته در حقيقت اهو معاملو لطيفي کان مٿي نه هو.

سال 1925ع ۾ نجد جي علاقي مان اوچتو چوهي وانگر ابن سعود اٿيو، جنهن سڄي عربستان تي اڪهوت ۾ قبضو ڪري، حرمين جي حاڪم شريف حسين کي اتان پڇاڻي ڪڍيو؛ ”شريف“ ان ڪري هو، جو حرمين جي حرمت سبب انهن جي حاڪم کي حاڪم نه سڏيو ويندو هو، بلڪ ”شريف“ ڪوٺيو ويندو هو، پيءُ حالت ۾ سندس شرافت جا افعال اجهي هي هئا. ٻڌڻ رڻ ٻاري ڏنو آهي!... حاجين سڳورن سان ڏاڍا ظلم ڪن ٿا، نه انهن جو مال سلامت آهي نه جان سلامت آهي!... قافلي مان حاجي سونهارو وڪ

(۱) شهر جي مولويءَ وٽ شام جو گهر مان خيرات جي ماني ايندي آهي، ان کي چئبو آهي ’ٽڪي‘.

پاسي ٿيو ته ويو، نه سيسي ساڻ نه ڌڙ مالڪين ملندو!.... مطلب ته حج جو سڄو وقت حرمين جا حاجي ساھ مٺ ۾ ڪيون وتن ٿا!... حرم پاڪ ۾ به ٻيون ڏاڍايون ٿين - نه داد آهي نه فرياد!... حڪومت ملڪ ۾ آهي ئي ڪانه!... شريف حسين جهڙو آهي تهڙو ناهي!

سُني هجي چاهي وهابي، علماء سوء هجن چاهي علماء حق، سيني جي اهائي شڪايت هئي، 'شريف' جي نااهليت ۽ بدوين جي آزار ۾ سڀئي يڪ آواز، ليڪن جڏهن شريف کي ابن سعود پڄاڻي ڪڍيو، تڏهن هندستان اندر سمورا مسلمان ٻن طبقن ۾ ورهائجي ويا، هڪ سعودي ٻيا شريقي. اهل حديث، جن کي وهابي سڏيو ٿي ويو، سي سعود جا طرفدار هئا، ۽ اهل سنت و الجماعة وارا، جن کي علماء سوء سڏيو ٿي ويو، تن طرفداري شروع ڪئي شريف حسين جي. انگريز جي پستي پوين کي هئي ۽ پهرين وٽ سعود جو پئسو پيٽل هو. مطلب ته عربستان ۾ سک سلامتي به ٿي وئي، ليڪن هتي ڏاڙهيءَ پٽ جاري! لعنت ملامت، تقريرون، تحريرون، جلسا جلوس، بيان مضمون، اخبارون پمفليٽون ۽ آخر ۾ گارگنڊ ۽ ڪفر جون فتواون.


انگريز ان ڪري دخیل هو، جو شريف حسين سندس ٻالڪو هو، اُن جي خاندان جي ذريعي انگريز وچ مشرق ۾ پنهنجو اقتدار قائم ڪرڻ ٿي گهريو، ترڪن جو زور هن مسين مسين توڙيو هو، وري جو حجاز تي قبضو ٿي ٿيو سو به عبدالعزيز ابن سعود جهڙي جري جوان مرد ۽ اوالعزم امير جو، تنهن انهيءَ سڄيءَ راند کي ٿي وڃايو، جيڪا هن مشرق وسطئي جي بساط تي شريقي خاندان جي مهن ذريعي ڪيڏن ٿي گهري. عربن جي وحدت توڙڻ ۽ ترڪن جي قوت کي ختم ڪرڻ لاءِ انگريز جدا جدا ننڍيون ننڍيون سلطنتون قائم ڪري شريف حسين جي پٽن کي ڏنيون، ۽ هو بطور سندس ايجنٽ جي سندس دل گهريءَ پاليسيءَ مطابق شاهه شطرنج بڻيا رهيا. بغداد امير فيصل کي مليو، جنهن جو پوٽو فيصل ثاني 1958ع ۾ عبدالڪريم قاسم هٿان شهيد ٿيو، حجاز ۾ پاڻ شريف حسين، ۽ شام، فلسطين ۽ شرق اردن سندس پٽي پٽ امير عبدالله کي مليا، جنهن جو پوٽو حسين هن وقت اردن جو بادشاهه آهي.

بهرحال انهيءَ جنگ جدال جو سنڌ تي به اثر پيو. هتي به ٻه فرقا ٿي ويا. ”الوحيد“ انهيءَ سڄي معاملي کي انگريز دشمنيءَ جو رنگ ڏئي ڇڏيو، جيڪو در حقيقت صحيح به هو. انگريزن سنڌ ۾ به گهڻن کي سرچائي، ميدان منجهه آندو، ليڪن ”الوحيد“ جي آڏو انهن جي هڪ به هلي ڪانه سگهي،

رهندو جلد ئي ابن سعود جي سرڪار کان ڪن ڏي حج جون دعوتون به اچي پهتيون ۽ ڪن ڏانهن سوکڙيون پاڪڙيون ۽ ڪجهه نذر نياز به اچي ويو. سڀني جي چهرن تي شگفتي پيدا ٿي وئي، مخالفت جي جيڪا تلخي هئي سان هلي وئي ۽ منهن تي طمانيت ۽ خوشنوديءَ جي مرڪ ظاهر ٿي آئي. بس معاملو اهڙيءَ طرح وڌي وڌي، آخر ۾ انهيءَ طرح لطيفو بڻجي ويو.

امرتسر جو غزنوي گهراڻو هندستان اندر ابن سعود جو چڻ مشير خاص هو، جنهن کانپوءِ نه چڙو ويسٽرن فرنٽ تي خير شير ٿي ويو، بلڪ خود غزنوين جي اٿل ويهن، رهڻ سهڻ ۽ کائڻ پيئڻ روزگار ۽ رزق ۾ به هڪ روتق اچي وئي.

سند ۾ بهرحال انهيءَ قسم جا معمولي واقعا ٿيندا رهيا، جن کي فقط مقامي حيثيت هئي، ان کان مٿي ڪڏهن به معاملو وڌي اهڙيءَ ريت ڪونه هليو، جنهن ۾ اسان جو سمورو ملڪ وڪوڙجي وڃي.



سُونهان چائين، سڌ نه پئين، سسئي ڀڄ مَر سي،
مٿان توئي ڪي، منجهانئين مارڳ ڀر.
- شاه

جو نالو رکي، درگاهون پيدا ڪيون ويون. ڪن ته مورڳوئي وٺن جي ٿامن ۽ لامن ۾ اڳڙن ٽڳڙن جا ٽڪر ٽوٽا تنبي، ڪپڙن، لون ۽ ڪنڊن کي ”ٽڳڙيال پير“ بڻائي، پنهنجو روزگار چالو ڪيو. انهيءَ حد تائين دين کان دوري ۽ اسلام کان انحرافي ڪئي وئي، ايسٽائين عقيدن جو ضعف، ايمان جي ڪمزوري، ۽ توهमत جو زور ٿي ويو. جو قبرن جون باسون باسيون ويون، پيرن جون ڪُنڀون ڪيون ويون، مزارن تي سڪائون آنديون ويون، درگاهن تي ميلا لڳايا ويا، مٿن جي نالي ۾ درگاهن تي گئون ۽ سانھ ڪُئا ويا. ماڻهو بيمار ته سڌو ڪنھن مٿي جي مقام تي، چي اتان شفا ٿيندي، اڙي موڙهي ٿي، جھٽ ڪنھن قبر تي سلامي، ماھ پھريون سومر، ماھ پھريون جمعو، ماھ پھريون آچر، مطلب ته ست ئي ڏينھن هفتي جا ڪنھن نه ڪنھن پير جي نالي مخصوص. اڄ هن پير جي سڪ آهي، سُنھن هن قبر تي ميلو، پرينءَ هن جي مٿي ڪُني. پُٽ به پير ڏيڻ لڳا ۽ اولاد جو جيئن بچڻ به انهن جي وڃي هٿ ٿيو. عورتن ۽ مردن کي جن پوت وٺڻ لڳا، ۽ انهن جو نيڪال به ڪنھن نه ڪنھن پير يا مرشد جي درگاهه تي ٿيندو رهيو. چي حساب (۱) ٿيو آهي، فلاڻي پير کي اُن جو هڏو (۲) آهي، هلو ته اوڏانهن هلون! قبرن اڳيان سجدا، مٿن اڳيان رکوع ۽ سجود! مزارن جي چوڌاري صدا، هٿ ٻڌي گچيءَ ۾ ڳارا وجهي، ائين حاجت بيان ڪرڻ جيئن ڪو جثري جي اڳيان پنهنجو حال ڪري. مطلب ته سنڌ جي سڀني جڙن جي سموري ائي ويئي وڃي مٿن جي حوالي ٿي، يا انهن جي مجاورن، سجادن ۽ پيرن جي. هر قبر ولايت ماب ۽ هر مٽيءَ جو ڍير ڪرامت جو مرڪز بڻجي ويو. قبرون ته قبرون، پر وٺن ٿن جي پوڄا ٿيڻ لڳي. انهن تي به سوالي پنهنجون حاجتون وٺي وڃڻ لڳا.

انھن سڀني غير شرعي ڳالھين جو جڏھن عام رواج ٿيو، جيڪو تنزل جي دور جو خاصو ٿئي ٿو، ان وقت سنڌ جو ڪوبه اهڙو شهر باقي ڪونه رهيو، جنهن لاءِ ٻڌڻ ۾ نه آيو ته منجهس سوا لک اولياءَ ستل آهن. روهڙي سوا لک پير، سيوهڻ سوا لک پير، ٺٽو سوا لک پير، ۽ مڪلي سوا لک پير! انهن ’اجتماعي مرڪزن‘ کان علاوه هر ڳوٺ ۾ هر واهڻ کي پنهنجون جدا مزارون ۽ درگاهون هيون. هي جمن شاهه آهي، هي قتن شاهه آهي، هي لالڻ گهوٽ آهي، هي پورل بادشاهه آهي، هي پير پنجو آهي ۽ هي

(۱) ”حساب“ معنيٰ هن کي جن پوت جي ست آيل آهي.

(۲) ”هڏو“ (عهد) معنيٰ اختيار مليل آهي.

پير چنڊام آهي. شهيد ۽ شاه کان گهٽ ڪوبه مٽي جو ڍير سنڌ ۾ ڪونه هو - ڪنهن ماڻهوءَ کي گهڙ گهٽ ڪونه هوندو، ڪمائن ڪرڻ کان گوساڪڙ، نڪمو ۽ ٽوٽي هوندو، جهٽ ڪنهن جاءِ تي پراڻي قبر ڏسي يا قبر ناهي، پاڻيءَ جو ڇٽڪار ڪري ويهي رهندو، چي: ”فقير آهيون، مڙئي پيا عاشق جي در جي چاڪري ڏيئون ۽ رياضتري ڪيئون!“ مهيني اڌ ۾ ٻن تن ايڪڙن کي ولو (۱) ڇاڙهي، چوڌاري پيهر به اچي ويندو، ۽ رتن جوت، نازبوءَ ۽ ڪنوار ٻوٽيءَ جا ٿڌا به لڳي ويندا. هڪ سئو منهن به اڏجي ويندو، جنهن ۾ ٿڌا، مٽ ڪپيون، يڪتارو ۽ پنگ گهوڙن جو ڏندو ڪونڊو موجود ٿي ويندو، بس جمن شاهه شهيد جي درگاهه تيار، نه پيسو خرچ نه پاڻي خرچ، درگاهه مڪمل، زمين تان دخل نه سرڪار پٿرائي سگهي ۽ نه چڱو منو. اولياءَ جو آستان جو ٿي ويو! پهريون پني سڀني پاڻ ماهه پهريون سومر ملهائيندو، ان کان پوءِ باقي معاملو پنهنجو پاڻ چالو ٿي ويندو. سڪون، باسون، ڪنيون، خيرتون، ختما ۽ ميلا ملاڪڙا، جن ٻر ٻر بازاريون لڳي وينديون. جيسين مجاور جئرو، تيسين فقير به پيو سڏبو ۽ سندس سڀني لايو سجايو. مرنڊو، ته پاڻ به پير تي پوندو! مطلب ته جيڪو ايڏو ٽوٽي ۽ نڪمو هو جو ڪڪ ڀڄي سنئون ڪري نٿي سگهيو، سو انهيءَ ترڪيب سان جڏهن مٿو، ته اوڏو وليءَ ٿي پيو! چي:

”ير، واه جو فقير سائين هو!“

”هاڻو سائين، نري وارو مڙس هو!“

”هاڻو ادا، تڏهن ته ايڏيءَ مڙيل (۲) رسيو!“

”سندس ٻالڪو به گهٽ نه ٿيندو!“

”ٻالڪو“ معنيٰ جيڪو پيو ٻوٽي ۽ رولاڪ چورو ٻينو فقير پنهنجي

ٿانڊي ٽوپيءَ ۽ اڳ پوءِ لاءِ رکيو هو. ماڻهو ايترا مجهول، جو مٽيءَ ۾ اعتقاد،

اڪين ڏئي ٿوٽيءَ ۾ ايمان ۽ رولاڪ چوري ۾ خوش فهمي!

* * *

(۱) ”ولو“ معنيٰ ناجائز قبضو. ”وڪڙ ڇاڙهڻ“ به انهيءَ معنيٰ ۾ ڪتب ايندو آهي. ان

جون ٻيون مختلف معنائون به ٿين ٿيون. مثلاً:

وڪڙ ڇاڙهڻ؛ ٻئي کي ڳالهين ۾ ڦاسائي، ڪنهن ڳالهه جي سچي ڪرائڻ.

وڪڙ ڏيڻ؛ رسيءَ کي چوڌاري ڦيرائي ٻڌڻ.

وڪڙ آهي؛ رستي ۾ اتان گولائي آهي، يعني رستو مڙي ٿو.

(۲) منزل جو بگاڙ.

اهو عالم هو سنڌ جي توهڻ پرستيءَ ۽ قبرپرستيءَ جو، ۽ اهو هو جئڻ تي مٿن جو ڏاڪو، جيڪي يا ته سالن کان وٺي پاڻ به مٽيءَ سان گڏجي مٽي ٿي ويا هئا يا مرڳوئي انهن جو مڙهه مَهڙ کان ئي مشڪوڪ هو، ليڪن جيڪي پير مرشد، خانقاه نشين يا سجادا ۽ سيد انهن درگاهن جا مٽولي هئا يا پاڻ پنهنجي سر پيري مريديءَ ۽ ڪاٺي ڪرامت جا دعويدار هئا، سي ته سڄيءَ ڳالهه جا مالڪ ئي پاڻ هئا.

سنڌ جو سَنَ لڪ آدم انهن جي سڳي ڏاڳي ۾، انهن جي دام ۾، انهن جي اختيار ۽ اقدار ۾، ڪو ڪنهن جو مريد، ڪو ڪنهن جي در جو ڪٽو، ڪو ڪٿان جو پاريءَ ڍويو (۱)، ته ڪو ڪٿان جو چڱو ڍويو (۲)، ڇي :

”مرشد سڳورا، مان خاڪ پاءُ!“

”قبلا سائين، گولن جو گولو!“

”در جو ڪٽو!“

”چڱو ڍويو مريد!“

”رحم جي ننگهه!“

”دعا جي نظر!“

انهن جي سهنجي ايندي، ته

”مرشد ملهندو!“

”شل اهو سولي ڪندو!“

”اهو واهرو ٿيندو!“

”شل انهيءَ کي تنگ پوندو!“

”شل اهو سٺائي ڪندو!“

خوش اعتقاد مريد گڏ ٿيندا، ته چوندا:

”ها سائين، وڏيءَ ڪاٺيءَ ڪرامت وارو آهي!“

”شل ٻيو سڳين ٻولي!“

”زيان مان اکر نڪتو، جڻ گولي لڳي! اصل ٺهه ٺهه!!“

”اسان سائينءَ جون پاڻ ڪرامتون ڏٺيون!“

(۱) معنيٰ اهو ماڻهو جيڪو اٿي، ان، کير ۽ مکڻ جي پاري مٽي تي نذراني طور کڻي،

ٿوري ٿوري وقتي بعد پيو مرشد جي درگاهه سڳوريءَ تي پهچائي.

(۲) ڪي جاهل مرشد مريد ڪرڻ وقت ماڻهوءَ جي وارن جي چڱو وڏي ڇڏيندا هئا. بيعت

واري مريد کان اهو چڱو ڍويو مريد زياده پختو ۽ مخلص سمجهيو ويندو هو.

”هنن گنهگار اکين لقاو ڏنا!“

”هاڻو سائين، ست پشتو ولي آهي!“

”وڏو سائين به اهڙو هو، بلي! ڀر! ڇا ڳالهه ڪجي؟“

انهن قيل مقال ۽ ڳالهين ٻولھين هلندي مجلس جي وايو منڊل تي ويسورو ڇانيل هوندو. انهيءَ پيريءَ مريديءَ واريءَ ڪاڻاٽ ۾ نه خدا جو گذر هوندو نه رسول جو نالو. انهن جا سڄا اختيارات (نعوذبالله) سلب، ۽ پيرن جي پنهنجي هٿ ۾. جي مخلوق پنهنجي خالق ڏانهن رجوع ٿئي، ته هيءَ سڄي دنيا هوند بک مري!

سنڌ جي مسلمانن جي ڪمائيءَ جو وڏو حصو اهڙن مذهبي حرامڪارين ۾ صرف ٿيندو. سڪن، باسن، ڪُنين، قبرن جي نالي ۾ ڍورن ڪُهڻ بعد جيڪو بچندو هو، سو مرشدن جي نذراني ۽ دعوتن جي بلي. مثلاً.

(1) ڪڻڪ جي ناڙي ٿيندي، ته سيد فقير اچي گڏ ٿيندا، انهن کي

ڪارايو ويندو ۽ ڏنو ويندو.

(2) لاپارو پيو ته ول مُٺ سيدن ۽ پيرن کي ڏني ويندي.

(3) پٽيءَ تي پيراڻو تويو پهريون ڪڍيو ويندو.

(4) اُن نئون آيو، ته مرشد وٽ وٽس لاءِ ضرور پهچائبو.

(5) درگاهه تي ننگر لاءِ سال ۾ هڪ ٻه دفعو ان کان علاوه اُن

موڪلبو.

(6) مرشد سفر ۾ چڙهي جڏهن گهر ايندو، تڏهن سندس اُنن

گهوڙن کي جو، ڇڻا، ڪڻڪ دائي طور ڏبا.

(7) مرشد گهر ايندو ۽ جڏهن به جيترا دفعا ايندو، تڏهن نهايت

ڪشاده دليءَ سان کيس ۽ سندس خليفن کڙن ۽ ڪامن ڪڙن کي اُڙاتا ۽

پلاءِ ڪارائبا. جي گهر ۾ ڪجهه نه هوندو ته ڪٿان اوڌر ڪبي.

(8) روزانو صبح جو يا هر جمعي تي، جيڪو سيد فقير در تي

ايندو، تنهن جي ڪشتي يا گودڙيءَ ۾ اُن يا اٽو وجهيو.

(9) مرشد جي پيءُ ڏاڏي جو جڏهن عرس ٿيندو ته اُن جي لاءِ

ڪڻڪ، چانور، ڇٽن ۽ جُون جو، ڦانڊڻيءَ مطابق جيڪو حصو پوندو، سو ڏبو.

(10) مرشد جو ڪو پاڻي مرنڊو، ته ان جي ستن جمائن تي جيڪي

خيرتون ٿينديون، ان ۾ اُن پهچايو.

(11) مرشد جي پنهنجي پٽن يا نياڻن جي شادي ٿيندي، ته اُن وقت به دعوت جي خرچ ۾ اُن جو حصو ضرور ڏبو.

(12) مرشد کان علاوه سندس خاص خليفن يا حاضريءَ جي نوڪرن يا پيارن ملازمن جي گهرن ڏانهن به ضرورت وقت اُن موڪليو.

(13) سڪُن، باسُن، پُٺن مرادن جي سلسلي ۾ جيڪي درگاهن تي وڃي ديگيون لاهيون، انهن ۾ سڳداسي چانور ڪتب آندا ويندا.

(14) شام واريءَ مانيءَ وقت ڪنهن معامتيءَ واري پير جي نالي تي ماني پچائي، ملان جي گهر موڪلبي، جنهن کي ”پيراڻو لولو“ يا ”پيراڻي ٽڪي“ سڏجي ٿو.

اهي چوڏنهن عنوان آهن انهيءَ اُن جي، نه راه خدا نه راه رسول وڃن جا. جنهن کي سنڌي مسلمان رت پونءَ هڪ ڪري، زميندارن جي سوين سُهَمان ۽ طرحين طرحين جڻيون سڻهي، ٻارهن مهينن جي ٻن موسمن ۾ پيدا ڪري ٿو. جانورن جي سلسلي ۾ کيس هيٺينءَ طرح قرباني ڪرڻي پوي ٿي:

(15) سڪُن، باسن، پُٺن مرادن تي ڍورن کي ڪهڻ.

(16) مرشد جي درگاه تي جيڪي رڌ پچاءَ جون ضرورتون پون، اُن لاءِ ڳئون، وهڙا، سانھ يا ڪونھٽ ڏيڻ.

(17) پيراڻو ڍور: مرشد جي نالي تي جيڪو ڍور ڪجي.

(18) پُڳر: ڪا تمنا پوري ٿيندي، ڪو ڪارج سڌ ٿيندو، ڪا مشڪل آسان ٿيندي، ته پُٺيءَ مراد پاران جيڪو ڍور مرشد کي ڏبو، تنهن کي پُڳر چئبو.

(19) ڪير لاءِ درگاه تي ڀلي سوا مينهن يا پهريائين گهڻي ڪير سان ڳئون پهچائڻ لازمي آهي.

(20) سال ۾ بلا ضرورت ۽ طلب جي به، بطور نذر جي، ڏاند، ڳئون، وهڙو، مينهن، سانھ، وڃير يا ڪونھٽ، بهرحال ڪانه ڪا جنس هڪ به دفعو ضرور ڏني ويندي.

(21) مرشد جڏهن سفر تي مريد جي گهر اچي لهندو، ان وقت نقديءَ سان گڏ ڀلو گهوڙو يا ڀلو ڏاند يا ڀلي ڳئون يا ڀلي مينهن به ضرور ڏبي. خالي هٿين بنان ڍور جي مرشد کي موٽائڻ معنيٰ قيامت ڪاري ۽ منهن ڪارائي آهي. جي ڪنهن خليفي ڪڙي کي به ڪا ڊگهي اکين چڙهي وئي، ته اها الڳ ڄڻ.

مال رزق جي انهيءَ نقصان کان پوءِ گهرو اسباب ۽ ٽپڙ ٽاڙي هن طرح
مرشد جي ور چڙهي ٿو:

(22) سٺي جنڊيءَ لٿل ڪت.

(23) سٺي رلي يا ريشمي چادري سوڙ.

(24) نٽي جي لنگي، نصرپور ۽ گمبٽ جو کيس.

(25) ٻيو ڪو اهڙو گهر جو ٺاهوڪو ٽپڙ جنهن تي مرشد جي اک

پوي ۽ سندس دل سٺ ڪاٽي.

(26) جنهن هنڌ تي پير اچي ويهندو. اهو هنڌ مريد تي حرام ٿي

ويندو. جڏهن منزل پتي، تڏهن اهي ڪڏي خليفن سائينءَ جن جي ٽپڙن ۾
وجهندا!

(27) خليفن ۽ ڪامي، جن جو گذر سِر به مريدن مان پٽ سٺ تي

هوندو هو. ڇاڪاڻ ته پير وٽان ڪين ڪابه پگهار ڪانه ملندي هئي، انهن کي

مريد جي گهر ۾ جيڪو ٽپڙ وڻيو، ته اهو بنا موڪل جي خرچين (۱) ۾

وجهندا، مثلاً وٽو، ڏوٽي، مانڌاڻي، رلي، چادر، وهائي جي چو، چمچو،

پنڊي، پڪو، ويڻو، چڪو، وغيره وغيره.

(28) گهر جا برتن، ديگڙا، پنڊيون وغيره به پير جي حاويليءَ لاءِ ڏبا.

گهرو اسباب کان پوءِ وارو اچي ٿو ملڪيتن جو:

(29) ڪي مريد لا ولد مرڻ ٿا، عقيدتي جا ازحد ڪمزور آهن ۽

مذهب جي ڪين رتيءَ ۾ به خبر نه آهي، ته اهي پنهنجي سموري ملڪيت

زرعي زمين، سڪني عمارتون ۽ متحرڪ مال پنهنجي متعلقين يا ڪنهن قومي

ڪارج جي بجاءِ مرشدن جي نالي ڪري وڃن ٿا!

(30) ڪي ماڻهو پنهنجي جئري به ملڪيتن جا ڪجهه حصا مرشد

جي حوالي ڪري ڇڏين ٿا!

انهن سڀني هرجن مرجن بعد وارو اچي ٿو نقديءَ جو:

(31) مرشد جي درگاهه تي جڏهن وڃبو، تڏهن ڪجهه نقدي

سندس ڪٽ تي بطور زيارتائي جي رکي. سال ۾ جيترا دفعا به وڃبو، ته انهيءَ

اصول تي عمل ڪبو.

(۱) خرچين سوئي يا اُن جي يا ڏاس جي سنڌ ۾ ڏاڍي سٺي ۽ مضبوط ٺهندي آهي. انهيءَ

کي به کيسا هوندا آهن. سفر ۾ انهن ۾ سامان وجهي هلبو آهي.

(32) مرشد جي درگاه تي جيڪو به خرچ ٿيندو، ان ۾ حصي رسد، يا پنهنجي پچنديءَ آهر بعضي ته حصي ۽ حيثيت کان به وڌيڪ، نقدي ڏيئي.

(33) مرشد تي اوچتي ڪا مصيبت پوندي، سندس بدعملن ڪري مٿس ڪي ڪيس ٿيندا يا هرجن خرچن ۾ پوندو، ان وقت به حصي رسد نقدي مريد کي ڏيئي آهي.

(34) جڏهن مريد جو مرشد ۾ زماني جو ڪم پوندو ۽ مرشد کي ڪنهن ڏي سفارشي وٺي هلائو هوندو، ان وقت ٻيڻا خرچ پڪا، پاڙا پتا، پنهنجا ۽ پنهنجن چئن پنجن خليفن جا، ڪانئس ورتا ويندا.

(35) درگاه تي جڏهن وڃبو، ته نقديءَ کان سواءِ ڪانه ڪا سوکڙي سوغات يا وَتِ وِسَ به ضرور کڻي وڃي، مثلاً گهم، مکڻ، ماکي، کير، کارڪون، انب يا ٻيو مندائتو ميوو.

(36) انهن اوچتن يا ريزڪي خرچن کان سواءِ مقرر ساليانو نذرانو جدا آهي. اهو مرشد ۽ مريد جي حيثيت تي مدار رکي ٿو. جي مرشد تمطراق وارو آهي، ته نذر به وڏو، جي مرشد موچارو سوچارو، ته نذر به اوترو ڪم. گهٽ ۾ گهٽ ٻه روپيا ۽ مٿي هزارن تائين. ان جي وصولي ان وقت ٿيندي آهي، جڏهن مرشد سڳورا سالياني ”سفر“ تي چڙهندا آهن.

اهي نقد نذرانا، ساوڻ جي ڏينهن ۾ درگاه تي ويني پيا وصول ٿيندا. جڏهن موسم ٺري ۽ سرديون آيون، ان وقت سڄيءَ سنڌ مان ڪٽڪ پيرن جا ڪاهي پوندا. اٺ، گهوڙا، توبرا، جهنڊا، گهند، گهڙيال، خليفا، مولود ۽ ذڪر، وڏيون دستارون، ڊگها چولا، ٻٽوان وار، سينڌ سرمون، تيل جي مک چڪ، هڪ هٿ ۾ عصا ۽ ٻئي هٿ ۾ تسبيح، رومال ٻاڙهو چُر وارو ڪلهي تي، جنهن ۾ ڪن ڪوٺڙي ۽ ڏند ڪوٺڙي ٻڌل!

خانقاهي اصطلاح ۾ ان کي سڏبو آهي ”سفر“، يعني مريدن کان سالياني ڏن (۱) وصول ڪرڻ لاءِ چڙهائي.

”ادا هي ڪٽڪ ڪنهنجو؟“

”گلڻ شاهه سائين سفر تي چڙهيو آهي!“

”ها سائين، ها، نيٺ ته بادشاهه پير جو پوتو آهي!“

(۱) نذرانو. جيترو سري سگهي، اهو ڏجي. مريد ۽ مرشد جي حيثيت تي آهي.
۲. بانڌاق. ڪن مريدن تي ساليانو مقرر هوندو آهي، ان کي چئبو آهي بانڌاق ٻڌل. (هلندڙ)

”پاڻو، سوا لک گهر مريد اٿس!“
 ”ها ادا، ڇو نه؟ نيٺ ته ڪمائي ٿيل آهي!“
 ”نور آهن، سائين نور!“

حالانڪ گئل شاهه سائين ۽ رسولي چُهڙي جي رنگ روغن ۽ شڪل
 شباهت ۾ ڪو واجبي فرق هوندو، ان هوندي به ابوجهه مسلمانن لاءِ نور ئي
 نور بلڪ نور علي نور.

* * *

ميهڙ تعلقي ۾ ووٽن جي ڪڍ هيس. هڪ هنڌ بيٺا هياسا ته پري
 کان ڏٺوسي ته ڌوڙ اڏامندي اچي ٿي. معلوم ٿيو ته پنهل سائين (۱) جو پوٽو
 سفر تي چڙهيو آهي. پير اُٺ تي، گهوڙي سوار اڳ ۾، وڏي لٺ اڀي، ان ۾
 گهڙيال (۲) ٻڌل، جيڪو گهوڙي جي چال تي وڃندو هلي. ان جي پٺيان
 ويهارو کن وهڻ جو، جن تي ڪامي ڪڙا ۽ خليفا ڪڙا سوار.

”هيءَ آفت ڪنهن جي گهر تي؟“
 ”مڙئي ڪنهن اُمتيءَ تي بار هوندو!“
 ”جهڳو ته غريب جو جهڻ ٿي ويندو!“
 ”وهڻ جا ڳڙ داڻا، گاهه ۽ هيڏي ڪٽڪ لاءِ؟“
 ”ڪڪڙ، چيلا، کير، مکڻ، ڦوٽا، دالچينون - ان کان پوءِ نذرانو!“
 ”هائو، جيڪي جهڳي ۾ لهندا، سو ڪٽندا!“
 ”ان کان پوءِ؟“
 هر ڪنهن کلي ڏنو.

پير سائين ڏٺو جوان ٿي، اکين ۾ ڪجھل جي رڳ ۽ سنهاري کي تيل
 لڳل هيس.

پير سائين جڏهن درگاهه تي هوندو ته هر شيءِ جائز - حقو، سگريت،
 شراب، پنگ، چرس؛ ليڪن سفر تي هلندو ته مريد جي ڳوٺ وٽ پهچي

(آندل) ۲. ڀڳر - پنيءَ مراد پٺيان جيڪي باس هجي يا پڇي سگهي، سو درگاهه تي اٿي
 ڏجي - اهو آهي ڀڳر.

(۱) دادو ضلعي جو مشهور پير ٿي گذريو آهي.
 (۲) هر هڪ درگاهه جي پنهنجي نشاني ٿيندي آهي. سفر ۾ ڪو جهنڊو ساڻ ڪڻندو،
 ڪو گهڙيال وڃرائيندو هلندو، ڪو ڏڪر ڪرائيندو هلندو.

گهوڙن جون رينان جهلي بيهي رهندو! خليفو ڀڄندو، سڄي شهر مان حقا ۽ چلمون کڻائيندو! ان کان پوءِ پير سائين شهر ۾ قدم رکندو. سواريءَ تان لهندو، ته مولودن جي وچ ۾ ٿي، اڳتي وڌندو. قدم آهستي آهستي، وڏي وقار ۽ شان سان. مريد جي اوطاق يا جي مريد دل گهريو هوندو، ته ان جي سڌو گهر اندر گهڙيو ويندو!

اهڙيءَ طرح اهو سفر ٿيندو رهندو. ڪٿي رات ڪٿي نيرن، ڪٿي ڏپهرو، جي ڪو سٺو مال هوندو يا ڪا چوڪر وٺي وئي ته به ٿي ڏينهن به لڳي ويندا. هر هر مريد جي پني پٽي نپي، ساڻس کلي پيو ڳالهائبو، خليفو ڪڙا سندس اخلاق ۽ ايمان جا ذڪر اذڪار ڪري پيا کيس چاڙها ڏيندا ۽ سندس پير ڪيندا. مطلب ته اهڙيءَ ريت مرشد سڳورا سالياني نذراني جون وصوليون ڪيون پيا درگاهن تي موٽندا هئا.

ايمان جي خرابيءَ، عقيدتي جي برائيءَ ۽ اسلام کان سراسر انحرافيءَ کان علاوه سنڌي مسلمان مٽي بيان ڪيل چڻيهن مَدَن ۾ مبتلا رهيو آهي، جنهن جو نتيجو اهو نڪتو، جو جيڪا آمدني يا دولت هن کي پنهنجي معاشرت ۽ معيشت جي استحڪام تي صرف ڪرڻ گهري هئي، سا هن پيريءَ مريديءَ واري انهيءَ گورک ڌنڌي ۾ ضايع ڪري، پاڻ کي هميشه بکيو ڏکيو رکي ڇڏيو، ۽ ان جي مقابلي ۾ درگاهون ۽ پير مرشد هميشه آباد، هميشه سرسبز ۽ تازا توانا. بنا مشقت، بنا ڪمائيءَ ۽ سواءِ ڪنهن زحمت جي سيڪجهه گهر وٺي کين ميسر ۽ مهيا، جڳ پيا ڍرن ۽ سوين پيا سلامي ٿي سجدا ڪن! هالن جي جنڊيءَ لٿل ڪٿن تي گمبت جا کيس وجهون، پاڻ کي سچ بند ٻڌيون، پُٺن کي طول وهائڻ ڏيون وينا هوندا. انهن ئي ڪٿن تي وٺي کين هر ڪو پيو پيرين پوندو ۽ انهن ئي ڪٿن تي هر ڪو پيو نذرانو رکندو. اهي ئي سندن ڪٿون هونديون، جن تي هٿ رکي مريد پيا قسم ۽ ساڪون کڻندا، چي:

”رڪ سائينءَ جي ڪٿ تي هٿ!“

”اتي ڪوڙ ڳالهائي ته ٻئي جهان وڃائي!“

ڪي پير ته ايڏا فرعون بي سامان، جو ماڻهو پيرن پيو، هٿن کي چمي ڏنائين، ته ڪيڪاريندس به ڪونه، ڄڻ گُر ورتل ڪتو سندن پاڪ پيرن کي نوسي ويو!

خير، اهي ته ٿيا اقتصادي نقصان ۽ مذهبي هاجا، ليڪن ان کان زياده پيانڪ نتيجو اهو نڪتو، جو انهيءَ دنيا ۾ اخلاقي اقدارن جو بلڪل ڏيولو نڪري ويو. خانقاهون، درگاهون ۽ مرشدن جا مڪان گناهه ۽ سياهڪاريءَ جا اڏا بڻجي ويا. مريدن جي گهرن ۾ مرشدن اکيون وڌيون. ڀلا هرڪو، جو پيو ڪندو:

”جيئندا ڦيلا!“

”ڦيلا سائين!“

”ٻنهي جهانن جا وارث!“

”هن جهان جو وسيلو به تون!“

”بسملاهيون، بسملاهيون!“

”ائين سائين!“

”ائين منهنجا حاڪم!“

ايڏو اقتدار، ايڏي مڃتا، اها آمدني، ان تي وري چوويهه ڪلاڪ ٿي واندڪائي، پوءِ شيطانيت جو آستانو اتي ڪيئن نه ٿيندو؟ گناهن جي دنيا ڪيئن نه آباد ٿيندي؟ روسياهي ڪندي ڪهڙو شرم ايندو؟ جڏهن ته مريد جي گهر ۾ ايندي ويندي جهل پل به ڪانه، مرشد جي منهن پوڻ، ان کي زور ڏيڻ، ان کي هٿ ڌارڻ، ماني ڪارائين عین ثواب، عين قيامت جو چوٽڪارو ۽ عين دين مذهب. منهن ڪارائي (۱) ڪندي، اتي ڪهڙي دير لڳندي؟ نتيجو اهو نڪتو جو مرشدن پاڻ ملهائڻ شروع ڪيو. ڪنهن جو ٻڃائي، ڪنهن نياڻيءَ تي هٿ رکيو، ڪنهن ويٺل وياو کي ڦٽو ڏنو. جن کي پيرن پنهنجو ڪيو، اهي نبيءَ جون نُهرُ (۲) (نعوذبالله) بڻجي پيون، ساداتن جي حاويليءَ ۾ اچي ويون، پير جو هٿ لڳو، اُمتيءَ مٿان حرام ٿي وئي! انهيءَ قسم جي ڀڄايل عورتن سان يا ته نڪاح ڪيو ويندو هو يا انهن کي بطور سريت جي ويهاريو ويندو هو. اهڙي طرح مرشد کلم ڪلا گهرن ۾ سريتان ويهاري، پنهنجن ئي زالن ۽ وياون اڳيان پيا زناڪاري ڪندا هئا. لڄ، حجاب، حياءَ، شرم، لحاظ جا اکر قطعي بي معنيٰ ٿي چڪا هئا. گادي نشين پير مرشد ته

(۱) انهيءَ منهن ڪارائيءَ جو خانقاهي محاورو آهي ”هڏ پاڪ ڪرڻ“ يا ”هڏ پاڪ ڪرائڻ.“

(۲) جنهن عورت کي سيد ڀڄائيندو هو، ان لاءِ چئبو هو ته ميان هاڻي نبيءَ جي تنهن ٿي، ڪيئن موٽي اُمتيءَ کي ملندي؟ سيد جي صحبت کانپوءِ ٻئي اُمتيءَ لاءِ حرام ٿي پئي!

پاڻ مالڪ هئا، ليڪن انهن جا صاحبزادا، نينگر (۱)، خليفا خواه ڪامي ڪڙا به سرن جا سائين هوندا هئا. مطلب ته انهن انسان نما حيوانن مذهب جي آڙ ۾ اُمت رسول الله جي ان پڙهيل، ابوجهه ۽ گگدام افرادن جا جهڳائي جهڻ ڪري ڇڏيا.

انهيءَ سڄي گورڪ ڌنڌي جو سنڌ اندر نتيجو اهو نڪتو، جو (1) ساداتن جا نسل خراب ٿي ويا. ڪمڌات، ڪسبيائيون ۽ ڪمينيون عورتون (بازيگريون، ڪوچڙيون، پيلاڻيون، ڪولهاڻيون، ماڇاڻيون ماڙيچڻيون) سندن حاويلين نڪاحن ۾ آيون، جنهن ڪري انهن جي سلسلي ۾ اها نجابت ۽ شراعت نه رهي، جيڪا اهل بيت جو خاصو هئي. آخر گهوڙي ۽ ڪتي جي نسل ۾ به خون ۽ بن بڻياد جو اثر ٿئي ٿو، هي ته انسان هئا. راهوچن واري سائين علي شاهه جي اک هڪ اهڙي قسم جي عورت سان اڙجي وئي، جيڪا جهنگ ۾ سڄو ڏينهن نه چڙو وتندي هئي مال چاريندي پر جهنگ جهر جهٽيندي وتندي هئي ۽ سيني ڌنارن لاءِ جڻ هڪ دعوت هوندي هئي. مالڪن سڱ ڏيڻ کان انڪار ڪيو. مائي هئي وات وڪيل، سائين علي شاهه پڄاڻي وڃي ساڻس نڪاح ڪيو. مائي بيبي بڻجي وئي، نبيءَ جي تنهن ٿي وئي، ”پاک“ يا ”صاحب“ (۲) سڏجڻ ۾ آئي ۽ ان کان پوءِ:-

”سائين علي شاهه ڪاڏي ٿو وڃين؟“

”ڊاڪٽر ڏي!“

”خير ته آهي!“

”پاڪن کي راتاڪون ڪٿس (۲) ٿي پئي آهي!“

”سائين علي شاهه ڪاڏي؟“

”ادا پساريءَ ڏي!“

”خير؟“

پاڪن کي مٿي ۾ سور آهي!“

(۱) پير جو پٽ جيسين نابالغ هوندو، تيسين ان کي ”نينگر“ سڏيو ويندو؛ جڏهن اٺن ويهن هلڻ چلڻ جهڙو ٿيندو، يعني پراڻيءَ عورت کي ڏسي مڇن کي مروتڻ جهڙو ٿيندو، تڏهن کان وٺي ”صاحبزادو“ سڏبو.

(۲) سيد جي گهر وارن کي ”بيبي“ يا ”صاحب“ سڏيو ويندو هو. اهو اکر ٽالپرن ۾ به مروج آهي. ان کان سواءِ ”ديري“ جو اکر به ٽالپر انهيءَ مقصد لاءِ ڪتب آڻيندا آهن. (۳) يعني بخارا يا تپ.

”سائين علي شاه ڪاڏي؟“

”حڪيم ڏي!“

”ڇو؟“

”صاحبن جي طبع ناچاڪ ٿي پئي آهي!“

مطب ته ”صاحب“ جيسين وٽيا ٿي جهنگ جهرُ جهٽيندا، ۽ چيڪ چڙائيندا تيسين ڪٿس نه مٿي جو سور ۽ نه پيت جي تنگائي، تيسين سندن صحت کي جوکو ئي ڪونه هو، وٽيا ٿي ريان ڪيان گهمندا گهٽندا! هاڻي جڏهن ”صاحبي“ ملين، ته مزاج به نازڪ ٿي پين!

الغرض انهن پست ۽ ذليل عورتن جي اچڻ ۽ نسلن ۾ خون جي انهيءَ مسلسل غلط ملاوت سيدن جو سڄو معاشرو تباھ ۽ زبون ڪري ڇڏيو. خاندانن ۾ زوال ۽ انحطاط اچي ويو، اولاد جون عادتون ۽ اطوار بگڙيا، انهن جي صحت ۽ صورت ۾ فرق آيو، شڪل ۽ شباھت ۾ تبديل ٿي. اهڙيءَ طرح سمورو نسل ڏسڻي ۽ وائسڻيءَ به ڪوجهو ۽ قبيح ته افعالين ۽ پرڪارين به ڪريل ۽ ڪمينو.

”هي ڪير؟“

”بخاري بادشاهه!“

”۽ هي؟“

”جيلاني بادشاهه!“

”هي جو پيو وڃي؟“

”اهو لڪياري هوندو يا مٽياري!“

مطلب ته آل عليءَ جي نسل ۽ رسولي پاليشاهيءَ جي بُڻ ۾ شڪل شباھت ۽ افعالين عادتبن ڪوبه فرق باقي نه رهيو.

(2) سيدن ۽ پيرن کي مفت ۾ ماني جو ملندي رهي، ته منجهان محنت، ڪمائي، ڪارآمدگيءَ، ڪشاکش ۽ جدوجهد جون جيڪي انساني خوبيون ۽ شريفانه خصلتون ۽ وصفون ٿين ٿيون، سي سڀئي مفقود ٿي ويون. بيڪار، بدڪار، سست، ٽوٽي ۽ اٽي تي چٽي، نه ڪنهن ڪم جا نه ڪار جا، سڄو ڏينهن وٽن اوڀاسيون ڏيندا، يا کتن تي وهندا ۽ سمهندا. ڪوبه صحيح مشغلو ڪونه پنگ، چرس، شراب، جوا، شڪار ۽ ڪتا.

جيڪي وڏا سيد، وڏين درگاهن جا ڌڻي ۽ اٽالي وارا مرشد، انهن جو اهو حال، جيڪي ننڍيءَ موڙيءَ وارا ۽ چڙا سيد، سي سڄو ڏينهن هل هلان

۾. هتان رپيو ورتو. هُتان اُن جي ڳوٺ ورتي، هتون ٻار پني، هُتون ٻنن ورتو.
بس اهڙيءَ ريت گداگريءَ تي گذران. هئا ٻئي گداگر - هو وڏا هي ننڍا!
”شاهه، نوڪري ڇو نه ٿو ڪرين؟“

”مڙئي اُمٽي! پيو وقت خیر جو گذري!“
ستند ۾ جيڪي ماڻهو انهن جي پرڪارن کان بيزار ٿيل هئا، انهن مٿن
ڪيتريون لاهڻيون به لائون، مٿن ڪيتريون چوڻيون به ناهيون، تڏهن به هي
سيد ۽ مرشد پنڻ کان ڪونه رهيا. ڇي:
”سڪو گهوڙو، سيت گهڻي، سمجهه نه سيد ٿو اچي!“

”شاهه، گهوڙي کي مڪڻ ذرو ڪاراءِ، لهڪارجي ويو آهي!“
”اُمٽي! اهو به پاڻ ڇو نه کائون جو اڙيون ڏاڍيان هڻي سگهون!“

”جنڊائي سيد مٿو ڪڪڙ به ڪونه ڇڏي!“

پير هجي، سيد هجي، سجادو هجي، خانقاهه نشين هجي، ننڍيءَ
موڙيءَ وارو هجي، چاهي وڏي اتالي وارو، سڀني جي حالت اها، سڀن جو
شغل اهو، سڀن جي ذهني گداگر واري. پني ڪاءِ، مفت جو مليو ڪاءِ،
ليڪن ڪمائي حق حلال جو کائڻ حرام!
(3) انهن مفت جي ڪمائن سبب انهيءَ طبقي مان تعليم صفا نڪري
وئي. هر ڪو جاهل بلڪل اجهل. چون:

”نوڪري ڪنداسين ڇا، جو پڙهون؟ بابي. ڏاڏي جو گهڻو ئي ڏنل
آهي، وينا کائينداسين.“

تعليم جو مفهوم وٽن وڃي نوڪري رهيو. انسانيت جي اوچر واري
معنيٰ ئي مفقود. نتيجو اهو نڪتو، جو نه فقط قوم جو هڪ کائيندڙ پيئندڙ
طبقو جاهل رهجي ويو، بلڪ انهن جي جهالت ڪري، سندن درگاهون يا
مرڪز غلط مذهب جا وڏي ۾ وڏا اڏا بڻجي ويا، جتان سڀ ڪنهن قسم جي
خراپيءَ جي، مذهب جي نالي ۾، درويشيءَ جي غلاف ۾ ۽ تصوف جي عنوان
سان، نشر و اشاعت ٿيڻ لڳي، جنهن سنڌ جو سڄو مذهبي ڍانچو تهه و بالا
ڪري ڇڏيو، ۽ خلق خدا جو وڏو حصو اتان خراب ٿيو.

(4) خدا رسول سان خلق خدا جو واسطو ٿئي، وڃي انسانن سان

ٿيو، ۽ اهو به اهڙن انسانن سان، جيڪي انسان ذات لاءِ خود عذاب هئا. عبادت جيڪا الله لاءِ ٿيڻي هئي، سا درگاهن اڳيان مٿن جي قبرن کي سامهون رکي ٿيڻ لڳي، سجدو جيڪو محض باري تعاليٰ لاءِ مخصوص هو، سو به انسانن کي ٿيڻ لڳو، ڪفارن جي بت پرستي ۽ مسلمانن جي قبرپرستيءَ ۽ پير پرستيءَ ۾ رتيءَ مٿس فرق ڪونه رهيو. انسان پنهنجون ضرورتون ۽ طلبون، اولاد، زندگي، صحت، عزت ۽ آبرو هن دنيا خواهه ايندڙ دنيا لاءِ خدا جي بجاءِ ماڻهن کان گهرڻ لڳو، قيامت جي عذاب ثواب، دوزخ بهشت جو سڄو معاملو به پيرن ۽ مرشدن جي اختيار ۾ سمجهيو ويو، خود شفاعت جو مسئلو به حضور جن جي حوالي نه رهيو بلڪ اهو به مرشدن - جن کي ٻنهي جهانن جو وسيلو سمجهيو ويو ٿي - هٿ وس وڃي ٿيو.

(5) ميلن، عرسن، سڪن، خيراتن، زيارتن تي سخت سیه ڪاريون ٿيڻ لڳيون ۽ ماهه پهريان جمعا، سومر، آچر، غير مسلمانن جي ڏڻن وارن وانگر، نهايت مقدس سمجهڻا ويا. عرس، سڪائون ۽ شخصي نالن تي خيراتون ڪرڻ ۽ صداڪا ڪڍڻ مذهبي فريضي طور تصور ڪيا ويا.

(6) پيريءَ مریدیءَ، قبر پرستيءَ ۽ توهمر پرستيءَ مسلمانن جي ذهن کي مائوف ڪري ڇڏيو ۽ منجهن جيڪي صلاحيتون هيون، سي صحتمند ماحول نه هجڻ سبب پرورش حاصل ڪري نه سگهيون. درگاهن، قبرستانن ۽ پيرن جي آستانن جي مايوس ڪندڙ ماحول، طبيعت تي انقباض ڪندڙ فضا، انساني ذهن کي ٻئي لڙائي گند ڪري ڇڏيو. سوچڻ سمجهڻ ۽ سچ ڪوڙ کي پرکڻ واري قوت منجهانئن هلي وئي، ۽ سنڌ جو ماڻهو انهن سڀني زهري اثرن ڪري ملول ۽ نستو ٿي پيو، قوت ارادي ختم ٿي وئي، فڪر جي آزادي هلي وئي، خود شناسي خواهه خدا شناسي ٻئي ختم ٿي ويون. نه پنهنجي انفراديت باقي بچي، نه خدا جي وحدانيت قائم رهي.

(7) اغوا جي مسلسل واقعن، مرشدن جي ڏاڍاين، ۽ عام زناڪارين، مريدن جي تنگن سان هٿ چراند، سنڌي سوسائٽيءَ جي اخلاقي اقدارن کي صفا ڊانوا ڊول ڪري ڇڏيو. عفت ۽ عصمت جا سربمهر خزان، جيڪي اسان جي مان ۽ آبروءَ جا ضامن هئا، سي سر راهه راهزنن جي ور چڙهي ويا ۽ بي حياتيءَ ۽ بي غيرتيءَ وڃي غيرت ۽ حياءَ جي جاءِ ورتي.

(8) مذهبي آڙ ۾ انسان انسانن جي هٿ ۾ ائين اچي ويو، جيئن غلام آقا جي اختيار ۾. مريد کي ڇا مجال آهي، جو مرشد جي مرضيءَ يا

حڪم کان منهن موڙي سگهي! انفرادي خواهه اجتماعي معاملو سڄا مڙي سڙي اچي مرشدن جي حوالي ٿيا. ٻيءَ پنهنجي نياڻيءَ جو سڱ ڪنهن کي نٿو ڏيڻ گهري، مرشد کي سؤ به نذراني (۱) ۾ مليو. مريد آهي ڪهڙي وٽ جو انڪار ڪري ويندو؟ ڇي:

ڏٺي منهنجا!

حاضر!

حاضر! منهنجا مالڪ، حاضر!

تون اسان جي سرن ۽ سڱن جو به مالڪ آهين!

تون اسان جي ٻارن ٻچن جو به وارث آهين!

ٻنهي جهانن جا وسيلا!

حاضر!

گوليءَ کي ڇا مجال!

انهيءَ اختيار ۽ ايتري اقتدار بلڪ ٻيءَ معنيٰ ۾ عام مسلمانن جي جهالت ۽ بي علميءَ کي ڏسي، سنڌ جي ”سياسي حواري“ وڏيون وڏيون رشوتون ڏئي، پيرن کي به اڻي سياسي ميدان ۾ لاڻو، اليڪشن ٿي، مرشدن جو مڪو مچي پيو. بزازي عورتن وانگر سندن بازار به گرم ٿي ويندي، اڳهه پيا چڙهندا ۽ لهندا.

”خليفة، ڏي خبر؟“

”سائين وس ٿا ڪيون، پر مالڪ اڃا مڃن نٿا!“

”ٻي ڌر پنج هزار نذر رکي وئي آهي!“

”پر ڪو وارو ڪر!“

”رڪ الله تي!“

”تو کي به خليفة خوش ڪنداسي!“

”خير، ڪم ٿئي، پوءِ ڏسي وٺبو!“

اميدوارن جي بنگلن تي مرشدن جا لامارا هوندا:

(۱) مرشدن کي جيڪا اهڙي رشوت ڏيبي هئي، انکي به نذرانو چڻبو. اهڙيءَ طرح نذرانن جي نالي ۾ مرشد جيتري به رشوت وٺندو، اها ان کي چڻ شير مادر آهي. نه ڏوه، نه لڄ، نه شرم.

”هي ڪير آهي؟“

”سڄي شيخڪيءَ جو مرشد آهي!“

”هي هي؟“

”ذات راهو جن جو پير!“

”هي؟“

”آبڙڪيءَ جو ڏاڏا پير!“

اميدوار ڪٿا نه پيا پچندا. هر شيءِ حاضر، متان پير سائين ڪاوڙجي نه پوي. اهڙن موقعن تي مرشدن جو مزاج ڏاڍو نازڪ ٿي پوندو هو، ڪڪ پيو به سهي ڪونه سگهندا هئا، ٿوريءَ گهڻيءَ ڳالهه تي ٽپڙن ٻاٽ جا پيا دڙڪا ڏيندا، جيئن اميدوار وڏي رقم کان پوءِ به ٿورو گهڻو روزانو ڳڙندو رهي. اهڙن موقعن تي پاڻ سان پير تهس خليفا ۽ ٿڪ ڪامي ساڻ ڪڻندا هئا، جيڪي رقم ڪڍڻ ۽ ڳالهائڻ ٻولهن ڪرڻ جا پڙ ۽ پختا هوندا هئا. ڪي بزرگ ته هڪ کان وٺي، وري وڃي ٻئي ڪي جهٽ هڻندا، ۽ ڪم آخر ۾ وڃي ان جو ڪندا، جيڪو کين پوئين رقم ڏيندو هو.

هڪ دفعي اليڪشن ۾ هڪ بزرگ کي اٿڻ جي ضرورت پئي. رقم اچي وئي. خليفو چيو:

”مالڪن کي ٻي ڌران کان مٿي چئي وئي آهي، پر ورثون ڪونه، اوهان سان ابي ڏاڏي جو رستو هين!“

”نيٺ خليفو؟“

”توهان سان ته ليکو ڪونه اٿن“

”خير اسان ته درگاهه لاءِ نذرانو ڏينداسين!“

”ڪٿي في الحال ڇهه هزار نذرانو رکو، مالڪن جو به شان اوهان جو به شان!“

اسان ڇهه هزار ڏناسي، ليڪن پوءِ معلوم ٿيو ته ٻي ڌر آيل ئي ڪانه هئي، بلڪ اسان جي وڃڻ بعد خليفو اندرئون اندر اطلاع ڏئي انهن کي گهرايو، ته پيسا اوهان به ڏيو ورنه پير سائين جن ورڪ تي خير سان اسرڻ (۱) ٿا. انهن جي ئي هڪ ٻئي بزرگ جو به معاملو اهڙيءَ طرح ٿيو -

”پنج هزار زوريءَ ڏئي ويا! اسان به روضي شريف جي مرمت ۾

(۱) پيرن ۽ مرشدن جي وڃڻ کي ”اسرڻ“ يا ”اسهڻ“ چئبو آهي. سندن غير موجودگيءَ لاءِ اکر ڪتب آڻبا؛ ”سائين جن خيرڪي“ يا ”پاڻ خيرڪي آهن!“

ڪپائي ڇڏيا!“ خليفي ٻانهون ٻڌي عرض ڪيو:
 ”ڏٺي، ڀولو ڪونهي! خانصاحب جن کان وٺي، ڪٿي انهن کي واپس
 ڏينداسي.“ پير ڪنڌ هيٺ ڪيو، ٻئي خليفي ورائي ڏني!
 ”پر خليفا وڏا، واه جا ڳالهه ڪئي اٿي! اسان کي پاڻ خيال هو ته
 خانصاحب جن سان سائين جن جو پيءُ ڏاڍي جو رستو، مخالف سان ڪيئن
 وڃن!“

”اها صلاح واه جو ڪڍيئي!“

اسان پنج هار ڪيسي مان ڪڍي ڪٿي اڳيان رکياسين، حالانڪ
 معلوم هو ته بيسن وٺڻ جو اهو به هڪ طريقو آهي. بي ڌر اڃا پهتي ئي ڪانه
 هئي. پيرن جون اهي حرامزادگيون هر ڪنهن کي معلوم هونديون هيون،
 ليڪن مريد جو مجهول، انهن تي سندن اثر، پوءِ پلا اميدوار ڪاڏي وڃن!
 اليڪشن جڏهن به ٿي، ڪٿي به ٿي، ۽ ڪنهن جي به ٿي، مثال شاذ
 و نادر ملندو ته ڪڏهن ڪنهن سيد پير بنان پيسي ورتي جي، ڪنهن جي
 مدد ڪئي، ڪنهن بيسن وٺڻ ۾ عار سمجهيو ته ٻئي طريقي وصول ڪري ويو.
 سوکڙي پاڪڙيءَ جي نموني، موٽر، اٺ، گهوڙو، وغيره وغيره. بهرحال بنان
 اجوري ورتي جي، سواءِ قيمت وصول ڪئي جي، بطور شرافت جي، بطور
 خاندان جي، يا لائق ۽ نالائق جي تميز ڪري، ڪنهن جي مدد ڪانه ڪئي.

ڪي مرشد ته اليڪشنون ٻڌي، گهر ڇڏي، اچي مريدن ۾ ويهي
 رهندا هئا. اميدوار ورڪ تي اچن، ته پهريون مرشد سان چڪائڻ پوءِ مريد کان
 ووٽ جي گهر ڪن. هڪ ڀيري صاحب جي اليڪشن هجي، بهاولپور مان پتن
 جي هڪ قبيلي جو مرشد چڙهي، اچي وٽن ويهي رهيو - چي:

”پهريون اسان راضي ٿيون، پوءِ ووٽ!“

”اڙي سائين، اميدوار پتو، اسان به پتا!“

”ڇا به هجي!“

ماڻهو ڀڄندو آيو - چي، ”سائين! مرشد اچي ويو!“ جڏهن نذرانو
 ڏئي، ٻيءَ ڌر جي خوف کان کيس ٽيڪيٽان ڏئي، بهاولپور موٽايوسين، تڏهن
 پتي صاحب کي پتن جا ووٽ مليا. اهڙيءَ طرح اليڪشن سنڌ ۾ ٿئي، مرشد
 ڪي اڄ کان پيا ايندا، ڪي ملتان کان پيا ايندا، ڪن جو مڙهه مقام ديري
 اسماعيل خان ۾ هوندو!

هڪ دفعي باليشاهين جي مرشد سان اچي پالو پيو - چي:

”هي سڄو پالشاھي عالم اسان جو چڱو ويڊيو مريد آھي، جاڏي چئبو، تاڏي ويندا!“

مرشد جي پنهنجي صورت ۽ سيرت به پنهنجي مريدن جهڙي هئي، تنهن ڪري اسان کي به يقين هو ته برابر جهڙڪو عالم سائينءَ جي سڳي ڏاڳي ۾ هوندو، ليڪن ساڳئي وقت اهو به خوف هو ته متان اسان کان پيسا وٺي، وري وڃي ٻيءَ ڌر سان گڏجي. تنهن ڪري رقم جي آسري ۽ دلاسي تي رهايندي رهايندي، اچي اليڪشن جو ڏينهن ڪيوسين، پوئين ڏينهن ڪنهن ملازم شرارت ڪري ٻوڙ ۾ سنان مڪي ملائي ڇڏيا، صبح جو جڏهن اليڪشن شروع ٿي، تڏهن شاهه صاحب جن کي گهڻائي ايلاز ڪياسين ته ”قبلا سائين، نذرانو حاضر آهي، هلي مريدن کان ووت ڏيارو!“ ليڪن افسوس، جو کين غسلخاني مان ئي وانڌڪائي ٿي نه سگهي، جو مريدن ڏي هلي سگهن!

اها ته خير اسان ڪئي تڏهن مذاق، جو هڪ ننڍڙو مرشد هٿ اچي ويو هو، ورنه مرشدن جي شان ۾ اليڪشن جي ڏينهن ۾ ڪنهن کي طاقت آهي، جو چپ چوري سگهي، يا چڙي آڱر به ڏانهن ڪو سڌي ڪري سگهي! سندن حضور ۾ پيو ته نهيو، پر اميدوار يا اميدوار جي مددگار کي کلي ڳالهائڻ جو به ساهه نه هوندو هو، متان ٽهول يا ٽول جو پهلو نه ٽڪري پوي. اليڪشن ۾ پيرن جيڪو ڪردار ادا ڪيو، جنهن بي حياتيءَ سان هنن رشوتون ورتيون - جنهن بي ايمانيءَ سان هڪ ڌر کان وٺي، وري وڃي ٻيءَ ڌر کان وصول ڪري، ان سان مليا. ان سندن وقار کي جيتوڻيڪ ڪافي ڌڪ هنيو، بلڪ هڪ ڳالهين تي ماڻهن کي کانئن عام نفرت ۽ حقارت ٿي پئي، ليڪن تنهن هوندي به ضرورت پوڻ تي اميدوارن يا حاجتمندن کي وٽن وڃڻو ٿي پوندو هو. پر اهو هو ائين، جيئن ضرورت پڄاڻان ماڻهو بازاری عورتن وٽ ويندو آهي.

الغرض انهيءَ طبقي منجهان مٿي بيان ڪيل، بلڪ ان کان به زياده ڪيترن ئي قسمن جا نقصان سنڌ ۽ سنڌي قوم کي پهتا، معاشرتي، اقتصادي، اعتقادي، مذهبي، خواهه سياسي. اهڙيءَ طرح سنڌي زندگيءَ جو اهڙو ڪوبه پهلو ڪونه هو، جنهن تي انهيءَ طبقي جون حرامڪاريون اثر انداز نه ٿيون هجن - انهن پيرن ۽ خانقاهي نظام جون حرامڪاريون اڄڪلهه جون نه آهن، اهي هر زماني ۾ ۽ هر انهيءَ جاءِ تي جاري رهيون آهن جتي نظام جي

ابتريءَ ۽ استبدادي قوتن عوام کي پيڙا پر آئي ان جون مٿيون منجهايون آهن ۽ واٽون بند ڪيون آهن. مولانا جامي خود صوفي هو پنهنجي دور جي انهيءَ نظام جي رکوالن جون دانهون هن ريت ڪري ويو آهي:

حذر از صوفيان شهر و ديار همه نامردمند و مردم خوار
 کارشان غير خواب و خوردن نه هيچ شان فکر روز مردن نه
 ذکر شان صرف در وجوه معاش فکر شان صرف پهر، سفره و آش
 هر يکي کرده منزلي ديگر نامر آن "خانقاه" يا "لنگر"
 ديگران کنده ديگ بنهاده کرده آلات مطبخ آماده
 چشم بردرکه، کيست کزده وشهر؟ بافته از طريق مردان بهر!
 گوشت يا آرد آورد دو سه من تا نشيند بصدر، شيخ زمن

بهر آش است آشنائي او و آتش ديگ روشنائي او

اين نه صوفي گري و آزادست بلڪه ڪيدي گري و قوادست (۱)
 سو سنڌ جا پير ۽ خانقاهه نشين چڱا مڙس ڪونه هئا، بلڪه
 دستوري طرح مڪار (ڪيدي) بي حياءَ (قواد) هئا.

* * * *

سنڌ جي پيرن، خانقاهن، ۽ سجاده نشين جا اهي حال هئا، مذهب ۽ اسلامي عقائدن جي اهڙيءَ طرح زوال ۽ زيوني هئي، اڻ پڙهيل ۽ ابوجهه عوام ۾ انهيءَ حد تي لادينِي پھتي هئي! انهن حالتن سنڌ ۾ وهايت کي زور وٺرايو، ۽ انهيءَ سلسلي ۾ انهيءَ عقيدتي جي بزرگن سنڌ ۾ مذهب جي واقعي وڌي خدمت ڪئي، بلڪه لادينيت جي خلاف عظيم جهاد ڪيو ۽ گهڻيءَ حد تائين مومل جي ماڙيءَ وانگر عوام کي گرفتار ڪرڻ ۽ منجهائي مارڻ جو جيڪو پيرن تڪساد ڪڙو ڪيو هو، ان کي باهي رکيائون. اهي انهيءَ جدوجهد جا ئي نتيجا آهن، جو اڄ عوام گهڻي حد تائين سندن سڳي ٽاڳي مان نڪري چڪو آهي. سڀ کان پهريون سنڌ اندر انهيءَ جهاد في سبيل الله جو جهنڊو مولانا دين محمد وفائي بلند ڪيو. خدا جون مٿس رحمتون هجن، دُکالي بند هجڻ جي باوجود به انهيءَ مقصد جي سرانجاميءَ خاطر هن پنهنجي هڙان خرچ ڪري، "توحيد" جي نالي سان هڪ ماهوار رسالو جاري ڪيو ۽ تقريباً

بنجويهه - ٽيه سال مسلسل انهيءَ رسالي جي ذريعي سنڌ جي پيرن، خانقاهه نشين ۽ رباڪار مرشدن جون ٽڳڙيون ڪڍندو رهيو ۽ صحيح عقيدن جي نشرو اشاعت ۽ غلط اعتقادن جي مذمت ڪندو رهيو. ”توحيد“ رسالي جي ذريعي مولانا جي مضمونن ماڻهن تي وڏو اثر پيدا ڪيو ۽ سنڌ ۾ هڪ وڏو گروهه سندس همناثيءَ ۾ نڪري پيو. مولانا چشتي، مولانا محمد هاشم، واعظ الاسلام مرحوم وغيره، مولانا مرحوم جي انهيءَ جدوجهد جو نتيجو هئا، جن اڳتي هلي پنهنجي زندگيءَ جو به اهو ئي مقصد بڻائي ڇڏيو. پنهنجي انهيءَ تحريڪ جي بنيادن کي مضبوط ڪرڻ خاطر ۽ مسلمانن کي رسول پاڪ جي صحيح احڪامن سمجهائڻ خاطر ئي هن پهريون دفعو صحيح بخاريءَ جو سنڌي زبان ۾ نهايت صحيح ۽ سهڻو ترجمو ڪيو. ازان سواءِ سندس قلم مان انهيءَ سلسلي ۾ ٻيا به ڪيترا مفيد ڪتاب نڪتا.

”توحيد“ سان گڏ ”الوحيد“ اخبار پڻ انهيءَ ڏس ۾ عظيم الشان خدمت ڪئي. پيرن جي غلط اثرن کي زائل ڪرڻ ۾ انهيءَ اخبار جون خدمتون به وسارڻ جهڙيون نه آهن، ليڪن ”الوحيد“ چونڪ سياسي پرچو هو، تنهن ڪري ڪڏهن ڪڏهن ان جي اداري کي مصلحت بينيءَ کان به ڪم وٺڻو ٿي پيو، پر ”توحيد“ اڳيان نه ڪا سياسي مصلحت هئي نه ڪا غير سياسي مصلحت، هن جي مصلحت اول کان آخر تائين فقط سچي پچي دين جي پرچار ڪرڻ هئي. اهو ئي سبب ٿيو، جو سندس انهيءَ تواتر ۽ يڪسان پاليسيءَ مسلمانن جي ذهن کي ڏاڍو متاثر ڪيو.

”توحيد“ لپڻو ۾ ڇپبي هئي، ڪي سال تائين ۾ به ڇاپي ويئي. اهو مدار هوندو هو دراصل مولانا جي مالي حالت تي. جي خريدارن چندا موڪلي ڏنا، ته ”توحيد“ تائين ۾ ڇپي، جي چندن جي وصوليءَ ۾ هيٺ مٿاهين ٿي ته ”توحيد“ تائين مان لهي، اچي ليٽوءَ تي بيهندي. بهرحال ”توحيد“ جي ظاهري حسن ۽ بيهڪ ڏي انهيءَ زماني جي مذاق مطابق ڪنهن جو به توجهه ڪونه هو. رسالي جي جيڪا معنوي حيثيت هئي، ماڻهن جي دلين تي ان جو ڌاڪو هو.

”توحيد“ جي ذريعي مولانا ٻين اعليٰ عنوانن کي به ڇيڙيو، مثلاً علمي مضمون، اسلامي تاريخ تي مضمون، اسلامي مشاهيرن ۽ سچن پچن بزرگن جون سوانحون، سنڌ جي تاريخ تي مقالا، غرض ته هر مفيد مضمون ”توحيد“ پنهنجي دامن ۾ کڻي مسلمانن جي اڳيان پيش ڪندو هو.

مولانا سنڌ جي علمي دور جديد جو عالم هو، جنهن اسلامي علومن، اسلامي تاريخ ۽ اسلامي عقيدن جو صحيح مطالعو انهيءَ ڪڙيءَ تي ڪيو، جنهن تي هندستان اندر مولانا شبلي ڪري رهيو هو. اسان جو مولوي صاحب سنڌي اديبن ۾ پهريون عربي دان اديب ۽ عالم هو، جنهن سنڌ سان متعلق عربي زبان جي تاريخن ۽ ادبي ڪتابن جو جائزو ورتو، ۽ اسان جا قديم سنڌي عالم عربي دنيا اندر جيڪي علمي ڪارناما ڇڏي ويا هئا، انهن مان پاڻ به واقف ٿيو ۽ سنڌين کي به هن پهريون مرتبو انهيءَ ”توحيد“ جي ذريعي واقف ڪيو. ميان مير سنڌي، مولانا محمد حيات سنڌي، مخدوم عبدالله ۽ رحمت الله سنڌي، ابوالحسن صغير ۽ ڪبير سنڌي، ابو عطا سنڌي، ابو رجا سنڌي، وغيره سڀ مولانا جا دريافت ڪيل آهن. انهن سان اسان جي پهرين آشنائي مولانا جي قلم ڪرائي ۽ سندس رسالو ”توحيد“ ان جو ذريعو بڻيو. اڄ انهن يا اهڙن ٻين بزرگن تي اسان جيڪي ڪجهه لکي رهيا آهيون، سو درحقيقت مولانا مرحوم جو ئي ڏس پتو سمجهڻ گهرجي.

مولانا ڏاڍو ذهين هو. منجهس سوچڻ ۽ سمجهڻ جي به صلاحيت حد هئي. نظر به گهري ۽ دور رس ته دماغ به اعليٰ ۽ رسا هيس. تنهنڪري هن جيڪو مطالعو ڪيو، اهو نه نلهو هو نه سطحي، بلڪ ان مان هن پنهنجي ذهانت جي زور تي نوان نتيجا ڪڍيا ۽ مضمونن ۽ معاملن جي تنهن تائين پهچي، انهن مان موتي ۽ مرواريد ٻاهر ڪڍي آيو. اهو ئي سبب هو، جو هن جن جن عنوانن سان اسان کي آشنا ڪيو، سي خود سندس معاصر عالمن لاءِ به غير مانوس هئا، بلڪ کانئس ٿورو اڳ جي عالمن جي به انهن تي نظر پئجي ڪانه سگهي هئي.


مولانا جي ”توحيد“ واريءَ تحريڪ سنڌين جي دلين تي ان ڪري به گهرو اثر ڪيو، جو سندس سنڌي تحرير ۾ هڪ دلڪشي ۽ دلنوشي، هڪ ربط ۽ بي پناهه فصاحت هئي، جيڪي خوبيون عام طرح سندس معاصر جي تحريرن ۾ مفقود هيون، ڇاڪاڻ ته سنڌ جي عالمن جو فارسيءَ ۽ عربيءَ تي ايترو زور هوندو هو، جو کين سنڌي لکڻ مورڱوئي ڪانه ايندي هئي، ۽ ٻيو جيڪو ڪافي سنڌي نثر لکندا هئا، ته اهو نهايت ئي بي ربط، فتوائن جي انداز ۾، نه عبارت ۾ تسلسل ۽ نه لکڻيءَ ۾ سٺو. ان پراند انهن جي تحريرن ۾ عربيءَ ۽ فارسيءَ جي غير مانوس ۽ ڦوڙاڻا ڪرڻ جي ڊب ڦس. مولانا مرحوم پهريون سنڌي عالم آهي، جنهن عربيءَ ۽ فارسيءَ جي

مسلم مهارت جي باوجود سنڌي نثر کي سولائي ۽ صفائيءَ سان نهايت روان لکيو. مولانا جي تحرير ايتريقدر باربط ۽ پورن پُٺن لفظن ۾ هوندي هئي، جو ان ۾ هڪ اکر به زائد يا غير ضروري ڪونه لپندو ۽ ايتري ضبط ۽ نظم سان، جو جيڪڏهن ڪنهن اکر کي هڪ جاءِ تان ڦيرائي ساڳي ئي جملي ۾ ٻئي هنڌ تي آڻبو، ته اهو اتي سونهين ئي نه سگهندو، ۽ جملي جي سڄي ساخت ٽٽي پوندي.

خير، اهي ته ڳالهيون ٿيون مولانا جي علم، فضل، نثر ۽ انداز تحرير جون، ليڪن حقيقت ۾ انهن سمورن خداداد صلاحيتن کي مولانا خدا جي ئي رستي ۾ ڪتب آڻيندو رهيو ۽ خدا جي خدائيءَ اندر پيرن جيڪا پنهنجي خدائي ۽ خداوندي ٺاهي هئي، ان جي مسمار ڪرڻ ۽ ان کي ختم ڪرڻ جي سلسلي ۾ صرف ڪندو رهيو.

”توحيد“ 1947ع تائين هلندي رهي. آخري زماني ۾ جڏهن مولانا عبيدالله سنڌي پنهنجي جلاوطنيءَ جا ايام پورا ڪري سنڌ ۾ آيو (۱)، ان وقت ابتدا ۾ ته مصلحتاً پير پرستيءَ جي خلاف مولانا لکڻ ”في الحال“ ڇڏي ڏنو، ليڪن پوءِ ڏٺو ويو ته مولانا گهڻيءَ حد تائين پنهنجن عقائدن تان به رجوع ڪري ويو. آخري زماني ۾ مولانا پيريءَ مريديءَ جو قائل ٿي ويو ۽ انهيءَ سانحي جي سڄي ذمہ داري تنها مولانا عبيدالله سنڌيءَ تي آهي.

(۱) مولانا 1919ع ۾ جيئن انگريزن جي خلاف تحريڪ شروع ڪري سنڌ مان نڪتو، ته وري انگريزن کيس اچڻ نه ڏنو. 1937ع ۾ الله بخشيس الله بخش شهيد پنهنجي وزارت جي زماني ۾ انهيءَ حڪم کي رد ڪري، مولانا کي گهرايو.



منجهان پيئي مڪڙيءَ، ڪا جا پاڻيءَ پڪ،
وڪرُ هڻي وٽڪَ، ڪٽجي ڪارو ٿيو.
- شاه

” کون هوتا هه يو پي کا مسلمان ؟
 انگريز کا غلام!
 اسه کيا خبر که آزادي کسه کهته هين ؟
 جو آزادي کي کوشش کره اس کي مخالفت
 کرنا کفر که برابر هه!
 اس وقت کانگريس که آڙه آنا جهالت او وطن
 دشمني هه!
 ” اور جناب يه جو ظلم (۱)!
 ” کون سه ظلم ؟

يه سب انگريز کي سکائي هوئي داستانين هين!
 جلال ۾ چهرو لال، اکيون سرخ جه شعل پيون جهڏن، هيون اگر چه
 سنهيون ليکن معشوق جي آهو چشمن کان به سو دفعا سرس، حسين ۽
 جاذب. انتر کلاس جي محدود ڊيگهه ۾ هڪ پوڙهو شخص جوش ۽ جذبي
 وچان هڪ سري کان ٻئي سري تائين تيز تيز قدم کڻي رهيو هو. سندس
 مخاطب هڪ تڪيت کليڪتر هو، جيڪو يو پيءَ جو باشندو ٿي ڏٺو. سيت
 تي هڪ ٻيو سفيدي ريش به اجرڪ بت کي ويڙهيون، اخبارن جو بندل ڪچ ۾
 ڪيون ويٺو هو. ٻنهي بزرگن جا مٿا اگهاڙا ۽ ڪوڙيل، سنهاريون وڌيون ۽
 اڇيون جهڙيون ڪير، لٽا کاڌيءَ جا ٿلها، اڇا ۽ کار ۾ ڌوٽل. سيت تي وينل
 بزرگ جي چهري تي هڪ اطمينان ٿي ڏٺو. هلڪي مشڪ منهن تي، جوشيلي
 پوڙهي مڙس ڏي هن ائين ٿي ڏٺو، جيئن ڪو عاشق معشوق کي ڏسي پيو
 نرندو آهي.

يو پي که مسلمانون ڪو شرم نهين آتي!
 يه لوگ خدا سه نهين ڊرتنه!
 دائمي غلام رهنا چاهته هين!
 انگريز کي هوتنه هوتنه، همارا مذهب پي قائم نهين هه.
 هندو اگر دشمن هه تو وه مقامي هه!

اس سے ہم نپٹ لینگے!
 لیکن انگریز!
 وہ تو پوری دنیا ئے اسلام کا دشمن ہے!
 ہم معمولی دشمن کو تو دیکتے ہیں، لیکن!
 لیکن! لیکن! لیکن!
 ہم اس دشمن کی غلامی قبول کرتے ہیں!
 جو ہر محاذ پر مسلمانوں کا پتا کاٹتا رہتا ہے!
 شرم نہیں آتی!
 یہ نہیں سمجھتے کہ انگریز اگر ہندوستان سے گیا،
 تو پھر مڈل ایسٹ میں۔ اس کے پائون کھین پی نہیں نک
 سکتے!
 ہندستان کی آزادی دنیا ئے اسلام کی آزادی ہے!“
 ”-لیکن جناب!.....!“
 ”لیکن ممکن ہم نہیں جانتے!
 ہم صاف بتائے دیتے ہیں!
 ہم قطعی آپ لوگوں کو، جو غلام ابن غلام ہیں!
 کہہ دیتے ہیں کہ انگریز کا جو دوست ہے، وہ
 مسلمان کا دشمن ہے،
 وہ اسلام کا دشمن ہے، وہ رسول اور اس کے اللہ
 کا دشمن ہے!
 انگریز کے شہ پر مظالم کے جھوٹے قصے گھڑائے
 گئے ہیں!
 انگریز کے تنخواہ بردار غلام!
 تنخواہ بردار غلام! تنخواہ بردار غلام!.....“
 جوش پر اچی سندس زبان وچڑی ٹی پٹی۔ ہک ہک فکری ۽ لفظ
 کی بہ ٹی بہ ٹی دفعا کیس دھرائٹو ٹی پیو۔
 ”بے شرم، غلام، جاسوس، تنخواہ خور، نمک
 خور!....“
 پوڑھی تی جلال جی سخت کیفیت طاری ھئی، سندس سنہاریء
 جا وار بہ کڑا ٹی ویا ھئا۔
 ”خدا سہی نہیں ڀرتے، اسلام کی لاج نہیں ہے!....“
 ایتري پر باگڑجي استيشن تي گاڏي اڃا پوريء طرح بيٺي بہ نہ
 ھئي، جو۔ ٽي۔ ٽي گاڏي مان ٽپو ڏيئي ھليو ويو۔ جنھن وقت هن ٽپو ڏنو، ان
 وقت سندس چھري تي ھراس ٽي ڏنو۔

اهو هو حضرت مولانا عبيدالله سنڌي، جيڪو سترنهن ورهيه، انگريز دشمنيءَ جي ڏوهه ۾ جلاوطني ڪاتي، هاڻي وطن پهتو هو، ۽ سندس ٻيو سنگتي هو مولوي عبدالله لغاري، جيڪو سندس قديمي ساٿين مان هو ۽ سالن پڄاڻان وڇڙيل ساٿي پاڻ ۾ مليا هئا.

جنهن وقت مولانا سنڌ ۾ پهتو، ان وقت مسلم ليگ پنهنجي نئين دور ۾ نئين نئين ظهور ۾ آئي هئي. اليڪشن ۾ ڪامياب ٿيڻ بعد ڪيترن صوبن ۾ ڪانگريسي وزارتون ٺهي چڪيون هيون. جن صوبن ۾ ڪانگريس کي اڪثريت ڪانه هئي، اتي ان جا ميمبر قومي خيال رکندڙ مسلمانن جي حمايت ڪري رهيا هئا، مثلاً سنڌ ۾ الله بخش وزارت کي سندن امداد حاصل هئي. ليگ، جناح صاحب جي قيادت ۾، هندستان جي مسلمانن کي يڪمشت ڪرڻ جي ڪوشش ۾ هئي ۽ تقريباً سڀئي سرڪار پرست ۽ خطاب يافتہ مسلمان، جن سڄي زندگي انگريزي اقتدار جي پشتي باني ٿي ڪئي، ان ۾ داخل ٿي چڪا هئا، ۽ مسلمانن جي اڳيان جيڪو نعرو بلند ٿيڻ لڳو، سو انگريزي دشمنيءَ جو نه، بلڪ هندو دشمنيءَ جو. اهو ئي سبب هو، جو مولانا عبيدالله سمجهيو ٿي ته ٿورائيءَ وارن صوبن جي مسلمانن، ڪانگريسي وزارت جي بعض ڪوتاهين ۽ ڪن غير اهم انفرادي غلطي کي وٺي، ڳالهه مان ڳالهوڙو بڻايو آهي. ازانسواءِ هو انگريز دشمنيءَ ۾ ايترو وڌيل هو ۽ سرڪار پرست مسلمانن جا کيس ايترا هٿ لڳل هئا، جو ان کي ليگ واري انهيءَ سرڪار پرست مجموعي ۾ يقين ئي نه ٿي آيو ته اهو پنهنجي قديمي روايت جي خلاف وڃي، ڪو انگريزن کي ڪيڏن ۾ آزاديءَ جي تحريڪ جو معاون ثابت ٿيندو. سرڪار پرست جي اجتماع جي ڪثرت کي ڏسي، ليگ تان مولانا جو ايمان ڪڍيو ٿي ويو، تنهن ڪري هن هر قيمت تي في الحال ڪانگريس جي حمايت ڪرڻ ضروري ٿي سمجهي. انهن تاثرات سبب مولانا جيئن ڪراچيءَ جي بندر تي آيو، تيئن ڪانگريس جي حمايت جو اعلان ڪيائين.

مولانا جي ذهن ۾ قومي بنيادن تي آزاد هندستان جو نقشو هو. هن نئي گهريو ته طبقاتي ۽ مذهبي منافرت کي پکيڙي هندستان اندر ايترو انتشار آندو وڃي، جو ان جي ڪري انگريز جا پير هتي مضبوط ٿي وڃن. مولانا جن سنگتن سان گڏجي، اڄ کان ويهه سال اڳ، آزاديءَ جو تحرڪ شروع ڪيو

هو، سي سيئي ڪانگريس ۾ هئا، جنهن ڪشش پڻ مولانا جي دل ۾ ڪانگريس جي وقعت وڌائي ٿي. مولانا ابوالڪلام، مولانا حسين احمد مدني، مولانا ڪفايت الله، مولانا احمد سعيد، ڊاڪٽر ڪچلو، رفيع احمد قدوائ، وغيره وغيره،

مولانا اچڻ سان هندستان جو گشت ڪيو. ساڻين سنگتن سان مليو، سياسي سماچار هر طرف ۽ هر طرح ڪنڀاريون. جنهن بعد هن سنڌ اندر اڏسرنو جدوجهد شروع ڪرڻ جو پهر پڇايو. سڀ کان پهريون هن سنڌ ۾ عالمن جي طبقي کي - جيڪو فالج زده عضوي وانگر بلڪل بيڪار ۽ معطل ٿي چڪو هو - سجاڳ ۽ منظم ڪرڻ شروع ڪيو. هنن کي آماده ڪيائين ته هو سياست ۽ ملڪ سان به دلچسپي وٺن، نئين دنيا سان روشناس ٿين ۽ گوشه نشينيءَ جي زندگي ترڪ ڪري، مراقبن ۽ چلن مان نڪري، مدرسن جي ٺڪن تان اٿي، اچي آزاديءَ جي جدوجهد ۾ حصو وٺن، ۽ ملڪ جي سيني مسئلن ۾ ٻين طبقن وانگر دخیل ٿين. مولانا جي تحريڪ هئي ته علماءِ ڪرام عبائون ۽ قبائون ترڪ ڪري ڪوٽ پتلون پائڻ، دستار مبارڪ جي گنبد مان نڪري مٿي تي ٽوپلا رکي گهمڻ، جي ٽوپلا نه پائڻ ته ڪم از ڪم دستار جي پابندي ڇڏي ڏين ۽ اگهاڙي مٿي کان کين عار اچڻ نه ڪبي. حقيقت ۾ اهي ته هئا مولانا جا استعارا. دراصل هن عالمن سڳورن کي سندن محدود ۽ اڏوهيءَ ورتل دنيا مان ڇڪي، ٻاهر ڪڍڻ گهريو ٿي؛

زڪنج صومعه، حافظ! مجوي گوهر عشق

قدم برون نه اگر، ميل جستجو داري

علمائن سان گڏ مولانا پيرن، مرشدن ۽ سجادن کي به سندن غير شرعي ۽ عفونت آميز عالم مان ڪڍي شائسته دنيا جو باشندو بنائڻ گهريو ٿي. تيون ته مولانا هڪ دارالعلوم ٺاهڻ گهريو، جنهن ۾ جديد تعليم جي ذريعي نوجوانن کي اهڙي طريقي تي تيار ڪرائي، جو اڳتي هلي اهي ملڪ ۽ قوم لاءِ ڪمائتا ثابت ٿي سگهن.

مولانا هڪ سياسي پارٽي به ٺاهڻ گهري ٿي، جنهن جو نالو هن ”نريدا سندو ساگر جمنا پارٽي“ رکيو هو. نالو هر چند بي ربط ۽ بي جوڙ ۽ غير شاعرانه هو، ليڪن ڏسڻو آهي مولانا جي نيت کي، جيڪا ملڪي وحدت کي ٽوڙڻ لاءِ هرگز تيار نه هئي.

انهيءَ نئين دنيا ٺاهڻ جو آغاز مولانا پير جهنڊي جي ڳوٺ مان هڪ

مرڪز ٺاهي ڪرڻ گهريو ٿي، جنهن لاءِ زمين جو هڪ پيل ٽڪرو ته پير صاحب جهنڊي واري ڏنو هو. مرڪز هلائڻ لاءِ باقي چند هزار روپين جي ضرورت هئي، جنهن جي گڏ ڪرڻ لاءِ مولانا هر انهيءَ ماڻهوءَ سان ذڪر ڪيندو هو، جيڪو ساڻس ملڻ ويندو هو.

مولانا جي آخري زيارت مون کي ان وقت نصيب ٿي، جڏهن آءٌ ۽ پير الاهي بخش ڪڏي جي مدرسي واري بالاخاني ۾ سندس مزاج پرسي ڪرڻ ويا هئاسين، مولانا کي اسهالن جو غرضو هو. ڏاڍو ڪمزور ٿي چڪو هو. جوش خروش ساڳيو، مرڪز کولڻ جي آرزو ڏاڍي ۽ چندي گڏ ڪرڻ لاءِ خواهش اها ئي. ان وقت مولانا چندي جي انگ کي گهڻو هيٺ لاهي چڪو هو، يعني رپيا جملي ست هزار سردست کيس گهريا ها، جن جي ذريعي في الحال هو مرڪز کولي ڪم شروع ڪري سگهي.

انهيءَ ئي ملاقات ۾ مولانا مون کي ارشاد ڪيو ته جيڪڏهن آءٌ ساڻس شامل ٿي ڪم ڪريان ته هوند سندس سيڻي مشڪلاتون آسان ٿي پون. انهيءَ وقت مون کي معلوم ٿيو ته مولانا وٽ سندس تحريڪ لاءِ نه فقط ست هزار رپيا ڪونه آهن، بلڪ وٽس ماڻهن جو به ايڏو قحط آهي، جو مان جهڙي ماڻهوءَ جي شموليت کي به هو اهميت ڏئي رهيو آهي. مون کي جهٽ انهيءَ مائيءَ وارو قصو ياد اچي ويو، جنهن جي پاءُ کي جڏهن ڳوٺ وارن چڱ مڙسي جي پڳ ٻڌائي، تڏهن ٻئي هٿ ڳوٺن تي هڻي روئي ويئي. جي: 'روئان ٿي تڏهن، جو اسان جي شهر مان، جي ماڻهو هئا، سي سڀ مري ويا، ورنه ڪنهن کي لاچار پيو هو جو ادي کي پڳ ٻڌائن ها!'

بهرحال مولانا جي طبيعت به نجهرندي وئي. نه ست هزار جمع ٿي سگهيا، نه مرڪز ٺهي سگهيو. مولانا آخر هڪ ڏينهن وصال ڪري ويو. سندس جدوجهد جي نتيجي طور هيٺيون ڳالهيون ٿيون:-

1 - پنجاب جي هڪ نوجوان پروفيسر سرور مولانا جي عنوان تي پنج ڇهه ڪتاب لکي بازار ۾ آندا.

2 - پنجاب ۾ ”سندو ساگر نريدا جمنا اڪاڊمي“ ٺهي، جنهن اهي ڪتاب ڇپايا.

3 - دارالمصنفين وارن اعظم ڳڙهه مان مولانا جي سوانح ۽ تعليمات تي هڪ ڪتاب شايع ڪيو.

4 - سنڌ جي مولوين مان فقط ٻن نوجوان مولوين، مولانا جي سنت ۾، پنهنجا مٿا ڪوڙايا ۽ مٿو به اڳهاڙو ڪري گهمڻ لڳا. سندن ڳالهائڻ جو رنگ

۽ ڍنگ به مولانا جي ڳالهائڻ جهڙو ٿي ويو: جدا جدا، بي جوڙ جملا، جن ۾ فقط اشارا، موضوع هڪ هجي ليڪن گفتگو وقت سڄي دنيا جا قصا گڏي، اهڙيءَ طرح مسئلو منجهائي ڇڏجي، جو ان جي شرح ۽ تفسير لاءِ هر وقت هڪ شارح جي ضرورت ٿئي.

5 - شاهه ولي الله ۽ شاهه ولي الله تحريڪ، راقم الحروف اهي نالا ٻڌندو رهيو ٿي. ليڪن ماهيت معلوم ڪرڻ جي پٺيان ڪڏهن ڪونه پيو.

6 - چنڊ ان پوريون تصنيفون ۽ قرآن مجيد جو هڪ نامڪمل شرح، جنهن تي پڻ هڪ شرح جي ضرورت محسوس ڪئي ٿي وئي.

7 - هڪ نيم ديوانو ڀاڻيجو، جنهن کي خيال آهي ته (۱) مولانا مرحوم جيڪي ڪم اڌ ۾ ڇڏي ويو آهي، تن کي هو توڙ رسائيندو. پهريائين سنڌ جي هڪ ننڍي ڳوٺ ۾ رهندو هو، اتان ٽيڙ ڪٺي اچي ڪڏي (ڪراچيءَ) ۾ رهيو. هڪ ڏينهن شيخ عبدالمجيد سنڌيءَ وٽ آيو. چي:

”اسان کي پنهنجي اوطاق ۾ رهڻ ڏيو!“

”بابا، تون مسڪين آهين، ڪراچيءَ ۾ ڪٿان گهر گهات جا خرچ پورا ڪندين؟“

”اسان کي مولانا جي رٿيل پروگرامن کي هٿ مرڪزي شهر ۾ رهي پورو ڪرڻو آهي!“

”منهنجو ته خيال آهي ته تون جيڪر سنڌ ۾ هليو وڃين.“

”اسان جي زندگيءَ جو مقصد اُتي رهي پورو ٿي نه سگهندو.“

”ڪڏي مان ڇو ٿو لڏين؟“

”جاءِ وارا مسواڙ لاءِ تنگ ٿا ڪن!“

”جي تون مسواڙ به ڏئي نٿو سگهين ته ٻيا خرچ ڪٿان ڪندين؟“

”اوهان فقط اسان کي اوطاق ڏيو، باقي خرچ جڏهن پروگرام شروع ڪياسي ته پاڻهي پيا پورا ٿيندا!“

”سدا اچي رهو، مولوي صاحب! جاءِ ته اجهائي، حاضر آهي!“

ڪڏي جي جاءِ مان مسواڙ جي طاقت نه هجڻ سبب بزرگ ٽيڙ ڪٺي اچي شيخ صاحب جي انهيءَ مسواڙي جاءِ جي هڪ حصي ۾ ويٺو، جيڪا سول اسپتال جي سامهون آهي. اوطاق کي پلوڙو ڏئي گهر لاءِ پردو ڪيائين، پلوڙو آهستي آهستي راتين جو ويو سرنڊو، ڪشادو ٿيندو ۽ جاءِ والارندو، ۽ آخر اچي انهيءَ حد تائين ويڪر ۾ وڌيو، جو شيخ صاحب جي اڌ ميدان کي

سوري کڻي اندر ڪيائين. ڇهن مهينن بعد معلوم ٿيو ته اها اوطاق مولانا عبيدالله سنڌيءَ جي ڀائيجي نه فقط مخفي طرح پنهنجي نالي الات ڪرائي ڇڏي، بلڪ حفظ ماتقدم جي طور تي شيخ صاحب ۽ سندس فرزندن تي ڪورٽ ۾ به هڪ به ڪيس داخل ڪري ڇڏيائين ۽ اهڙيءَ طرح هن مولانا مرحوم جي ڇڏيل پروگرامن کي پوري ڪرڻ جي بسم الله فرمائي، ۽ اهو ڏسڻ ۾ آيو انهيءَ اخلاق جو نمونو جنهن کي مولانا پنهنجي صحبت ۾ - جيڪا اڪسير جو اثر رکندڙ ڇڻي ٿي وئي - تربيت ڏئي تيار ڪيو هو!

8 - مولانا عبدالله لغاري، جيڪو (۱) نهايت پُر مذاق ۽ شگفته مزاج ماڻهو هو؛ ان کي به اهائي خواهش هئي جيڪا مولانا جي ڀائيجي کي هئي.

9 - مولانا مرحوم دين محمد وفائيءَ جي عقائدن جو سانحو، ۽ سنڌ جي مسلمانن جي مذهبي عقيدن واريءَ اصلاح جي تحريڪ جو خاتمو.


مولانا جو خيال هو ته سنڌ ۾ پيرن جو اثر تمام گهڻو آهي. سندس پنهنجو تعلق به دوستيءَ خواهه عقيدت جي صورت ۾ اسان وارن پيرن، درگاهن ۽ خانقاهه نشين سان هو. هن گهريو ٿي ته عام مسلمانن کي ڏانهن متفر ڪرڻ جي بجاءِ خود پيرن کي درست ڪيو وڃي، تاکه سڌري وڃڻ بعد سندن اثر رسوخ ۽ اقتدار مان صحيح ڪم وٺي سگهجي. انهيءَ ڪري مولوي دين محمد وفائيءَ واريءَ تحريڪ کي هن بند ڪرائي ڇڏيو.

حقيقت ۾ مولانا سنڌ ۾ ان وقت پهتو، جڏهن ذهني طرح سان بلڪل ختم ٿي چڪو هو، سندس قوتون ڪمزور ۽ سائون ٿي ويون هيون، ۽ صحت جا پويان پساهه هئا، بلڪ سندس زبست عملي طرح پوري ٿي چڪي هئي. دماغ رڳو خيالن سان ڀريل، زماني جي رفتار جو اندازو ڪونه، تنهن ڪري ايڏا طويل ۽ مختلف نوعيت ۽ عنوانن جا پروگرام وٺي رٿائين، جيڪي ناممڪن هئا ته سندس خواهه ڪنهن ٻئي جي زندگيءَ ۾ پورا ٿي سگهن. مولانا پڪن گهڙن کي ڪنان وجهڻ ٿي گهريا:

ڪار دنيا ڪسي تمام نڪرد

هر ڇهه گيريد مختصر گيريد

باقي بچيل مختصر حياتيءَ ۾ 'مختصر گيريد' تي عمل ڪرڻ جي بجاءِ مولانا سڄي 'ڪار دنيا' کي هڪ ئي وقت پورو ڪرڻ گهريو، جيڪو ناممڪن هو.



حقيقت هن ھال جي، جي ظاھر ڪريان ڌري،
لڳي ماڻَ مرون ڪي، ڏونگر پون ڌري،
وڃن وڻ ٻري، اويڙُ اُپري ڪين ڪي.
- شاھ

گذريل صفحن ۾ ڏيکاريو ويو آهي ته سنڌ جي مسلمانن کي سندس مرشدن ۽ انهن جي خانقاهن ڪيتري قدر ۽ ڪهڙيءَ طرح نه ورغلايو ۽ سندس جهالت ۽ اڻجهائيءَ مان فائدو وٺي ڪيئن نه کيس پنهنجي اثر ۽ اقتدار هيٺ رکي ٻنهي جهانن کان ڪڍي ڇڏيو.

درحقيقت جيڪڏهن سنڌي مسلمان جي تباهيءَ جو پوريءَ طرح جائزو وٺبو ۽ ان جا سڀئي ڪارڻ ويهي ڄاڻبا، ته ان حالت ۾ مذڪوره طبقي سان گڏ ٻيا به ڪيترا اهڙا عنصر نظر ايندا، جيڪي انهيءَ گناهه جا ڏوهاري ۽ مجرم آهن، ۽ پنهنجي پنهنجي طريقي ۽ نموني سان سڀني يڪمشت ٿي، سالن جا سال ويهي مسلمان کي پيڙيو ۽ ان جو رت چوسيو آهي، ان کي ذليل ۽ تباھ ڪيو آهي، ان کي بزدل ۽ ڪم همت بڻايو آهي. ان کي سست، ۽ ان جي قوتن کي ساڻو ۽ نِستو ڪري ڇڏيو آهي. سنڌ جا مسلمان جو هيٺا، سست، زندگيءَ کان خالي، جدوجهد کان عاري، پنهنجي جيءَ کان بيزار، پست همت، ڊيڄو ۽ بدحوصلِي ڏسجن ٿا، سي ڪو فطرتاً يا اصلاً ۽ نسلًا ائين ڪونه آهن، بلڪ اهي سڀئي مرض منجهن انهن طبقن جي بالادستين پيدا ڪيا آهن، جيڪي انگريزي حڪومت جو سنڌ لاءِ ڏاج هئا، مثلاً پيرن فقيرن کان علاوه هيٺيان طبعا به انهيءَ سلسلي ۾ ذميدار آهن:

(1) هندو (تاجر يا واپاري طبقو)

سنڌ جي اقتصاديات تي سڄو قبضو هندن جو هو. راقم هن ڪتاب ۾ ڪيترن جاين تي ان جا مختلف پهلو بيان ڪري چڪو آهي. مختصر طرح واقعو هي هو ته سنڌ جو عوام چوٽيءَ کان پيرن تائين هندوءَ وٽ گروي هو. زمينون انهن وٽ گروي، سنڌ جي ڪڙميءَ جي ڪمائي سڄي انهن جي گهر ۾، هر ڪنهن قسم جي تجارت انهن جي قبضي ۾، شهر، تعليم، ادارا، ملازمتون، مطلب ته سنڌ جا حقيقي مالڪ اهي ئي هئا ۽ باقي مخلوق محض سندن رحم ڪرم تي هئي، جنهن تي افسوس آهي ته هنن ڪڏهن به رحم ۽ ڪرم ڪونه ڪيو، جنهن جو نتيجو نه ڇڙو پاڻ لوڙيائون بلڪ سندن ڪرتوتن جي بلا وري به مستقل طرح سنڌي مسلمانن کي ئي لوڙي پئي آهي.

(2) مسلمان (زميندار ۽ جاگيردار طبقو)

ٻيو طبقو هو سنڌ جي زميندار جو، جيڪو اگرچہ پاڻ بہ سنڌ جي هندن وٽ گروي هو، ليڪن سڌو سنئون سنڌ جي مسلمانن (هاري ۽ پورهيت طبقي) تي ان جو قبضو هو. سنڌي عوام جي جسم ۽ وقت جو اهو مالڪ ۽ مختيار هو. هر زميندار پنهنجي پنهنجي حدن اندر نہ چڙو ڪڙمين لاءِ بلڪ سموري راج لاءِ ڪال هو، ماڻهو سندن اڻ ملهيا غلام هئا، عزت آبرو، ننگ شرم، زمينون، روزگار، جسماني آزادي يا آزار، مطلب تہ سنڌي عوام جي سڄي اٿي ۽ وينيءَ جو مرشد کان پوءِ ٻئي نمبر تي، بلڪ ڪيترين حالتن ۾ مرشدن کان بہ وڌ، سنڌ جي وڏيري تي دارومدار هو. حقيقت ۾ صحيح هيءُ ٿيندو تہ سنڌ جو عوام انگريز جو ماتحت فقط نالي ماتر هو، سڄو پڇو محڪوم وڏيري جو هو. وڏيرو جي ناراض ٿي تہ سندن زمين ڪسي سگهيو ٿي، کين ڳوٺ مان لڏائي سگهيو ٿي، سندن ننگ ڪٽائي سگهيو ٿي، کين خون ڪرائي سگهيو ٿي، 110 يا فرنٽيئر ريگوليشن ايڪٽ يا انهيءَ قسم جي ٻين قانونن ۽ قلمن هيٺ کين اڙي سگهيو ٿي. مختصراً هيءُ تہ جي وڏيرو پنهنجيءَ تي آيو ٿي، تہ ماڻهن جو - هيڏي وسيع گرهه ۾ - نہ فقط ساهه کڻڻ مشڪل ٿي پيو ٿي، بلڪ انهن جو هيڏيءَ ساري ڪشاديءَ دنيا ۾ جيئن بہ جنجال جنسي جنجال هيو. انهيءَ حد تائين وڏيرو بااختيار ۽ بالادست هو ۽ عوام ايستائين محڪوم ۽ زبردست هو.

(3) ڪامورو (هندو ۽ مسلمان ٻئي).

ٽيون طبقو هو ڪاموري ڪلاس جو، جيڪو نہ فقط وڏيري ۽ واپاريءَ جي دست درازين لاءِ جوابدار ۽ انهن جو پشتيان هو، بلڪ سڌيءَ طرح بہ کيس هر طرح جو سنڌ جي مظلوم عوام تي اختيار هو. ڪامورن ۾ سڀ کان وڏو زور ۽ ڌاڪو هو پوليس جو، ڇاڪاڻ تہ انسان جي غزت جو سڄو دارومدار ان جي راضي ۽ غصي تي هو. جي گهرن تہ چور کي ساڌ بڻائڻ، جي چاهن تہ ساڌ کي چور بڻائي ڇڏڻ. سڄ کي ڪوڙ، ڪوڙ کي سچ سندن ڏاڻي هٿ جو ڪم هوندو هو. پوليس وٽ مختلف قسم جا چاڙتا هوندا هئا، جن کان ٻيئي ڪم وٺندي هئي. مثلاً.

(الف) زميندار: پوليس ۽ زميندار هڪ ٻئي جا پشتيان هوندا هئا. زميندارن جي ڪڏن ڪمن تي پوليس چشم پوشي ڪندي هئي، ۽ جيڪڏهن پوليس واري تي ڪا رشوت وغيره جي عريض ٿيندي هئي، تہ

زميندار ان ۾ شاهد ڦيرائي، کيس ڇڏائي ڇڏيندو هو. زميندار، جنهن کي آزار گهرندو هو ته پوليس ساڻس ان ۾ ٻانهن پيلي تي بيهندي هئي، ۽ جيڪڏهن پوليس کي ڪنهن کان عيوض وٺو تيندو هو، ته زميندار ان لاءِ گهريل اسباب کيس مهيا ڪري ڏيندو هو. عوام زميندارن کان ان ڪري زياده تر خائف رهندو هو، جو هو پوليس جي دوستيءَ سبب ڪن هر قسم جو آزار پهچائي سگهيا ٿي.

(ب) **پيري (پيرايو):** پوليس وٽ پيري سرڪاري طرح مقرر هوندا هئا، جيڪي چورن جا پير سڃاڻي ٻاهر ڪڍندا هئا. انهن کي گهڻو ڪري پوليس پنهنجي مقصدن تي هلائيندي هئي. ڪڏهن ڪڏهن هو سچ جو ڪلمون چوندا هئا، ورنه هميشه ان جو پير ڪڍندا هئا. جنهن لاءِ پوليس جو ڪن اشارو هوندو هو. پير سڃاڻڻ جو فن به سنڌ ۾ واه جو هو. ناممڪن هو ته پيرايو جو سڃاڻڻ پير غلط نڪري وڃي. گهڻو ڪري پري پري جي ڪاٽڪن، چورن ۽ ڌاڙيلن جي پيرن جا نمونا ڪن ياد هوندا هئا. پنهنجي تر جو ته ڪوبه چور ڪاٺڻن گڻل نه ٿيندو هو. سون ماڻهن ۾ گڏي، جيڪڏهن گهريل چور کي گهمائبو، ته پيرايو سندس پير ڪڍي ٻاهر ڪندو. انهيءَ حد تائين جو وڪ وڌيل کي به سڃاڻي ويندا هئا، ۽ جتيءَ ۾ پيل پير جو نشان به پرکي ويندا هئا. چوري ٿيندي، ته پيرايو وڃي واردات تي پير ڏسي ايندو. جڏهن شڪي يا ڏوهي پڪڙجي ٿاڻي تي ايندا، ته پيرايو کي لڪائي، 15-20 ٻين ماڻهن سان گڏ ڊاٻ تي شڪيءَ کي گهمائيندا، جنهن بعد وري انکي لڪائي ڇڏيندا. پيرايو سڀني پيرن مان جهٽ اچي ان جو پير ڪڍي ٻاهر ڪندو. هنن کي ايترو يادگيرو هوندو هو، جو جيڪڏهن ڪٿي ڪو پير واردات تي ڏسندا، ته اهو به ٻڌائيندا ته هي پير انهيءَ چور جو آهي، جيڪو 4 سال اڳ فلاڻيءَ چوريءَ ۾ به هو.

(ب) **شاهد:** پوليس وٽ اهڙا جڙتو شاهد به هميشه رهندا هئا، جيڪي هٿرادو ڪيل ڪيسن ۾ پوليس يا زميندار جي چڻي تي شاهدي ڏئي ويندا هئا. اهڙن ماڻهن جو گذر گذران ڦرمار تي هوندو هو، ۽ پوليس هنن جي پٺڀرائي ڪندي رهندي هئي.

(پ) **مشير:** ڪوڙن شاهدن سان گڏ پوليس وٽ هٿ ٺوڪيا مشير به رهندا هئا، جيڪي هر وقت پوليس سان جاچ ۾ گڏ هلندا هئا ۽ مشير نامي

تي صحيح اهي ڪندا هئا ۽ ڪورٽ ۾ شاهدي به اها ئي ڏيندا هئا، جيڪا پوليس جي ٺاهيل ڪيس کي سڃي ڪرڻ ۾ معاون ٿئي. اهي مشير گهڻو ڪري ننڍا ڪاٺيدار يا وڏيرا هوندا هئا يا ڳوٺن جا اهي چڱا مڙس، جيڪي طبعا شرير، چالاڪ ۽ شريسند هئا.

(ب) **ڇاڙتا:** اهي ماڻهو جيڪي وچ ۾ پئي پوليس کي ڪيسن ۾ رشوت وٺي ڏين. اهي مختلف طبقن مان هوندا هئا: وڏيرا، زميندارن جا ڪمدار، شهرن جا چڱا مڙس، يا اهي ماڻهو جيڪي چالاڪ هوندا هئا، ۽ انهن کي ڪوبه مستقل ڌنڌو ڪونه هوندو هو. انهن جي گذر بسر جو ذريعو اهائي پٽ ست هوندي هئي. جڏهن پوليس کي پيسي جي ضرورت ٿيندي هئي، تڏهن انهن ڇاڙتن کان ماڻهن تي ڪوڙيون عريضيون ڪرائي ۽ پوءِ انهن عريضين جي جاچ مان بيگناهه ماڻهن کان رشوت وٺي، عريضين کي دفتر داخل ڪندي هئي.

(ت) **ڪاٽڪو:** پوليس جو سنڌجي وڏن وڏن ۽ پنهنجي حد جي مکيه ڪاٽڪن سان رستو هوندو هو. مڪڻ، کير، ڪڪڙ مستقل طرح اهي پيا پهچائيندا هئا؛ ايس پيءُ کان وٺي هيڊ ڪانسٽيبل تائين کير لاءِ مينهن ۽ ڳئون به اهي ڏيندا هئا؛ ۽ جيڪڏهن پوليس کي ڪنهن جو گهر لٽائڻو هوندو هو، ته انهن جي ئي معرفت انهن جون چوريون ڪرائيندي هئي. اهي ئي چور بعض وقتن تي ڪن ڏوهن ۾ پوليس جي مدد ڪندا هئا؛ کين پتو ڪڍي ڏيندا هئا ته اهو ڏوهه ڪهڙي چور جو ڪيل آهي، ڇاڪاڻ ته چورن کي يڪدم هڪٻئي جي ذريعي خبر پئجي ويندي هئي ته فلاڻي چوري ڪنهن ڪئي، فلاڻو ڪاٽ ڪهڙي ڪاٽڪو هنيو، فلاڻو مال ڪهڙي چور ٻڌو، فلاڻو ڌاڙو ڪهڙي ڌاڙيل هنيو. اهي چور ڪيترن موقعن تي پنهنجن مخالفن جو نالو ڏئي، انهن کي ٻڌائي ڇڏيندا هئا، ۽ پاڻ جيڪي پيا ڪندا هئا، اهو انهن کي نيٺ هوندو هو. ڪو سندن نالو وٺي ڪونه سگهندو هو.

(ث) **ڇغل خور:** جن کي سنڌ ۾ ڇغل، ڇغلي خور، يا ڇغل ٽوپو سڏيو ويندو هو - انهن ماڻهن جو پيشو هوندو هو ته هتان جي هٽي، هتان جي هٽي پيا هڻندا، چوانيون ۽ چوچڙيون دکائيندا وٽندا هئا؛ ڪابه راج ۾ اوڻي سولي ٿيندي، گهڻيون ئي ڀيون زماني ۾ هيٺ مٿاهيون ٿين، ڇغل هميشه جاري هوندا؛ خبر پئي ناهي، نڪ وڃي پوليس وٽ پهچائيندا.

پوليس اهڙن حالتن ۾ پاڻ به رشوت وٺندي ۽ چغل خورن کي به ورسارائيندي. ماڻهو ويچارا انهن کان هر وقت پيا ڪنبدا هئا ته ڪٿي ڪا چغلي هئي، اجايو سجاڻو پتڪو نه لهرائي وجهن!

الغرض، اهي ست هئا پيل پاوا پوليس جي آڏاوت جا، جن جي آڌار تي سنڌ جي عوام تي پوليس جو آزار قائم هوندو هو. درحقيقت سنڌ جي پوليس ان لاءِ نه هئي ته هو ماڻهن لاءِ سک ۽ آرام، امن ۽ امان پيدا ڪن، جيئن هر ڪو سک جي ننڊ سمهي سگهي، بلڪ اُن جو اعمال نامو فقط آزار، ظلم، تشدد، زبردستي، ڪوڙ، رشوت ۽ ڦرمار سان ڀريل هو. ماڻهن جو آرام ان ڪري ڦٽل نه هو ته ڪو ملڪ ۾ ڏوهي آهن يا چور آهن، بلڪ انڪري عوام جي ننڊ ڦٽل هوندي هئي ته ملڪ ۾ پوليس جي رات آهي، متان اوچتو نه ڪو 'گهوڙو چڙهي'.

'گهوڙي چڙهڻ' جي اصلاح به پوليس جي ڪري ئي سنڌ اندر وجود ۾ آئي. پوليس جاچ ۾ گهوڙن تي چڙهي هلندي هئي؛ ماڻهو چوندا: "خبر نه آهي ڪنهن تي اهو گهوڙو آهي!" صوبيدار، جمعدار، سپاهي، پيري، مشير، وڏيرا، چاڙتا، چغل خور، مطلب ته ڪٿڪ گهوڙن تي چڙهي پوندا؛ جتي وڃي لهندا جن ماکڙ اچي پئي. جهڙا پيا ٻوڙ پلاءِ پاڻ کائيندا تهڙا مال ملندا پيا سندن گهوڙا کائيندا - ڳڙ، مکڻ، ڍاڻا، ساوا گاهه، غرض ته جن تر ۾ اچي ماکڙ پئي! فرياديءَ جو ته جهڳوٺي جهڻ، پر اوڙي پاڙي جي به ستياناس. چوريءَ يا ٿيل ڏوهه جي قيمت کان سوين حصا زياده جاچ تي خرچ اچي ويندو، مار، موجڙو، ڏاڍ ۽ زوري ان کان آپراند. اهو ئي سبب هو، جو هر ڪو ٿيل نقصان برداشت ڪري ويندو هو، يا خانگي ذريعن سان ان کي واپس ڪرائڻ جي ڪوشش ڪندو هو؛ پوليس ۾ رپورٽ 75 في صد ڪانه ٿيندي هئي.

پوليس ڏوهن جي جاچ ڪندي، ماڻهن تي جيڪي ظلم ڪندي هئي، انهن ۾ گهڻو ڪري سڪن کان زياده ساوا سڙي ويندا هئا، انهن جا چند نمونا هي هئا: .

(الف) **ڏاڙهي پٽ:** ڏاڙهيءَ جون ڇڳون پٽائڻ. بعضي ته ڏاڙهي مڃون پئي انهيءَ ڏاڙهيءَ پٽ ۾ صفا تري ٿي وينديون هيون.

(ب) **اوجاڳو ڏين:** جيسين پوليس جي مرضيءَ مطابق بيان نه ڏئي، تيسين ماڻهوءَ کي ننڊ ڪرڻ نه ڏيندا هئا؛ واري وٽيءَ تي سپاهي مٿس مقرر

- ڪيا ويندا هئا؛ تاک جوابدار کي اوجاڳو ڏيندا رهن.
- (ب) **منهن ڪارو:** تيل لارائي، دانگيءَ جي ڪارنهن سان منهن ڪارو ڪرائڻ.
- (پ) **ڪانءُ ڪرڻ:** اگهاڙو ڪري، چوڪنيو ٻڌرائي، اونڌو ڪري ڇڏڻ ۽ ويهڪ جي جاءِ ۾ ڪانون جي ڪنين جو مڇو تپي ڇڏڻ.
- (پ) **مچر مار:** اگهاڙو ڪري، ٻڌي، جهنگ جي انهيءَ ٽڪري ۾ اچلي ڇڏڻ، جتي مچر گهڻا هجن، تاک کيس پٽيندا رهن. اها سزا سانوڻ جي گرمين ۾ جڏهن مچرن جي موسم ٿيندي هئي، تڏهن ڏيندا هئا.
- (ت) **اس تي اچڻ:** اگهاڙو ڪري، چوڪنيو ٻڌي، تاک منجهند جو واريءَ يا ڊاب ۾ اچلي ڇڏڻ.
- (ث) **موچڙي بازي:** مار ڏيارڻ - موچڙن سان، نيت جي لڪڻ سان، لئيءَ جي سنهن ڇهڪن سان، 'ايسٽائين مارائڻ جو سنڌ سنڌ تي ڏنا ٿي وڃن ۽ بت مان رت ڦوهارا ڪري نڪري.
- (ث) **سنڌ وٺڻ:** سنڌن ۽ ڏڪندڙ جاين کي نيت جي لڪڻ سان ڪٽڻ، مثلاً اگرڻ جي ڏوڏن ۽ ٺٺن کي، گوڏن جي ڍڪڻ کي، جنگهه جي ٺريءَ کي.
- (ث) **آرن مان ڪڍڻ:** سنڌن سان گڏ ويهڪ جي جاءِ ڪٽائڻ جيئن ويهي نه سگهي؛ پيرن جون تريون ڪٽائڻ جيئن هلڻ کان آرتو ٿي پوي، نه بيهي سگهي نه گهمي سگهي؛ هٿن جون تريون ڪٽائڻ جيئن کائڻ کا به نرھ ٿي پوي.
- (ج) **چري هٽائڻ:** ڌرتيءَ ۾ کڏ کڻي، ان ۾ چيلھ تائين ماڻهوءَ کي پورائي ڇڏڻ.
- (ج) **ڪاٺ هٽڻ:** ڪاٺ جي ٻن شهتيرن ۾ ٻانهن ۽ جنگهن لاءِ تنگ نڪتل ٿيندا هئا، جن ۾ ماڻهوءَ جون ٻئي جنگهان ۽ ٻانهان وجهي ڇڏيون هيون.
- (جه) **ات ويهڪ ۽ ڪن گوشي:** ٻئي ٻانهون جنگهن مان ڪڍي، ٻنهي هٿن سان ڪٽڻ جي ڀاڙڻ کي جهلي، ات ويهڪ ڪرائڻ. اها هلڪي ۾ هلڪي سزا شمار ڪئي ويندي هئي.
- (ح) **چاش پيارڻ:** فضلو ۽ پيشاب پيارڻ ۽ ڪرائڻ.
- (خ) **چڙهڻ:** مرد مٿان مرد چاڙهي بدفعلي ڪرائڻ.
- (ج) **بيحرمتي:** جوابدار کي اگهاڙو ڪري سندن ويجهن عورتن مثلاً ماءُ، پيڻ، ڌيءُ ۽ جوءِ کي ننگو ڪري سندس اڳيان آڻڻ.
- (چ) **ڇٽي بازي:** عزيز عورتن کي ننگو ڪري، عام جي اڳيان بيهاري، کين چوڻ ته ڇٽڻ سان هڪٻئي جي نازڪ جاين جا واري وٽيءَ تي وار پٽڻ.

(چ) **ٽيڪب ٽيڪو:** انهيءَ چپٽي بازيءَ ڪرائڻ وقت خاص سرَ ۾ رَدَمَ ۾ چورائبو هو: ”ٽيڪب ٽيڪو! ٽيڪب ٽيڪو! اندر ٽيڪو! ٻاهر ٽيڪو! هيٺان ٽيڪو! مٿان ٽيڪو! ٽيڪب ٽيڪو! ٽيڪب ٽيڪو! جوڻهي ٽيڪو! ماڻهي ٽيڪو! پيڻي ٽيڪو! ٽيڪب ٽيڪو! ٽيڪب ٽيڪو!“ اها هڪ خاص صوبيدار جي ايجاد هئي، جنهن جو ايڏو ڏهڪاءُ هو، جو نالو ايندو ته ماڻهن کان چرڪ نڪري ويندو.

(ڪ) **بليون وجهڻ:** عورتن جي سڻڻ اندر بليون وجهرائڻ، جيئن اهي کين نازڪ هنڌن تي رهندون پائڻ.

(گ) **وير وٺائڻ:** عورتن سان سندن مردن جي سامهون ٻين کان زنا ڪرائڻ. اهي ته چند نمونا بيان ڪيا ويا آهن، جيڪي ظلم جا رائج هئا، ليڪن ڪن خاص صوبيدارن ۽ جمعدارن سزا ڏيڻ جا مخصوص طريقا ايجاد ڪيا هئا، مثلاً عبدالله خان صوبيدار يا غلام رسول شاهه ناظم پوليس خيرپور جا پنهنجا نرالا نمونا هئا (۱). الغرض پوليس وٽ ظلم زبردستيءَ، ڏاڍ ۽ زور جا سوين شرمناڪ، انسانيت سوز ۽ دل دهلائيندڙ رستا ۽ طريقا هئا.

ڪاموري ڪلاس ۾ پوليس کان پوءِ ٻئي نمبر تي خلق مٿان اثر ۽ آزار هو ٻيلي کاتي وارن جو.

سند جا ماڻهو گهڻو ڪري سيئي مالوندا ٿين ٿا. ڳڻن جي ڇانگ، مينهن جو ميهڳ، ۽ ٻڪرين جو ڌڻ ته خير مڪيه مالدارن (۲) وٽ ٿئي ٿو، ليڪن غريب غريبي جو ڪلو ۽ مَنهن به پنجن پندرهن ڏورن کان خالي ڪو نه

(۱) انهيءَ دور جا نام ڪنيا پوليس عملدار گهڻا ٿي هئا، جن مان هيٺين جا نالا ياد اچن ٿا: نارائڻ داس، تيجومل، ٿهراڻ، مولانا ضياءُ الدين احمد، غلام اڪبر خان، ديوان ساجن سنگ، حافظ محمد سليمان، واليءَ ڏنو خان، عبدالستار خان، محمد بخش خان لغاري، الهه بخش خان کوسو، مير الهه ڏنو خان، محمد صالح ڏهراج، قادر بخش ڪلوڙ، نياز محمد خان، تاج الدين انسپيڪٽر، خان محمد بروهي، دلاور حسين شاهه وغيره. انهن مان ڪي صاحب بلند ڪردار جا ۽ شانائتي طور طريقي جا مالڪ هئا. اڃا به وقت آهي، جيڪڏهن ڪو صاحب انهن ۽ اهڙن ٻين شخصيتن جو احوال ۽ سندن واقعا ويهي گڏ ڪري.

(۲) مالدارن جي سلسلي ۾ سوين لفظ سند ۾ آهن: ڌنار، ڌراڙ، ميهار، ڳنوار، ٻڪرار، ريڍار، اڻپنهوار، ايليوار، واڙو، ٿان، مَنهن، واڙ، ڀاڳيو، سوين متعلق اکر آهن، جيڪي گڏ ڪرڻ گهرجن.

هوندو آهي. ڪو اصل نياڳو يا ٽاڪ سڄو هوندو ته اها ڳالهه اور آهي. انهن مالوندين ماڻهن جي سڄي اٿي ويٺي جهنگ سان آهي؛ پر جن وٽ مال ڪونه آهي، انهن جو به منهن جهنگ ڏي ٿئي ٿو. ڀاڳين جو مال جهنگ ۾ چري، ۽ جن وٽ مال نٿو ٿئي، انهن کي به گهر گهاٽ لاءِ ورو، ٽوٽي، گاڏيءَ جي سرائي، هر، پانجاري، چلھ جي ڪاٺي، سياري جي سيءَ لاءِ بندي ۽ ٻارڙ مڙئي جهنگ مان گهريو آهي. تنهن ڪري عملي طرح گويا ٻاهراريءَ جو ماڻهو ٻيلي کاتي جو پوليس کان پوءِ ٻئي نمبر تي مطيع ٿئي ٿو. انهيءَ کاتي جا مکيه ڪاردار هي آهن:

ڪنزروپٽر: سڀ کان وڏو عملدار ٿئي ٿو. سال ۾ هڪ دفعو گشت تي ايندو؛ منزل جي سڄي اٿي ويٺي عام تي؛ چيٽر، ڪڪڙ، آٺو، کير، مڪڻ، گيهه، چيلو، ماڻهن وٽان مفت مهيا ڪيو ويندو.

ڊويزنل فاريسٽ آفيسر: ٻئي نمبر تي اچي ٿو. ضلع ۾ سندس هيڊڪوارٽر ٿيندو هو. سال ۾ ڪئين دفعا منزلون ٿينديون ۽ ان جي منزلن جا انگ اسباب ماڻهن وٽان پورا ٿيندا هئا.

رينج فاريسٽ آفيسر: هر هڪ رينج تي جدا جدا عملدار مقرر ٿئي ٿو، جيڪو مهيني ۾ هڪ ٻه چڪر پنهنجي حد جو پيو هڻندو هو. ان جي کاڌي پيئي جو خرچ پڪو به سڄو مالدارن ۽ حد جي عوام تي هو.

جمعدار: هر هڪ ٻيلي تي جدا هوندو هو. ان جي سڄي پگهار ڊويزنل فاريسٽ آفيسر ڪڍندو هو، تنهن ڪري هنن جو پنهنجو گذارو ڦرمار ۽ پٽ سٽ تي هوندو هو. مون کي ياد آهي، سيوهڻ جي طرف جو هڪ جمعدار اسان جي حد تي هوندو هو. قداور، ٿلهو متارو، ٿلهيءَ مشين تي ڪٽريل سفيد ڌاڙهي؛ مڙس وڏي ڪڙڪي ۽ ڏاڍي ڌاڪي وارو جمعدار هو. چوٿين پنجين ڏينهن ڳوٺ جي وڏيءَ نم جي ڇانو هيٺ اچي منزل ڪندو هو:

”اڙي پيڻهان رسولاً! او رسولاً!! حرامي، ڪاڏي مري وئين؟“

”حاضر سائين، پهتو!“

جيئن گهوڙي تان لهندو، تيئن مالدارن ۾ ٻاڪر ڪٽو پئجي ويندو. پهريائين ڪٽ ايندي، ان تي رلي ۽ وهائو پوندو؛ هڪ ماڻهو دلو کنيو ايندو، ٻئي کي هٿ ۾ ڪونرو هوندو، ٽيون تڏو مٿي تي کنيو ايندو، چوٿين کي وٽو ۽ ڏڌ جي دڪي هوندي. ڪوٽ لاهي وهائي هيٺان رکندو، پٽڪو مٿن کان ۽ نيت جو لڪڻ (۱) ڪٽ جي تانگهه ۾. هٿ منهن ڏوئي، پوءِ ويهندو ڪٽ تي

چڙهي. وڌيڪ مار رسولي ٻڪرار تي هوندي هئي، ڇاڪاڻ ته ٻڪرين جو وڏو
تڏ ان وٽ هو؛

”اڙي ننڍو ڪڪڙ ڪهڙائجانءِ!“

مڪڻ ڦٽي سرس!

سڪائي لاهجو!

اتو چڱيءَ طرح گيڇڻ مان ڪڍرائجانءِ!

ماني اڻيبي ٿي نه وجهرائجان.

ڏهيءَ زرو به آڻجانءِ ۽ گهاتي لسي به...

اڙي پر ڏهي ۽ ڏي بدوءَ وٽان وٺجانءِ ماهيو، مٿان پيڻهان ٻاڪرو آڻين!

گه جڙي وٽان ڳاڻو وٺجانءِ.

مڪڻ ڦٽي ڪٿي عالم جي گهران وٽ، پر ماهي...

اهي ٻيون فرمائشون پوندس، جيسين خير سان نيرن ۽ ڏيهرو ڪري،
خرچيون ڪڍي، شام ڌاري ڪنهن ٻئي پاسي رخ نه رکندو. جڏهن ڪنهن
وڏي خرچ جي ضرورت پوندي هيس، ته پوءِ جهنگ مان گهمندي، جنهن جو
مال نظر ايندس، اهو ڪهڙائي اچي ڳوٺ پهچندو. پٺيان مالوندا قرآن مٿي تي
ڪنيون پڇندا اچي پهچندا:

”اڙي جمعدار، لڳ هن قرآن جي، واسطو ٿي رب جو، اڃا هاڻي پاس
ورتي اٿسي!“

جمعدار جو لڙ پيو پوندو، چي:

”بابا، سرڪاري حڪم نڪتا آهن، اسان جو ڪو وس؟ اڳيون سڀ

پاسون رد!“ کيسي مان ڪاغذن جو ٿهو ڪڍي ڪٿي ٽڌي تي اڇليندو:

”ڏسو نٿا ڪيترا حڪم اچي ويا آهن؟ اوهان ماڻهن کي خبر ڪا نه

ٿي پوي. وڏي صاحب کي گهرج پئي آهي، اها به ته پوري ڪرڻي آهي!“

پٽيوال: هن جو ديرو حد جي ڪنهن نه ڪنهن ڳوٺ ۾ هوندو هو.

روزانو جهنگ مان گهميون، حد جي مختلف ڳوٺن مان ڦريون ماريون اچي

پنهنجي ديري تي پهچندو هو. سندس پگهار ڊويزنل آفيس وارن جي حوالي

هوندي هئي ۽ سندس پنهنجو گذارو جڳهه تي پيو ٿيندو هو. انهيءَ

پٽيوال کي ”راکو“ به چوندا هئا، ڇاڪاڻ ته جهنگ جو رکوال هوندو هو.

جهڻيوال: پٽيوال جي خانگي نوڪر کي، جيڪو سندس ديري تي

چلم پائي ۽ تانڊو توڙي ڪندو هو، ان کي ”جهڻيوال“ چيو ويندو هو --

جهڻيوال ان ڪري، جو هو نه سرڪاري ملازم هو نه کيس ڪو پگهار ئي ڏيندو هو. سمورو گذارو جهڙي ڏيندو هيس، تنهن ڪري 'جهڙي' مان 'جهڻيوال' بڻايو ويو.

سڻيوال: جهڻيوال جي نموني جو بنا تنخواهه جي ملازم - ان کي ڪٿان سٺ لڳي ويندي ته ڪجهه پاڻ کائيندو ڪجهه اٿي پٽيوال کي ڏيندو. ورنه وتندو اوباسيون ڏيندو.

انهن ستن عملدارن کانسواءِ مالدارن کي آفيس جي انهيءَ ڪلارڪ سان به منهن ڏيڻو پوندو هو، جنهن جي ميز تان پاسيون جاري ٿينديون هيون. عملدارن جي انهن ٻن طبقن جو عوام تي ۽ ٻاهريءَ تي خاص ڌاڪو ۽ اثر هوندو هو. انهن کان علاوه انجنيري کاتي مان سرورير، داروغا ۽ بيلدار، ۽ روينيو وارن مان سپروائيزر، تپيدار ۽ ڪوٽار به پنهنجي پنهنجي نموني ۾ ماڻهن مٿان جنسي ڪاري قيام هوندا هئا.

مطلب ته سنڌ جو عوام هندستاني مغلن جي جبري حڪومت کان پوءِ دوباره گذريل سؤ سؤ سالن اندر مٿي ذڪر ڪيل چئن چڪرين ۾ پيڙبو پئي رهيو آهي - مرشد، واپاري، وڏيرو ۽ ڪامورو.

* * *

رشوت، رسائي، لاپو ۽ چيڙ - اهي چار آزار ڀڻ سنڌ اندر انهيءَ حد تائين هئا، جو سنڌ جي عوام جو سڄو رت ۽ ست صفا بيچي ويو.

(رشوت): هر معاملي ۽ مسئلي تي ورتي ويندي هئي. بنا رشوت جي ڪو به ڪم ڪونه نڪرندو هو. پوليس کي جيڪا رشوت ڏيبي هئي ان کي 'وڏي' چئبو هو. باقي رشوتون خرچيءَ، خرچ، پاڙي پٽي، دعوت يا 'منزل خرچ' جي نالن ۾ شمار ٿيندو هيون. 10.8 آني کان وٺي 8.7 هزارن تائين رشوتون هلنديون هيون. تپيدار واريءَ رشوت کي 'آنڪي' چيو ويندو هو - ڇاڪاڻ ته جريب پٺيان هن جو هڪ آڻو ٻانڌاڻ هو. ڪامورن کان علاوه زميندارن کي به رشوت وٺڻ جي عادت هوندي هئي.

(رسائي): نقديءَ کي به چئبو هو، ۽ جڏهن آفيسرن جي منزل ٿيندي هئي ۽ ان تي جيڪو گاهه جو داڻو، ڪٽ ڪٽولو، بُندي بڻجهر، آڻو ڪڪڙ، چيلو مڇي، کير مڪڻ، ڏڏ ۽ ڏهي پهچائبو هو، ان کي 'رسائي' سڏيو ويندو هو. **لاپو:** سالياني مقرر ٿيل رقم يا ان کي 'لاپو' چئبو هو. مقرر رقم يا

ٻڌل ان سال پڄاڻيءَ تي هيٺين طبقي جا ڪامورا اچي اڳاڙي ويندا هئا - مثلاً،
پيلي جو جمعدار ۽ راکو، پوليس جو سپاهي ۽ هيڊ ڪانسٽيبل، انجنيريءَ جو
سرور ۽ داروغو، روڻيو جو تپيدار ۽ ڪوٽوار.

ان جي سلسلي ۾ ڪڙمين سان سنڌ جي زميندار جو ديري ۾ بڻيءَ
وقت ڏاڍو ظلم ٿيندو هو، جنهن کي زمينداري زبان ۾ ”انگ اسباب“ چيو
ويندو هو؛ جيڪي بڻيءَ وقت ڪڙميءَ جي حصي مان هن ريت ڪڍيا ويندا
هئا - مثلاً:

پيرائو ٿيو: سڄيءَ ٻار مان هڪ ٿيو سڀ کان پهريائين بادشاهه پير
جي نالي تي ڪڍيو ويندو.

راج خرچ: خراج تي ٻه ٽويا يا چار ٽويا، جيڪي زميندار عملدارن جي
رسائيءَ تي خرچ ڪندو هو، ان مان وٺبا هئا.

اوطاق خرچ: خراج پٺيان اڌ ڪاسو انهيءَ خرچ ۾، جيڪو زميندار
راجوڻي ڪمن لاءِ ڪامورن يا ٻين مهمانن کي اوطاق ۾ ماني ڪرائڻ تي ڪندو هو.
ڌنڌ: چيڙ نه وهڻ، سنڌ صلح ۾ گسائڻ، يا ڪنهن ٻئي زمينداري ڏوهه
۾ وڏيرو ڪڙميءَ مٿان جيڪو نقد ڌنڌ وجهندو هو، ان جي حساب ۾ ان
ڪيندا هئا. ڪي ته ڪڙميءَ جي سڄي ٻار به ضبط ڪري ڇڏيندا هئا.

خرچي: وڏيري جي نينگرن جي خرچي سڄيءَ ٻار تي هڪ يا ٻه ڪاسا.
ڪاسبائون: ڪاسبين لاءِ مقرر ڪيل ان، مثلاً لنگهن (۱) لاءِ،
ميربحرن لاءِ، حجم لاءِ، ڪنير لاءِ، دائي لاءِ، ملان ۽ لوهر لاءِ.

زمينداري: ڪڙميءَ جي حصي مان زميندار خالص پنهنجي لاءِ اڍائي
ڪاسا في خراج تي وٺندو هو.

تقاوي: کاڌ خوراڪ لاءِ ڪڙميءَ جيڪو ان يا نقدي ورتي هوندي،
ان جو حساب ڪري ان کٽيو - اهڙيءَ طرح، جيئن ڪڙميءَ جي ان جو اگهه
گهٽ ٻڌجي ۽ پنهنجي ڌنل ان جو اگهه وڌيڪ هجي.

بج: جيڪو بج ڪڙمي وٺندو، ان مان ڪڻڪ، ساربن، جوئر ۽
باجهر جو بج جنسي وصول ڪبو. باقي تبليي بج يا دالين لاءِ نقديءَ جي
صورت ۾ حساب ڪري ان وٺيو.

(۱) لنگهو شاديءَ تي سڌ ٻڌائيندو هو ۽ غميءَ جو اطلاع به اهو ڏيندو هو. ميربحر
شاديءَ غميءَ تي پاڻي پريندو هو. دايو به سڌو ٻڌائيندو هو ۽ مانيءَ جي ديگن هيٺان
ڪاٺيون سوريندو هو. ڪنير اهڙن موقعن تي نڪر جا تانوَ پهچائيندو هو.

توهڪي: ڏيري جي سنڀال، ٺٻي جي هٿن ۽ ڏيري جي پاڻي ڀرڻ لاءِ هڪ ملازم رکيو ويندو، جنهن کي ”توهو“ چئبو هو. ان کي اڌ ڪاسو في جوڙي تي ڪڙميءَ کان ڪڍي ڏنو هو.

تيل تماڪ: ڏيري ۾ ڪمدار ۽ ڪارائي جي عام خرچ لاءِ تيل تماڪ جي نالي ۾ ڪڙميءَ کان جوڙي پٺيان اڌ ڪاسو وٺبو هو.

ترو تر اڙو يا ڪڍي پاي: ٻار جي ڀرجي ويڃڻ بعد زمين تي ڪجهه داڻا ان جا مٽيءَ ۾ گڏيل ٻڄي ويندا هئا، جنهن کي ترو ترارو يا ڪڍي پاي سڏبو هو. ان جي ڪٽ ڪري، اوتري حساب جو ان زميندار ڪڙميءَ جي حصي مان ڪڍي وٺندو هو (۱).

اهي ’انگ اسباب‘ جڏهن زميندار ڪڍي بيهندو هو، ان وقت وارو ايندو هو ڳوٺ جي هندو هٿ واري جو - ڪلهي تي انگوڇو، ڪچ ۾ بندي يا ليڪي چوڪي جي ڦرهي (۲)، هٿ ۾ ’تاراجي‘ جنهن جا نه وٽ سڄا هوندا نه ڪاٺي سڌي - دل گهرڻي اڳهه تي ان ڪڍي پوءِ چونڌو:

”ميان مسلمان، ٻڌڻي! ويڇ لٽو، باقي رهيو مورا! شام اڄبانه ته ليڪو سڌو ڪري ڇڏيون!“

اهڙيءَ طرح سسئيءَ جا پاڱا ڪرائي، ڪيترائي ڪڙمي گهڻو ڪري ڇڙو پوڙو ڪلهي تي رکي، ڏيري مان نڪرندا هئا؛ ۽ جن کي ڪجهه ان ٻڄي پوندو هو، سي به مهيني اڌ بعد وري قوت گذر لاءِ قرض ۽ تقاويءَ پٺيان پوندا هئا. **ڇيڙ:** راج خواه ڪڙمين کان طرحين طرحين ڇيڙ ورتي ويندي هئي، جنهن کي ’بيگر‘ به چوندا هئا ۽ ’سڌ صلح‘ به چيو ويندو هو، مثلاً هيٺين ڳالهين لاءِ:

(1) آفيسرن خواه وڏيرن کي شڪار ڪرائڻ؛

(2) آفيسرن جي منزل تي ڪم ڪار ڪرڻ؛

(3) زميندار جي اوطاق ۾ اڳ پوءِ ڪرڻ؛

(4) حاويليءَ ۽ بورچيخاني يا سياري جي باهه لاءِ ڪاٺيون ڪري اچڻ؛

(۱) جڏهن زمانو ڦريو، بلڪ سڌريو، ڪڙمين ۾ سڃاڳي آئي ۽ ”هاري ڪميٽيءَ“ سنڌ اندر زور ورتو، تڏهن انهن انگن اسبابن مان ڪيترا سرڪاري طرح بند ڪيا ويا.

(۲) ديال مان ڦرهيو ٺهراڻيون هيون؛ جنهن جي ٻنهي پاسن تي ميت هئي، ان تي هندو (هٿ وائين) ڪچو ليڪو لکندا هئا، ۽ مدرسن ۾ شاگرد انهن تي صورتخطي ۽ اکر پکا ڪندا هئا. ان کي پتي به چئبو هو.

- (5) زميندار جي شادن غمن تي ڪم ڪار ڪرڻ؛
 (6) زميندار جون جايون ٺاهڻ؛
 (7) جهنگ ڪڍڻ، واه جي کاتي، زمينن کي سڌو ڪرڻ، ڪوه ڪڍڻ، يا زميندار جا خالسا (۱) پوکڻ؛
 (8) زميندار جا نياپا، پيغام يا خط ٻين شهرن ڏانهن کڻي وڃڻ ۽ آڻڻ، وغيره وغيره.

اهي هئا سنڌ اندر رشوت، رسائي، لاپي ۽ چيڙ جا طريقا، جيڪي نتيجو هئا انگريز شاهيءَ جي اوصاف هيٺ ڪامورا شاهيءَ ۽ وڏيرا شاهيءَ جي گڏيل پٽ جوڙ جو، جنهن جي بوجهه ۽ بار سنڌ جي عوام جي سوا سؤ سال تائين چيليه نوائي رکي.

* * *

ابتدائي زماني ۾ منظم جماعتون يا سياسي تحريڪون ڪونه هيون جيڪي انهن قوتن خلاف احتجاج ڪن، مخالفت ڪن يا پنهنجي اختلاف جو اظهار جماعتي رنگ ۾ ڪن. ليڪن جذبو ۽ دٻڻ ۾ تحرڪ موجود هو، عوامي شاعرن ان جو اظهار وقت بوقت پئي ڪيو آهي، هتي لاڙڪاڻي ضلعي جي هڪ عوامي شاعر ميان حسين ديدڙ جو نظم مثال طور ڏجي ٿو، جنهن ۾ مٿن طبقن خلاف نفرت جو اظهار طنزيه انداز ۾ ڪري، عوامي بيزاري ڏيکاري وئي آهي. انهيءَ مان صاف ظاهر آهي ته سنڌ انهن طبقن جون ڏاڍيون خاموشيءَ سان برداشت نه پئي ڪيون آهن. بلڪ احتجاج ۽ اعتراض جو اظهار مختلف صورتن ۾ ٿيندو رهيو آهي. درخواستون، زباني داهون، گمنام (گونگيون) درخواستون، ڪيس، فرياد، اخبارن ۾ مضمون ۽ آخر ۾ جڏهن شنوائي ڪا نه ٿي ۽ سياسي شعور، اظهار جون نيون صورتون اختيار ڪيون، ان وقت ”هاري ڪميٽي“ وجود ۾ آئي يا ٻيون مختلف صورتون عمل ۾ آيون، ڪامريڊ عبدالقادر (خدا بخشيس، جنت ۾ جايون ملنس) يا ڪامريڊ حيدر بخش جتوئي يا مولوي نذير حسين جلالِي بعد ۾ جلال منجهه آيا. ليڪن عوام پنهنجي غم ۽ غصي جو اظهار توڙ کان ڪندو آيو. هيٺيون نظم 1923ع ڌاري مون ٻڌو ۽ انهيءَ دور ۾ نهايت مقبول هو، جتي ڪٿي هر ڪنهن جي وات تي هو.

(۱) ”خالصو“ ان کي چئبو هو، جو زميندار زمين کي چيڙ تي ٺهرائي، هر ڪُهرائي، بچ وجرائي، اُن جو اُن ٻئي سَرين پاڻ ڪڍندو هو

حسين فقير ديدڙ جو شهر آشوب

جاڳي حرڪت، وچ جهان،
 چار ئي ڪرڻي، درس دوڪان.
 ماڻهو قسم ڪليءَ هن چار، پهلا حصا هي سرڪار،
 ڏوجها ڏنگي زميندار، ٽيجها ڪڙمي، ڪاهن نار،
 چوٿا پير، چڱي چوڌار، سڻو بات ميڏي، بالجان —
 جاڳي حرڪت، وچ جهان،
 چار ئي ڪرڻي، درس دوڪان.
 حاڪم سخت، فرنگي آيا، هرجاءِ هوڪا، هڪ ڦرايا،
 محبت، ساءِ، مزي مڪلايا، ڦيري رب، رنان ڏي ڪايا،
 ٻانهي، چيني سڀ سڏايا، جيها گولا، تيها خان —
 جاڳي حرڪت، وچ جهان،
 چار ئي ڪرڻي، درس دوڪان.
 دين نبي دا وڏا ويري، ماڻهان دي ڪل، ڪافر ڦيري،
 سڀ سماڻي، نينگر، نيري، ڪونه وجه، تي ڪاڻي سيري،
 وتن پيچ، پڳان دا ڦيري، گهڻي خارج، باد خزان —
 جاڳي حرڪت، وچ جهان،
 چار ئي ڪرڻي، درس دوڪان.
 ظالم زميندار، ندوري، رڪن ڪامي، لڳي لوري،
 ڪڪڙ، چيلي، چاون زوري، گهه، پلا، ڪريون شوري،
 روندي وتن رنان، چوري، آڳن هووي جس جوان —
 جاڳي حرڪت، وچ جهان،
 چار ئي ڪرڻي، درس دوڪان.
 پوکن پوک، وچاري هاري، بيگر بن، تنان تي باري،
 جوڙن جائين، ڪڙمي ڪاري، پڪي پوک، ته چوڙن چاري،
 جڏان ٿيون، داڻي تياري، ڏيون گهٽ، گهڻا گمسان —
 جاڳي حرڪت، وچ جهان،
 چار ئي ڪرڻي، درس دوڪان.
 چوڻي ڏڙ، وڏي دهدار، واهڻ، وسڻي، وچ هوشيار،
 چور تنان دي، چندين يار، وتن گهمدي، ٻانهان مار،

خرچ کاون، هت اُذار، کوجهي کم کرن نقصانَ —
 جاڳي حرڪت، وچ جهُٺان،
 چارئي کيرگئي، درس دکان.
 دم وڌيرپ والا مارن، پليان پليان گهوڙيان ڌارن،
 کاسا، کاسا داڻا چارن، توڙي کاون، توڙي هارن،
 سال سڄي دا پورهيا کارن، ململ دي سر، ٻڌن ٿان —
 جاڳي حرڪت، وچ جهُٺان،
 چارئي کيرگئي، درس دکان.
 رکن پيران، شرط شهاني، مهري، گهوڙي، بيلي، پانهي،
 ڪوري، موچي، ميل بگاني، ڪاه لهن وچ ڪنهن دي خاني،
 منگن راتب، ڪڙبان، ڪاني، توڙي تنهن دا تنگ گذران —
 جاڳي حرڪت، وچ جهُٺان،
 چارئي کيرگئي، درس دکان.
 پير سونهاري، بيشڪ پلي، ڪشف ڪرامت، هلي چلي،
 عاليشان، انگوري سڪي، خام خليفي، نڪر ٺلي،
 چائي وتن، چونڊي چلي، مانيان ڏيک، ٿيون مستان —
 جاڳي حرڪت، وچ جهُٺان،
 چارئي کيرگئي، درس دکان.
 باجهون ٻوڙ، نه پين پورا، ماهيا کير تي، منگن شورا،
 عام جماعت، لنگها لورا، ڪو قاضي، رب دا گهورا،
 ڪامي ڪڙا، ڪُل ندورا، راتيان ڏينهان، بات بيان —
 جاڳي حرڪت، وچ جهُٺان،
 چارئي کيرگئي، درس دکان.
 چڙه تنهان دي ڪولون اون، وچ مسيتين، مسين ماون،
 سرها تيل، سدائي ڏاون، ڪلونٽ ٻيئي، ڪافيان ڳاون،
 نال رئيسان، رکي کاون، شيخ مشائخ، تي شيطان —
 ڏاڍي حرڪت، وچ جهُٺان،
 چارئي کيرگئي، درس دکان.
 ڪرن دعوت، دنيا دار، ٻوڙ، ڀلا تي، ترش آچار،
 گهه آتون ڇا، گهتن هار، ڪلن، کاون بهت بهار،

ڪانه لهن ڪا خبر چار، ڪٿون آيا، ايه سامان —
جاڳي حرڪت، وچ جهان،
چار ٽي ڪرڳڻي، ڏرس دوڪان.

نه ڪجهه پڇن، پاڪ حلال، نڪو آئن، دل تي خيال،
نڪا لهندي، سڌ سنڀال، متان هووي، ڦر دا مال،
ڪر سٺاوين، ڪهڙي ڳالهه، ڏاڏي ڌڪ، ڳڏا آرمان —
جاڳي حرڪت، وچ جهان،
چار ٽي ڪرڳڻي، ڏرس دوڪان.

اڳي آهن پير سونهاري، دين دنيا وچ برڪت باري،
چاٽي وتن، نال چُهاري، ڪر سٺاون، وعظ واري،
لک لياني، چوڪي چاري، عالم، آهن عاليشان —
جاڳي حرڪت، وچ جهان،
چار ٽي ڪرڳڻي، ڏرس دوڪان.

مانجهي مرد ڏنوسي خاصي، سادي، سڌ ڪريندي راسي،
پارس ڏي تنهان ڪُون پاسي، چاندي چست، ڪريندي چاسي،
آسان وچ اُٿانهين آسي، متان ڪرو ڪو، شڪ گمان —
جاڳي حرڪت، وچ جهان،
چار ٽي ڪرڳڻي، ڏرس دوڪان.

صبر ڪر، حسين سرائي، ول نه ڪرين، ايجهي وائي،
پيهر ٻيلي، ڳالهه پرائي، متان ڪو چا تنگ لائي،
چل زمانا، ڳيا چڱائي، فوج، ڪُلي هي بي فرمان —
جاڳي حرڪت، وچ جهان،
چار ٽي ڪرڳڻي، ڏرس دوڪان.

غالبا انهيءَ ’شهر آشوب‘ کان به اڳ ڪنهن شاعر جا چيل هيٺيان
بيت آهن، جيڪي نهايت غصي ۽ تلخ زبان ۾ چيا ويا آهن — هنن ۾ فقط ٻن
طبقن تي جلوه ٿيل آهي، هڪ ملان ٻيو پير:

1. ملن ۽ پيرن، ٻنهي پوڙيو دين ڪي،
هو نه گهورا حق جا، هي نه سچ چُون،
سيئي طالب ثروت جا، دنيا دين سندن،
چڏيو راهه ثواب جي، وڳين ٿا وڃن،

انڌن آخوندن، نيٺ نهوڙيو دين ڪي.

2. ملان ٿيا مردود، پير پوڄاري پيٽ جا،
درد نه تن ڪي دين جو، نياڳا نامسعود،
ڪفر ۽ ڪمينپ جا ٿا دل ۾ دکائن دود،
غرض خاطر غريب ٿيو، سوين ڏين سجدو،
انڌا هي آخوند، دشمن اٿئي دين جا.

3. پوڄو جن پيرن ڪي، ٻيڙي تن ٻڏي،
آجا ٿيا اسلام کان، ڪفر پيو ڪڍي،
ملان جي منهن پيا، ويل ٿين وڌي،
ڪيو ڪسب قرآن ڪي، ميڙن مال مڏي
جن وحدت وات ڇڏي، اڳن نه وڃ اُن جي.

4. ملو ۽ پير، ٻيائيءَ ڪٿي به ڪيا،
موتي مٺو نه ٿئي، ڪري پيو جو ڪير،
اصل هئا اڪسير، وحدت ڇڏي وه ٿيا.

سند جي صوفي شاعرن جي ڪلام ۾ پاڻ ڪي سوين بيت رڳاڪار
پيرن جي ايندڙين ۽ ملن مورائن جي دين فروشيءَ متعلق ملندا؛ جن مان اهو ئي
محسوس ٿئي ٿو ته انگريز جي اچڻ کان اڳ ئي ماڻهو ملن ۽ پيرن مان بيزار
هئا. انگريزن اچڻ بعد، جو وڏيرن ۽ ڪامورن جو طبقو به عوام تي مسلط
ڪيو، تنهن ته هڪاري هاڃا ڪري ماڻهن جا رانگا لاهي ڇڏيا.

* * *

پهرينءَ مهاڀاري لڙائيءَ بند ٿيڻ بعد انگريزن ڪي جڏهن هوش آيو،
تڏهن هنن هندستان اندر انتظامي سڌارن آڻڻ ۽ ڪاروباري خرابين ڪڍڻ لاءِ
حڪمرانيءَ جي سڀني مصلحتن ۽ رمزن کي سامهون رکندي، ڪوشش شروع
ڪئي. انهيءَ سلسلي ۾ هنن ضرورت پٽاندر مختلف ڪميٽيون ٺاهيون، جن
جي حوالي جدا جدا ڪم سپرد ڪيا ويا. انهن مان هڪ ڪميٽي سنڌ اندر به
مقرر ڪئي وئي، جنهنجي حوالي ڪم هو ته رشوت، رسائي، لاپي ۽ ڇيڙ

چيڙيءَ متعلق مختلف ماڻهن کان بيان وٺي، حقيقتون گڏ ڪري، ۽ رپورٽ پيش ڪري ته انهن خرابين کي بند ڪرڻ لاءِ ڪهڙا آپاءُ ورتا وڃن.

انهيءَ ڪميٽيءَ اڳيان سنڌ جي مشهور اديب، اخبار نويس، ظريف ۽ اصلاحي شاعر، رئيس شمس الدين ”بلبل“ 25 اپريل، 1918ع جو جيڪو بيان ڏنو هو، سو راقم الحروف جي سامهون آهي. انهيءَ بيان جا ڪي خاص ٽڪرا (۱) هيٺ ڏنا وڃن ٿا، جن مان اڄ کان تقريباً اڌ صديءَ اڳ جون ڪي دلچسپ حقيقتون سامهون اچن ٿيون.

رسائيءَ (۲) لاءِ رئيس مرحوم لکيو آهي ته ’رساندين‘ مان نڪتل آهي، معنيٰ پهچائڻ. ميهڙ جي فقط هڪ تعلقي ۾ انهيءَ زماني ۾ هيٺين جاين تي آفيسرن جون منزلون ٿينديون هيون - راڌڻ اسٽيشن، ٿرڙي محبت، ميهڙ، نئون ڳوٺ، شاهه پنڄو، بالي شاهه، اگهاماڻي، قاضيءَ جو ڳوٺ، منڇڻ، فريد ٺار، شاهه گودڙيو، منگواڻي، گرڪڻ ۽ ڪولاچي.

انهن جاين تي هيٺيان ڪامورا منزلون ڪندا رهندا هئا - مختيارڪار، اسسٽنٽ يا ڊپٽي ڪليڪٽر (۳)، ڪليڪٽر، ڊسٽرڪٽ سپريڊنٽ، سپريڊنٽ انجنير، ايگزيڪيوٽو انجنير، سب ڊويزنل آفيسر، ڊسٽرڪٽ اٽوڊ سيشن جج، جڊيشل ڪمشنر، مئنيجر انڪمپورڊ اسٽيٽس، سول سرجن لاڙڪاڻو -- شايد ميهڙ ۾ ٻيلا ڪونه هئا يا رئيس مرحوم کان فاريستر، ڊويزنل ۽ ڪنزروٽر جون منزلون دل تان لهي ويون.

منزلن جي سلسلي ۾ جيڪا رسائي ٿيندي هئي، ان جي سلسلي ۾ هيٺين قفرن ۾ رئيس صاحب لکي ٿو: -

نمبر 10. نه رڳو آفيسرن جي سر لاءِ پر سندن ساري عملي - منشين، پٿيوالن، جتن وغيره لاءِ به سامان ڏيڻو پوندو آهي، جهڙو ته، ڪٽون ڪٽولا، دلا، گوشت، ڪڪڙ، آنا، مڪڻ، کير، ڪائيون، گاهه، شراب، ميوا ۽ ڀاڄيون.

(۱) انهيءَ بيان جي ابتدا ۾ رئيس مرحوم پنهنجي لاءِ هن طرح لکيو آهي: شمس الدين ولد بهادر خان ابڙو، زميندار، ايڊيٽر ”آفتاب - سنڌ“، ميمبر تعلقو لوڪل بورڊ، آنرري ماستريٽ - انهيءَ ئي بيان مان معلوم ٿئي ٿو ته رئيس مرحوم ٽيهه ورهيه ايڊيٽري (1918ع تائين) ڪئي، پهرائين ”الحق“ جي پوءِ ”آفتاب سنڌ“ جي.

(۲) رسائي رهائي، رس رساوت، رس رساءُ، رس رهائڻ، ڪس رس، رسيل، رسبو آهي (معنيٰ پڪو آهي)، ’واھ جو رس رکي بيٺو آهي‘، رسڻ (پڇڻ يا ڪنهن شيءَ جو پڇڻ)، وغيره وغيره - اهي سڀ اکر ۽ ترڪيبون انهيءَ هڪ اکر جون آهن.

(۳) انگريز کي ’اسسٽنٽ ڪليڪٽر‘ ۽ ڊيسيءَ کي ’ڊپٽي ڪليڪٽر‘ چوندا هئا.

نمبر 13. ڪڪڙن جي قيمت 4 کان 8 آئن تائين (۱) آهي، بيسو هڪ آني يا ٽين بيسي، مڪن 5 يا 6 پاو ريشي اڳ، ۽ في ريشي 4 يا 5 پاڻ هائي ملي ٿو؛ ڪڙب 10. 12 بند ريشي ملندا هئا اڳ، هائي 3 بند، پلال في ويڙهو اڳ به تي آنا، هائي اٺ آنا؛ غي چيلو هڪ کان وٺي ۲ رين تائين.

نمبر 14. اهي جنسون هر هڪ زميندار تي سندس حيثيت ۽ آباديءَ موجب مختيارڪار رکندا آهن، سيڪو منزلگاهه تي پهچائي ڏيندو آهي.

نمبر 15. منزلگاهن تي اهڙو سامان، گاهه، پلال، زميندار هارين جي بيل گاڏين تي موڪليندا آهن، جن کي ڪجهه ڏيڻو نه پوندو آهي.

نمبر 18. مختيارڪار جي منزل جو روزانو خرچ 8-00

يورپي اسسٽنٽ ڪليڪٽر 15-00 "

ڏيهي ڊپٽي ڪليڪٽر 10-00 " "

ايگزيڪيوٽو انجنير 15-00 " "

سب ڊويزنل آفيسر 5-00 (۳) "

ڪير جا دلا (۴) علاوه، شراب، سيدو سامان، خرچيون، ٿاڌليون (۵)،

(۱) مرحوم قليچ بيگ پنهنجي "يادگيرن" ۾ پنهنجي زماني جا اگهه ۽ انگ پڻ ڏنا آهن، اهي سڀ اگهه انهيءَ دور جا آهن جڏهن سڪر سٺائي هئي ۽ ريشي جي قيمت واهي ٿي هئي.

(۲) اها زبان انهيءَ زماني جي آهي. هن وقت هوند هيشن لکجي - ٻن روپين تائين يا ٻي ريشي تائين.

(۳) انهيءَ زماني ۾ اڄوڪي اگهه جي مقابلي ۾ 100 روپين جي برابر آهن.

(۴) ڪير جا دلا ڀاڳين وٽان مفت آيا هئا. اسان جي سانيئر ۾ هر هڪ منزل تي روزانو 5-6 گهڙا کيندا هئا. "ڪير سان تڙ ڪرائڻ" جو محاورو ڪير جي انهيءَ افراط تان ٺهيو.

(۵) سنڌ ۾ گرمين جي موسم ۾ ٿاڌل پيشن جو رواج هوندو هو. صبح کان منجهند تائين ڌڌ ۽ ٻيهر ڪان وٺي لڙي ٽيهر ۽ تائين ٿاڌل يا شربت، بيد مشڪ ۽ ڪيوڙي يا بادام وغيره جو. ٿاڌل جو نسخو هي هو، ۽ ڌنڌي ڪونڊي ۾ گهوٽي، پوءِ ڪپڙي ۾ چائي ۽ ڪورن ڌڪن يا دلن ۾ وجهي پياري هي؛

بادام

ڪارا مرچ

خس خس

گدري، ونڱي، هندائي جو بچ (ست مغزي)

مصري - پاڻيءَ جي وزن تي.

پاڻي - پيشن وارن جي آثار تي.

هندو ان ۾ پينگ چپٽي ملائي پيشندا هئا، جنهن کي 'سڪو' چوندا هئا؛ نشئي مسلمان جڏهن ان ۾ پينگ ملائيندا هئا، ته ان کي 'آبو' چوندا هئا.

مصريون، انگوچا، دوتيون (۱)، سڀ ان خرچ ۾.

نمبر 21. دلا ڪٽولا (۲) زميندار ڏيندا آهن ۽ شهرن ۾ پنڃات ڏيندي آهي، ليڪن هر منزل تي ڪٽولا بدلجي ويندا آهن، گرم ٿي ويندا آهن، سنيون واڌيون (۳) سوتيون (يا ڏاس جون) جت يا پٽيالا ڪڍي ويندا آهن، يا منشي مٿن سنان ڪري تيل مٿ سان خراب ڪري ڇڏيندا آهن. گهوڙن جي طيلن يا ٻين لاندين ٺاهڻ لاءِ توا، چيرون، ڪانيون (۴)، زميندار يا شهر جا مکيه ماڻهو ڏيندا آهن. انهن جي ٺاهڻ لاءِ ڇيڙا به زميندار ڏيندا آهن.

نمبر 23. رسائيءَ جو خرچ تيار به ڪندا آهن، جيڪو هو لاپن مان وصول ڪندا آهن.

نمبر 24. زميندار جيڪو به خرچ رسائيءَ تي ڪن ٿا، سو اڪثر ننڍن ڪاتيدارن کان وصول ڪن ٿا؛ ڪي هارين کان اهڙن خرچن لاءِ بڻيءَ مان ان ڪڍي وٺندا آهن. ڪي جزوي زميندار هوندا، نه ته اڪثر بار سڀ غريبن تي آهي.

نمبر 27، 28. سامان ڍوڻ لاءِ بيل گاڏيون بيگر ۾ هڻندا آهن، جن کي سرڪاري نرخ موجب ٻه آنا في ميل پاڙو ڏيندا آهن. گهوڙو ڪري ڪاتيدار

(۱) انگوچا هندو ڪلارڪن لاءِ هوندا هئا، صبح جو ڏندڻ پائي ڪري، بت کي ڪوڙو تيل مڪي، مٿ لائي، انگوچا يا دوتي هيٺ تي ڪري. ڪٽ تي ويهي يا ڍڪي تي ويهي، مٿان ٿڌي پائيءَ جا دلا پرتيندا هئا. عامر هندو منجهند جي مانيءَ کان اڳ وهنجندا هئا؛ اهي گهمندا به ويندا هئا ۽ مٿان گهوڙو به پرتيندا ويندا هئا؛ ان کي هو ”سنان“ چوندا هئا. پوءِ دوتي ٻڌي، ساڳئي ئي انگوچي کي نپوڙي، ان سان بدن اڳهندا هئا. مسلمان ان کي تڙ، غسل يا وهنجڻ چوندا هئا.

(۲) زميندار دلا ڪنير کان مفت وٺندا هئا، جن کي لاپو ڪڙميءَ جي حصي مان ڏيندا هئا، ۽ ڪٽون راڄ مان گڏ ڪري ڏيندا هئا.

(۳) واڏڻ يا نانگ ڪٽ جي پيرن کان واڻ ۾ پوندي آهي، جنهن سان ڪٽ جو واڻ ڇڪجي بيهندو آهي. واڏڻ مڇ مان به ٺهندي آهي، ليڪن ڪي شوقين سڻين ڪٽن لاءِ ڏاس، سٺ يا سوتليءَ مان ٺاهيندا آهن. انهيءَ قسم جون واڌيون، پٽيولا، منشي، هندو ڪلارڪ ۽ آخر ۾ جت ڪڍي ويندا هئا. اهو دستور راتر جي زماني تائين به هو.

(۴) ٿورا سڙن مان زميندار مفت ڪڙمين کان ٺهرائيندا هئا، اهڙيءَ طرح ڪانيون وغيره به ٻيلي مان ڪڙمي ڪبي، اچي منزلن تي پهچائيندا هئا؛ زميندارن جو نالو هو، حقيقت ۾ نڪرندو سڀڪجهه غريبن جي هڏ مان هو.

پاڙو به ڪو نه ڏيندا اٿن، ۽ ائين ئي وانهڙو مسافرن يا چاڙهاڪي (۱) وارن جون گاڏيون بيگر ۾ هڻندا آهن. جا دڪدائڪ ڳالهه آهي.

نمبر 34، 35 زميندار يا مقاطعدار کان رسائي ٿيڻ مشڪل آهي، نه ڪي ٿي سگهندي، ڇو ته زميندار عملي جي ايتري پورائي ڪري نه سگهندا. هو نه بل پيش ڪندا، نه کين قيمت ملندي، نه ته عملي جي پڪار کان آفيسر مٿن ناراض ٿي ويندا ۽ سندن آبرو خطري ۾ رهندي؛ اهڙيءَ طرح مقاطعدار به چاڙهي اگهه وٺندا ڇو ته کين نفعو به گهرجي، سو وري عملي وارا ڏئي نه سگهندا، جيڪي قيمت ڏيڻ تي هريل ٿي نه آهن.

نمبر 36 رسائيءَ جا باني اصل مختيارڪار آهن. سندن خواهش هوندي آهي ته سالياني چڪاس ۾ سندن عيب ثواب لڪا رهن، تنهن ڪري هو اهي خرچ ڪرائن ٿا.

سالياني نقدي، شرح (۲) لاءِ هي آهي: -

بالا آفيس

هر هڪ بالا آفيس جو هيڊ منشي	15-00
هيڊ ڪلارڪ ۽ سرشتيدار	60-00
ٻيا منشي	40-00 کان 30-00 ۽ 15-00 تائين درجوار.

تعلقي آفيس

هيڊ منشي، هر هڪ تپيدار کان	11-00
(ميهڙ ۾ 17 تپيدار آهن، جملي 187 رپيا ٿيا)	
خزانچي، هر هڪ تپيدار کان	6-00
سيڪنڊ منشي، هر هڪ تپيدار کان	3-00
سپروائيزنگ تپيدار، هر هڪ تپيدار کان	40-00 ۽ 45-00
ڊويزنل تپيدار هر هڪ تپيدار کان	11-00

عملدارن جي خانگي نوڪرن جا شرح 5 کان 10 روپين تائين آهن. تعلقي آفيس يا سپروائيزنگ يا ڊويزنل تپيدار جو ساليانو شرح تپيدار جدا ڀريندا

(۱) بيل گاڏيون ڪاهي، جيڪي غريب پنهنجي ڪمن ڪارن اچي منزل وٽان لانگهائو ٿيندا هئا، يا شهر ۾ ايندا هئا، اهي تپيدار يا پوليس وارا بيگر ۾ هڻندا هئا. پنهنجو ڪم ڪار ڇڻو، غريب اوچتو آوه ۾ اچي ويو. 'چاڙهاڪو' چئبو آهي، جو گاڏرن کي ويندي ڪنهن شهر ۾ رات پئجي وڃي، ۽ ڪنهن ڪنڊ پاسي ۾ گاڏي ڇوڙي رات پجن. بگڙن ترن جو چاڙهاڪو به ٿيندو آهي.

(۲) سالياني رشوت کي 'ساليانو شرح' چيو ويندو هو.

آهن، باقي بالا آفيس جا ساليانا "وچ خرچ (۱)" مان پريا آهن، جو اهو خرچ تر جي تپيدار وٽ رهندو آهي ۽ مختيارڪار يا تعلقي هيڊ منشيءَ جي مرضيءَ ۽ اختيار تي هلندو آهي. ان جو حساب نه وٺبو آهي.

اهي (شرح) ته منزل ڪندڙ عملدارن جا آهن. جيڪي ضلعي جي بالا آفيس ۾ مقيم عملدار آهن، سي به وٺن ٿا، مثلاً حضور ڊپٽي. اهي جڏهن ڪاغذ تپاس لاءِ گهرائيندا آهن، ته کين 250 روپيا ساليانو شرح تپيدار ڏئي ايندا آهن -- انهيءَ وچ خرچ مان.

رئيس صاحب مرحوم، زميندارن جي سلسلي ۾ پنهنجي بيان اندر لکي ٿو ته:

وڏا زميندار به خوشيءَ سان ۽ ڄاڻي وائي خوشامدون ڪندا آهن، ته آفيسر راضي رهن، ڪو سندن ڪم اٽڪيو نه رهي. انهن کي هر وقت پنهنجي آبرو وڌڻ ۽ ڪم ڪڍڻ جا غرض رهن ٿا، جنهن ڪري سندن آبرويون به وڌن ٿيون، 'دريارن' ۾ کين انعام اڪرام به ملن ٿا (۲) ۽ زمينون به.

انهيءَ رسائيءَ ۽ رشوت جا ذريعا بيان فرمائيندي، رئيس مرحوم لکي ٿو ته -

مختيارڪار يا زميندار، جيڪو به خرچ رسائيءَ تي ڪن ٿا، سو سارو بار آخر نندن کاتيدارن ۽ هارين تي پوي ٿو. نه مختيارڪارن کي ڪس نه زميندارن کي نقصان، ڦرجن وچان ئي غريب ٿا، جن مان اهي پيسا وصول ٿين ٿا. رئيس مرحوم بيان ۾ هڪ منزل جو ذڪر ڪندي چوي ٿو ته -

2. اپريل 1918ع تي سپريڊنٽ انجنير ٿرڙي محبت ۾ منزل ڪئي. عملي سميت چار ڏينهن اتي رهيو، ٻئي ڏينهن پاڻ ويو، پر عملو اتي رهيو. رسايون خرچ پڪا خوب هليا. وري عملو يعني منشي پٽيوالا به گهرائي ورتائين.

(۱) تعلقي آفيس ۾ هر ڪامورو حصي رسد رقم جمع ڪرائيندو هو ۽ اها بالا عملدارن جي رسائيءَ ۾ ڪتب ايندي هئي، انهيءَ رقم کي "وچ خرچ" چيو ويندو هو.

(۲) سنڌ ۾ سالياني 'دريار' گورنر جي ٿيندي هئي ۽ ڪمشنر به ڪندو هو. انهن دربارن ۾ ڪرسي نشين زميندارن کي ويهاريو ويندو هو، جن کي خطاب ملندا هئا، انهن کي انهيءَ موقعي تي انهن جا بلا ۽ پروانا ڏنا ويندا هئا، ۽ جن کي انعام اڪرام مثلاً تراريون، لونگيون ۽ آفرين ناما ڏيڻا هوندا هئا، انهن کي به انهيءَ ئي موقعي تي اهي شيون ڏيون هيون. زميندار اهي سڀ انعام ۽ عزتون عملدارن کي راضي ڪري، انهن جون ناجائز خوشامديون ڪري، کائن سفارش ڪرائي، حاصل ڪندا هئا. اهي خطاب ۽ درباريون سن 1938ع ۾ الله بخش شهيد بند ڪري ڇڏيون.

ته جت ۽ خلاصي سامان سميت اتي رهيا. 26 اپريل 1918ع تائين ته اڃا اتي آهن، اڳتي جي خبر پوي.

انهيءَ باقي عملي جو خرچ بيان ڪندي رئيس لکي ٿو ته -

عملو خلاصي ۽ جت روزانو چار سير گوشت ۽ هڪ دلو کير جو، ۽ هڪ ڳوڻ جوئر جي... اُنن جي دائي لاءِ وٺن ٿا. ان منزل جو خرچ داروڻا ۽ مقدم پريندا، جي وري زميندارن کان وٺندا، ۽ اهي وري ننڍن کاتيدارن يا ڪڙين کان.

رئيس مرحوم کي خدا جنت نصيب ڪري، پٽيوالن جي رشوت ستانيءَ جو ذڪر ڪندي، لکي ٿو ته -

آفيسرن جا بٽڙيل (۱) ان بهاني تي وڌيڪ رسائي ۽ روزينا ۽ ساليانا شرح وٺن ٿا، جو هو، ”نه رسائيءَ جي صورت“ ۾ آفيسرن کي چغليون هڻندا آهن ته ”کير خراب مليو چانهه تيار نه ٿي“، ’بيضا ڪنا نڪتا‘، ’سامان برابر نٿو ملي‘. ان ڪري آفيسر رسائي ڪندڙ ڪامورن تي ناراض ٿيندا آهن، ڪن کي ته مارون به ملنديون آهن؛ اهڙيءَ طرح پٽيوالا تنبو دير سان هڻندا آهن ته ’چيڙ نه ملي‘! جنهن تي پڻ پٽيدارن ۽ مختيارڪارن تي ڪاوڙ ٿيندي آهي (۲).

BUTLER (۱)

(۲) صاحبلوڪن جا بٽلر حقيقت ۾ ضلعي جا مالڪ مختار ٿيندا هئا، جيڪي چون موڪري ڏيکارن. منڊمون ۽ صاحب سندن مٿ ۾. تنهنڪري عملدار خواه زميندار پيا سندن خوشامديو ڪندا هئا، ۽ سندن ناجائز گهرجون پيا پوريون ڪندا هئا. منهنجي سانڀر ۾ (1919ع) لاڙڪاڻي جو ڪليڪٽر N.H.HAY هوندو هو، ان جو بٽلر محمد الدين. الامان و الحفيظ! ”خانصاحب محمدالدين خان“ پئي پوندي هئي؛ اونڌي سنئين سڄي ان جي هٿ ۾. جيئن وٽيس تيئن ڪري؛ زميندار سان مشڪي ڳالهائيندو ته زميندار جي ڄڻ قسمت کلي؛ جي محمد الدين توجهه پورو نه ڏنو ته ڄڻ قيامت اچي وئي، زميندار کي پڪ ٿيندي ته ڪا آفت اچڻ واري آهي!

صاحبلوڪن جا ٻه ڳانگي نوڪر هوندا هئا. بٽلر، جنهن کي ’بٽڙيل يا بٽڙيل‘ چوندا هئا، ۽ اينگلو. انڊين بورجي. سرڪاري نوڪر هن طرح هئا؛ پهرين حوالدار، ٻيو نمبر نائڪ، ان کانپوءِ حسب ضرورت پٽيوالا. حوالدار جي سفيد پٽڪي تي زريءَ جو پٽو ۽ چيلهر سان زريءَ جو ڪمربند هوندو هو؛ ڪوٽ، پٽڪو ۽ ٻيا لٽا سڀ اڃا. نائڪ جي ڪمر ۾ ڳاڙهي لٽي جو ڪمربند ۽ پٽڪي ۾ به ڳاڙهو پٽو. پٽيوالن کي فقط سفيد ڪوٽ ۽ پٽڪو. حوالدار ۽ نائڪ جنهن زميندار سان ٺهيل هوندا، ان کي صاحب سان اڳ ۾ ملاقات ڪرائيندا هئا؛ اها وڏي عزت سمجهي ويندي هئي. ملاقات وقت هر ڪو زميندار حيثيت آهر حوالدار کي ڏيندو هو ۽ اهو سڀني کي، پاڻ سميت، ورهائي ڏيندو هو. گهٽ ۾ گهٽ 5، وڌ ۾ وڌ 20 رپيا، منزلن تي البت کين حد جو مکيه زميندار هڪ سئو ڏيندو هو.

رئيس مرحوم عملدارن جي گشت جو مفهوم ۽ مطلب لکندي چوي،
 ٿو ته - گشت جو وڏو مطلب ته هي آهي ته عملدار عام رعيت سان ملن جلن
 ۽ انهن جا اهڃاڻ ايڏا معلوم ڪن، سو بلڪل ڪونه ٿو ٿئي. گشت ۾ فقط وڏا
 زميندار ڪرسي نشين آفيسر کي ملن ٿا، جي رڳو پنهنجي غرض تي احوال
 کڻن ڏين ٿا. اهڃاڻ ملهڻو عرضدار جي صورت ۾ اچن ٿا، مگر جڏهن ته ان
 وقت تعلقي جا مختيارڪار روبرو اچي ويهن ٿا، ته انهن جي دال تي ڳري، کين
 اُبتو سبتو جواب ڏياري ٿا ڇڏن، تنهنڪري وري وڌيڪ ستايل ماڻهو گمنام
 طرح عريضيون تپال ۾ موڪلن ٿا، ته انهن تي به خيال نٿو ڪيو وڃي. نالي
 لکن مان هيٺيان عملدار ۽ وڏا زميندار انهن کي تمڪائي سندن ثابتي گم
 ڪري ڇڏن ٿا.

’ڌاليءَ‘ جي باري ۾ رئيس لکي ٿو ته -

زميندار عملدارن کي ميوو ڏين ٿا ۽ پنڃاڻ مصري (۱).

لاڳي جي سلسلي ۾ رئيس مرحوم لکي ٿو ته -

اهو اکر ”لاڳ“ يا ”لوڳ“ مان نڪتل آهي - زمينداري ڌنڌي ۾
 ڪاسبي ماڻهن يا پيرن فقيرن ساداتن کي جو ساليانو اُن محنت يا خير خيرات

(۱) سنڌ ۾ انهيءَ قسم جي ڌالن جو زياده ۽ خوفناڪ رواج هڪ ته جيڪب آباد ضلعي
 ۾ هو ۽ ٻيو ميرپورخاص ضلعي اندر. جيڪب آباد ۾ بلوچ سردار رهندا هئا ۽
 ميرپورخاص ڏانهن اڻ پڙهيل ۽ اڻ سڌريل زميندار. اهي ڌاليءَ جي بهاني عملدارن کي
 هزارين روپيا پيش ڪندا هئا. نئون عملدر بدلي ٿي ايندو ته هر هڪ سردار ۽ هر
 هڪ زميندار ميوي سان گڏ به - ٽي هزار به دعوت جي بهاني پيش ڪندو هو. هندن
 ۾ البت چڙي مصريءَ جو رواج هو؛ عملدار منزل ڪندو، مڪي پنڃاڻ جا مک ماڻهو
 ساڻ ڪري پنڃاڻي رسوئي کان مصريءَ جو ٿالهه مٽي تي کڻائي، وڃي منزل تي
 پهچندو؛ اندر سڏ ٿيندو ته سڀئي هندو انگهڙا ڪنڌ ۾ ڪندا، جتيون ٻاهر در تي
 لاهيندا، اندر سلام ڪري وڃي قطار ۾ بيهندا. صاحب پڇندو؛ ”مڪي صاحب، ڇا
 خبر آهي؟“ مڪي ٻانهون ٻڌي، عرض ڪندا؛ ”سڀ خير آهي. حضور جن جي سر
 بخت کي ويٺا دعائون ڪيون. ڏاڍو امن امان آهي.“ ”چڱو، سلام ٿيو!“ ساري
 پنڃاڻ صاحب ڏي منهن ڪيون. ٻئيءَ ڀر ٻاهر نڪرندي، جيئن ٻئي ڏيڻ سان
 صاحب جي بي ادبي نه ٿئي. جيڪڏهن ڪنهن تي جفلي هڻي هوندي، ته مڪي،
 صاحب جي تعريف ڪندي، نموني سان چئي وٺندو ته ”حضور، ٿورو گهڻو فلاڻي جو
 آزار آهي، اوهان مالڪ آهيو، نگه ڪندؤ ته مڙئي لهي پوندو.“ ٻيا هندو هٿ ٻڌي
 چوندا؛ ”حضور سائين جي مهر گهرجي؛ مڙئي فلاڻو ڏاڍو مڙس آهي. هٿ لڳندس ته
 سڪي ويندو.“ انهيءَ ماڻهوءَ جي آفت اچي ويندي، جنهن تي پنڃاڻ انهيءَ نموني
 سان شڪايت ڪئي.

۾ ڏبو آهي، تنهن کي ”لاپو“ چوندا آهن. اهڙيءَ طرح ڪامورن جي انگن ۽ ساليانه شرحن تقدي ۽ ان ڏيڻ کي به لاپو چئبو آهي.

لاپي جا شرح بيان ڪندي مرحوم لکي ٿو ته -

رونيو ڪاتي ۾، تپيدار پهرين ڏي تي في جريب هڪ آنو يا ٻن آنن تائين وٺندا آهن، وڏن زميندارن کان في سيڪڙو 3 يا 5 روپيا، پبلڪ ورڪس ۾ سب ڊويزنل آفيسر مقاطعدار کان في سيڪڙي تي ڏهه روپيا وٺندا آهن؛ سب اوورسير ۽ داروگا 2 کان 5 تائين يا ڏني سارو. داروگا، ’راجوئي‘ هر پڪيءَ موريءَ تي 3 کان 5 روپين تائين، ۽ ڪڙمين کان في ڪهاڙو (1) هڪ روپيو، مقدم لاپارن (2) ۾ ان جي وٺ وٺندا آهن. يا بتاين ۾ ان. مالدارن کان سدائين ڪير، ڇيلا گهرج سارو، ۽ منزل تي زميندارن کان تقدي. فاريست وارن مان رينجر مالدارن کان ۽ زميندارن کان، ۽ پوليس ڪاتي ۾ سب انسپيڪٽر ۽ ٿاڻيدار رسائيءَ جي بهاني تي هر هڪ زميندار کان سندس حيثيت مطابق وٺندا آهن. جڙيشل ڪاتي ۾ به بالا آفيس ۾ ساليانا شرح ٻڌل آهن. هر هڪ سبارڊينٽ ڪورٽ جا سرشتيدار ۽ ناظر ۽ تعميل منشي (3) ۽ ٻيا بيلف دعويٰ جي في سيڪڙي رقم تي اٺ اٺ آنا. ان ڪاتي جي بالا آفيسرن جي رسائي تپيدار، ۽ عملي جي رسد ۽ رسائي بيلف ۽ ناظر ڪندا آهن.

زميندارن جي عادتن تي روشني وجهندي، مرحوم هڪ جاءِ تي

(1) ڪنهن به سرڪاري واه جي ڪنڌيءَ تي ڪوهه ڪڍي، ان تي نار چاڙهجي، ان کي چئبو آهي ”ڪهاڙو“، انهيءَ ڪوهه ۾ پاڻي سرڪاري واه مان پهچائبو آهي. گهڻو ڪري آبڪلائيءَ جي موسم ۾ خريف ۾ جوئر باجهر لاءِ اهي ’نار‘ چاڙهبا آهن.

(2) ’لاب لهڻ‘ يا ’لوب ڪرڻ‘. يعني پوک جڏهن پچي ۽ ان کي لڻجي، ان کي چئبو آهي لاپارو. لاب يا لوب جي موسم - ’لاپارا‘ لاب وارن کي چئبو آهي. ’لائيءَ وارا‘ چئبا آهن اهي مزدور، جيڪي روز تي يا ول جي ونڊيءَ تي لاب لاءِ بيهاريا آهن. مارچ، اپريل ۽ مئي ۾ گهڻو ڪري ربيع جي لابن لاءِ بروهي ٽڪر تان ايندا آهن؛ اهي لاب جي مزدوريءَ ۾ ول وٺندا آهن؛ اهي زمين جي ڀر ۾ ڏاس مان نهيل تنبو هڻي ويهندا آهن. اهو رواج جيڪب آباد، لاڙڪاڻي، سکر ۽ دادوءَ ڏانهن آهي. لوئر سنڌ ۾ ڪهڙيون قومون پوکڻ جو لاب مزدوريءَ تي ڪنديون آهن، انهن جي راتم کي خبر نه آهي. اهي بروهي ڪن حالتن ۾ پنهنجون چوڪريون سنڌين کي وڪڻي ويندا آهن، شاديءَ لاءِ. قيمت وڌ ۾ وڌ هڪ هزار روپيا. هڪ دفعو ڏني وري انهيءَ چوڪريءَ وٽ ڪونه ويندا آهن.

(3) ’تعميل منشي‘ اهو چئبو هو، جيڪو ڊڪري نڪرڻ بعد بيلف موڪلي، ان جي تعميل ڪرائيندو هو.

فرمائي ٿو ته -

زميندار کير (منزلن لاءِ) ڏين ٿا ته اهو زور تي پنهنجي حد جي مالدارن کان وٺن ٿا.

انجنيريءَ ۽ پوليس جي سلسلي ۾ رئيس هڪ نهايت ئي دلچسپ نقرو لکيو آهي. چوي ٿو:


انجنيري کاتو پاڻيءَ جو سيلاب آهي ۽ پوليس کاتو باهه جو شعلو.
انهن ٻنهي مان ايترو سهنج به آهي جيترو پاڻيءَ ۽ باهه مان ماڻهن کي پهچي ٿو. مگر جڏهن اهي ٻئي حد کان لنگهن ٿا ته هو ملڪ ٻوڙي ناس ٿو ڪري، هو جهڳا ساڙي ڇت ٿو ڪري.

چيڙ جي سلسلي ۾ رئيس صاحب پنهنجي بيان ۾ چيو آهي ته -
”چيڙ“ جي معنيٰ آهي ته بيگر ۾ بنا اجوري ڪنهن به ڪم لاءِ ماڻهو موجود ڪري، هڪلي ويڃن - جيئن مال کي ڌنار چيڙيندا آهن. ڪنڊن ٻڌڻ، منزلن تي تنهن ڪوڙڻ ۽ پٽڻ، سامان لاهڻ ڇاڙهڻ، رستن جي مرمت، منزل گاهن جي صفائيءَ لاءِ ۽ منزل جا ڏينهن پاڻي ڀرڻ ۽ ٻئي ڪم ڪار لاءِ اهي ماڻهو ڏبا آهن. (۱) چيڙن يعني هارن کي پوکڻ لاءِ زمين ڏيڻ وقت زميندار اهڙو شرط تقاويءَ جي دستاويز تي لکرائي وٺندا آهن، يا زباني شرط ڪندا آهن ته ’چيڙ چيري، بند ڪند، سڌ صلح ۾ انڪار نه ڪندس‘! عملدارن جي منزل تي به 20 کان 30 تائين چيڙا، رستن جي مرمت يا منزلگاهن جي صفا ڪرڻ لاءِ ڪم ساڻو 50 کان 100 تائين چيڙا، هر هڪ زميندار ڏيندو، يا ڪم زميندارن کي ورهائي ڏيندا، جيڪي معياد اندر چيڙن کان پورا ڪرائي ڏيندا. شڪار جي چيڙ ناتال ۾ ٿيندي آهي. چيڙ زميندار جي سڌ تي اچڻ لاءِ ٻڌل آهي - خوش هجي يا ناخوش.

رئيس مرحوم اهو بيان 25 اپريل، 1918ع جو لکيو آهي، جنهن تي انگريزيءَ ۾ عهدن جي فهرست سميت دستخط ڪيا اٿائين، يعني اڄ (8.25.60) کان بائيٽاليهه ورهيه چار مهينا ۽ هڪ ڏينهن اڳ اهو بيان ڏنو ويو آهي، جنهن اندر جيڪا انهيءَ زماني ۾، انهيءَ سمي جي اڳهن مطابق رشوت، رسائي، لابي يا چيڙ جي حالت هئي، سا بيان ٿيل آهي. جنهن ڪميٽيءَ اڳيان اهو بيان ڏنو ويو، ان ضرور حڪومت کي ڪا رپورٽ پيش ڪئي هوندي، ۽ انهن آزارن

(۱) رئيس چيڙ جي سلسلي ۾ فقط اهو ڪم ڄاڻايو آهي، جيڪو چيڙن کي منزل تي ڪرڻو پوي ٿو.

جي بند ڪرڻ لاءِ ڪي اڀاءُ به رتي ڏنا هوندا؛ ليڪن رشوت، رسائي، لاپو بند ٿيڻ ته خير، گهٽجڻ به خير، پر التو وڌندا ويا، ۽ اڳهن سارو انگن اکرن ۾ اضافو ٿيندو ويو ۽ سنڌ جي جدا ٿيڻ بعد (1936)، يا ائين ڪڍي چئجي ته سنڌ اندر جڏهن انتظام درهر برهم ٿي ويو، تڏهن کان ته نهايت جبر، ظلم ۽ زور تي ڪلم ڪلا رشوت، لاپو ۽ رسائي وڻجڻ شروع ٿي. اڳ اهي شيون مان مڙجات ۾ ملنديون هيون، هاڻي بي شرميءَ، بي حياتيءَ ۽ ديدھ دليريءَ سان ورتيون وڃن ٿيون؛ اڳ ڏني ورتي (۱) بعد لڄ حياءُ رکبو هو، ننگ ۽ لحاظ پوندو هو، ڪم ڪار به پورو ٿيندو هو؛ ليڪن هاڻي ته انهيءَ حد تائين سيني زوري وڌي وئي، جو دل گهري رقم ملڻ بعد به ڪم ڪونه ٿيندو؛ اڳ پڻ هوندو هو، هاڻي پڻ ڀولو ته جدا رهيو پر وڏي واڪي، ظاهر ظهور، تڪي ٿوري، ٺڪي ٺوڪي رشوت رسائي وٺڻ ۾ آئي؛ اڳ وڏا عملدار خال خال وٺندا هئا، بلڪ سون ۾ ڪو هڪ، ليڪن هاڻي ڦرمار تي وڏن کان ننڍن تائين پٽ ڪاڌ تي چڙي پيا، جيئن صبح جو بکين بکرين جو ڏڻ واڙ مان نڪري پوندو آهي. طوائف الملوڪيءَ جو عالم هو. نوڪريءَ جو مطلب ڪاموري ڪلاس اهو سمجهيو ته ٿوري ۾ ٿوري عرصي اندر گهڻي ۾ گهڻو پيسو گڏ ڪجي، ۽ هنن ڪيو به ائين. اها ڪيفيت رهي 1931ع کان وٺي 1947ع تائين، جنهن کي انگريز جو آخري دور چئجي ٿو. ان کان پوءِ جون حالتون هن کان پوءِ جو لڪندڙ ويهي لکندو.



رَجن ۾ رڙ ٿي، ڪر ڪوئل جي ڪُڪَ،
ولولو ۽ ووڪ، اِي ڏان آههَ عشق جي.
- شاهه

اما بعد، آمديم برسرِ مطلب - اهي ٻئي اکر عربيءَ ۽ فارسيءَ جا آهن، جيڪي ان وقت استعمال ٿيندا آهن جڏهن لکندڙ وچ ۾ مطلب کان هٽي، ڪي ٻيا قصا ڪٽي، وري موٽي پنهنجي اصلي مقصد تي ايندو آهي، سو اسان به وچ ۾ ٻيون ڪيتريون ڳالهيون ٻولهيون ڪري، وري اچي سکر جي انهيءَ مشاعري پيڙا ٿيون ٿا، جتي جناب ”نياز“ کي قدسيءَ واريءَ نعت جي سنڌي تـضمين پڙهندي ڇڏيو هئوسين.

شاعر پنهنجي دور جو عڪاس ٿئي ٿو، هو جيڪي پنهنجي گردويش ڏسي ٿو، جيڪي محسوس ڪري ٿو، جيڪا ڳالهه کيس ڏک ڏئي ٿي يا سک رسائي ٿي، سندس دل ۽ ذهن ۾ جيڪي تاثر پيدا ٿين ٿا ۽ مٿس جيڪي وهي واپري ٿو، پنهنجي ڪلام ۾ انهيءَ جو هو عڪس ڪڍي ٿو. راقم گذريل بابن ۾ جيڪي لکي آيو آهي، سا آهي روڻداد حضرت ”نياز“ جي گردويش جي، ماحول جي، ۽ زماني جي ڏسڻ وارا مٿي بيان ڪيل حقائقن جي روشنيءَ ۾ هڪ ڏينهن ضرور ڏسندا ته اسان جي هن غزل گو شاعر جي اک پنهنجي دور جي وهيءَ واپريءَ کي ڪيتري قدر ڏٺو، سندس دل ان جي ريب ۽ کريب جو ڪيتري قدر اثر قبول ڪيو، سندس شعور ڪيستائين حالتن کي محسوس ڪيو، سندس ذهن حقائقن کي ڪيتريءَ حد تائين جذب ڪيو، ۽ سندس زبان ڪهڙيءَ ريت انهن تاثرات ۽ محسوسات کي بيان ڪيو، يا مورڳوئي اسان جو شاعر پنهنجي ماحول کان صفا غافل رهيو، ۽ سندس دل دماغ، حس ۽ شعور، خواهه ذهن ۽ زبان تي اهڙا ڪلف چڙهيا رهيا، جو حسن و عشق، گل و بلبل، شمع ۽ پرواني، فراق ۽ وصال، ابرو ۽ مزگان، خال ۽ خط، قد ۽ بت جي مفروضن کان سواءِ هو پنهنجي آرٽ ۾ ڪنهن به حقيقت کي پيش ڪرڻ کان قطعي عاري ۽ غافل رهيو. هڪ آرٽسٽ جي وڏي ۾ وڏي پرڪا اهي آها - جڏهن سنڌ جي ماڻهن جا مزاج پختا ٿيندا، تڏهن ضرور ادبي تاريخ جا جوهر انهن ڳالهين جي ويهي ڇاڄا ڪندا.

الغرض سکر واري مذڪوره مشاعري ۾ ڏيڍ ڪلاڪ کن حضرت نياز صاحب جو مخمس هليو، هر هڪ بند ور ور ڏئي کانئس پڙهايو ويو،

ٻڌندڙ انهيءَ حد تائين متاثر ٿيا، جو ان کان پوءِ کين ٻين شاعرن لاءِ ڪابه
ڪشش ڪانه رهي، خود شاعرن مان به خود اعتمادِي انهيءَ حد تائين ختم ٿي
وئي، جو هنن کي پنهنجي ڪلام ۾ پاڻ ئي دلچسپي ڪانه رهي، هنن غزل
پڙهيا، ليڪن اهڙيءَ طرح جيئن ڪو بيگر لاهي وئي.

آغا نظر علي خان ۽ جناب راشدي صاحب کي اگرچہ پنهنجي
نوجوان شاعر جو غزل ضرور ٻڌڻو هو، ڇاڪاڻ ته مشاعرو دراصل ڪرايو ويو
ٿي ان جي مظهر لاءِ هو، ليڪن ”نياز“ کان پوءِ اهڙي ڪايا ڇانئجي وئي
هئي، جو خود ڪهنه مشق شاعر ئي پاڻ ڪُترائي ويا ته هي ڇوڪر، جيڪو
عمر ۾ به الھڙ ته شاعريءَ ۾ به نويو، تنهن کي ڪٿي جرئت ٿيندي، جو
ميدان ۾ اچي منهن ڏئي! وارو جڏهن آيو تڏهن سندس نالو پڪاريو ويو،
ليڪن ’صدا۽ برخواست!‘ در حقيقت حضور جن جي نعت سڳوريءَ بعد
خود آغا صاحب جن به مجاز جون منزلون طيءَ ڪري وڃي حقيقت جي
واديءَ ۾ پهتا هئا، تنهن ڪري مشاعري کان اڳ سندن نظر ۾ جيڪو معاملو
اصل مقصود هو، سو هاڻي ڦري فروع ٿي چڪو هو، تنهن ڪري ڇوڪر ته
انهيءَ طرح وچ ۾ ئي غائب ٿي ويو!

ايامن تائين سکر جا ماڻهو انهيءَ مشاعري کي ياد ڪندا رهيا. ان کان
پوءِ به ٻه-ٽي دفعا مشاعرا ٿيا، جن ۾ ٻين مکيه شاعرن سان گڏ نياز صاحب به
شرڪت ڪئي ۽ دوم ڌار سان پنهنجا غزل پڙهيائين، ليڪن اهو رنگ ۽ اهو
وقت ڪو اور هو. سندس انهيءَ مخمس کي سکر جي بزرگن پنهنجي هڙان
هزارن جي تعداد ۾ آرٽ پيپر تي ڇپايو ۽ ثواب خاطر سڄيءَ سنڌ اندر ورهائيو.
مخمس ڇپيو ’سنڌ زميندار‘ پريس ۾، جنهن ڪري ڇپائيءَ جا پيسا مع
نفعي جي نظر علي خان جي حوالي ٿيا، ابوبڪر هيد ڪمپازيٽر، گيلي مشين
مئن، ۽ خانڻي ڪمپازيٽر کي سندن بقايا مان به ڪجهه مليو ۽ خدا نه ڀلائي ته
ڳوٺ جو ڪرايو ۽ ٻه-ٽي رپيا بيڙي ماڃيس لاءِ مون کي به نصيب ٿيا.

نياز مرحوم پهريون شاعر مون کي ڏسڻ ۾ آيو، جيڪو نه فقط غزل
۽ نظم جو بادشاهه هو، بلڪ نيٺ سنڌي ڪافيءَ مٿان به کيس ڪمال جي
قدرت حاصل هئي - اهاڻي نيٺ مٺي زبان، اُهي ئي محاورا، اُهي ئي لفظ، نازڪ
۽ پٽ پٽيهر جهڙا نرم استعارا سي به پنهنجي ماحول جا، ترڪيبون اُهي ئي

جيڪي شاهه ڪتب آنديون، ڳالهيون اُهي ئي جيڪي ڪافيءَ جو ڏاج آهن. مون کي ياد آهي، اڄ به اهو نظارو ڄڻ اکين اڳيان پيو ٿري جيئن ڪالهه تي گذريو آهي؟ براج نئين نئين ٺهي هئي. اورينءَ ڀر تي باغ ۽ لان، جن تي اڄ ڪلر چڙهي ويو آهي، جن تي اڄ نه اها بهاري آهي نه منجهن اها گلزاري، ڄڻ مٿن سالن جي اداسي ۽ درماندگي چائنجي، وئي آهي، اُهي ان وقت تازا نهيا هئا، مٿان انگريز جو حڪم، هيٺان مالهي جي ايمانداري ۽ ڪاربگري، ٿاميءَ ٿاميءَ ۾ ساهه ۽ مڪريءَ مڪريءَ ۾ شگفتگي ۽ چير جي هر ٿڌي ۾ تازگي ۽ توانائي، انگريز به طبعاً باغن ۽ ٻوٽن جا شوقين ۽ مالهي به ٻوٽن ۽ وڻن جي پگهار هوتي نه پر پنهنجي اولاد وانگر پيا پرگهور لهندا هئا، جهڙا مالڪ خبردار ۽ شوقين، اهڙا ئي هئا ملازم اورچ ۽ ايماندار، پوءِ باغ ۾ بستان رنگ رکي ڇو نه بيهندا؟ ڇا مجال، جو انهيءَ زماني ۾ ٻوٽن ۾ ڪو سڪو پن هجي، چير تي ڪو ڪڪ پن پيل هجي، يا ڪو ٻارو سڪل هجي! جيئن براج تي چڙهيو، تيئن شادابي ڏسي اڪيون نري پونديون، روح ۾ تازگي اچي ويندي، طبيعت تي سرهاڻ پئجي ويندي. عليه هر جي ديوار سهڻيءَ ڪٽ تي پاسن کان بيٺل، وچ وچ تي گلاب جا ڳاڙها ۽ شير چاهي گل، موسمي ٻوٽا ان کان علاوه گلزاري ڪيو بيٺا هوندا هئا.

شام جو سکر جا سڀئي شوقين ڀلن بگن تي چڙهندا، سهڻا، سٺا ۽ نڪا تنومند گهوڙا، جن تي ميان غلام نبي (۱) زين ساز جا ٺاهيل سنج پيل، ڄڻ سنج نه آهن بلڪ گهوڙي کي ڳهه پيل آهن. ڳچيءَ ۾ گلن جون ڳانيون ۽ چانديءَ مان ٺهيل چمڪيدار دعائن جي ڪنڊي، اکين مٿان موڙ ۽ نرڙ تي سري پيل، مٿي تي مور جي ڪنڀن جو هڪ گلدستو، رينان سڄيءَ سيم جون، جن تي گلن جون لڙهيون لڳل، جوتن خواه پتي ۽ ڪمر بدن تي نڪل جا چنڊ ستارا ۽ سهڻيءَ طرز تي ٺڪيل گل لڳل، نيٺ جو چهڪ لڏندو ايندو، جنهن جي پيڙيءَ ۾ وٽيل ڏاڳو ۽ ڏاڳي ۾ رنگارنگي پشم جا گل پوتل، پيرن ۾ گهنڱهرو ٻڌل. دعائن جي چمڪي ۽ گهنڱهرن جي وچ تي گهوڙو مست ٿيو، ناچ ڪندو هلندو. بگي گوبا شاهجهان وارو تخت طاووس پئي

(۱) غلام نبي اصل پنجابي هو، ليڪن سڄي عمر سکر ۾ گذاريائين. سنهو، ڊگهو، اچي ڏاڙهي، ترڪي ٿوي، پنهنجي محنت ڪري مالدار ٿيو. ۽ جڏهن مالدار ٿيو، ان وقت شهر جي معززن ۾ سندس شمار ٿيو. سندن ۽ بگن ٺاهڻ جو شاه ڪارگر هو. سندس دڪان برف ڇاپ جي لڳ هوندو هو. سکر ميونسپل جو ميمبر به هو.

لڳندي. مختلف قسم جا رنگ ڀريل، ضروري جاين تي نڪل جو ڪم، گاديون ڳاڙهيون يا ڪاريون، جن تي رنگا رنگي بڻل لڳل، ڪي شوقين وري انهن تي اڇيون ڇوان چاڙهائي ڇڏيندا هئا. بگي هلي ڄڻ واءِ مينهن ٿي، گويا چوهو ۽ واڇوڙو هو جو جهٽ ڏئي اکين اڳيان لنگهي ويو. اڄ وانگر مرضيل ۽ مثل گهوڙا ڪونه هوندا هئا. موٽرون هيون ڪونه، جو هر ڪو انهن تي چڙهي. گهوڙا ۽ بگيون مان ۽ شان جي سنڌ هئا.

سکر جي شهر ۾ بگين جا هونءَ ته ڪيترائي مرڪز هئا جن کي ”بگي اسٽان“ (Stand) سڏيندا هئا، ليڪن چار اسٽان زياده مشهور ۽ مکيه هئا؛ ٽڪر تي ليوکس پارڪ اڳيان سٽي ڪورٽ جي سامهون، بازار ۾ ٿلهي وٽ، غريب آباد ۾ مارڪيٽ واري ميدان ۾ مسافرخاني جي ٻاهران، ۽ ڇوٽون هوندو هو جتان براج جا بنگلا شروع ٿين ٿا. مڪرانن جي پاڙي وٽ.

انهيءَ زماني ۾ لٽو ڪپڙو به سستو هو. اڄ وارو ڪلور ۽ ٽهر ڪونه هو. وائل نئين نئين آئي هئي، ساڍي ٽي آني وال، جهڙو رنگ گهرجي تهڙو وٺ! زالون ڇولا ۽ روا ڪنڊيون هيون، شوقين جوان ان مان قميصون يا ڇولا ۽ پٽڪا ڪندا هئا. شبنم (شبنم) ملل جو وال به چئين آئي هوندو هو، جنهن مان پڻ ڇولا ۽ پٽڪا ٿيندا هئا. سٿن لاءِ به ٽي قسم محمودي ملندي هئي؛ راڻي ڇاپ، گئيش ۽ سي. چاليهه هزار سٺي ۾ سٺو هرڪ هو. چئين آني کان ڇهين آني تائين وال ملندو هو. محمودي، لٽو ۽ هرڪ اهي ٽيئي نالا هئا سٿن جي لٽي جا، ليڪن لٽو سادو، هرڪ ۽ محمودي سٺي نموني کي چئبو هو. مثلاً راڻي ۽ سي. چاليهه هزار کي هرڪ سڏبو هو يا محمودي.

شوقين جوانڙا، وڏن ڀاڄن سان سٿن ٺهرائي، ان کي ڪلف لائي پائيندا هئا ۽ ور اڳتي ڪري ڇڏيندا هئا. لاهور کان جيڪي طوائفون سکر ۾ اچي مقيم ٿيون، انهن جي ميرائين ۽ بڙي مياڻن انهيءَ قسم جي ڪلف لڳل وڏ ڀاڄيءَ سٿن جو رواج اچي وڌو ۽ ور اڳتي ڪري هلڻ به انهن کان ڏانءِ آيو، ورنه سنڌ ۾ سٿن کي ڪلف نه لڳندو هو، ڀاڄا ننڍا ۽ ور سڀ پٽي چئين ڇڏبا هئا. سليپر رنگين سڄي بخمل جا شڪارپور ۾ ٺهندا هئا، جن تي سنهن رنگارنگي موتين سان چٽساليءَ جو جڙاءُ ڪيو ويندو هو. قيمت به وڏي ڪانه، ڇڙو ڇوڏهن آنا جوڙي جو ملهه هو. پٽڪا گهڻو ڪري نوجوانڙا ڪن تي ڪري ڇڏيندا هئا، ٿڙن کي پئي ڪن وٽان ڪڍي، ڪلهي تي پٿاريندا هئا. پيراهنن جي گچيءَ ۽ سيني جي چير کي اڇو ڪندو لڳل، ڪلهن وٽ

ڪناريون، ڳچي چولي (۱) جي کولي ڇڏيندا هئا. ڪي جوان چڪن جا چولا به نهرائيندا هئا ۽ چڪن جا گل شوقينن جي جوانيءَ مٿان ڏاڍو جوين ڪري بيهندا هئا.

ميان فضل محمد خان سومرو غريب آباد وارو. الله بخشيس. حال حيات هو. هر ڪو سرنديءَ وارو ۽ لٽي ڪپڙي جو شوقين، اتان پنهنجا لٽا ڌاريندو هو. شاهه ڪريگر هو. لٽو اهڙو ڪُنپ تان لاهي ڏيندو، جو پائيندي پيو ڪهڪاءُ ايندو. ڪيئن اهڙي اچي لٽي ڪي پائي ميو ڪجي! سکر جي جوانن کي نه فقط لٽي خريد ڪرڻ ۽ ان جي ڪٽ ۽ پهرڻ جو شوق هو، پر ڌوئل لٽو چاڪي چئجي، ان جي پروڙ به واه جو هئي، فضل محمد خان سٺڻ تي ابرق جي بوند به ڪلف سان گڏ هڻي ڏيندو هين، ۽ ڪن جي لٽي کي وري گليءَ جي هلڪي هوا. ميان فضل محمد لٽي کي ائين هٿ لائيندو هو، جيئن پنهنجي ننڍڙي ٻار کي ڪو لائي. ڌوپ بعد لٽو کولي ڏسندو، استريءَ بعد ان جي بيهڪ کي ڏسي وائسي، چڪاسي، پوءِ ڏاڍي انداز سان ويڙهي ناهي رکي ڇڏيندو. جڏهن مالڪ ڪڏن ايندو، ته ان کي به تاڪيد ڪري ڇڏيندو ته فلاڻا خيال سان ڪٿي وڃ! ڪاريگر کي جڏهن ايترو خيال ٿيندو ته پوءِ سندس فن ڇو نه آسمان تي پهچندو؟

انهيءَ فضل محمد خان جا لٽا شوقين پائي، سهڻا ريشمي رومال يا هٿن ۾ ڪڏندا هئا يا ڪلهن تي رکي هلندا هئا. رابيل، موٽي ۽ ٽانگر جون ڪنڊيون پيسي ۾ ٿي ملنديون هيون، ڊزڻن جي منهن ڳچيءَ ۾ وجهي، ۽ ڪي هٿ جي مڙي ۾ به هڪ اڌ ٻڏي، هلندا هئا. ڪي خاص شوقين ته گلاب جو پاڻي به لٽن تي چڙڪائي پوءِ گهر کان پير ٻاهر وجهندا هئا. ڀلا سکر جو سانوڻ، ٽڪر جون گرميون، شام جي اُٻس، اهي سڀئي اهتمام انهيءَ لاءِ ته ڪيا ويندا هئا!

الغرض، اهڙي ڪمام ۽ اهتمام، تيارين ۽ تجويزن کان پوءِ شوقين بگين ۾ چڙهي، لاڙوين پيهريءَ کان ٿورو اڳ براج جي پل تي اچڻ شروع ڪندا هئا. ڇهن وارا طرحين طرحين جا ڪاڇ ڪنيو اڳ ٿي حاضر هوندا، ڪٿي پڪوڙا پيا پچندا، ڪٿي سنگر پيو ترو، ڪٿي چٽا پيا پچندا، چولا گرم الڳ پيا ڪنن ۾ تڙڪندا، ڪٿي ٻه رڌل ڪٽيءَ ۾ موجود، ليمي جي لغار ۽ مرچن

(۱) ”پيراهن“ چئبو هو موڪرن ٻانهن واري کي، جيڪو بت تي ڪشادو هجي ۽ گوڏن تائين پيو پوي. ”چولو“ چئبو هو ننڍي پيراهن کي. ٻنهي جون ڳچيون يا ته پاسي تي هونديون هيون يا قميص وانگر وڃ تي.

جي بُرڪي سان، سيرو. پوري گرم گرم جدا پيو ٻاڻون ڇڏيندو، دهی بڙا الڳ، ردل دال ڪاري مرچ جي چٽڪي سان ليسوڙي جي پڻ تي تيار هوندي، آچار ۽ کٽايون ۽ چٽيون پايڙن سميت پاسي ۾ پيل، سيخن تي چڙهيل ڪباب، گندي جا ٽڪر، چاڀ، ميجالو الڳ، بصرن جو ڪچومر، جنهن ۾ سائي مرچ جي ڪاٽر ۽ ليمي جو چنڊو تيار، گرم گرم قلڪا به دابڪي (۱) ۾ پيل، جيڪو وڃي وٺي ته ويرم ئي نه لڳي، ڪڍيو ۽ ڏنو، پٽائي چاڀ قيمي پيل يا پاڇين پريل به موجود، دل ٿي ته دير ئي ڪانه، جهٽ پٽ آڏو اچي پهچندي، جليبي، پڪي مٺائي، ڀڳڙا، کنڊ ڀڳڙا، گُبت، لائي، سُڪو سنگر، گڙ ۾ ڀڳل سنگر ننڍن ٻارن جي رجهه لاءِ جداريءَ ڪُنڊ ۾ موجود هوندو. روڙيءَ جون ڪارڪان، ڪتل، ڌوڪا، ڌنگ، ڌنگي ڪارڪان، ڪس ڌوڪا، ڪسرو، لوڻيون ڪارڪان، ٽڪا ڌوڪا، ڳاڙها ڌوڪا، چونهارا، آڏيا، خرمان. ڪي ننڍن ننڍن ٽوڪرن ۾ وجهيون، مٿان لٿو رکيون ويٺا هوندا، ۽ ڪي لوهن ٿالهن ۾ رکيون مٿان مڪيون ويٺا هڪليندا، چانهه وارا الڳ گاڏا جهليو بيٺا هوندا، سوڍا لمليٽ وارا برفن جون دنگيون زمين تي رکيون، باتليءَ ۾ گلاس وجهيون ۽ گاڏي تي رنگا رنگي ٻاٽليون سينگارئون، اڃايلن جي تاڙ ۾ هوندا، پاڻ ٻيڙيءَ وارا ڪاٺ مان ٺهيل ننڍن ڪپڻن ۾ هاڻي

(۱) ڪڇن جي ٽون پوٽن مان، جن کي پَچَ چئجي ٿو، جيئن پنڊيون ٺهنديون آهن تيئن گول ديوار ۽ ڍڪ سان ٺاهيندا هئا، جنهن ۾ مانيون وجهيون هيون. گاهه ۽ پوٽن مان سنڌ اندر ڪيترا ٿيڙ ٺهندا هئا، مثلاً:

ڪڇيءَ جي پَچَن مان وڃان، پڪا، پنڊيون، دابڪا هر قسم جا.

ڪڇيءَ جي پوٽن ۽ پيس مان ٿڌا، تنٿوريون ۽ نُڪون.

سڙن مان ٿوا. اولن لاءِ هيٺ وجهڻ لاءِ يا جاين جي چٽن ۽ مٿن ۾ وجهڻ لاءِ؛ ۽ ڪوهه جي مالھ.

ٻوڙي جي ڪانن مان پترو ۽ مُوڙا.

ٽيلن مان ٻارا، چچ ۽ ٽوڪريون.

ڪڇيءَ جي پوٽن مان ٻاريون، ڪوهه جي مالھ ۽ لوٽن ٻڌن جون نوڙيون.

ڪانھن مان ڪلڪون لکڻ لاءِ ۽ ڪاري مس، ۽ پٿرن اولي لاءِ.

ٻوڙن جي مِڇ (يعني ڪانن جي مٿان جيڪو غلاف ٿئي ٿو) مان رسيون، واڻ، نوڙيون ۽ رسا.

ڌڻيءَ مان مالھ ڪوهه جي، نوڙيون ۽ رسيون.

پلال مان وهڻ لاءِ پنڊا.

لٽيءَ جي چھن مان ٽوڪرا ۽ ٽوڪريون.

ڇاپ، سيل، بتي ڇاپ، ۽ پاسنگ شو (۱) سگريتن جا پڙا وجهيون، ۽ هڪ
ڪنڊ کان ڀان جو سامان رکيون، چانهه ۽ سوڊا وارن جو پاسو جهليو بيٺا
هوندا. هر ڪو ڪوپ چانهه جو پيون، هڪ سگريٽ هڪ ڀان وٺائن ورتيون،
پوءِ اڳتي وڌندو. هر ڪنهن ڪنڊ کان هوڪن جا هوڪرا لڳا پيا هوندا. ڪو
ڪهڙي پيو لات لوندو ته ڪو ڪهڙي پيو ٻولي ٻوليندو؛

*

ٿلي (۲) جو بادام!
موتِي جي بهاري!
سڄڻ! ملليت ۽ راسبري!
ٿڌي ٿڌي ڪُلفي!
سُهڻان! هلي اچو!
ڪُش بونءِ (۳) ۽ ڪٿوريءَ واري!
شوقين! هلي اچو!

*

ڪتل او! روهڙيءَ جا ڏنگ!
دوست رڻي پڪل ڏوڪا!
ڳاڙها ڏوڪا!
جوانڙا! هلي اچو!
ٽڪي رنگ جا ڏنگي ڏوڪا!
او لوڻ پيل کارڪان!

(۱) هاڻي ڇاپ جي پڙي جو رنگ ٽڪو ۽ ان تي هاڻي ڇپيل ٿيندو هو. ٿورو پوءِ ساڻي رنگ
تي به پڙو نڪتو، جنهن ۾ سگريٽان به سنهيون هوندون هيون. اهي ٻئي قسم اڍائي
آني پڙي جي حساب سان ملندا هئا. 'سيل' چئبو هو ڪينچي ڇاپ سگريٽن کي،
ساڌي تي آني پڙو هو. بتي ڇاپ، جنهن کي 'لالئين' به چوندا هئا، تمام گهٽ درجي
جا سگريٽ هئا؛ عام ماڻهو اهي ڇڪيندا هئا، ٽڪي ڏهن سگريٽن جو پڙو ملندو هو.
'پاسنگ شو' ان وقت نئون مارڪيٽ ۾ آيو هو. ٻيڙين ۾ 15 نمبر مدراسي ٻيڙيون
مقبول هيون. ان کان پوءِ سکر ۾ هٿ جون ٺهيل ٻيڙيون تمام ننڍيون، جن کي
'لونگاڻي' سڏيندا هئا، زياده ڇالو هيون.

(۲) سکر جي شاهي بازار ۾ ٿلهي تي بادام جو مشهور شربت ملندو هو، سوڊا وارن باٿلن
۾ بند.

(۳) خوشبوءِ.

پاڻو! کاڌي مکياري!

*

شوقين هلي اچو!
 چهر بهر چڻيءَ سان!
 گرم چٿان!
 چهردار چٿان!
 چٿان دوست چٿان!
 چٿان يار چٿان!

*

ڪواب! (۱)
 ادا! شيڪ (۱) ڪواب!
 گرم گرم!
 ڏاڍو لءِ دار!
 ڏاڍو سواڍي!
 ڪنڊو پڪل! يارڙا!
 چاپ جو ٽڪڙ!
 جوائڙا! چاپ!
 چهر سان چاپ!
 گوشت جي چاپ!
 قيمي جي چاپ!
 آلوءَ جي چاپ!
 دلير دوست، وٽر ڪيون وڃ، وٽر!
 ڏاڍا گرم گرم مال!
 آچارن جا، چٿين جا ميل!
 بصرن جا ڪچومر!
 مرجن جي ڪاٽر!
 پاڻڙ ٽڪر مٿان!
 چُڪو وٺو، چُڪو!
 او يارڙا، چهري چٽڪو!

دلبر، لئي دار چٽڪو!

جليب!

سنگر پڪي مٺائي!

ڳائي گيه جي!

سون جهڙي سڄي!

جوانڙا، هليو اڃ!

دلبر، هليو اڃ!

ڏهي ٻڙا!

تازا تازا!

ڏاڍا سوادِي!

ڏاڍا چهردار!

ڏاڍا لءِ دار!

دلبر يار!

هليو آءُ ڀاڻو!

هليو آءُ دادل؟

بيھ!

او بيھ!

ڏاڍا نرم!

ڏاڍا چھرا!

ليمي جي لغار!

مرچن جي ڦوڪ!

لوڻ جي ڇھنڊ!

ڪاءُ ته خبر پوئي!

ھٻڪ نه ڪر، دوست!

اتڪي نه بيھ، يار!

بي فلڪو هليو آءُ!

گرم گرم بيھ!

سواڊي بيهه!
لست وارا بيهه!
چهرا بيهه!

*

شربت!
شربت پائو، شربت!
بادام وارو شربت!
بادام!
بادام يار، بادام!
مٺو يار، چٺو!
سنو يار، سنو!
مگڙ (۱) جي تراوت!
هيان و جي ڪاڪٽ!
موتيو!
آڏوءَ (۲) وارو موتيو!
موتيو يار موتيو!
هيٺين جو نار!
ساهه جو سينگهار!
بيءُ ته پتو پوئي!
گلاسڙو بي ڏس!
هيانءُ ناري ڏس!
پيتي مڪيار!
پيتي مڪيار!

پيسي ۾ ٿي!
ٿي ويا ٿي!
پيسي ۾ ٿي!
هلي آءُ!
پڇندو آءُ!

هليو اچ ننديڙا !

هليو اچ ننديڙا !

پيسي ۾ ٿي !

گُبتَ !

کنڊ جا گُبتَ !

مٺا گُبتَ !

سٺا گُبتَ !

ٽڪي ۾ !

چڙو ٽڪي ۾ !

سڄو پاڻ !

پريو پاڻ !

هيانءِ ناري ڏس !

کاڌي مُڪيار !

کاڌي مُڪيار !

او ڀڳڙا يار ! جوانڙا ! ڀڳڙا !

*

ٽڪي پاڻ !

دلبر، ٿي ويو ٽڪي پاڻ !

دوست، ٿي ويو ٽڪي پاڻ !

ڀڳڙن جو ٽڪي پاڻ !

ڀڳڙن جو ٽڪي پاڻ !

پرڪشان ڀڳڙا !

چلڪيدار ڀڳڙا !

جرڪيدار ڀڳڙا !

بنا ڪل ڀڳڙا !

مگڙئي مگڙ !

ڀلي اچي وٺ !

ڀلي اچي ڏس !

*

لائي!
 مٺي ڳڙ جي لائي!
 نرم لائي!
 سٺي لائي!
 مٺي لائي!
 پيسي ۾ بهاري!
 پيسي ۾ بهاري!
 اچي جهولي ڀر!
 اچي جهولي
 لٽ ٿي، يار!
 ڦڙ تي، يار!
 ڊڪندو آءُ ننڍڙا!
 پڇندو آءُ جوانڙا!

جو جاتي سو تاتي رڌل. ولر ماڻهن جا چوڌاري، سودو ڏيندي کٿا نه پيا پچندا. سڄو شهر مڙي اچي براج پيڙو ٿيندو هو. ڀلا کليل جاءِ، تذڪار، چهر جي ساوڪن تي هير پئي هلندي، گلن جي بهاري جدا، ته درياھ شاھ جو نظارو الڳ. ٻنهي پڪن تان واهن جا وهڪرا، گڙڪاٽ ڪيون پيون پلين هيٺان پاڻي نڪرندو، لوهائن درن سان ٽڪر هيون چوليون مستن ۽ مجذوبن وانگر گڻ (۱) پيون ڪينديون. ساڌ بيلو هڪ طرف ته روھڙيءَ جي باغن جي وٺڪار پئي طرف، جاڏي اک ڪچندي، ته هيٺ پيو ٽرندو! جاڏي منهن ڪبو ته بهاري وٺي ويندي! ماڻهو ڇڳٽ ڪيون وٽندا هواءِ جهٽيندا، ڪي چهرن تي ويٺا هوندا، ته ڪي هٿ هٿن ۾ ڏيون ڏاڍيءَ لوڏ سان پيا چڪر ڏيندا. مطلب ته شام کان پوءِ سڄيءَ خدائي جو جڻ جنسار اچي سکر براج جي پل تي ڪٺو ٿيندو هو.

سکر جي مسلمانن ۾ بي پردگي ڪانه هئي، بلڪ سڄيءَ سنڌ جو

اهو حال هو. اسان جون عورتون بيگمات ڪونه بڻيون هيون، بلڪ صحيح معنيٰ ۾ مستورات هيون. ساداتن ۽ معززن جون عورتون ڪيڏانهن وينديون ته برقعن پائڻ بعد به، پلوڙن ۾، ۽ گهڻو ڪري سج لڻي بعد، هڻو مٿو ٿري کان پوءِ، وچولي طبقي واريون مائون به ساڳئي طرح حجاب ۽ حياءُ سان اچي محموديءَ (۱) جو برقعو پائي، ڪنهن اهڙي ويلي وقت سان جڏهن رستي تي مردن جي پيڙ نه هجي. خيرپور يا حيدرآباد جي طرف جيڪي غريب عورتون بلڪ ٻانهيون هونديون هيون، سي به رڻي مٿان اجرڪ ويڙهي يا اچي چادر ويڙهي، ان سان منهن ڍڪي، فقط هڪ اک ظاهر ڪري هلنديون هيون. انهيءَ کان ٿورو اڳ مانائيتون مائون سٺڻ مٿان پڙو پائي، پوءِ ڪاڏنهن وينديون هيون، جيئن برقي جي هينين پڇاڙيءَ کان عورت جي سٺڻ تي به ڪنهن جي نگاهه نه پوي.

موٽر ڪونه هئا، تنهن ڪري سفر يا آمدرفت لاءِ بيل گاڏي، جنهن کي چوڌاري کيس جو پلوڙو ڏبو هو، بگيون، جن کي پڻ پٺيان چادر ٻڌي هئي، يا ڏوليون اُن مٿان محمل جنهن کي سنڌيءَ ۾ ”ڪجائو“ چئبو هو. جي ڏولي لهندي، گاڏي بيهندي، يا اُٿ ويهندو ته اتان کان جاءِ جي دروازي تائين ٻنهي طرفن کان نوڪرائيون چادران جهلي بيهنديون، تنهن کانپوءِ عورت اندران نڪري، پير پٽ تي رکندي. گهڻيءَ جي ٻنهي منهن تي به ماڻهو بيهاريا، جيئن مرد ماڻهو نه لنگهي اچي. انهيءَ پردي داريءَ سبب ئي سنڌ ۾ چيو ويندو هو ته ٽر پڪيءَ کي به حاويليءَ مٿان اڏامڻ جي اجازت نه آهي. ڪن ساداتن جي حاويليءَ ۾ ته پيرن پاري مائي به وڃي نه سگهندي هئي. اهو ان ڪري ته مٿان سندس پيٽ ۾ ڇوڪرو هجي! مطلب ته پردي لاءِ ايڏو اهم ڪار، ايڏو بندوبست، ۽ ايتري زيادتي ڪئي ويندي هئي. انهن حاويلين ۾ ٿڌن وارو کير پياڪ ٻار به ماءُ کڻي نه ويندي هئي. پردي ۾ ايڏو غلو هو، جيترو افراسياب جي ڌيءَ منيزه پنهنجي سلسلي ۾ بيان ڪيو آهي:

مينزه منم، دخت افراسياب
تنم را برهنه نه ديد آفتاب

جڏهن عورتن جو انتقال ٿيندو هو، ته لحد ۾ انهن کي پنهنجا عزيز،

(۱) برقعو هميشه اچي رنگ جو، گهڻو ڪري محموديءَ جو، استعمال ٿيندو هو، وڏي گهيري سان. رنگين برقعو اسانوت استعمال ۾ پاڪستان کان پوءِ آيو، ۽ انهيءَ کان پوءِ ئي برقعو پردي داريءَ لاءِ نه بلڪه بي پرديءَ کي جاذب بنائڻ لاءِ ڪتب آندو وڃي ٿو.

بلڪ عزيز به اهي جيڪي محرم هوندا هئا، لاهيندا هئا. عورتن جو قبرستان به گوشائو ٿيندو هو. قبرون پڪيءَ ديوار جي اندر، يا قبرستان کي وڌي اوڌڪي پٽ ڏياري ڇڏي هئي.

سنڌ جي هندن ۾ البتہ نئين زماني اچڻ بعد پردو گهٽ ٿي ويو، يعني اهو به فقط عاملن ۾. ڀائي بندن ۾ ۽ ٻاهراريءَ جي هندن ۾ وري به پردو قائم رهيو، ليڪن ايترو سخت نه جيترو مسلمانن ۾ هو. پردي نه هجڻ واريءَ حالت ۾ به اهي پنهنجن نياڻن سڀاڻن کي ائين چڙواڳ ڇڏي ڪونه ڏيندا هئا. حياءَ ۽ حجاب، ننگ ۽ ناموس، اک جو شرم، سنڌ جي لڄ، منهن جو مرم مردن ۾ به هو ۽ عورتن ۾ به. مرد ٻاهرين ڪمن کي پيا مٿو ڏيندا هئا ۽ مايون گهرن جا چپر جهليون، گهر کي بهشت بڻايون ويٺيون هونديون هيون. ٻاهران هٿو تٽو، ٽڪو تٽو، مرد گهر ۾ آيو، در کان پير اندر وڌائين، ته سڀئي ٿڪ لهي ويندس، ڄڻ اتي اچي پهتو جتي فقط محبت ئي محبت آهي. اطمينان ۽ خوشي آهي، مسرت ۽ مزو آهي. اڄ وانگر گهر ڪونه هوندا هئا، جو گهر نوڪرن جي حوالي، ٻار آياڻن جي هنج تي، ۽ بيبي کي لتو ڪنڌ ۾، سڄو ڏينهن وتن غرارا لوڏينديون ۽ گهٽن سيرن ۾ جانا هڻنديون ۽ چاڪوڙ ڪنديون. اڄ مرد گهر کان ٻاهر رهڻ ۾ اطمينان ۽ عافيت سمجهن ٿا، ليڪن انهيءَ دور ۾ ڪم ڪار لائي ڪانپوءِ مرد گهرن ڏي ائين منهن ڪندا هئا، جيئن جهنگ چري مال وٽان ڏانهن وري. اڄ گهر ائين پيا لڳن، ڄڻ مسافر خانو آهن يا سراءِ، جتي هرڪو هلي اچي، چڙو رات جا چار پهر آجهاپ ڪري. صبح ٿيو ۽ وري لتو مٿي تي، الهه واهي! بلڪ هاڻي ته الهه واهي به ڪانه. جنهن کي جاڏي وڻي، بنان جهل پل پئي پاڻ وندرائي. گهر کان ٻاهر جيڪا زندگيءَ، تنهن جو نالو 'پرائيويت لائيف' ٿيو، جنهن جي پيڇڻ جو اختيار موجوده تهذيب مطابق مرد کي به ڪونه آهي. ۽ جڏهن عورت 'پرائيويت لائيف' شروع ڪئي ته مردن به به وڪون اڳتي وڌائي پنهنجي "پرائيويت لائيف" جا خيما کوڙيا، ۽ اهڙي طرح اسان جو سڄو معاشره تباهه ۽ برباد ٿي ويو، سک، راحت، آرام ۽ آسائش ڪانه رهي، سڄو نظام ٽٽي پيو، ۽ گهرن سان گڏ سڄي معاشري ۽ معاشرت جون تيليون مَنج ڌار ٿي ويون.

سو مٿي ڳالهه ٿي ڪئيسي ته انهيءَ دور ۾ سکر اندر اگهاڙي منهن گهڻو ڪري گهرتي عورت ڏسڻ ۾ ڪانه ايندي هئي. مرد ڪيترو به خراب هجن، ليڪن اندر ويٺيون عورتون عزت ۽ ناموس جون نگهبان هونديون هيون.

عصمت جا نيلام ائين ڪو نه ٿيندا هئا، جيئن اڄ ٿا ٿين، عفت جو ٽين واک ائين نٿي ٿيو، جيئن هاڻي پيو ٿئي، عورت پنهنجي جسم کي ايڪ - دو - ٽين ائين ڪونه ڪيو هو، جهڙيءَ ريت اڄ هن ڪيو آهي. حقيقت ۾ عورت جڏهن پنهنجي عزت پاڻ لاهي هت ۾ ڪئي، تڏهن مردن به ان کي وڻج ۽ واپار جو وڪر سمجهيو. عورتون ائين سينا ساھي، ڊنائيءَ سان اکيون سڌيون ڪري چشمن جا چالا ڪونه ڪنديون وٽنديون هيون، جيئن اڄ. ائين پيو معلوم ٿئي، جن جرم (۱) جي فوج جو ڪو جرنيل بڙڇيون ۽ ڀلا ڪنيو مٿون چڙهندو پيو اچي - اجهو ڪي اجهو اچي سيني جي سپرد ڪيائين. انهن ڏينهن ۾ ڌاريون ته دور رهيو، ليڪن اسان جون عورتون پنهنجي مردن اڳيان به اک ڪٽي ڳالهائڻ بي حياتي ۽ بي ادبي سمجهنديون هيون.

* * *

براج جي پل تي شام جو فقط ڪي ٻاهريون طوائفون (۲) ڏسبيون هيون، جيڪي سورنهن سينگار ڪري، ٽانگن تي سوار ٿي، شڪارپوري رستو ڏئي، ٽڪر جو چڪر هڻنديون، ليوکس پارڪ کان پراڻي سکر وڃي يا لينسڊائون برج کا وڃي بندر وٺنديون، يا وري موتي اچي معصوم شاهه جي لاهيءَ کان لهي، فوجداريءَ جي اڳيان لنگهنديون ۽ سائين ڪرم علي شاهه جي باغ وارو رستو ڏيئي، قاضي محمد سومر ۽ قاضي فقير محمد جي ڪتر مشين وٽان ٿينديون، سردار علي شاهه جي ڪارخاني واري موڙ کان اسماعيل جي حايطي جو پاسو ڏئي سڌو وڃي براج ۾ پونديون، ۽ اتان اچي پل تي پهچنديون هيون. انهن سڀني رستن تان گهرون سان گهائينديون، ماڻن سان ماريون، ايندڙ ويندڙ سان چار چشمي ڪنديون، مرڪنديون، مشڪنديون، اکيون پچنديون، گويا پنهنجي حسن جا هٿ بل (دستي اشتهار) ورهائينديون،

(۱) سنڌ ۾ پهرينءَ لڙائيءَ بعد جرمن جي فوج جو وڏو ڌاڪو هو. ٻاهراڙيءَ ۾ ان کي ”جرمل“ جي فوج سڏيندا هئا.

(۲) سکر يا سنڌ جي ٻين وڏن شهرن ۾ ڪچريون، يا رنڊيون ٻاهر کان آيل هونديون هيون. سکر ۾ پنجاب ۽ پشاور کان، ۽ حيدرآباد ۾ گجرات جون جنڪي ”ماڙيڇيون“ چوندا ها. ڪراچيءَ ۾ هندستان جي مختلف شهرن ۽ صوبن مان آيل هيون. قمبر، ڏوڪري، لاڙڪاڻي ۽ ڪن ٻين ننڍن شهرن ۾ چند سنڌي ڪسيائيون پيدا ٿيون، جيڪي گهڻو ڪري سنڌي زميندارن جون ”وياريل“ ۽ ”سينڌيون“ هونديون هيون. انهن کي مقامي حيثيت حاصل هئي، عام ڪسب نه ڪنديون هيون.

اينديون هيون. رنگين لٽا (شوڻ رنگن سان)، لپ استڪون لپن کي لڳل، اڪ
ڪجل سان ڪڪڙي، ڳهن سان جهنجهيل، پاڻ وات ۾، سگريٽ آڱرين ۾، ۽
رومال هٿن ۾ ڪيون، تجلا ڏينديون اينديون هيون.

اهي سڀئي رستا اهي هئا، جن تي شام ڌاري 'برادران اسلام' جي
هلچل زياده رهندي هئي. بندر روڊ ڏئي، گهڻو ڪري گهٽ هلنديون هيون؛
اتي وينا هوندا هئا وڏا وڏا هندو سينيون، ٿلها پيٽ پٿاريون، ۽ وڏن چلمن جا
ڊگها نڙ بڙڪن لاءِ وات ۾ ڏيون. انهن کي اها مسلمانن واري "حسن پسند
نظر" ڪٿي هئي؟ اها اڪ ئي ڪانه هين، جيڪا حسن پرڪي ۽ پروڙي سگهي،
نه ايڏي دل هين، نه ايترو مضبوط جگر، جنهن ۾ ڪنهن جي پنڀڻن جا پيڪان
پيوست ٿي سگهن. پوءِ اهڙي لاحاصل رستي تان لنگهڻ ئي جن سينگار جو
زيان، بلڪل فضول ۽ بيسود. البت ڊپٽي پير بخش، سو ڪچهري لايون ويٺو
هو، ليڪن اهو به ته پينشن ۾ هو، ۽ ان لاءِ اهو ئي مشهور هو ته نوڪريءَ
واري مدي کان به زياده عرصي تائين سرڪار جي پينشن کائي چڪو آهي.

شام جو پنجين کان وٺي لڙيءَ سومهائيءَ تائين براج جي پل تي
چهچتو هوندو هو. سکر جا ڏينهن سانوڻ ۾ اگرچ دوزخ هئا، ليڪن راتيون
اهڙيون جهڙيون بهشت. سج لڙندو ته هير هلي بوندي، لونءَ لونءَ کي ناري
چڙيندي. سير سڀاڻا ڪري، روح وندرائي، ديدن سان ديدن جا مقابلا ۽
معرڪا ڪرائي، ڪم ڪار جا ٿڪ ڀڃي، ۽ سڄي ڏينهن جو اوڀر لاهي، هر
ڪو دير دير سان پيو اتان گهر موٽندو هو، جتي سندن لاءِ ڪير جا ٿڌا وٽا، منا
انب (۱)، تازيون ڪارڪان (۲) ۽ اڇن چانورن سان ڀريل رڪابيون اڳ ۾ ئي

(۱) اپر سنڌ ۾ ٻن قسمن جا باغ ها؛ انين جا باغ ۽ ڪجين جا باغ. لاڙڪاڻي، شام جي
ڳوٺ، روهڙي، خيرپور، پريان لوءِ، نيڙهيءَ، ڪوٽ مير محمد ۽ پير ڳوٺ ۾ انين ۽ ڪجين
جا باغ عام جامر ها. خيرپور ۽ ڪوٽ مير محمد خان جا ٽالپر انين جا شوقين هئا. انهن جي
انين تي خاص نالا رکيل هئا. مثلاً؛

خيرپور جي سيد عابد علي شاهه جي "باغ غلام فريد" ۾ هيٺيان قسم هئا: روح افزا،
راحت روح، هريڙ وارو، گلابي، طوبئي.

نيڙهيءَ ۾ مير واري باغ جا مشهور انب هئا: وزير وارو حبيب، بمبيءَ وارو، بادشاهه پسند، پتاشو.

خيرپور جي لال بنگلي واري باغ جو انب پاڻي.

پير صبر واري باغ جو ڏونگهي.

بنائن واري باغ جو شير و شڪر.

ڳوٺ چونڙي جي باغ جو نيڙي.

موجود هونديون هيون، ڪنهن جي چهر تي دل ٽيندي هئي ته پنهنجي دسترخوان تي عبدالرحمان جي هوٽل تان 'پگيلا' جي 'هاف پليٽ' گهرائي وٺندو، ورنه ساوڻي رات ۾ کاڌي جو اهوئي دستور هوندو هو، جنهن تي "بسم الله!" ڪري هرڪو گوڏا پڇي اچي ويهندو.

مان "نياز" مرحوم جي سلسلي ۾ جنهن مجلس جو مذڪوره ڪرڻ

ڪوٽ مير محمد خان جو جهنگ سيال.

پير ڳوٺ جا انب ۽ باغ به مشهور هئا. پير جيئل شاهه مرحوم جو هوائي باغ مشهور هو. پير علي محمد شاهه جا باغ. ڪوٽ پير حسام الدين شاهه جي پاسي ڏانهن، پنهنجي زماني ۾ عالم آشڪار هئا جيڪي پوءِ برباد ٿي ويا.

ڪوٽ مير محمد خان جو مالڪ مرحوم مير محمد خان اسان جي ڏاڏي مرحوم ڏانهن موسم ۾ انهن جي توڪرن جون ٻيڙيون پراڻي موڪليندو هو ۽ انب جي هر دائي تي نالو لکيل هوندو هو ته هي فلاڻو انب آهي.

هن وقت خبر نه آهي ته اهي باغ آهن يا برباد ٿي ويا، مالڪ کاڌي ويا، انهن جو بنياد رهيو يا ختم ٿي ويو. خيرپور ۾ لال بنگلي وارو باغ به مشهور هو، ڏيوڊيءَ جو انب مشهور هو، خاص انهن جي پاڙن ۾ ماڪيون، کير، گلاب جا پاڻي ۽ ٻيا عرق خوشبودار پرتيندا رهندا هئا. جيئن اها خوشبوءِ ۽ اها لذت ڦر ۾ پيدا ٿئي.

ٻاهران آيل انب انهيءَ دؤر ۾ مشهور ٿيا.

سهارڻ پوري - گهڻو ڦر ڏيندڙ، اڌ ڀاءُ، کان ڏيڍ آڻو تور دائو.

پير وارو: مير صاحب وڏي جي باغ جو دائو آڻو سوا تور، بيحد منو.

مهدي: گهڻو ڦر ڏيندڙ، ٽپڪي ۽ پال جي لائق.

ڪريلو: ننڍو ڊگهو ڪريلو جي نموني تي.

بمبئيءَ وارو: بمبئي جو تخم ورتل، دائو اڌ ڀاءُ، خوشبودار.

نيلم بمبئيءَ وارو: پاڇاتو، لذت.

بمبئيءَ جو خوشبودار: کائڻ بعد پهر پاڇو اوگرائيءَ ۾ خوشبو پيش ايندي.

لاهوري: مير صاحب جي باغ ۾ هو، دائو منو ڀاءُ تور، لذت شيرين.

دسمري: ٻاهران آيل، ڳردار، پاڇاتو، دائو منو ڀاءُ.

سنڌي: گول دائو، ڳردار، پاڇاتو.

جهونا ڳڙهي: جهونا ڳڙهه جي لال باغ مان چڪي آندل، اڳاٽو وڏن جهڙي خوشبو.

جهونا ڳڙهي: هي به لال باغ مان آيل، گهڻو ڦر ڏيندڙ ۽ اڳاٽو لهندو هو. ڳاڙهي ٿيڻ تي يڪدم کائڻ سان ٿورو ترش لڳندو، به ڏينهن رکي کائڻو ته نارنگيءَ جهڙي خوشبو ايندي.

قلبي: پاڇاتو، دائو منو ڀاءُ.

لال پٿو: تخمي، گهڻو ڦر ڏيندڙ.

گهران ٿو، سا لڙيءَ سومهياڻيءَ بعد، هائو مائو ٿري، پُل کان به پرينءَ ڀر بچل شاهه جي مياڻيءَ کان ٿورو اورتو، درياءَ شاهه جي نريءَ ڪنار تي ٿي هئي. اسان انهيءَ زماني ۾ ”سند زميندار“ ڇڏي ”ستاره سند“ پهريان باءِ ويڪلي ۽ پوءِ روزاني ڪڍي هئي، ۽ بجلي گهر جي پڪءَ ۾، منگهن مالهيءَ واري باغ (شرڏانند پارڪ) جي سامهون ديوان پوجسنگ واري بنگلي ۾ رهندا هئاسين.

لاڙڪاڻي ضلعي جو هڪ دوست، جيڪو سند جو بهترين ڪافي گو شاعر به هو، پنهنجي نئين گهر واريءَ سميت اچي سکر ۾ رهيو هو. گهر

ڪٿوريو: هي انب شهزادي مير غلام حسين خان جي باغ ۾ هو، خوشبودار، ڪاٺيندي ڍو نه ٿيندو.

شاهه پسند: هي به موصوف جي باغ جو آهي، گردار، مٺو. پر سيد عابد علي شاهه جي باغ واري (روح افزا جو جواب نه هو.

(2) کارڪن جا باغ خيرپور، روهڙيءَ ۽ لاڙڪاڻي وغيره ڏانهن مشهور هئا ۽ اڃا به آهن، پر اها پرگهور، هندن جي ويڃ بعد، شايد نه رهي آهي. کارڪن جا هيٺيان قسم خاص هئا: **اصيل:** هن جا ڌنگ، ڪتل، چونهارا، قطيفيون، آڏيا ٿيندا ها. بمبئيءَ تائين هن جي ڪتل ويندي هئي.

ڪڙھ واري: خيرپور ۾ ڪڙھ ۾ خود رو ٿي هئي. ڏوڏي نرم، شرين ۽ نهايت لذيز. ان جا ڌنگ ۽ ڪتل به ٿين ٿا پر ڏوڏا مشهور هئا.

اوطاڻ: مير صاحب جي اوطاڻ وٽ خود رو پيدا ٿي، ڏوڏو وڏو، لذيز شيرين، آڏيا، چونهارا ٿين ٿا.

ڏيڍيءَ واري: مير صاحبن جي ڏيڍيءَ (حويليءَ جي دروازي) وٽ خود رو پيدا ٿي. ڏوڏو وڏو، رنگين، کاڌي ۾ دل پسند، خوش ذائقه، آڏيا، چونهارا ۽ ڪتل سٺا ٿيندا هئس.

ڪر ٺوٺر: خوبصورت، رنگين، ريشه کان سواءِ، سبزي مائل، اڳاٽي لهندڙ، ڌنگ سٺا ٿيندا هئس. **ناريل:** ڏوڏو ۽ ڌنگ اڌ آڻو تور ٿيندو هوس، پاڇائي لهندي هئي.

گجر: هنجي رڳو ڪتل ٿئي ٿي. نهايت مٺي.

بيگن: ڏوڏو، ڌنگ وڻندڙ، ڪتل ٿئيس ٿي، وڏي سائيز جي ٿيندي آهي.

فصلي: اڳاٽي لهندڙ، ڏوڏا ڌنگ نهايت نرم، هن جا به ٽي قسم ٿيندا آهن. ساوڙا، ننڍو ڏوڏو، ڌنگ، وڏو ڏوڏو، هيڊو رنگ.

بصري واري: اصل، ڌنگ، ڪتل. قطيفيون جڏهن ڌنگ ٿين ته ان جو ٻوهارو پاڙون وڌي، اس ۾ رکي ڇڏجي. عراق کان آيل. نيڙهيءَ جهڙي خشڪ ۽ نرم ٿئي ٿي، قطيفيون ۽ آڏيا پڻ ٿئيس ٿا. هيءَ بنا نر وجهڻ جي ڦر ڏئي ٿي.

وڏي ڪربلائن: ڏوڏو وڏو، رنگين، ڪتل مٺي ٿئيس.

ننڍي ڪربلائن: گهڻو ڦر ڏيندڙ، ڏوڏو ننڍو، ٿورو ڪڪورو ۽ رنگين ٿيندو ته روڙي ڪاڻجي، نهايت لذيز ۽ مٺو، پيٽ تي بار نه ڪندي، نهايت حلڪي، هاضم.

نوري: ڏوڏو وڏو، گول، ۽ مڇارو.

وارن جي سلسلي ۾ هن جو اهو ئي نظريو هو، جيڪو حضرت شيخ سعدي عليه الرحمه جو، يعني:

زني نوڪند مرد، درهر بهار

ڪه تقويم پارين، نيابد بڪار

هر سال نئين جنتري گهر ۾ آئيندو هو ۽ پراڻي سال جي جنتري يا ته دفتر داخل ڪندو هو يا رديءَ ۾ هلي ويندي هئي. اگرچہ مون کي سندس انهيءَ عمل کان سخت نفرت هئي، ليڪن سندس فني عظمت ايڏي وڏي هئي، جو هميشه سندس اڳيان منهنجو ڪنڌ جهڪيل رهندو هو. هن دفعي جڏهن سکر آيو، ته نئين ڪنوار ڪڇ ۾ ڪيون آيو، جيڪا اصل ته هئي ڪا ڳائڻ وڃائڻ واري، ليڪن تازو منهنجي دوست سان نڪاح وجهي، ۽ انهيءَ نڪاح کي وري مستقل ۽ دائمي سمجهي، گهرين بڻجي ويئي هئي.

اسان ٻئي ڀائر ۽ مهمانن جو اهو جوڙو، ماني ٽڪي کائي، هڪ لڙيءَ سومهائيءَ جو مٿيءَ جاءِ تي وڃي پهتاسين. خيال هو ته گهڙي پلڪ تفریح ڪري، پوءِ اچي ننڊ ڪجي. آدم نه آدمزاد، نه وري ڪا آدم پوءِ ئي ويجهيءَ جڳ ۾ هجي. بلڪل سانسڪو سسو. چانڊوڪي چوڏهينءَ جي، ڏکڻ به چوي ته اڄ نه گهٽان ته ٻيو ڪڏهن گهٽان، وٺڻ ۾ هوءَ جا واکا، ٻن هڪ ٻئي سان ٺهڪي، ائين پيا آواز ڪن، جن معصوم ٻارڙا خوشيءَ منجهان پيا تازيون وڃائن. ڏکڻ تي دريا شاھ جي موجن کي به مستي، اتي اتي پيون هڪ ٻئي سان ڳرائڙيون وجهن، گويا ڪي حسين عورتون رات جي ڍڪيءَ ۾ تڙ ڪندي، پاڻ ۾ ڪيڏي رهيون آهن ۽ پاڻيءَ مان چيلهه تائين ٻاهر نڪري، هڪ ٻئي جي منهن ۾ چنڊا هڻي ڪجڪار ڪري رهيون آهن.

ويٺي ويٺي، مائيءَ پهريون ته پاڻ هر تو جهونگارڻ شروع ڪيو، ليڪن ستت ئي ڪن تي هٿ رکي اچي الپ ۾ پئي:

دل منهنجي دوست ڏٺاري، ڙي اديون! باهه ته پروچل ٻاري، ڙي اديون!
چو ٿيون منهنجو جيڏيون جگر جلايو!

عبدن شاه جو ڪپڙو: وڏو ۽ گول ڏاڻو، ٻچڻ بعد رنگ جو ڪارو ٿئي ٿو.

اشرقي: نجف مان هڪ ٽالپر آندي هئي، ڏوڏو ڊگهو، ڳرو ۽ ڏنگ يا ڪٽل تعريف کان ٻاهر. خداڻ: هن جا گهڻا قسم ٿين ٿا، هڪ قسم اهڙو آهي، جو پهريون زرد پيلو ۽ جڏهن ڏنگ ٿئي ته ڳاڙهو ٿيو پوي، کائڻ ۾ عمدو، ڪٽل بي ريش، سبزيءَ ماڻل. خيرپور، سکر، روهڙي ۽ لاڙڪاڻي ضلعن ۾ کارڪن جا گهٽ ۾ گهٽ 90 قسم ڪن ٿيندا.

دل منهنجي
 جن کان جانبُ تئي جدا، تن کي ڏجي ڪا دلداري، ڙي اديون!
 آوهين ويتر طعنن ساڻ تپايو.
 دل منهنجي
 پلپل پايان پرت مان، پاندُ ڳچيءَ ۽ ڳل ڳاري، ڙي اديون!
 مون کي هيڪر پنهنجو محب ملايو.
 دل منهنجي
 سهسين سڪائون ڏيان، هوت اچي هڪواري، ڙي اديون!
 رکيو وينئي آهيان روح منجهه رايو.
 دل منهنجي
 ڏيندس عجزَ ”نياز“ سان، سورن جي هيءَ سڏ ساري ڙي اديون!
 سڄڻ منهنجو سرتيون اڳڻ جڏهن آيو.
 دل منهنجي (۱)

مرحوم ”نياز“ جي ڪافيءَ، مائيءَ جي سريلي ۽ سوزيلي آواز ۾ رچي، اهڙو رنگ رکي بيٺي، جو لونءَ لونءَ ڪانڊارجي وئي. اڄ پورا 26 ساوڻ انهيءَ واقعي تي لنگهي ويا، اها مائي به خبر نه آهي ته جيئري آهي يا وڃي اڳئين ڏيهه پهتي، انهيءَ دوست جي جوانيءَ ۾ پڻ جهريون پئجي ويون، اسان کي به اچن اچي منهن ڏنو، سکر ويو، سکر وارا ويا، ديسين ديس ڇڏيو، آديسين اچي آستان ڪيو، نه اهي ڏينهن رهيا، نه اهي راتيون رهيون، اهي ميڙاڪا ۽ اهي مجلسون به ختم ٿيون، ڪيترا دوست ڪيترا يار ڪيترا ساٿي

(۱) اها ڪافي پوءِ برادر معظم جناب پير علي محمد راشدي صاحب ڏانهن حضرت ”نياز“ هينئن خط سميت پنهنجي هٿ اکرين موڪلي هئي:

لاڙڪاڻو 26-7-57

جناب بنده نواز،

نيازن بعد عرض ته آءٌ سخت بيمار آهيان، ان هوندي به جيئن ٿيئن ڪري حڪم جي تعميل ڪري ٿو موڪليان.
 بنده نواز علي جعفری

To, Pir Ali Mohammed Sahh Rashdi, Esq.
 170/D P.E.C.H Society
 Near Nursery, Karachi.

مان هيءَ خط نقل ڪيو منيلا ۾ بتاريخ 18-7-1960 رات جو اٺ لڳي ڏهن منٽن تي.

۽ سنگتي زندگيءَ جا سفر طيءَ ڪري منزلون مٽي ويا، زماني جي گردش
 فٽبال جان اڇلائيندي اڇلائيندي خود اسان کي به کڻي اچي ڪٿان جو ڪٿي
 پهچايو، ۽ خود اهو ”نياز“ به نه رهيو ... ليڪن اڄ به جڏهن خيال اچي ٿو، ته
 جن ڪن 26 ورهين اڳ جي ٻڌل انهيءَ آلاپ کي پيا سٽن؛
 دل منهنجي دوست ڌتاري ڙي اديون! باهه ته باروچل ٻاري، ڙي اديون!
 چو ٿيون منهنجون جيڏيون جگر جلايو!
 دل منهنجي (الخ)

ختم ٿيو

28.8.60

ڏيڍ بجي منجهند جو

شروع ڪيم 8 فيبروري . 1960ع، جو.

23, Santa Rosa Street,
 Son Francisco, Del Monte,
 Quezon City Manila (Philippines).

نيو فيلدس پبليڪيشنس جا شايع ٿيل ڪتاب

(ختم ٿيل) فيروز احمد (ختم ٿيل) طارق اشرف (ختم ٿيل) طارق اشرف (ختم ٿيل) طارق اشرف (ختم ٿيل) طارق اشرف (ختم ٿيل) طارق اشرف 20/- — (ختم ٿيل) — 80/- آغا سليم (ختم ٿيل) غلام نبي مغل (ختم ٿيل) — 40/- ايشور چندر 60/- الطاف شيخ (ختم ٿيل) — 60/- الطاف شيخ (ختم ٿيل) عبدالقادر جوڻيجو (ختم ٿيل) مختلف ڪهاڻيڪار (ختم ٿيل) مترجم: ولي رام ولي (ختم ٿيل) — مدد علي سنڌي (ختم ٿيل) آئوول آٽيوس/ نصير مرزا (ختم ٿيل) ظفر حسن (ختم ٿيل) قاضي خادم (ختم ٿيل) مرتب: فيروز احمد (ختم ٿيل) مترجم: ابراهيم جويو 65/- الطاف شيخ 65/- دوست محمد پٽي 60/- الطاف شيخ 80/- هينري وائبر هنگڙو/ فضل احمد بچائي 60/- الطاف شيخ 20/- هردن هيس/ فضل احمد بچائي (ختم ٿيل) مترجم: الطاف شيخ (ختم ٿيل) مترجم: فضل احمد بچائي (ختم ٿيل) طارق اشرف 80/- الطاف شيخ 30/- نجر عباسي 80/- هينري وائبر هنگڙو/ فضل احمد بچائي (ختم ٿيل) قرة العين حيدر/ مدد علي سنڌي (ختم ٿيل) الطاف شيخ (ختم ٿيل) آسڪر وائلم/ فضل احمد بچائي 50/- الطاف شيخ (ختم ٿيل) نجر عباسي (ختم ٿيل) البرتو موڊويا/ ولي رام ولي (ختم ٿيل) مترجم: الطاف شيخ (ختم ٿيل) آسڪر وائلم/ فضل احمد بچائي (ختم ٿيل) حليم بروهي 60/- مترجم: الطاف شيخ (ختم ٿيل) خليل جبران/ فضل احمد بچائي (ختم ٿيل) قاضي عبدالحميد عابد	1- بين الاقوامي قانون ۽ تنظيم 2- جيل ۾ 22 مهينا (ڀاڱو 1) 3- اڌ ملاقات (خط) 4- جيل گپواريم جن سان 5- جيل ۾ 22 مهينا (ڀاڱو 2) 6- زندگيءَ جو تنها مسافر (ڪهاڻيون) 7- 4- مارچ ۽ سنڌي جوڌا 8- بهترين ڪهاڻيڪارن جون بهترين ڪهاڻيون 9- اونداهي ڌرتي روشن هت (ناول) 10- رات منهنجي روح ۾ 11- 30 سالن جون چونڊ ڪهاڻيون (ڀاڱو 1) 12- ٿڌا چپ (ڪهاڻيون) 13- وايون ويچارن جون (سفرنامو) 14- 30 سالن جون چونڊ ڪهاڻيون (ڀاڱو 2) 15- بندر بازاريون (سفرنامو) 16- شڪليون (خاڪا) 17- يادگار ڪهاڻيون 18- ٽين دنيا جون ڪهاڻيون 19- عظيم ڪهاڻيڪارن جون عظيم ڪهاڻيون 20- دل اندر دريائ (ڪهاڻيون) 21- دل جو بندر (ناول) 22- رهيل قرض (ڪهاڻيون) 23- درد جي خوشبر (ناول) 24- ڪنهن سان سرور سڀان (ڪهاڻيون) 25- فڪر جي آزادي 26- منهنجو ساگر، منهنجو ساحل (سفرنامو) 27- غلامن جو پيڙو (ناول) 28- سي ئي جويين ڏينهن (سفرنامو) 29- عاشي (ناول) 30- سي پيڙيون رکين پاڇهه سڀين (سفرنامو) 31- سڌارت (ناول) 32- جهان رس (ڪهاڻيون) 33- روح جي گولا (ناول) 34- درد جي ڏينهن، درد جون راتيون 35- سانهاو سمونڊ جو (سفرنامو) 36- سوچ هوندي مرجهايل (ڪهاڻيون) 37- آسپ (ناول) 38- قلندر (ڪهاڻيون) 39- الطاف شيخ جي نوٽبڪ تان 40- سزا جا سڳ 41- بهترين سفرناما 42- للڪار (ڪهاڻيون) 43- ٽڪل سريت (ڪهاڻيون) 44- لنڊن تائين لفت (ڪهاڻيون) 45- تصوير جو خون 46- حليم شو 47- ٻارن جون آکاڻيون 48- سڀون سفر يورپ جي ڊائري (سفرنامو)
--	---

- 35/- مترجم: فيروز احمد
ماہتاب محبوب (ختم ٿيل)
- مترجم: الطاف شيخ (ختم ٿيل)
- 70/- نجم عباسي
- 55/- ڪرسٽر فرنڪول/ نصير اعجاز
گويند مالهي (ختم ٿيل)
- فضل احمد بچائي (ختم ٿيل)
- ماہتاب محبوب (ختم ٿيل)
- نجم عباسي (ختم ٿيل)
- موهن ڪلپنا (ختم ٿيل)
- پوهتي هيراننداني (ختم ٿيل)
- علي بابا (ختم ٿيل)
- توير عباسي (ختم ٿيل)
- 80/- لوڪرام ڌڙڊيجا
علي بابا (ختم ٿيل)
- امر لعل هنگورائي (ختم ٿيل)
- 60/- آغا سليم
نجم عباسي (ختم ٿيل)
- خليل جبران/ ستار (ختم ٿيل)
- 60/- آغا سليم
حميد سنڌي (ختم ٿيل)
- 17 ساهڪار (ختم ٿيل)
- شيخ اياز (ختم ٿيل)
- ماہتاب محبوب (ختم ٿيل)
- 25/- سراج
آغا سليم 60/-
فضل احمد بچائي 40/-
شيخ اياز 50/-
علي احمد بروهي (ختم ٿيل)
- 80/- الطاف شيخ
نجم عباسي (ختم ٿيل)
- 80/- شيخ اياز
الطاف شيخ 80/-
آغا سليم (ختم ٿيل)
- شيخ اياز (ختم ٿيل)
- جڳت آڏواڻي 10/-
اختر محميددين/ ايشور چندر 12/-
آغا سليم (ختم ٿيل)
- الطاف شيخ 100/-
شيخ اياز 100/-
علي احمد بروهي (ختم ٿيل)
- لوني فشر/ نجم عباسي (ختم ٿيل)
- 40/- خليل جبران/ عبدالله الفانز
الطاف شيخ (ختم ٿيل)
- شيخ اياز 60/-
ماہتاب محبوب (ختم ٿيل)
- شيخ اياز 125/-
الطاف شيخ (ختم ٿيل)
- علي احمد بروهي (ختم ٿيل)
- شيخ اياز 80/-
مرتب: فيروز احمد (ختم ٿيل)
- آزادي خاطر (ڪهاڻيون)
- 51- چانديءَ جون تارون (ڪهاڻيون)
- 52- مس سدا بهار چنبيلي (ناول)
- 53- پيار ڪهاڻي (ناول)
- 54- نيڪرو، عشق ۽ بغاوت (ناول)
- 55- شرم پوهي (ناول)
- 56- اڳي ايش هياس (جلد 1)
- 57- پرھ کان پھرين (ڪهاڻيون)
- 58- بلنديون (ناول)
- 59- رڃ ۽ پاڇا (ناول)
- 60- مون توکي پيار ڪيو (ڪهاڻيون)
- 61- آيل ٿي اولاڻا (ڪهاڻيون)
- 62- شاه لطيف جي شاعري (جلد 2)
- 63- آهستي گھوٽ تہ نشا ٿيوتي (سفرنامو)
- 64- موهن جو دڙو (ناول)
- 65- ادو عبدالرحمان (ڪهاڻيون)
- 66- ڌرتي روشن آهي (ڪهاڻيون)
- 67- دارون هن ديواني جو (ڪهاڻيون)
- 68- پيغامبر
- 69- همه اوست (ناول)
- 70- اداس واديون (ڪهاڻيون)
- 71- آئيني جي اڳيان
- 72- چنڊ چنبيليءَ ول (شاعري)
- 73- لهر لهر زندگي (ڪهاڻيون)
- 74- ائون ماڻهو (ڪهاڻيون)
- 75- پر تنيا ناول
- 76- اڳي ايش هياس (جلد 2)
- 77- رڻ تي رڻم جهمر (شاعري)
- 78- واٽ ويندي
- 79- مڪليءَ کان ملاڪا تائين (سفرنامو)
- 80- ڪهاڻي جو قافلو
- 81- ساهيوال جيل جي ڊائري
- 82- سنگاپور ويندي ويندي (سفرنامو)
- 83- چنڊ جا تمنائي (ڪهاڻيون)
- 84- پڳت سنگھ کي ڦاسي
- 85- ست پوڳو۔ لاويائي آکاڻيون
- 86- ست ڪشميري آکاڻيون
- 87- پن ڇڻ ۽ چنڊ (شاعري)
- 88- ڪوالامپور ڪجهه ڪوھ (سفرنامو)
- 89- ڪير ٿو ڪن ڪري (شاعري)
- 90- سڏڪن مٽي سڏڙا
- 91- گانڌي
- 92- پڳل ڪنڀاڻيون
- 93- ماسٽر هريام جو بئنڪاڪ وڃڻ...
- 94- ڪي جو پيچل پوليو (شاعري)
- 95- سرهي سرهي سار (سفرنامو)
- 96- خط، آنترويو ۽ تقريرون (ياڳو 1)
- 97- دنگيءَ منجهه درياھ (سفرنامو)
- 98- ڏيئا تيل ڦليل جا
- 99- راج۔ گهاٽ تي چنڊ (سفرنامو)
- 100- موتي جي مھراڻ جا

101-	تلاش (ناول)	نجم عباسي (ختم ٽي)
102-	لڙيو سج لڪن ۾ (شاعري)	0/- شيخ اياز
103-	ڏاهي جهڙڪي ۽ ٻيون آکاڻيون	الطاف شيخ (ختم ٽي)
104-	مرڻ مون سٺو آءُ (ناول)	0/- سراج
105-	پوڏو سوني سڌ (ناول)	00/- سراج
106-	رات وچ ۾ (ناول)	بريت هيليبي/ فضل احمد بچائي (ختم ٽي)
107-	ٻڙ جي چانو اڳي کان گهاتي (شاعري)	شيخ اياز (ختم ٽي)
108-	اڪ سور (ناول)	00/- رابندر نات ٽنڪور
109-	جت جر وهي ٿو جال (سفرنامو)	الطاف شيخ (ختم ٽي)
110-	رني ڪوٽ جو خزانو (ڪهاڻيون)	0/- امر جليل
111-	ماستريائي (ناول)	مترجم: نجم عباسي (ختم ٽي)
112-	اڪن نيرا ڦليا (شاعري)	شيخ اياز (ختم ٽي)
113-	منهنجي دنيا، هيڪل وياڪل (ناول)	سراج (ختم ٽي)
114-	رڻ ۽ رڻ جو اتهاس (ڪهاڻيون)	0/- نورالهدئي شاهه
115-	انقلابي ماءُ (سوانح حيات)	مترجم: آزاد قاضي (ختم ٽي)
116-	ڪراچي ۽ جا ڏينهن ۽ راتيون	0/- شيخ اياز
117-	جلاوطن (ڪهاڻيون)	5/- نورالهدئي شاهه
118-	جڏهن مان نه هوندس (ڪهاڻيون)	0/- امر جليل
119-	پونر پري اڪاس (شاعري)	0/- شيخ اياز
120-	راهون ڇنڊ ستارا (سفرنامو)	0/- ماهتاب محبوب
121-	يادين جي انڊلٽ	الطاف شيخ (ختم ٽي)
122-	جهڙو نيشان نه لهي (شاعري)	شيخ اياز (ختم ٽي)
123-	وقت وڃيڻ ۽ ڇوڻيون (ناول)	ڪلا پرڪاش (ختم ٽي)
124-	شاهه لطيف جي شاعري (جلد 1، 2 ۽ 3)	توير عباسي (ختم ٽي)
125-	تنهنجي دنيا، سڀ رنگ سانول (ناول)	سراج (ختم ٽي)
126-	وڇون وسڻ آڻيون (شاعري)	0/- شيخ اياز
127-	ونڊسر محل جو مسافر (سفرنامو)	عبدالجبار جوشيڄو (ختم ٽي)
128-	ڳالهيون آهن ڳچ (سفرنامو)	الطاف شيخ (ختم ٽي)
129-	دس جو سير (سفرنامو)	0/- جواهر لال نهرو
130-	پنهل کان پوءِ ۽ جڳ مڙيوئي سڀني	0/- شيخ اياز
131-	منهن تنهن مشعل (خاڪا)	0/- توير عباسي
132-	فريڇ انقلاب	مترجم: محمد ابراهيم جويو (ختم ٽي)
133-	علم تحقيق	0/- ڊاڪٽر الهداد بوهيو
134-	اڻين ڪٿا (ڪهاڻيون)	0/- موهن ڪلپنا
135-	اُڀر ڇنڊ پس پرين (شاعري)	0/- شيخ اياز
136-	منهنجي دنيا مرگه ترشنا (ناول)	سراج (ختم ٽي)
137-	اي جرني تو تانلينڊ (سفرنامو)	0/- الطاف شيخ
138-	پتڻ ٿو پيو ڪري (شاعري)	0/- شيخ اياز
139-	مئي مراد (ڪهاڻيون)	ماهتاب محبوب (ختم ٽي)
140-	منهنجو ڏس آسمان کان پڇو (ڪهاڻيون)	0/- امر جليل
141-	دنيا پنهنجي ديس پرايا (سفرنامو)	اياز لطيف پليجو (ختم ٽي)
142-	سوزي ۽ سان پيار	مترجم: الطاف شيخ (ختم ٽي)
143-	هينشو ڏاڙهون ۽ گل جشن (شاعري)	0/- شيخ اياز
144-	خط، انٽرويو، تقريرون (ڀاڱو 2)	0/- شيخ اياز
145-	ڪوٽ لڪل جو قيدي (ڀاڱو 1)	رسول بخش پليجو (ختم ٽي)
146-	لنڊن تنهنجا ڪيڏا روپ (سفرنامو)	طارق عالم اڙو (ختم ٽي)
147-	سنڌو منهنجي ساهه ۾	0/- امر جليل
148-	ٽڪرا ٽڪل صليب جا ۽ واٽون ڦلن چانئون	0/- شيخ اياز
149-	ڪربلا (ڪهاڻيون)	0/- نورالهدئي شاهه
150-	تاريخ جو ڪفن (ڪهاڻيون)	0/- امر جليل
151-	رهجي ويل منظر (ناول)	طارق عالم اڙو

5/-	رسول بخش پليجو	پسي ڳاڙها گل (ڪهاڻيون)	-152
60/-	امر جليل	دل جي دنيا (ڪهاڻيون)	-153
60/-	شيخ اياز	الوداعي گيت (شاعري)	-154
50/-	الطاف شيخ (ختر تيل)	خبرون ڪيڙائن جون (سفرنامو)	-155
90/-	ڏوستو وسڪي/ رشيد پتي	پاپ ۽ پيڙا (ناول)	-156
45/-	ماهتاب محبوب	ڪٽين ڪر موڙيا جڏهن - 1 (شاعري)	-157
85/-	محمد ابراهيم جويو	ورهاڱي جو ورڇاءُ	-158
75/-	نورالهدئي شاه	مٺ مٺ موتي جي	-159
100/-	الطاف شيخ	قيدياڻيءَ جون اکيون ۽ چنم	-160
55/-	رسول بخش پليجو	اوهريا جي عميق ڏي (سفرنامو)	-161
70/-	اڪبر لغاري	وهڻ مون نه وڙاءُ	-162
100/-	شيخ اياز	سنڌي ادب جو مختصر جائزو	-163
55/-	زرين بلوچ	ڪٽين ڪر موڙيا جڏهن - 2	-164
55/-	شيخ اياز	تنهنجي ڳولا، تنهنجون ڳالهيون (ڪهاڻيون)	-165
70/-	الطاف شيخ	ننڍ وليون (شاعري)	-166
45/-	ڊاڪٽر مبارڪ علي/ ابوبڪر شيخ	ارانوڻ دي ورلڊ (سفرنامو)	-167
100/-	محمد عثمان ڏيپلائي	تاريخ جو سفر	-168
65/-	شيخ اياز	سانگهڙ (ناول)	-169
60/-	رسول بخش پليجو	سر لوھڙا ڳپيا (شاعري)	-170
50/-	الطاف شيخ	ڪوٽ لکپت جو قيدي (ڀاڱو 2)	-171
100/-	لياقت عزيز	ڇا جو ديس ڇا جو..... بنڌو ديسان ديس	-172
90/-	لوڪرام ڏوڏيجا	قومي غدار ۽ حساب ڪتاب	-173
50/-	شيخ اياز	منهنجو وطن منهنجا ماڻهو	-174
45/-	غلام نبي مغل	سورج مڪي ۽ سانجهه (شاعري)	-175
60/-	امر جليل	اوچا ڳاڙها پهاڙن جا	-176
150/-	سراج	عورت ۽ پيار نئون شهر (ٻه ڪتاب گڏ)	-177
80/-	شيخ اياز	ٽيون رجود (ڪهاڻيون)	-178
50/-	ذوالفقار علي ڀٽو	پياسي ڌرتي رمندا بادل (ناول)	-179
150/-	رئيس ڪريم بخش خان نظاماڻي	جرم - ڏيئا جهمڪن	-180
70/-	شيخ اياز	منهنجي سڀ کان پياري ڌيءَ	-181
50/-	موهن ڪليتا	ڪيئي ڪتاب (آٽر ڪهاڻي - جلد 1)	-182
100/-	الطاف شيخ	هرڻ اڪي ڪيڏانهن	-183
90/-	الطاف شيخ	آواره (ناول)	-184
55/-	ڊاڪٽر صالح	آڙاھ (ناول)	-185
60/-	فخر زمان	اچن جي ملڪ ۾ اسين ڪارا (سفرنامو)	-186
80/-	الطاف شيخ	مليز ڪان مالمو (سفرنامو)	-187
100/-	شيخ اياز	مونجهارن ۾ ڦاٿل هڪ شخص	-188
70/-	الطاف شيخ	قيدي (ناول)	-189
100/-	شيخ اياز	جت برف پئي ٿي ڄام (سفرنامو)	-190
115/-	شيخ اياز	ڪٿي ته پڇيو تڪ مسافر (آٽر ڪهاڻي)	-191
70/-	عنايت بلوچ	ڪراچي کان ڪوئين هيگن (سفرنامو)	-192
100/-	شيخ اياز	سهڻن ٿيا سارنگ (سفرنامو)	-193
70/-	ماهتاب محبوب	چنم ڳليون (شاعري)	-194
70/-	شينر گل	اندر جنين آڄ (سفرنامو)	-195
100/-	ڊاڪٽر محبوب علي شيخ	انڇاٽل شهر جو نقشو (ڪهاڻيون)	-196
90/-	الطاف شيخ	ميهڙ کان ماسڪو (سفرنامو)	-197
200/-	رئيس ڪريم بخش نظاماڻي	رني آهي گهوٽ سان (چوڻيون ۽ پهاڪا)	-198
100/-	ماهتاب محبوب	ڪيئي ڪتاب (جلد ۲) آٽر ڪهاڻي	-199
70/-	شيخ اياز	خواب خوشبو چوڪري (ناول)	-200
90/-	بلر اڀڙو	گهاٽ مٿان گنهگهوڙ گهٽا ۾	-201
		پڳوانن جي پونه (سفرنامو)	-202

90/-	الطاف شيخ	يورپ جا ڏينهن يورپ جون راتيون (سفرنامو)	203
40/-	خليل جبران	مون کي محبت آهي	204
120/-	شيخ اياز	ڪٿي ٿي پڇيو تڪ مسافر (آتم ڪهاڻي-2)	205
150/-	يوسف شاهين	حق موجود - تاريخ جو ڪيڏارو	206
80/-	غلام نبي مغل	دولهاڻيل راتيون ۽ رولاڪ (ناول)	207
120/-	الطاف شيخ	اي روڊ تڏهين (سفرنامو)	208
70/-	شيخ اياز	ڪوئچون ڪرڪن روم تي (شاعري)	209
70/-	برترنڊ رسل/امرس علي شاه	سائنس جو معاشرتي اثر	210
100/-	نارائڻ شيام	ذات ۽ حيات (شاعري)	211
70/-	شيخ اياز	جي ڪاڪ ڪڪوريا ڪاٻڙي	212
130/-	جمال ابڙو	ڏسي ڏوھ اکين سين (آتم ڪهاڻي-جلد 1)	213
100/-	شيخ اياز	بن چڻ پڇاڻان (شاعري)	214
50/-	شيخ اياز	ڪلهي پاتر ڪيئرو (شاعري)	215
100/-	حيدر علي لغاري	اندر ملهه املهه (نثر)	216
50/-	نت همسن/يوسف سنڌي	بڪ (ناول)	217
150/-	هاورد فاسٽ/پرويز	اسپارٽيڪس (ناول)	218
130/-	جمال ابڙو	اونهي ڳالهه اسرار جي (آتم ڪهاڻي-جلد 2)	219
80/-	ڊاڪٽر دودو مهيري	بلصراط (چيل جي ڊائري)	220
250/-	بدر ابڙو	ماڻهو (ماڻهو جي ارتقا جي ڪهاڻي)	221
100/-	يوسف شاهين	اندر بر اماڻ ٿيو (شاعري)	222
100/-	عبدالواحد آرسر	اسان جيئن جيئي ڪو (چيل جي ڊائري)	223
100/-	علي احمد بروهي	چار ڄاموٽ ڄامڙا (خاڪا)	224
110/-	جمال ابڙو	ٿوهر بر ڳاڙها گل (آتم ڪهاڻي-جلد 3)	225
125/-	نيلسن منڊيلا/يوسف سنڌي	نيلسن منڊيلا جي ڪهاڻي (آتم ڪهاڻي)	226
80/-	ماھتاب محبوب	چانديءَ جون تارون ۽ پرھ کان پھرين (پم ڪتاب)	227
70/-	عبدالواحد آرسر	روح جا ريتلا	228
60/-	الطاف شيخ	اناميڪا	229
80/-	علي احمد بروهي	گجهه گجهادر ڳالهيون	230
110/-	سنڌيڪار: عبدالواحد آرسر	مٽيءَ هاڻا ماڻهو	231
70/-	عبدالرحمن پليجو	ديس بديس (سفرنامو)	232
110/-	الطاف شيخ	آل اباڻوٽ سنگاپور (سفرنامو)	233
80/-	آغا سليم	جهولي لال (سفرنامو)	234
60/-	ڊاڪٽر برنارڊ شا/عبدالله الفانز	مغربي دانائيءَ مان عظيم اقتباسات	235
300/-	پير علي محمد راشدي	اهي ڏينهن اهي شينهن (جلد I)	236
200/-	ايڇ تي لئمبرڪ/اعطا محمد پنيرو	حر گوريلا جنگ (ٿيررسٽ)	237
60/-	عبدالواحد آرسر	سِر جي صدا سُر ۾	238
100/-	ماھتاب محبوب	پيار پناهون ڇانورا (ناول)	239
120/-	غلام نبي مغل	مون کي ساه ڪڻڻ ڏيو (ناول)	240
80/-	ڊاڪٽر نبي بخش خان بلوچ	رهاڻ هيرن ڪاڻ (جلد II)	241
80/-	عبدالرحمن پليجو	ڪجھل پٺل نيڻ (يورپ ۽ آمريڪا جو سفرنامو)	242
250/-	پير علي محمد راشدي	اهي ڏينهن اهي شينهن (جلد III)	243
120/-	جمال ابڙو	ايندو نه پري هي وڻجارو (آتم ڪهاڻي جلد IV)	244

گھراڻن لاءِ لکندا: نيو فيلڊس پبليڪيشنس

فون: 653270 ٽنڊو ولي محمد، حيدرآباد.